

KOROĞLU

“LİDER NƏŞRİYYAT”
BAKİ-2005

Mətni hazırlayıb tərtib edənlər:

**İsrafil Abbash
Bəhlul Abdulla**

Redaktoru:

İsrafil Abbash

398.2'094754 - dc 21

AZE


Koroğlu. Bakı, “Lider nəşriyyat”, 2005, 552 səh.

Azərbaycanın şifahi xalq ədəbiyyatının qiymətli əsəri olan “Koroğlu” dastanında xalqımıza məxsus qəhrəmanlıq, vətənpərvərlik, humanizm, dostluq, qardaşlıq, qonaqsevərlik və başqa xüsusiyyətlər öz parlaq bədii ifadəsini tapmışdır. Aşiq yaradıcılığının bu əzəmətli abidəsi dəfələrlə müxtəlif şəkillərdə nəşr edilmişdir. Hələ XIX əsrin 30-cu illərindən başlayaraq müxtəlif mətbuat səhifelərində eposun əsas qəhrəmanı və ayrı-ayrı surətləri, eləcə də onların adları ilə bağlı abidələr haqqında ilk məlumatlar, rəvayətlər, əfsanələr və kiçik epizodlar nəşr olunmağa başlamışdır.

“Koroğlu” eposunun bu nəşri elmi arxivlərdə qorunan mövcud qollar, həmçinin son illərdə toplanmış materiallar əsasında tərtib olunmuşdur. Bu qollar eposun süjet xəttinə müvafiq olaraq ardıcılıqla, əsərin obrazlar sisteminin inkişaf dinamikasına uyğun sıralanmışdır. Tərtib işi “Ön söz” və “Koroğlu” arxivinin təsviri” bölmələri ilə də təchiz edilmişdir.

ISBN 9952-417-45-2

© “LİDER NƏŞRİYYAT”, 2005



Azərbaycan Respublikasının Prezidenti
İLHAM ƏLİYEVİN
“Azərbaycan dilində latin qrafikası
ilə kütləvi nəşrlərin həyata
keçirilməsi haqqında”
12 yanvar 2004-cü il tarixli sərəncamı
ilə nəşr olunur və ölkə kitabxanalarına
hədiyyə edilir

AZƏRBAYCAN QƏHRƏMANLIQ EPOSU

Poetik söz sənəti aləmində Koroğlu – Goroğlu – Qurqulu silsiləsindən ibarət qəhrəmanlıq dastanlarının xüsusi siqləti olmuşdur. Bu zəngin mənəvi irsə ümumbehəşəri məsələlərlə yanaşı yerli zəminlə, milli adət-ənənələrlə, hər bir yaradıcının – xalqın həyat tərzi, ovqatı ilə bağlı qəhrəmanlıq səhifələri üstünlük təşkil etmişdir ki, bunun da təbii səbəbləri vardır.

Bir sıra türk, həmçinin qonşu xalqlar arasında geniş vüsət almış “Koroğlu” versiyaları sırasında Azərbaycan eposunun özünəməxsus mövqeyi olmuşdur. Azərbaycan “Koroğlu”sunun qaynaqları çoxşaxəlidir və yüzilliklərin dərinliyinə gedən əski köklərə malikdir. Zəngin bir tarixi axarda formallaşan, doğma torpaq və zəmində intişar tapan Azərbaycan qəhrəmanlıq eposu bu ölkənin mədəniyyəti çərçivəsindən çox-çox uzaqlarda yayılıb yaşamışdır. Dastanın bir sıra Avropa və rus dillərində nəşrləri isə onun geniş ictimaiyyət arasında böyük rəğbət qazanmağına zəmin yaratmışdır.

“Koroğlu” dastanının ayrı-ayrı qol və epizodları, hekayət və rəvayətləri, başlıcası isə nəgmələri əlyazmasından daşbasmasına qədər uzun bir təkamül yolu keçmişdir. XVII-XVIII yüzilliklərə aid Azərbaycan cünglərində, eləcə də həmin əsrlərdə qonşu xalqların əlibaları ilə toplanmış onlarla əlyazmalarında, şeir məcmuələrində, o cümlədən “Nəgmələr kitabı”nda (Təbriz, 25 yanvar, 1721), Əndəlib Qaracadağının “Şeirlər məcmuəsi”ndə (1804) Koroğlunun adı ilə bağlı onlarla örneklerin özünə yer tapması eposun Qafqaz xalqları içərisində geniş vüsət aldığı nümayiş etdirir.

Dastanın zəngin və önəmli nəşr tarixçəsi vardır. Onun ilk çapı XIX yüzilliğin 30-cu ilinə təsadüf edir. Həmin mənbədə dastanın kiçik bir epizodu verilmişdir ki, bu da daha çox məlumat səciyyəli rəvayət – hekayət kimi diqqəti colb edir¹.

Eposun başqa bir variantı 1840-cı ildə çap olunmuşdur. Onun müəllifi İ.Şopen Cənubi Azərbaycanda Araz çayı sahilindəki kənddə Ömər adlı türk aşığından topladığı bu nümunəni rus dilinə təbdil-tərcümə etmişdir².

Toplayıcının qeydlərində bəlli olur ki, ifaçı-aşıq çunqurun müşayiəti ilə Koroğlunun əfsanəvi qəhrəmanlığını tərənnüm etmiş və onun şücaəti barədə həyəcanlı nəgmələr oxumuşdur. Lakin İ.Şopen toplamış olduğu bu mətni bir

¹ Деревня Огруджа, замок разбойника Урушана-Кероглы, его история, рассказ об эреванском Сардаре, – “Тифлисские ведомости”, 1830, №68.

² И. Шопен. Кер-оглу. Татарская легенда, – Журн. “Маяк современного просвещения и образованности. Труды ученых и литераторов русских и иностранных”, гл. I-II, СПб., 1840, гл. III., с.12-25.

erməninin tərcüməsindən sonra yazıya köçürmüştür. Məhz bu səbəbdən də o, mövcud mətnin dəqiq olmayıcağını etiraf etmişdir.

İ.Şopen variantının məzmun çalarları, burada cərəyan edən hadisə və əhvalatların inkişaf dinamikası belə bir qənaət doğurur ki, araşdırıcıların göstərmış olduqları bir çox qüsurlara¹ baxmayaraq bu toplama-təbdil işi “Koroğlu”nun süjet xəttinin əsas düyün nöqtələrini qoruya bilmışdır. Diqqətəlayiq cəhət isə onda özünü göstərmişdir ki, İ.Şopen dastan qəhrəmanının mənşeyini bilavasitə türk aləmi ilə bağlamışdır. Bu isə eposun genezisi baxımından xüsusi dəyərə malik bir təşəbbüs kimi qiymətləndirilməlidir.

1830-cu ildən İranda Rusiya missioner təşkilatında, Təbrizdəki rus səfirliyində tərcüməçi işləmiş, sonralar isə Rəştdə, Gilanda (1832-1834) səfir vəzifəsini tutmuş polyak şərqşünası, şair və tərcüməçi Aleksandr Xodzko “Koroğlu” dastanının hazır əlyazmasının əldə edilməsi, onun ingiliscəyə tərcüməsi və çapı işində təqdirəlayiq xidmət göstərmişdir².

Bir il sonra bu nəşr O.Volfun tərcüməsində almanca çap olunmuşdur (1843). “Koroğlunun sərgüzəşt və improvizasiyaları” 1853-cü ildə Jorj Sand və Adolf Brelyenin tərcüməsində fransız oxucularına da çatdırılmışdır.

A.Xodzko nəşrinin ruscaya tərcüməsi və çapı isə S.S.Pennin adı ilə bağlıdır³. Bu nəşr eposun rusdilli oxucular arasında geniş şöhrət qazanmasına zəmin yaratmış, bundan sonra dastanın bir sıra qol, epizod və nəğmələri müxtəlif peşə sahibləri – müəllim, tələbə, etnoqraf, şərqşünas və b. tərəfindən toplanaraq ayrı-ayrı mətbuat səhifələrində dərc olunmuşdur⁴.

Bəlliidir ki, S.S.Penn “Koroğlu” eposu ilə yaxından tanış idi. O, Tiflis ədəbi mühiti üçün adı hal sayılan aşiq-saz məclislərinin iştirakçısı olmuş, burada xalq qəhrəmanının şəniə qoşulmuş dastan və nəğmələrə dəfələrlə qulaq asmışdı. Bu münasibətlə S.S.Penn tərcüməsinə yazmış olduğu “Mütərcimdən” başlıqlı müqəddimədə qeyd edirdi ki, “Koroğlunun improvizasiyaları Qafqazda yerli sazəndlərin, gəzib-dolaşan nəğməkarların dilində tez-tez eşidilir. Burada təqdim olunan improvizasiyalar tanınmış şərqşünas Aleksandr Xodzkonun Şərqə səyahəti və onun burada olduğu on üç il müddətində fars

¹ В. М. Жирмунский, Х. Т. Зарифов. Узбекский народный героический эпос, М., ОГИЗ, 1947, с.507; Б. А. Каррыев. Эпические сказания о Кер-оглы у тюркоязычных народов, М., изд-во “Наука”, 1986, с.23-24; М. Н. Тəхмəсib. Azərbaycan xalq dastanları (orta əsrlər), Bakı, “Elm”, 1972, s.11-12.

² A. Chodzko. Specimens of the popular, poetry of Persia, as found in the adventures and improvisations of Korroqlu, the bandit Strel of Persia, etc London, 1842.

³ Кер-оглы, восточный поэт-наездник, полное собрание его импровизаций с присовокуплением его биографии, перевод с английского С.С.Пенн, “Кавказ”, 1856, №21, 24, 26, 27, 30, 34, 36-42; Отдельный оттиск, Тифлис, 1856.

⁴ P. Ə fəndi y ev. “Koroğlu” dastanı rus mətbuatında, Azerb. SSR EA Xəbərləri, ictimai elmlər seriyası, 1958, №1, s.53-64; M. Z. Sadıgov “Кер-оглы” в русской прессе 1856-го года; Azerb. SSR EA Mərzüələri, XV cild, 1959, s.973-975.

və türk dilində topladığı müxtəlif dövrlərə aid yerli rövayətlərdir. Xodzko kimi nüfuzlu şərqşünasın şəxsiyyəti, habelə mənim bilavasitə koroğluxanları dinləmək imkanı əldə etməyim, belə bir fikir söyləməyə əsas verir ki, bu toplama işini qüsurlu improvisasiya kimi qəbul etmək doğru olmaz”¹.

Buradan hər şeydən qabaq o qənaət doğur ki, Parisin Milli Dövlət kitabxanasında saxlanılan “Koroğlu”nun əlyazması həqiqətən də A.Xodzkonun Cənubi Azərbaycandan əldə etdiyi və tərcümə zamanı faydalandığı yeganə qaynaq – eposun ən qədim əlyazma nüsxəsi olmuşdur. O da maraqlıdır ki, S.S.Penn öz tərcüməsində şərqi ənənələrindən doğan koloriti, xüsusilə dəstançılıq üslubunu qorumağa çalışmış, eposda özünə yer tapmış bir sıra arxaik sözləri, o cümlədən milli zəminlə, xalq təfəkkürü ilə bağlı söz və anlayışları orijinalın dilində olduğu kimi saxlamışdır. S.S.Pennə görə Koroğlunun mənşei dəqiq şəkildə müəyyənləşdirilməsə də, onun şəxsiyyəti yalnız Asiyada deyil, Avropada da geniş şöhrət tapmışdır.

Xatırladılan bu nəşrlərlə yanaşı XIX yüzilliyin ortalarından etibarən Zaqafqaziyanın əsas mədəni mərkəzlərindən sayılan Tiflisin rusdilli mətbuat orqanlarında bir aşiq-şair kimi Koroğlunun şəxsiyyəti, apardığı mübarizələrin məqsəd və amali, el qəhrəmanının hakim dairələrə olan münasibəti, dəstə başçısı kimi yenilməzliyi və s. barədə geniş məlumatlar, o cümlədən dastan səpgili rəvayət-hekayətlər özünə əsaslı yer tapmışdır². Bu qəbil yazılar içərisində Zaqafqaziya müəllimlər seminariyasının tələbəsi Mirzə Vəlizadənin “Koroğlu” başlıqlı məqaləsi diqqəti daha çox cəlb edir. Maraqlıdır ki, toplayıcı – müəllif hər şeydən önce, Koroğlu nəğmələrini orijinalda təqdim etməyi zəruri saymış, sonra isə onların rus dilinə tərcümələrini vermişdir. Bu nəğmələrin xalq içəri-sində geniş vüsət almasından danışan M.Vəlizadə yazmışdır:

“Zaqafqaziya tatarları (Türklər-İ.A) bilavasitə yaradıcısı saydıqları Koroğlunun nəğmələrini böyük həvəslə oxuyurlar. Xalq aşıqları (nəğməkarları) balalaykanın (sazın-İ.A.) müşayıti ilə Koroğlunun həmin nəğmələri hansı şəraitdə qoşduğunu ətraflı təsvir edirlər. Ancaq bütün bunlara baxmayaraq Koroğluya aid edilən bir çox nəğmələrin yaranması qaranlıq və müəmmalı qalmaqdadir şübhəsiz ki, öz qaynaqlarına görə bu nəğmələr xalqa aiddir – cüntki hər şeydən önce, onlarda tamamilə xalqın rəngarəng düşüncə tərzi aydın şəkildə öz ifadəsini tapmışdır”³.

¹ С.С. Пенн. От переводчика, Кер-оглы – восточный поэт-наездник, с.1-3.

² А.В. Сказка о Кер-оглу, Тифлис, “Кавказ”, 1846, №39; Из записок кавказского старожила, селение Огруджа, замок Кер-оглы, “Кавказ”, 1853, №51; К. Горбунова. Замок Кер-оглы из грузинских легенд, “Живописная Россия”, 1903, т.III., №148; П.Краснов. “Кер-оглы и Керем”, “Русский инвалид”, 1903, №5; yellə onun: Кавказские заметки и легенда о Кер-оглы, “Кавказ”, 1903, №17.

³ М. Велизаде. Предание о разбойнике Кер-оглы, СМОМПК, IX, отд.II, 1890, с.122.

“Koroğlunun rəvayət və sərgüzəştləri”nin gürcü xalqı içorisində yayılması, gürcü aşıqlarının iştirakçısı olduğu saz-söz məclislərində özünə əsaslı yer tapması da ötən yüzilliyn ortalarına təsadüf edir¹. Milliyyətcə gürcü olan Xristafor Cəlalov “Koroğlu” başlığı ilə çap etdirdiyi rəvayətdə bu barədə yazırırdı: “Xalq arasında Koroğlunun həyatına dair külli miqdarda gözəl, xoşagələn əfsanə və hekayətlər dolaşır. Onun igidliyi söyyar gürcü aşıqlarının ən sevimli nəğmə və rəvayətlərini təşkil edir... Asiyada aşıqlar tarixçilərin yerini tutmaqla, hamının hörmət və rəğbətini qazanmışlar. Belə şairlərin sırasında demək olar ki, birinci yeri hazırlı dövrə hamı tərəfindən oxunan, hərarətli hissələr və yüksək ideallarla dolu qoşmaları olan Koroğlu tutur”².

Təsadüfi deyildir ki, eposun S.Penn nəşrindən bir müddət sonra həmin çapdan götürülmüş gürcükə ilk sərbəst tərcümə meydana çıxmışdır³. Yenə həmin nəşrin I, II və III məclislərinin gürcü dilinə sərbəst tərcüməsi S.Dielin tərəfindən müxtəlif illərdə iki dəfə dərc olunmuşdur⁴.

“Koroğlu”nun yurd (nəşr) hissəsini gürcü dilində nəzmə çəkməklə dastanın şeirlərinin əsas formasını saxlayan David Givişvili eposu ayrı-ayrılıqla (1887, 1891, 1911 və 1912-ci illər) dörd kitab şəklində dərc etdirmişdir. Kitabların titul səhifələrindəki “tatarcadan (azərbaycancadan) tərcümə olunub şerə çevrilmişdir” – qeydləri də təsdiq edir ki, D.Givişvili nəşrinin əsasını Azərbaycan “Koroğlu”su təşkil edir. Maraqlıdır ki, mütərcim dastanı nəşrə hazırlayarkən Aşıq Zülali, Aşıq Camali və Y.Stepanovdan topladığı pollardan da faydalanmışdır.

“Koroğlu” dastanının iki rəvayətini də Zaxari Çiçinidze (Z.Mtasmindeli) toplayıb dərc etdirmişdir⁵.

Gürcü ziyalıları tərəfindən toplanmış “Koroğlu” rəvayətlərinə “Сборник материалов для описания местностей и племен Кавказа” (CMOMPIK) məcmuəsinin səhifələrində də rast gəlirik. Zaqafqaziya müəllimlər seminariyasının tələbəsi G.Şamilovun yazıya aldığı bu nümunədə⁶ qeyd edildiyi kimi “...heç bir məqsədi, ictimai dünyagörüşü olmadan igidliyə girişən və “yarımvəhşi həyat sürən” Koroğlu surəti” canlıdırılmışdır⁷.

¹ Д. Алиева. Из истории азербайджанско-грузинских литературных связей, Баку, изд-во АН Азерб. ССР, 1958, с.56-61; В. Гаджиев. Грузинские ашиги, творившие на азербайджанском языке, автореф. канд. дисс., Баку, 1984, с.11-12; Н. Велиев. Azərbaycan folkloru və ədəbiyyatı gürcü mənbələrində, Yaziçi, Bakı, 1984, с.11-40.

² X. Əjalalov. Kər-ogly, “Kavkaz”, 1847, №22.

³ “Tsiskari” jurn. 1872, №2, s.95-107 (gürcü dilində).

⁴ Знаменитый ашыг и именитый герой Кер-оглы, Тифлис, 1887, 1908.

⁵ Z. Mtasmindeli. Koroğlu, “Droeba” qəz., 1878, №147 (gürcü dilində).

⁶ “Грузинские предания и сказки”, “Koroğlu”, CMOMPK, 1898, вып.XXIV, с.82.

⁷ F. Fərhədov. “Koroğlu” dastanının Zaqafqaziya versiyasına dair, “Azərbaycan şifahi xalq ədəbiyyatına dair tədqiqlər”, üçüncü kitab, Bakı, “Elm”, 1968, s.50.

“Koroğlu” eposu ilə maraqlanan və onu yazıya alan müəlliflərdən biri də akad. N.Y.Marr olmuşdur. O, “Рассказ Кеп-оглы” başlığı ilə topladığı nümunəni (1904) erməni və gürcü filologiyasına dair araşdırılmalarında çap etdirmişdir. Bu qol – rəvayətin yurd hissəsinin gürcü dilində, şeirlərinin isə gürcü və Kirill əlifbasında Azərbaycan türkçesində verilməsi belə bir qənaət doğurmuşdur ki, Zaqafqaziyanın digər qonşu xalqlarındakı kimi Gürcüstandakı “Koroğlu” dastanı da əsasən Azərbaycan saz-söz sənətkarlarının yaradılmışlıq məhsulu olmuşdur¹.

Erməni aşıqları, həmçinin mütərcimləri də “Koroğlu” eposunun təbdil və tərcüməsinə xüsusi fikir vermiş, bu silsilədən sayılan bir neçə qol-əhvalatı ayrıca kitabçılar şəklində nəşr etdirmişlər. Əlbəttə, bu ənənənin özünəməxsus tarixi kökləri olmuşdur. Maraqlıdır ki, hələ 1872-ci ildə eposun bir hissəsi erməni əlifbası ilə Azərbaycan türkçesində nəşr edilmişdir².

Aşıq Camalının təbdil-tərcüməsi ilə dərc olunmuş ikinci kitab eposun Giziroğlu Mustafa bəy və Bolu bəy qollarını əhatə edir³. Mütərcim kitabı müqəddiməsində sadə kənd camaatının Azərbaycan dastanlarını, o sıradan “Koroğlu” hekayətlərini böyük məhəbbətlə sevdiyini nəzərə çatdıraraq o vaxt yeddi qolu yayılmış bu eposun ancaq üç əhvalatını (hissəsini) kitab halına salmağı qərara almış, yaxın vaxtlarda isə qalan dörd qolu da aşıqların söhbətləri əsasında işləyib oxuculara çatdırmağı və etmişdir.

Tərcüməyə müqəddiməsində – “bu nağılları (dastanları – İ.A.) tərcümədən möqsəd xalq arasında mütaliəni gücləndirməkdir”, çünkü son illərin təcrübəsi əyani şəkildə təsdiq edir ki, elmi və tarixi kitablara nisbətən dastanlar daha çox oxunur – deyən aşiq belə qənaətə gəlmüşdür ki, erməni əməkçiləri kiçik yaşlarından başlayaraq Azərbaycan aşıqlarından müxtəlif dastanları dinləyərək təsirlənmişlər. “İndiki ictimaiyyət türkçə dinlədiyi o dastanları, erməni dilində də oxumağı arzu edir”⁴.

Alimlərin “Koroğlu” eposu haqqında müxtəlif fikirlər söylədiyini, həmin məsoləni araşdırmağın isə öz imkanlarından yüksəkdə dayandığını xatırladan müəllif tarixi şəxsiyyət kimi xalq qəhrəmanının yaşadığı dövrü də müəyyənləşdirməyə çalışmışdır. O yazar: “...aşıqlar qeyd edirlər ki, Koroğlu 280-290 il bizzən əvvəl yaşamışdır. Bu isə İran şahı Şah Abbas və türk hökməarı Sultan Muradin dövrünə təsadüf edir. Koroğlunun nəgmələrində də çox yerdə onların adı xatırlanır”. Aşıq Camalı daha başqa misallar gətirərək, nəhayət, belə nəticəyə gəlmişdir ki, Koroğlu 1600-cü illərdə yaşamışdır.

¹ Н.Ю.Марр. Тексты и разыскания по армяно-грузинской филологии, кн.VI, СПб., 1911.

² Hekayəti Koroğlu, İstanbul, Hovsen Kavafyanın mənbəəsi, 1872.

³ Koroğlunun nağılı. Giziroğlu və Bolu bəylə baş vermiş əhvalatlar, türkçədən tərcümə edən M.Taliantsi Aşıq Camalı, I hissə, Tiflis, M.Vartanyantsın mətbəəsi, 1897.

⁴ Koroğlunun nağılı. Giziroğlu və Bolu bəylə baş vermiş əhvalatlar, müqəddimə, s.2.

“Koroğlu”nun Aşıq Camali variantı eposun həmin illerdə, həmçinin az sonra Türkiyə və Azərbaycanda¹ çap olunmuş nüsxələri ilə qarşılıqlı şəkildə müqayisə edilərsə, belə bir qənaətə gəlmək olar ki, dastanın əsas süjeti eynilə erməni nəşrində də qorunmuşdur. Lakin dastan-tərcüməyə bir sıra əlavələr də olunmuşdur. Bu baxımdan təbdildəki milliləşdirmə (özünüküləşdirmə) xətti üstünlük təşkil edir.

“Koroğlu” eposu silsiləsindən ayrı-ayrılıqda üç kitabça nəşr etdirmək fikrində olan Aşıq Camali ikinci kitabını “Koroğlu nağılları”nın ikinci və sonuncu hissəsi adlandırmışdır. Dastanın Azərbaycanda nəşr olunan variantındaki süjet, başqa sözə Dəmirçioğlu ilə baş vermiş əhvalatlar və Telli xanının Çənlibelə götəriləməsi, həmçinin Həmzənin Çənlibelə gəlib Qıratı qaçırması epizodları cüzi fərqlərlə Aşıq Camali nəşrində də nəql olunur².

“Koroğlu” eposunun tərcüməsi, təbdili, nəşri ilə məşğul olan başqa bir müəllif Nəgməkar Həyat təxəllüslü aşiq-şairdir. Müəllif kitabə yazdığı müqəddimədə dastan barədə məlumat verməyə çalışmış, tərcümənin məqsəd və vəzifələri haqqında maraqlı mühəhizələr söyləmişdir. Eposu elmin müxtəlif sahələri ilə müqayisə edən mütərcim yazır: “Təbiətşünaslıq üçün roman (dastan – İ.A.) lazımlı olmadığı kimi dəstancılıq üçün də təbiətşünaslıq və fəlsəfə bir o qədər gərək deyil. Elmin başqa sahələri də belədir.

Bunların hamısını bir yana qoyub xalqın sade, həmçinin orta təbəqəsini nəzərə alsaq aydın olar ki, onlar kifayət qədər təhsil almayıb, yaxud tamamilə savadsızdırılar. Demək, bu qəbil adamların mütləisi üçün onların səviyyəsinə uyğun kitablara, böyük ehtiyac duyulur. Şübhəsiz, hamı qəbul edər ki, aydın və anlaşıqlı tarixi mənqəbələr, dastanlar xalqın savadlanması işində böyük əhəmiyyət kəsb edə bilər. Bunun üçün də biz, camaatın kütləvi mütləisi üçün əksər xalqlar içərisində dünya şöhrəti qazanmış “Koroğlu nağılları”nın bir hissəsini türkçədən çevirməyi vacib saydıq”³.

Aşıq – müəllif bir sıra mənbələrə, xüsusilə A.Təbrizliyə istinad edərək “Koroğlu” eposunun, o cümlədən bir şəxsiyyət kimi Koroğlunun tarixiliyi haqqında da məlumat vermişdir. O yazır: “Koroğlu əfsanəvi obraz, yaxud ehtimal edilən bir adam olmayıb real tarixi şəxsiyyətdir. Həm Koroğlu, həm də Mustafa bəy 1605-ci ildə türk və fars işğalçılarına qarşı üsyən edən, öz igid dəstələri ilə hər iki dövləti sarsıdan Cəlalilərdən idilər ki, xalq onların şücaətini yaradıcılıq süzgəcindən keçirib “Koroğlunun nağılı”nı düzəltmişdir”⁴.

¹ Məşhur Koroğlu hekayəsi, İstanbul, 1330 (daş basması); Koroğlu, İstanbul, 1923; Zaki Rza. Koroğlu, aşiqi bir hekayədir, nəşriyyatı bərədaran Orucov, Bakı, 1913.

² Koroğlunun nağılı. Dəmirçioğlu və Həmzə bəylə baş vermiş əhvalatlar, türkçədən çevirəni Aşıq Camali, ikinci və sonuncu hissə, Tiflis, Tavartkiladze mətbəəsi, 1904.

³ Bolu bəy (Koroğlunun nağıllarından biri), türkçədən tərcümə edən Nəgməkar Həyat, Aleksandropol, G.S.Sanoyantsın mətbəəsi, 1900, müqəddimə, s.2.

⁴ Yenə orada.

Nəgməkar həyat, daha sonra dastanın yeddi qoldan ibarət olması, bu söhbətlərin əsrlər boyu yaşayıb dövrümüzə qədər gəlib çatması haqqında bəhs açmış, nəhayət, eposun müəllifi – yaradıcısı məsələsi barədə də öz fikrini bildirməyə çalışmışdır.

Təbdil-tərcümə dastanın iki qolunu – “Giziroğlu Mustafa bəylə baş vermiş əhvalatlar” və “Koroğlu ilə Bolu bəy”i əhatə edir.

Hər üç nəşrin (1897, 1900 və 1904) qarşılıqlı müqayisəsindən belə bir qənaətə gəlmək olar ki, istər Aşıq Camalı, isterse də Nəgməkar Həyat təbdil-tərcümələr üzərində işləyərkən xalq dastanının eyni variantına müraciət etmiş, eyni çapından faydalananmışdır. Bu isə eposun Azərbaycanda formallaşmış ən qədim variantıdır (A.Xodzko nəşrinin orijinalı).

“Koroğlu” eposunun mühüm qollarından biri olan “Kürdoğlu ilə baş vermiş əhvalatlar” da Aşıq Camalının tərcüməsi ilə ictimaiyyətə çatdırılmışdır¹.

Ötən yüzilliyin əvvəllərində Bakıda nəşr olunmuş “Koroğlu” dastanı da ictimaiyyət arasında xüsusi maraş doğurmuşdur. Rza Zəkibəyin çap etdiriyi bu kitab nəşrlədir və mətn daxilində ara-sıra nəgmələr də özünə yer tapmışdır².

“Koroğlu” dastanının toplanması, tərtibi və nəşri sahəsində Vəli Xuluflu, Hümmət Əlizadə və Əliheydər Tahirovun da mühüm xidmətləri olmuşdur. Eposun bəzi qollarını əvvəl ərəb³, sonra isə latin əlifbası ilə dərc etdirən Vəli Xuluflu sonuncu nəşrə qeydində yazdı: “Kitabın ərəb əlifbası çapında aşağıın ifadəsini saxlamışdıqsə da, kəlməlerinin tələffüzünü olduğu kimi yazmamışdıq. Yeni əlifba (ikinci) çapında da bundan imtina etdik. Çünkü Aşıq Hüseyin və Aşıq Əsəd ikisi də qazaxlı olduğundan onların tələffüzündə bir çox xüsusiyətlər vardır. Onların tələffüzləri olduğu kimi yazılısa idi başqa qəzaların oxucuları üçün anlaşılması çətin olardı⁴.

Yaxud, dastanın Gürcüstandan toplanmış qolu barədə məlumat verən tərtibçi qeyd edirdi ki, bu nümunə Bakı Pedaqoji Texnikumunun məzunu Məhəmməd İbrahim Budzinov tərofindən Axaltsxa qəzasının Polate kənd sakini, xalq aşığı Məhəmməd Yusifzadə Kozayevdən yazılmışdır. “Bu nağılda mənim vəzifəm mümkün qədər bəzi yerlərdə imla səhvini düzəltmək və bəzi əhəmiyyətsiz ixtisar etmək olmuşdur. Azərbaycan xalq dilinə nisbətən bunun dili qəлиз hesab olunur. Ancaq oranın şivəsini və tələffüzünü bilmədiyimizdən yoldaş Budzinovun yazısını dəyişdirmədik”⁵.

¹ Kürdoğlunun nağılı şeirlərlə, türkçədən tərcümə edəni və işləyəni Aşıq Camalı, Tiflis, N.Ağacanın elekt. mətbəəsi, 1912.

² Zəkİ Rza. Koroğlu, aşığı bir hekayədir, nəşriyyatı bərədaran Orucov, Bakı, 1913; Təkrar nəşr, Bakı, Elm, 2000

³ V.Xuluflu. Koroğlu, Bakı, Azərnəşr, 1927.

⁴ V.Xuluflu. Koroğlu, ikinci töbi, Bakı, Azərnəşr, 1929, s.3.

⁵ V.Xuluflu, Koroğlu, ikinci töbi, s.125.

Əlbəttə, Vəli Xuluflunun bu mülahizələri söylədiyi illərdə eposun yazıya alınması, tərtibi və nəşri prinsipləri barədə elmi konsepsiya, müəyyən bir nəzəri fikir yaranmamışdı. Lakin buna baxmayaraq tərtibçi-müəllif eposun dilini, üslubunu, aşiq – söyləyicinin ifa tərzini olduğu kimi saxlamağı üstün tutmuş, apardığı dəyişiklikləri isə qeyd etməyi özünə borc bilmüşdür. Əsas cəhət isə onda özünü göstərmişdir ki, Vəli Xuluflu dastanın məzmununa, süjet xəttinə müdaxilə etməmiş, aşiqdan toplanmış variantı eynilə xalqa çatdırmağı düzgün yol saymışdır.

Eposun mühüm bir hissəsinin¹, az sonra isə əldə olunmuş əsas qollarının² ayrı-ayrılıqda rus dilində çapı da abidənin geniş şöhrət qazanmasına səbəb olmuşdur.

1930-cu illərin əlaqədar mətbuat orqanlarında müxtəlif qəzet və jurnal sehifələrində dastanın ayrı-ayrı qol və epizodlarının, külli miqdarda nəğmələrinin dərc olunması – gələcək elmi nəşrlər, həmçinin də araşdırırmalar üçün əsaslı zəmin rolunu oynamışdır³. O dövrdə dastanın toplanması və nəşrinə göstərilən qayğı barədə məlumat xarakterli bir yazıda deyildirdi: “AzOZFAN-in folklor seksiyası məşhur xalq qəhrəmanı Koroğlu haqqında dastanın müxtəlif variantlarını toplamaqdadır. Azərbaycandan başqa türk, gürcü, özbək, tatar və Krım variansi əldə edilmişdir. Krimda iyrimi il “Koroğlu” üzərində çalışan Çibanov Bakıya dəvət olunmuş, ondan Krım variansi yazılmışdır... Ermənistan da materiallər toplanır”⁴.

“Koroğlu” dastanının toplanması və nəşri işində V.Xulufludan gələn ənənəvi H.Əlizadə davam etdirmişdir. Onun ayrı-ayrı aşıqlardan toplayıb tərtib etdiyi mətn ifaçının – söyləyicinin danışdığı tərzdə oxuculara çatdırılmışdır⁵. 1941-ci ildə eposdan müəyyən parçalar da ayrıca kitab şəklində buraxılmışdır⁶.

Eposun seçmə qollarının sistemləşdirilərək elmi mətninin hazırlanması, tərtib və nəşri M.H.Təhmasibin adı ilə bağlıdır⁷. Sonralar bu mətn müəyyən

¹ Антология Азербайджанской литературы, под. ред. В.А.Луговского и С.Вургана, ГИХЛ, М., 1939.

² Кер-оглы. Азербайджанский народный эпос, составил Гуммет Али-заде, перевод с азербайджанского Азиза Шарифа, под.ред. и с предисловием Г.К.Шарифова, Баку, 1940.

³ Р.Əfəndiyev. Sovet hakimiyyəti illərində “Koroğlu” dastanının nəşri və tədqiqi tarixinə dair, V.I.Lenin adına APİ-nin əsərləri, VII cild, 1959, s.81-90; M. Həkimov. “Koroğlu” dastanının toplanması, nəşri və tədqiqi, “Azərbaycan dili və ədəbiyyatı tədrisi”, metodik məqalələr məcmuəsi, 1975, №1.

⁴ Folklor toplanır, “Ədəbiyyat qəzeti”, 18 mart, 1936.

⁵ Koroğlu, toplayanı Hümmət Əlizadə, Bakı, Azərnəşr, 1941; Təkrar nəşr: Azərbaycan ədəbiyyatı inciləri. Dastanlar, tərtib edəni B.Abdullayev, Bakı, Yaziçı, 1987, s.271-420.

⁶ Azərbaycan xalqının qəhrəmanlıq eposu (parçalar), Bakı, 1941.

⁷ Koroğlu, tərtib edəni M.H.Təhmasib, Bakı, Azərb.SSR EA Nəşriyyatı, 1949.

əlavə və dəqiqləşdirmələrlə təkmilləşdirilib dəfələrlə nəşr olunmuşdur¹. M.H.Təhmasibin tərtibi rusdilli oxuculara da çatdırılmışdır².

Daha sonrakı illərdə eposun ustad aşıqların yaddaşında qorunan və geniş ictimaiyyətə bəlli olmayan bir sıra yeni qolları da toplanıb əlaqədar tərtib işlərinə salınmışdır³.

“Koroğlu” dastanının yazıya alınma (toplanma), tərtib, tərcümə, nəşr tarixçəsinə bu ötəri baxışdan bəlli olur ki, xalq epopeyasının çap edilib əbədi-leşdirilməsi iki əsrə yaxın bir inkişaf yolu keçmişdir. Lakin bu iki yüz illik tarixi kəsimdə koroğluşunaslıqda külli miqdarda araşdırımlar meydana çıxşa da, epos üçün istər tədqiq, istərsə də nəşr baxımından daha səciyyəvi sayılan, hər şeydən qabaq dastanı tam, bütöv şəkildə əhatə edən əlyazmasından Tiflis nüsxəsi bu günə kimi nə dərc olunmuş, nə də əsaslı bir araşdırma cəlb edilmişdir.

* * *

Parisin Milli Kitabxanasında və Tiflisin G.Kekelidze adına Əlyazmaları İnstitutunda qorunan “Koroğlu” dastanları eposun ən qədim əlyazma nüsxələridir. Onlar hər şeydən önce, əbədiləşdirilmiş folklor abidələridir. Eposun əsas qaynağını, kökünü təşkil edən bu nüsxələr onların zəngin süjet və epizodları, obrazlar silsiləsi, başlıca ideya və məzmun çalarları dastanın sonrakı variantlarında bu və ya digər dərəcədə qorunmuşdur.

Qələmə alındığı tarixdən 170 ilə yaxın bir dövr keçən “Koroğlu”nun Paris Milli Kitabxanasında qorunan əlyazması illər boyu müəmmalı örtüyə bürünərək gizli saxlanmış real bir həqiqəti üzə çıxarıır. Əlyazmasının sonunda dastanın söyləyicisi (ifaçısı), toplayıcısı, bu işin sobobkari, təşkilatçısı barədə verilmiş çox nadir məlumatı burada eynilə təqdim etməyə ehtiyac duymadıq. Lakin A.Xodzkonun çoxsahəli yaradıcılıq fəaliyyətinə, xüsusilə “Koroğlu”nun ingilis dilindəki nəşrinə bu qeydlər hansı yeniliyi gotırır? Bu sorğunun cavabı, hər şeydən önce, unudulmuş varisliyin təntənəsi deməkdir, onu ədalət və həqiqətin bərpası kimi də səciyyələndirmək mümkündür.

Bu gün bizə bir əsr yarımdan sonra aşkar olur ki, A.Xodzkonun Cənubi Azərbaycandan ömrünün son günlərini keçirdiyi Parisə apardığı “Koroğlu” eposunun əlyazması Hacı Mirzə İsgəndərin təşəbbüsü ilə qələmə alınmışdır.

¹ Koroğlu, yenidən işlənmiş və tamamlanmış ikinci nəşri, tərtib edəni M.H.Təhmasib, Bakı, Azərb. SSR EA Nəşriyyatı, 1956; Koroğlu, tərtib edəni M.H.Təhmasib, Bakı, 1959 və s...

² Кер-оглы, составитель М.Г.Тахмасиб, перевод прозаического текста Ю.Гранина, перевод стихотворного текста И.Оратовского и А.Плавника, предисловие Г.Араслы, Баку, изд-во АН Азерб.ССР, 1959.

³ Azərbaycan dastanları, toplayıb nəşrə hazırlayanı A.Nəbiyev, Bakı, “Gənclik”, 1979, s.87-144; Xalqımızın deyimləri və duyumları, toplayıb yazıya alanı və tərtib edəni M.Həkimov, Bakı, “Maarif”, 1986, s.218-300.

Dastanın söyləyicisi (informatoru) Aşiq Sadıq adı ilə şöhrət qazanmış Sadıq bəy olmuşdur;

Dastanı Mirzə Əbdülvahab qələmə almış, Mirzə İsgəndərin nökər və qulluqçuları – Mirzə Mehdi Gilani, Həzrətqulu bəy və Yaqub bəy isə bu işə şahidlik etmişlər;

Qələmə alınma tarixi: çərşənbə günü, rəbüləvvəl ayının 15-i, hicri-qəməri 1250-ci il.

Əlyazmasının müəllifindən soraq verən son qeyd isə belədir: “Bu nüs-xəni əvvəldən axıra qədər Mahmud xan Dünbüli Dircuy toplamışdır. Mətn düzgündür, lakin türki rəsmülxəttində bir neçə səhv gedibdir. Ulu Mirzə İsgəndər bunu qeyd etsə də, onları düzəltməyə fırsat olmadı”¹.

“Koroğlu” dastanını toplayıb əlyazması şəklində hazırlayanların özləri barədə vermiş olduqları bu məlumatata nə şərh, nə də izah verməyə ehtiyac qalmır.

Azərbaycan qəhrəmanlıq eposunun tam halında olan bu ilk əlyazma nüs-xəsinin süjet xətti, mövzu və ideya əlvanlığı, obrazlar sistemi, poetik fiqurları, bədii xüsusiyyətləri, tarixiliyi, xalq hekayəciliyi ənənələri ilə bağlılığı və bu kimi onrlarla digər problemi barədə bəhs açmaq imkan xaricindədir. Çünkü bu hər seydən öncə, ayrıca araşdırma mövzusudur və sözsüz ki, gələcəkdə dastan-əlyazması nəşr olunanandan sonra belə bir addım atılacaqdır.

Bütövlükdə bu dastan-əlyazması, daxilində cərəyan edən hadisələrin mənətiqi ardıcılılığı ilə səciyyələnən dolğun süjetə, əlvan poetik nəğmələrə malik yetkin bir folklor incisidir.

Eposun məzmunu, süjet axarı ilə tanışlıq belə qənaət doğurur ki, bu əlyazması sonrakı “Koroğlu” variantlarının əsasını, kökünü, mayasını, başlangıcını təşkil etmiş, buradakı əksər macəra və əhvalatlar sonrakı variantlarda (həmçinin ayrı-ayrı nəşrlərdə) bu və ya digər fərqlərlə qorunub saxlanılmışdır. Bununla belə, elə epizodlara, motivlərə də təsadüf edilir ki, onlar ancaq bu əlyazması ilə bağlı olaraq qalır. Belə epizodlar daha çox müstəqil məclis (qol) səciyyəsi daşıyırlar.

Paris Milli Kitabxanasındaki, on üç məclisdən (qoldan) ibarət olan “Koroğlu” əlyazmasının yurd hissəsi fars dilində, şeýrləri isə bütünlükə türkçədir. Şeýrlərin orijinalları ilə yanaşı onların farscaya sətri tərcümələri də verilmişdir. Bu cəhət təbdil-tərcümə olunmuş xalq romanları silsiləsində six-six rast gəlinən bir ənənədir. Xüsusiilə Azərbaycan dastanlarının gürcü və ermənicəyə təbdil-tərcümələrində bu üsuldan geniş istifadə edilmişdir.

Aşiq yaradıcılığının sankretik xüsusiyyətləri, xalq dastanları və dastançılıq ənənələrinin inkişaf meylləri, dastan-saz məclislərinin icra tərzi və başqa bu kimi əlamətlər belə bir fikir yürütməyə imkan verir ki, Azərbaycan dastanları məxsus olduğu xalqın dilində formalasdığı kimi töbii ki, bu dildə də

¹ Koroğlu (Paris nüsxəsi), çapa hazırlayan, On söz, lügət, izah və qeydlərin müəllifi İ.Abbaslı, Bakı, “Ozan” nəşriyyatı, 1997, 198 səh.

ifa olunmuşdur. Məsələyə bu baxımdan yanaşılarsa haqqında söhbət gedən “Koroğlu” əlyazmasının özündən əvvəl Azərbaycan dilində ayrıca nüsxəsi olması qənaətinə inam artar. Və çox güman ki, dastan farscaya həmin orijinal mətn vasisəsilə çevrilmişdir ki, az da olsa yuxarıda bunu təsdiq edən bir sıra cəhətlərə mövcuddur.

Həcm və məzmun etibarilə eposun daha geniş süjetini əhatə edən Tiflis əlyazması¹ barədə isə otuz ildən artıqdır ki, elmi ictimaiyyətə məlumat verilmişdir. Dastan-əlyazması haqqında ayrıca tədqiqat aparmış L.G.Çlaidzedən² sonra X.H.Koroğlu ayrı-ayrılıqla eposun 28 məclisinin qısa məzmununu təqdim etmiş, onları xalq romanının təşəkkül tapıldığı dövrün tarixi hadisələri fonunda nəzərdən keçirmişdir³.

Tiflis əlyazmasından əlaqədar tədqiqatlarda da bu və ya digər dərəcədə bəhs olunmuşdur⁴. Əlyazmasının surəti (mikrofilm) Azərbaycana gətirildikdən sonra onun iki məclisi nəşr olunmuş, yazıya alınma tarixi, elmi mahiyəti barədə müəyyən mühəhizələr söylenilmişdir⁵.

Tiflis nüsxəsinin dil və üslubundan bəhs açan X.Koroğlu belə qənaətə gəlmışdır ki, “Dil və üslubuna görə o, eposun Azərbaycan versiyasına aiddir və bu günə kimi onun daha çox tam variantı sayılmaqdadır”⁶.

“Əlyazması dastanın məlum Azərbaycan versiyasının məzmununu, demək olar, tam əhatə edir” deyən L.G.Çlaidze də təxminən həmin fikirdə olmuşdur⁷.

Tiflis nüsxəsində dastanın yazıya alınma tarixi barədə heç bir qeyd verilməmişdir. Əlyazmasının ayrı-ayrı vərəqələri üzərində olan möhürlərə istinadən onun yazıya alınma tarixi XIX yüzilliyin birinci yarısına aid edilmiş⁸, kağızının istehsal tarixinə görə isə o, 1856-cı ildən sonrakı dövrlə bağlanmışdır⁹.

Şübhəsiz ki, “Koroğlu”nun Paris əlyazması kimi Tiflis nüsxəsi də özündən qabaq mövcud olmuş müəyyən mətn əsasında qələmə alınmışdır. Bunu dastandakı məclislərə verilmiş adlar (Paris əlyazmasında məclislər ancaq

¹ Gürcüstan EA K.Kekelidze adına Əlyazmalari İnstitutu, “T” fondu, inv. №140.

² Л. Г. Члайдзе. Об одной неизвестной рукописи эпоса Кер-оглы, Труды Тбилисского Государственного Университета, т.121, 1967.

³ Х.Г. Короглы. Взаимосвязь эпоса народов Средней Азии, Ирана и Азербайджана, М., изд-во “Наука”; 1983, с.182-247.

⁴ А.А.Петросян. История народа и его эпос, М., изд-во “Наука”; 1982, с.80-81; H. Vəliyev. Azərbaycan folkloru və ədəbiyyatı gürcü mənbələrində, Bakı, Yaziçı, 1984, s.28-32.

⁵ D.Əliyeva. “Koroğlu”nun yeni əlyazma nüsxəsi, “Ədəbiyyat və İncəsənət” qəzeti, 6 oktyabr, 1989; “Azərbaycan” jurn., 1990, №3, s.133-146.

⁶ Х.Г. Короглы. Взаимосвязь эпоса народов Средней Азии, Ирана и Азербайджана, с.182.

⁷ Л. Г. Члайдзе. Об одной неизвестной рукописи эпоса “Короглу”, с.191.

⁸ D.Əliyeva. “Koroğlu”nun yeni əlyazma nüsxəsi, “Azərbaycan” jurn., 1990, №3, s.133.

⁹ Х.Г. Короглы. Взаимосвязь эпоса народов Средней Азии, Ирана и Азербайджана, с.183.

rəqəmlərlə sıralanmışdır), həm də bu adların ərəb-fars tərkibli sözlərlə təqdim olunması faktı da sübut etməkdədir. Çünkü Azərbaycan aşıqlarının, o sıradan eposun mahir ifaçıları sayılan koroğluxanların “Koroğlu” qollarına fars dili üslubunda başlıqlar vermələri inandırıcı deyildir. Dastanda təsadüf olunan ərəb-fars tərkibli söz-terminlər, ayrı-ayrı frazeoloji birləşmələr, ideomatik ifadələr, başlıcası isə mətn üçün səciyyəvi sayılan nağıl üslubu (“Rəvayət əxbər və nağılanı asar belə rəvayət eylər ki, bir gün...” ve s.) bir daha təsdiq edir ki, bu əlyazması “Koroğlu”nun söz-saz möclisində ifa edilən variantı sayılı bilməz.

Bir cəhəti də nəzərə çatdırmaq yerinə düşər ki, Paris əlyazmasından fərqli olaraq bu variantda dastanda cərəyan edən hadisələrin xronoloji və məntiqi ardıcılılığı pozulmuş, möclislərin düzülüşündə, heç bir prinsip gözlənilməmişdir. Məsələn, dastan-əlyazmasının ikinci möclisində Koroğlunun Nigar xanımı Çənlibelə gətirməsindən səhbət gedir. Nigar Çənlibelə çatan kimi haqqında xoş sözlər eşitdiyi Eyvazı görmək istəyir. Koroğlu Eyvazı Nigar xanıma nişan verməkdən əlavə onun şəninə bir şeir də söyləyir. Bundan sonra gələn üçüncü möclis isə başdan-ayağa Eyvazın Çənlibelə gətirilməsi əhvalatlarına həsr olunmuşdur. Yaxud, beşinci möclis dastanın Dəmirçioğlunun Telli xanımın dalınca Ərzuruma getməsi, Cəfər paşa əsir düşməsi, sonda isə Koroğlu tərəfindən azad olunub Çənlibelə gətirilməsi macəralarını əhatə edir. Bundan çox-çox sonra isə (19 və 20-ci möclisler) Koroğlunun və Qiratin doğulması, Cəlali Koroğlunun üşyani, onun İranı tərk edib Ruma gəlməsi əhvalatlarından bəhs açan qollar verilmişdir.

Eposun Paris nüsxəsinin başlıca süjet xətti və epizodları Tiflis əlyazmasında da qorunmuşdur. Müqayisəli qarşılaşdırma belə bir qənaət doğurur ki, Paris əlyazmasında rast gəlinən bütün obrazlar silsiləsi Tiflis əlyazmasında da qorunmuşdur. Koroğlunun Cəlali Koroğlu, Çənlibelin isə Çamlıbel şəklində xatırladılması hər iki əlyazması üçün müştərək cəhətlərdir.

Paris əlyazmasında Koroğlunun Təkə-Türkmandan olması tez-tez xatırlanılır. Belə xatırlatmaya Tbilisi əlyazmasında da ayrıca yer verilmişdir. Əlyazmasının dördüncü möclisindəki şeirlərdən biri isə epos qəhrəmanının təkəli elindən olduğunu bir daha yada salır:

Bolu bəgi tutub Eyvaz balanı,
Deyin Təkəludan ellərim gölsin.
Eyvazsız neylərəm dünya malını,
Deyin Təkəludan ellərim gölsin.

“Koroğlu”nun folklor abidəsi, “xalq kitabı” səciyyəsi daşıyan hər iki əlyazmasına müqayisəli baxış belə bir qənaət doğurur ki, dastanın Paris nüsxəsi daha erkən yazıya alınmış əlyazma toplusu olmuş və onun süjeti qəhrəmanlıq eposunun, Tiflis nüsxəsi də daxil olmaqla, sonrakı variantlarında əsasən qorunub saxlanmışdır.

Müxtəlif etnik soya malik on beşə yaxın xalqın şifahi və yazılı ırsində qeydə alınmış “Koroğlu” eposu əksər tədqiqatçıların qeyd etdiyi kimi, yayılma areali etibarilə qarşılığı olmayan bir folklor abidəsidir.

Çoxsaylı versiyalar, variantlar, müstəqil qollar, hekayətlər, məclislər, epizodlar, həmçinin nəgmələr şəklində yaranıb formalışmış bu folklor incisi əsasən iki şəkildə – bəzi xalqlar içərisində tamamilə nəzmlə, bəzilərində isə nəzmlə nəsrin qarşılaşması formasında yayılmışdır.

“Koroğlu” eposu məzmun və süjet fərqinə görə əsasən üç yerə bölünmişdir: 1. Türkmən, 2. Azərbaycan, 3. Kiçik Asiya variantları. Dastan haqqında xüsusi araşdırmanın müəllifi olan türk folklorşunası P.N.Boratav həmin bölgüyə uyğun gələn “Koroğlu”ları tədqiq edərək belə bir qənaətə gəlmışdır ki, bütün bu variant və versiyaların əsasını – kökünü Azərbaycan eposu təşkil edir¹. Dastanın əsas süjetinin Azərbaycan ərazisində təşəkkül tapması fikri də məhz həmin mülahizənin davamı kimi diqqəti cəlb edir². Eposun Qafqaz versiyasının (gürçü, erməni, kurd, ləzgi, avar) Azərbaycan variantı, türkmən, tacik, qazax, ərəb (Orta Asiya ərəbləri) variantlarının isə özbək “Koroğlu”su ətrafında mərkəzləşdiyi mülahizəsi də³ müəyyən qədər qeyd edilən bölgü ilə səsləşməkdədir.

Qeyd edilən bu problemlə bağlı V.M.Jirmunski ilə H.T.Zərifov öz fikirlərini belə ümmüniləşdirmişlər: “Koroğlunun Azərbaycan versiyasına bilavasitə yerdə qalan bütün və Yaxın Şərqi Zaqqafqaziya – türk, gürçü, erməni variantları daxildir. Bütün bunlar dastanın əsas möğzini, başlıca epizodlarını – öz igitliyini tərənnüm edən qəhrəmanın “xeyrxah cəngavər”, xalq müdriki, yenilməz mübariz və nəgməkar kimi keyfiyyətlərini qoruya bilmüşdir”⁴.

Eposun tamamilə bir-birindən fərqlənən variantları əsasən qərb və şərqi regionları qrupuna ayrılmışdır. Azərbaycan “Koroğlu”su özünün də daxil olduğu qərb regionu variantları sistemində nəzərdən keçirilərsə, onun daha real tarixi hadisələr fonunda formalasdığı aşkar görünür. Başqa sözlə, şərqə nisbətən eposun qərb versiyasında mifoloji əlamətlər ön plana çəkilməmiş, onun qəhrəmanı, həmçinin əksər obrazlar silsiləsi real, inandırıcı hadisələr zəminində epik və lirik bədii boyalarla təcəssüm etdirilmişdir. Belə ki, qəhrəman da, onun başına toplaşan dəlilər də daha çox xalqın arzu və idealının, haqq, ədalət işi uğrunda mübarizəsinin mücəssəməsi kimi canlandırılmışdır.

¹ P.N. Boratav. Koroğlu dastanı, İstanbul, Evqaf mətbəəsi, 1931, s.13.

² X.Г. Короглы. Взаимосвязь эпоса народов Средней Азии, Ирана и Азербайджана, с.169.

³ M.H. Təhmasib. Müqəddimə, “Koroğlu”, Bakı, Azərb. SSR EA Nəşriyyatı, 1956, s.12.

⁴ В.М. Жирмунский, Х.Т.Зарифов. Узбекский народный героический эпос, М., Гос. изд-во худ. литер., 1947, с.183.

Azərbaycan eposu mifoloji aspektindən daha çox tarixi səpkidə öyrənilmişdir. Bunu hər şeydən önce, dastanın mövzu və ideyası, xalq epopeyasında cərəyan edən hadisələrin dinamikası doğurmuşdur. “Koroğlu”nu qədim türk mənbələri ilə bağlı araşdırın N.S.Banarlı “ehtimal ki, bu dastan əslində göyTürklər dövründəki Türk-İran savaşları əsasında təşəkkülə başlamışdır” – deyərkən, belə nəticəyə gəlmişdir ki, eposun “...islamiyyətdən qabaqkı Oğuz-İran savaşlarından doğduğunu və islamiyyətdən sonra müsəlman oğuz-türkləri arasında dolaşdığını söyləmək mümkündür”¹.

Yaxud, dastanın türkmənlər içərisində dolaşan iyirmi beş qoldan ibarət çövdür variantının nəşrində deyilir: “Çövdür variantindəki “Koroğlunun törəyişi” adlanan qolda Koroğlu gorda deyil, cənəzə saxlanan yerdə doğulur”. Qolda təsvir edildiyinə görə həmin yerdə qoyulan meyidin baş və ayaq uclarında çıraq yandırılmışlar. Dastanda öz əksini tapan odlu bağlı bu kimi inamlar (o sıradan gəlinin oğlan evinə gətirilərkən üç dəfə od üzərindən atdanması, bayram törənlərində tonqal başına toplaşıb onun üzərindən tullanmaq və s.) şamanizmdən qalma adətlər kimi səciyyələndirilmiş və bu baxımdan da “Koroğlu” eposu islamiyyətdən əvvəlki tarixi kəsimlərə bağlanılmışdır².

Eposun dünyada, xüsusilə Qafqazda yayılmış beynəlxalq “korun övladı” motivi ilə qarşılıqlı şəkildə öyrənilməsi daha geniş və maraqlı mühəhizələr doğurmuş, ister Avropa, isterse də, Zaqqafqaziya folklorşunaslığında diqqət mərkəzində duran məsələlərdən olmuşdur. Fransız və erməni tədqiqatçıları “Koroğlu”nu Arşak-Tiran mənqəbəsinə bağlamağa cəhd göstərmişlər.

Əlbəttə, J.Dyumezil və A.Berberyan tərəfindən əsasi qoyulmuş bu konsepsiyanın, başqa sözlə, Tiran-Arşak mənqəbəsi ilə “Koroğlu” eposu arasındakı paralellərin, müştərək və oxşar epizodların bəzi bölmələrində mübahisəli görünən, inandırıcı olmayan qeyri-obyektiv cəhətlər yox deyildir. Məsələyə bu baxımdan yanaşırlarsa “Koroğlu”nu IX yüzilliyin əvvəllərində Azərbaycanda ərəb istilasına qarşı əvvəllərində Xürrəmilər herəkatı ilə, bu herəkatın başında dayanan Babək haqqında yaranmış rəvayət-hekayətlər müqayisə edən folklorşunas M.H.Təhmasibin mühəhizələri daha obyektiv görünə bilər. Təsadüfi deyil ki, həmin mühəhizələr türk koroğluşunaslığında da müsbət qiymətləndirilmişdir³.

Araşdırmalardan bəlli olur ki, Babək haqqında, onun misilsiz mübarizələri ilə bağlı hələ özü həyatda ikən onlarla rəvayət-hekayətlər yaranmış, bu nümunələr ildən-ilə, əsrden-əsrə adlayaraq xalq içərisində dolaşmışdır. Çalarlar kəsb etmiş, epikləşməyə doğru bir yol keçmişdir. Babəklə bağlı tarixi

¹ N. S. Banarlı. Rəsmili türk ədəbiyyatı tarixi, İstanbul, Yeddiyün nəşriyyatı, 1947, s.177.

² Ata Rəhmanov. “Koroğlu” eposunun təzə tapılan variantı, “Sovet ədəbiyyatı” jurnalı, Aşqabad, 1964, №9, s.55-56.

³ İslam ensiklopediyası, VI cild, İstanbul, Maarif basımevi, 1955, s.908-914.

mənbələrdə qələmə alınan, həmçinin xalq içərisində söylənilən bu kimi nümunələrlə “Koroğlu” dastanının bir sıra epizodları arasında səsləşən aşağıdakı bənzər, oxşar cəhətlər müəyyənləşdirilmişdir:

Koroğlunun atasının kor edilməsi əhvalatı eynilə Babəkin də anasının başına gəlmişdir (Rəvayətlərdən birinə görə onun kor edilməsi islam şəriətine boyun əyməyib, Xürrəmi yolu ilə ərə getməsiylə əlaqələndirilmişdir);

Koroğlu Eyvazı atası qəssab Alıdan alıb Çənlibelə apardığı kimi Cavidan da gənc Babəki anasından alıb Bəz qalasına götürir;

Əbu-İmranla Cavidan arasındaki münaqışının mahiyyəti “Koroğlu”nun Koroğlu ilə Giziroğlu Mustafa bəy epizodunu xatırladır. Maraqlıdır ki, Əbu-İmran ərəb olsa da, ərəblərə qarşı vuruşur. Mustafa bəy isə Gizar oğludur, lakin o da gizirlərə, sədr-əzəmlərə qarşı çıxır;

Əbu-İmranla Cavidan sinfi düşmən olmadıqları kimi Koroğlu ilə Giziroğlu Mustafa bəy də bu mövqedə onlarla bənzəyirlər;

Çənlibel də Bəz qalası kimi əzəmeti, möhtəşəmliyi ilə diqqəti cəlb edir. Onlar arasında olan oxşarlıq, sakinlərinin mənəviyyatca bir-birlərinə yaxınlıqları, yaxın amal və məqsəd uğrunda mübarizələri eyni mahiyyət daşıyır.

Bütün bu bənzər və oxşar cəhətlər, bir-birilə yaxından səsləşən epizodlar, paralellər bir daha göstərir ki, “Koroğlu” eposu... öz rişələrini çox dərinlərə ata bilmış, bu xalqın Cəlalilər üsyənindən daha əzəmetli olan qədim Babəkilər-Xürrəmilər hərəkatından da qidalanmış, eposun əsas sütunlarını, əsas rüknərini, dayaqlarını təşkil edən dörd ünsür, yəni Koroğlu, Qırat, Çənlibel, Misri qılınc kimi adalar Babəkiliyin, Xürrəmiliyin və onların əsaslandıqları qədim atəşpərəstliyin əqidələrindən, görüşlərindən şire çəkmış, ətə-qana dolmuşdur¹.

Qədim mənbələr, tarixi hadisələr əsasında yaranmış xalq rəvayət-hekayətləri ilə aparılmış bu müqayisə və paralelləri, oxşar və səsləşən cəhətləri doğuran bir səbəb vardır ki, o da bu mövzu-motivin vahid beynəlxalq süjetə bağlanmasıdır. Dövrünü keçirib tarix səhnəsini türk etmiş, habelə hazırda yaşayan bir sıra xalqların folklorunda – qədim şifahi ırsində təsadüf olunan bu süjet “haqsız yerə gözleri kor edilən bir adamın oğlunun böyük qəhrəman olması”, yaxud “bir kor oğlunun qəhrəman mərtəbəsinə qalxması” və yaxud, sadəcə “korun övladı” adlanır. “Koroğlu” eposunun (əsasən qərb versiya və variantlarının) daxil olduğu bu beynəlxalq süjetin Böyük Qafqazın şimalında, habelə Zaqafqaziyada yaşayan xalqlar içərisində nə dərəcədə yayıldığı aydınlaşdırmaq üçün tarixi qaynaqlara, yazılı və şifahi ənənələrə müraciət edib bu motivin əhatə çevrəsini, mahiyyətini nəzərdən keçirmək lazımdır.

Maraqlıdır ki, bu motivə miladdan qabaq VII-III yüzilliklərdə Qara dənizin şimal sahili yaxınlığındakı çöllərdə məskən salan skiflər içərisində təsadüf edilməkdədir. Onların döyüşlərində, möşət və təsərrüfat heyatlarından

¹ M.H.Təhmasib. Azərbaycan xalq dastanları (orta əsrlər), Bakı, “Elm”, 1972, s.139.

bəhs edən Herodot “korun övladları” süjeti ilə yaxından səsləşən “kor qullar” əhvalatı barədə maraqlı məlumat vermişdir. Tarixçi yazır: “...skiflər 28 il yuxarı Asiyada hökmranlıq etmişlər. Onlar kimmeriləri sixışdıraraq Asiyaya hərəkət etmiş və midiyalıların hökmranlığına son qoymuşlar (Skiflərin gəlməsinə qədər Asiyada midiyalılar hökmranlıq etmişlər). 28 illik uzun fasılədən sonra ölkələrinə qayıdan skiflər midiyalılarla müharibədən daha ağır olan fəlakətlə üzlöşmişlər. Onlar burada qüvvətli düşmən qoşunu ilə qarşılaşmışlar. Çünkü ərlərinin uzun müddət yanlarında olmamasından istifadə edən skif qadınları qullar ilə əlaqəyə girmişdilər”¹. Herodot skiflərin öz qullarını kor etmələri barədə də müfəssəl məlumat vermişdir. Maraqlıdır ki, Herodot “Tarix”inin mütercimi Q.A.Stratanovski tarixçinin təqdim etdiyi bu əhvalatı “qədim skif rəvayəti” adlandırmışdır. Həmin rəvayətə görə skiflər öz qullarının hamısını kor edirmişlər. Bunun səbəbini izah edən Herodot yazır ki, skiflər iğdikləri atın südünü sağmaq üçün tütk formasında olan bir sümük götürüb onu atın balalıq yoluna uzadır, sonra ağızları ilə üfürüb ora hava doldururmuşlar. Beləliklə, süd aşağı yenir, biri üfürüb, digəri atı sağırmiş. Sağımdan sonra südü çənlərə boşaldır, qulları çənin dövrəsində oturdub onu çaldırırmışlar².

Məhz bu səbəbə görə də – başqa sözlə, at südünün əldə edilməsi üsulu-nun gizli saxlanması məqsədilə qulları dünya işığından məhrum edirmişlər. Lakin kor qullar ilə ərləri müharibəyə getmiş skif qadınlarının izdivacından töreyən yeni nəsil təhlükəli düşmənə əvvəlib Midiyadan qayıdan skiflərə qarşı mübarizəyə başlamışlar. Skiflər dəfələrlə döyüş meydanına girsələr də, rəqiblərini məğlub edə bilməmişlər.

Herodot “Tarix”ində hifz olunmuş bu yarımtarixi-yarıməfsanəvi rəvayətdən göründüyü kimi, “korun övladı” beynəlxalq süjeti skiflər arasında yeni mənə kəsb etmiş, kor qullardan töreyən yeni nəsil qəhrəmanlıq göstərib skif döyüşçülərini sarsılmışdır. Bu süjet eyni zamanda Şimali Qafqaz xalqları içərisində yayılmış, bəzi tədqiqatçıların skiflərin qalıqları saydığı osetinlərin “Nart” eposunda özüne yer tapmışdır. Rus şərqsünası V.F.Millerdən sonra Jorj Dyumezil bu barədə xüsusi araşdırma aparmışdır³.

“Korun övladı” motivinə eposun “Xamis və Batrazd” rolunda təsadüf edilir⁴. Burada danışılır ki, korun övladı baş Nartın, habelə Batrazdin yurdunda olmamasını öyrənib atasının nəsihətinə qulaq asmayaraq nartların içərisirə gəlir, onların şənliklərində iştirak edir. Nəhayət, nartlar kor divin oğlu tərəfindən təhqir olunur. Səhərişi gün Batrazd geri qayıdır, korun övladını meydana çağırıb onunla rəsəq edir... Nəticədə baş nart kor divin oğlunun bir

¹ Г е р о д о т . История в девяти книгах, с.188.

² Yenə orada, s.187.

³ Ж.Дюмезиль. Осетинский эпос и мифология, М., изд-во “Наука”, 1976; Yenə onun: Скифы и Нарты, М., изд-во “Наука”, 1990.

⁴ Нартские сказания. Осетинский народный эпос. М., ОГИЗ, 1949, с.245-352.

qolunu qoparmaqla onu cəzalandırır. Korun oğlu qaçıır, nartlar kimi cəngaverlik göstərmək istəyərkən həlak olur. Bu əfsanəyə görə div ilə oğlu nartların məğlub edilmiş düşmənləridir¹.

Xatırladılan motiv “Nart” eposu ilə yaxın bir epoxada – “ananın müqayisə edilməyəcək dərəcədə möhkəm hüquqa malik olduğu bir dövrdə yaranmış”² “Amiraniani” eposunda da özünə yer tapmışdır. Bu baxımdan əsərin svan variantı diqqəti daha çox cəlb edir. Ötən yüzilliyin sonlarında yazılmış bu variantda meşədə yaşayan bir ovçunun macəralı həyatı təsvir olunmuşdur.

Ovçu Dardjelani “başı buludlara toxunan” meşəlikdə yaşayır. Bir gün o, çox axtarışdan sonra əzəmətlü qayanın ayağına gəlir. Qayadan qadın hənitisinə oxşar səs eşidilir. Səs ovçunun diqqətini cəlb edir. Lakin qaya hündür olduğundan Dardjelani ora çıxa bilmir. O, dərhal evə qayıdır, deyingən və çələq arvadına yemək bişirtdir, dəmirçiyyə isə balta, gürz düzəldirir.

Baltalar ilə gürz sinana qədər ovçu əlləsir, ayaq yeri açıb qayanın başına çıxır. Ovçuluq ilahəsi Dalini yatmış görən Dardjelani ona vurulub üç gün burada qalır. Nəhayət, Dardjelaninin sehrkar arvadı ərinin izinə düşüb onu Dali ilə yatmış tapır. Qadın Dalinin uzun höruklerini kəsib evə qayıdır. Səhər höruk-lərini kəsilmiş görən Dali ovçuya bildirir ki, artıq o hamilədir, həyatı isə sona çatır. Dalinin təkidiñə əsasən Dardjelani kədərlə onun qarnını yarib “günəş tək parlaq” oğlanı çıxarıır, onu nənniyyə qoyub İamanının bulağına gətirir. Bu uşaq gələcək qəhrəman Amiranidır. İamani tərəfindən təpilib himaye olunmuş Amirani böyüyür. İamani Amirani ilə oğlanları Usipi, Badriyə fərq qoymur.

Gənclər arasındaki qohumluq münasibətləri eposun ayrı-ayrı variantlarında müxtəlif şəkildə verilmişdir. Svan variantında Badri ilə Usipi Amirani-nin qardaşlarıdır. Pşav variantında qəhrəmanların hər üçü qardaş kimi təqdim edilmişdir. Badri böyük, Usipi ortancıl, Amirani isə kiçik qardaşdır. Eposun Kartalin variantında Amirani Badri və Usipi ilə dostlaşır. Onlar Amiranidən güclü olsalar da onun təklifi ilə razılaşıb qardaşlaşırlar³.

Eposda təsvir edilmiş bu üç gənc korun övladlarıdır. Lakin onlar İamanının bir gözünün çıxarılmasının səbəbini bilmir. Yeniyetmələrin şücaətini görən camaat onları atalarının intiqamını almağa çağırır. Amirani, Badri və Usipi ana-larından bu işin bəiskarını öyrənməyə çalışsalar da ondan bir cavab ala bilmirlər. Nəticədə qadına işgəncə verməklə (onlar xaçapuri bişirtdirib isti-isti onun sinəsinə qoyurlar) atalarının qatilini öyrənirlər. Bəlli olur ki, uzun illər İamanidən bac alan div nəhayət, onun oğlanlarından birini (Usipi ilə Badri nəzərdə tutulur), yaxud da onun bir gözünü tələb etmiş, nəticədə məqsədinə çatmışdır.

¹ H. Berberyan. II Arşak və Koroğlu, s.9; P. N. Boratav. Xalq hekayələri və xalq hekayəciliyi, s.191.

² M. Чиковани. Амираниани (Грузинский эпос), Тбилиси, изд-во Союза писателей Грузии, “Заря Востока”, 1960, с.98.

³ M. Чиковани. Амираниани (Грузинский эпос), с.101.

Svan variantında İamaninin gözünü axtarmağa gedən üç bahadır (Amirani, Badri və Usipi) müxtəlif çətinliklərlə üzləşir. Onlar ağır döyüslərdən sonra atalarının intiqamını alır, divləri öldürüb onun gözünü tapırlar¹.

Bu qısa xülasədən göründüyü kimi svan variantının “bir gözü kor edilmiş İamaninin oğlanlarının qəhrəman səviyyəsinə yüksəlməsi” epizodunda xatırladılan süjet daha geniş şəkildə qorunmuşdur.

Xatırladılan skif, osetiñ, svan, Tiran-Arşak dastan-rəvayət və mənqəbələrinin “Koroğlu” eposu ile qarşılıqlı şəkildə öyrənilməsi Jorj Dyumezilin belə bir mülahizəsinə haqq qazandırır ki, “Koroğlu” hekayətləri ilə yuxarıdakı süjetlər arasında müəyyən səsləşmələr nəzərə carpsa da, əsaslı genezis olmamışdır.

Kontaminasiya bu süjet və motivlərin əksəriyyətində özünə yer tapmışdır. Maraqlıdır ki, skif, Tiran-Arşak mənqəbələri və Azərbaycan “Koroğlu”su rəvayət-hekayətlərində ataların cəzalandırılması möhz at məsələsi ilə bağlanmışdır. Bu səpgidə olan səsləşmələr bir sıra başqa cəhətlərdə də özünü göstərmışdır. Eposun özbək variantına görə qəhrəman bir qəbirdə doğulur ki, bu onun anası kimi səciyyələndirilir. Türkmen variantında isə Koroğlu gor-qəbir oğludur. Burada diqqəti cəlb edən cəhət ondadır ki, qəhrəmanın atasının gözlərini at üstündə çıxartımlar. Demək, eposun şərq versiyası məzmununa görə qərb versiyasından – dastanın Azərbaycan və Kiçik Asiya variantlarından fərqlidir. Azərbaycan – Kiçik Asiya “Koroğlu”larında isə Koroğlu gözləri at üstündə çıxarılmış kor kişisinin övladıdır.

Azərbaycan eposunda Koroğlu cavan ikən həmin adı (Koroğlu) daşıdır. O, Rövşən (işıqli) adlanır. Koroğlunun dilindən verilmiş nəğmələrin birində deyilir:

Adımı soruşsan bil, Rövşən olu,
Atadan, babadan cinsim Koroğlu.

Bu kimi faktlardan çıkış edilərək nəsil, cins, soy, qəbilə, tayfa, sülalə kimi mənalandırılan Koroğlu-Goroğlu, Qaraoğlu ad-titulları həm də qaranlıqla, işıqla, günəşlə əlaqələndirilmişdir². O da maraqlıdır ki, atasının gözlerinin kor edilməsi ilə bağlı yaranmış Koroğlu adı epos qəhrəmanının daşıdığı titulun epik əlaməti kimi mənalandırılmışdır. Lakin onun tarixi şəhri də mövcuddur. Bəllidir ki, Səfəvi tarixçisi İsgəndərbəy Münsi Koroğlunu cəlalilər hərəkatının başçısı kimi xatırlatmamışdır. O, Koroğlu sözünü daha çox tayfa, qəbilə, soy adı kimi qeyd etmişdir ki, bu cəhət Azərbaycan “Koroğlu”sunda da qorunmuşdur. Belə ki, burada etnonim eponimə çevrilmişdir³. Özgə sözlə,

¹ М. Чиковані. Амірани (Грузинский эпос), с.223-230; Е. Б. Вирсагадзе. Грузинский охотничий миф и поэзия, М., изд-во “Hayka”, 1976, с.92-112.

² М. Н. Тəhmasib. Azərbaycan xalq dastanları (orta əsrlər), s.145-146.

³ Х.Г. Короглы. Взаимосвязь эпоса народов Средней Азии, Ирана и Азербайджана, с.174-175.

eposun “müəllifi” sayılan şair-aşiq-dastançının adı Rövşən, mənsub olduğu qəbilə ilə bağlı ləqəbi, ayaması isə Koroğlu olmuşdur¹.

Eposdan bəlli olur ki, Rövşən əsasən atasının intiqamını almaq fikrinə düşəndən sonra Koroğlu adlandırılmağa başlanmışdır. Şübhəsiz ki, xalq, konkret şəkildə isə dastanın yaradıcı və ifaçıları Koroğluya igidliyi, qəhrəmanlığı, şücaəti, qorxmazlığı, yenilməzliyi ilə əlaqədar ad versəydi həmin keyfiyyətləri özündə təcəssüm etdirən daha müunasib ad seçirdilər. Çox güman ki, Koroğlu-Rövşən mənqəbələri ilə tarixi şəxsiyyət Koroğlunun rəvayətləri həmin adı birləşdirmiş və bu müxtəlif şəkillərə düşmüşdür.

Koroğlu ad-titulunun başqa yozumlarına da cəhd göstərilmişdir. Yaziçi Q.Ağayan erməni rəvayətlərinə əsaslanaraq qeyd etmişdir ki, Rövşənin atası kor olmamışdır. O, xor (hor) adlanan xor-xoronilər kral sülaləsinə mənsub bir erməni olmuş və onun “çuxur, dərin” mənalarını daşıyan “Xor” adı dəyişərək “kor” şəklini almışdır². Həmin məsələ ilə bağlı olaraq P.N.Boratav “Bolu bəyim, mən Koroğlu deyiləm” qoşmasındaki “Mən Koroğlu deyiləm, Xor oğluyam” misrasının bu şəkilə salınmasını doğru olaraq “söz oyunu” adlandırmış və bu fikrin ortaya çıxmاسını özbək-türkmen rəvayətlərinin izi hesab etmişdir³. Bu məsələ ilə bağlı özgə bir mənbədə haqlı olaraq deyilir ki, “...araşdırıcılar şairin (Koroğlunun – İ.A.) adı ətrafında əski imlanın oxunuşu üzündən Koroğlu, yaxud Güroğlu olacağı barədə fərqə varmamışlar. Güroğlunun mənası yoxdur. Koroğlu isə mənalıdır.

Şübhəsiz ki, bu müləhizələr həqiqətə daha yaxındır.

Bəlli olduğu üzrə “qor” parlaq, atəş deməkdir. Buna görə, biz, Koroğlu olaraq qəbul etməyi daha uyğun görürük”⁴.

¹ M. H. Təhmasib. Azərbaycan xalq dastanları (orta əsrlər), s.150.

² Q.Ağayan. Koroğlunun həyatına görə sərgüzəştləri, İstanbul, Purat kitabxanası, 1924 (erməni dilində).

³ P. N. Boratav. Koroğlu dastanı, s.55; İslam ensiklopediyası, VI cild, İstanbul, 1955, s.911.

⁴ Cahid Öztelli. Yeni bilgilərlə Koroğlu, “Türk folklor araşdırmaları”, 1969, sayı 238, s.5277-5279.

Bu barədə başqa fikir söyleyen türkmən folklorşunası B.Axundov yazmışdır: “Xalqdan toplanan örneklerin əksəriyyətində, o cümlədən Daşkənd nəşrində Rövşən adının din vəkilleri tərefindən qoyulduğu, Qoroqlı, Koroğlu adının isə xalq tərefindən verildiyi aydınlaşır. Onların biri qəhrəmanın gorda doğulduğunu (Goroğlu), əksinə qaranlıqdan işığa çıxdığını (Rövşən) alırdısa, üçüncüsü onun atasının Xunxar şah tərefindən qulağının kar (Keroğlu), gözünün kor (Koroğlu) edildiğini aydınlaşdırır.

XII yüzillikdə yaşayan Mahmud Kaşgari “Divanü lüğət-ət-türk” kitabında “gör”, “gür” sözünü “qayduvsız”, “batır” mənasında verir. Ol “gör ər”, “gür ər” sözlərini “batır ər”, “div ürkəli buysanjan igid, ağras adam”, deyib düşündürür. Məsələn, həmin sözün atalar sözündə işlənməsinə bir nümunə:

Kim gör (kür) bolsa, küpez bələr. Bu sözün (“Gör”, “kür”) etimologiyası boyunca düşünülərsə “Koroğlu”, “Güroqlı” sözləri “Batır oğlu”, “Endermen”, “Qayduvsuz” (qorxusuz – İ.A.) mənalarını verər” (Bax: B. Axundov. “Qeroqli” eposunun kəbir məsələləri haqqında, “Sovet ədəbiyyatı” jurn., Aşxabad, 1956, №8, s.80).

Bəllidir ki, “Koroğlu” eposunun əsas sütunlarından biri də Çənlibeldir. Dəlilərin, Koroğlunun tərəfdarlarının məskən saldıqları bu yurd yeri əzəmətli bir qala kimi təsvir olunmuşdur. Bu istehkamı Bəzlo, Arşakavanla müqayisə edən müəlliflər onun harada yerləşməsi, nə üçün Çənlibel adlanması barədə maraqlı mülahizələr söyləmişlər. Çənlibelin coğrafi istiqaməti, mövqeyi barədə xüsusi qeyd verilmiş təbdil-tərcümələrin birində yazılır: Çənlibel Sebastiya-nın qərb tərəfindədir. Dağılmış qalası, köhnə tikintisi indi də durur və həmin adla tanınır. Sebastiyadan sonra gözəl bağları, müxtəlif meyvə ağacları, zəngin təbiəti olan Ardava çöllündən keçib bir gün yol gedib ora çatırsan. Çənlibel şam ağacları ile örtülmüş meşəlik dağdır, sərin, tamlı suyu var¹. Başqa bir qaynaqda Koroğluya aid edilən məskənlər barədə məlumat verilərək qeyd edilir ki, Çənlibel İranın Azərbaycan vilayətindəki Salmast yaxınlığında, yaxud da Türkiyədə – Sebastiya tərəflərdə yerləşir. Bu baxımdan E.Muşəğin qeydləri də maraqlıdır. Koroğlunu dağları, çəmənlikləri, meşələri sevən, bunulla bərabər paşalara, sultnlara qarşı döyüşən və saysız-hesabsız davamçıları olan bir qehrəman-asıq kimi təqdim edən müəllif (“Nəgmələr kitabı” 1721, yanvar) onun yaşadığı yerin Gərni ilə Qars arasındaki Soğanlı adlı meşəlik olduğunu xatırlatmışdır².

Göründüyü kimi, fikirlər müxtəlif olsa da, Çənlibelin eposun yarandığı ərazilərdə (Azərbaycan, Kiçik Asyanın şərqi) yerləşdiyi əksər müəlliflər tərəfindən təsdiq edilmiş və bütün bu mülahizələri vahid bir ideya birləşdirmişdir: – Çənlibel harada olursa-olsun onun varlığı unudulmamışdır. Bu istehkam yüzilliklər boyu azadlıq, bərabərlik simvolu kimi xalqın, dastanı yaşıdanların hafızəsində qorunmuşdur. Eposun ayrı-aryı variantlarına əsaslanıb Çənlibeli Zaqqafqaziyanın müxtəlif yerlərində – əsasən, Azərbaycanda, habelə Ermənistan və Gürcüstanda (Tiflis ətrafında), Anadolu və Orta Asiyada (Türkmənistan və Özbəkistanda) axtaran tədqiqatçılar isə bu şaxələnməni dastanın həmin ərazilərdə geniş vüsət tapması ilə bağlamış, adın daşıdığı çaları isə “şamlı meşə”, “şamlı bel” kimi mənalandırılmışlar³.

¹ Koroğlunun nağılı. Giziroylu və Bolu bəyle baş vermiş əhvalatlar, s.20.

² E. Muşəğ. Nəgmələr kitabı, yanvar, 1721 (Əlyazmasının fotosurəti Azərb. EA Nizami adına Ədəbiyyat İnstitutunun elmi arxivində saxlanılır, inventar №608).

³ B. M. Жирмунский, X. T. Зарифов. Узбекский народный героический эпос, с.170. Çənlibel türkmenlər içərisində Çandibel, Çardaqlı Çandibel, Çandibil, Çembil, Çemenli bil şökillərində, özbəklərde Çandibil, Çandibek, “Çemle bil deşti”, Kazan nəşrlərində isə Çembel bil, Jambel bil formalarında işlənmişdir. Həmin məsələ ilə bağlı türkmen folklorşunası B.Axundov yazır: “Doğrusunu desək, burada bu adlar müəyyən bir nəticəyə gəlmək imkanı vermir. Bunların arasında “Çəmənli bil” sözü bu yerin bağbağlı, səfali bir yerdə olduğunu əlamətləndirir. Koroğlunun özü yaşayış yerini:

İl – ulusu Çandibildir,
Qin yaylağı qızılğuldır –

deyə vəsf edir” (Bax: B. Axundov. “Qeroqlı” eposunun kəbir məsələləri haqqında, s.80).
Ölbəttə, bu mülahizə dastanın türkmen variantına əsasən söylənmişdir.

Eposun bəzi türk nəşrlərində isə Çənlibelin şam ağacları ilə əhatə olunmuş bir yerdə salındığı göstərilmişdir¹.

Çənlibelin mövqeyindən, şöhrətindən asılı olmayaraq onun sakinləri şücaətlərini bu qalanın hüdudlarından çox kənarda göstərmmiş, beləliklə də adları dillər əzberi, məclisler bəzəyi olmuşdur. Onun haqqında dolaşan dastanlar... “Türkdilli xalqlar içərisində elə sevilmişdir ki, başqa yerlərdə Şahnaməxanlar, Quranxanlar olduğu kimi, Azərbaycanda da Koroğluxanlar, başqa sözlə, ancaq “Koroğlu” dastanını söyləyənlər yetişmişdir”².

Türkiyə təroflerdə bu dastanı danışanlar koroğlu adlanmışlar. Onlar uzun qış gecələrində xalq qəhrəmanının cəngavərliyindən söhbət açmış, sazin müşayıti ilə onun haqqında qoşulmuş, yaxud ona aid edilən şeirləri oxumuşlar. Antep rayonunda isə bu dastanı ifa edənlər “abdal” adlanmışlar. Kiçik Asiyənin şərqi ərazilərində “Koroğlu”nun ifaçıları əsasən aşıqlar olmuşdur. Fəratdan tutmuş Mərvə kimi bütün türk tayfaları Koroğlunu məhəbbətlə yad edib nəğmələrini oxumuş, onu nümunəvi bir şəxs və aşiq kimi səciyyələndirmişlər³.

Deyilənlərdən belə bir nəticə doğur ki, epos qəhrəmanı onu yaşıdanların düşüncəsində, yaddaşında ikiləşmişdir. O, həm ələb-çağıran aşiq-səir sənətkar və nümunəvi şəxsiyyət, həm də xalqın arzu və istəklərini təcəssüm etdirən bədii obraz⁴, dastan qəhrəmanı kimi şöhrət qazanmışdır. Bəllidir ki, Koroğlunu tarixi şəxsiyyət hesab edən təbdilçi-mütərcimlər də əvvəldə qeyd olunduğu kimi, onun dövrünü müəyyənləşdirməyə çalışmış, bu barədə dəyərli mülahizələr söyləmişlər. Bu fikirlərin bəzi cəhətləri həm tarixi sənədlərdə, həm də bu sahədə aparılan araşdırmalarda özünə xüsusi yer tapmışdır.

Eposla bağlı nəğmələrin, həmçinin Koroğlu haqqında rəvayət və hekayətlərin yaranması ve formalşaması XVI-XVII yüzilliklərə təsadüf edir. Özgə sözlə, “Koroğlu”nun bünövrəsi məhz həmin yüzilliklərdə baş vermiş əzəmətli kəndli hərəkatı illərində qoyulmuşdur.

Bəllidir ki, XVI əsrin sonları və XVII yüzilliyin başlanğıcında Türkiyədə “Cəlalilər” adı daşıyan böyük xalq üsyanları başlamışdır. Üstan Azərbaycanda da geniş vüsət almışdır. Bu üsyanların ən böyüyü Qara Yaziçi – Dəli Həsən (1599-1603), Qələndər oğlu (1606) və Canpolad oğlunun (1607) adı ilə bağlıdır. Hərəkatın tanınmış iştirakçıları Arabacı Süleyman, Arnavudlu

¹ Tam və təkmil Koroğlu, İstanbul, Maarif kitabxanası, 1958, s.18.

² H. Berberyan. II Arşak və Koroğlu, s.20.

³ Yenə orada, s.21.

⁴ A.Təbrizliya istinad edən tədqiqatçılar Koroğlunu tarixi şəxsiyyət kimi təqdim etmişlər ki, İ.Petrushevski də bu fikrin tərəfdarı olmuşdur. Eposun Azərbaycandakı qədim variantına əsaslanan V.Jirmunski ilə H.Zərifov isə belə bir qənaətə gəlmışlər ki, o yarımtarixi, yarımfəsanəvi şəxsiyyət olmuşdur.

Gizir Mustafa, Dündar, Təpəsi Tüklü, Ulduzlu İbrahim, Kafir Murad olmuşdur¹. 1519-cu ildə Toqat ətrafında baş qaldırın qiyamın rəhbəri Cəlalin adı ilə “Cəlalilər” (yəni hökümətin əmrlərinə və padşahın fərmanlarına ası olanlar, başqa sözlə, “qiyamçılar, quldurlar”) adlandırılan bu hərəkat haqqında A.Təbrizli geniş məlumat vermiş, Koroğlunu da bu qiyamın iştirakçılardan biri kimi xatırlatmışdır. A.Təbrizli hökmədə qarşı üsyən edən Hüseyn paşa (1599), Kosa Səfər (1599), Əhməd paşa (1601), İncixan (1604), Yollarkəsdi (1605), Tavul (1593), Məhəmməd paşa, Man oğlu, Canpolad oğlu, Əli paşa və b. adlarını çəkdikdən sonra yazır:

“Koroğlu (bu həmin Koroğlundur ki, indi aşıqların oxuduğu saysız-hesabsız nəğmələr qoşmuşdur).

Gizir-oğlu Mustafa bəy min nəfər ilə (o Koroğlunun yoldaşıdır, hansı ki, öz nəğmələrində çox yerdə onun adını xatırlamışdır).

Sonra özgə Mustafa bəy.

Qaraqaş, Dəli Nəsib, Yola Sığmaz, Tanrı Tanımaz, Göyəbaxan Çiplaq, Kosa-kosa, Qırlı, Qara Saad, Ağacan Piri.

Onların hamısı cəlali idilər...”²

Koroğlunu həm tarixi şəxsiyyət, cəlalilər hərəkatının iştirakçısı, həm də nəğmələri oxunan aşiq kimi təqdim edən A.Təbrizli dastanın fəal iştirakçılarından olan Giziroğlu Mustafa bəyin də adını çəkmiş, bu qiyamların baş qaldırıldığı yerləri də xatırlatmışdır. Tarixçi yazır ki, onlar (cəlalilər) “...Konstantinopolun həndəvərindən tutmuş İrəvan şəhərinə, Bağdaddan tutmuş Dəmir-Qapiya (Dərbəndə – İ.A.) qədər, Ağ dənizdən başlamış Qara dənizə kimi olan ölkələri dağlımışdır”³.

Maraqlıdır ki, eposun yaranması da məhz bu ərazinin müəyyən hissəsinə düşmüştür. Sonralar o, geniş intişar tapıb A.Təbrizlinin xatırladığı ərazilərdə şöhrətlənmış, yayılıb-yaşamışdır⁴.

Aşıq-şair Koroğlunun tarixi şəxsiyyət olmasını təsdiq edən başqa tarixi məlumatlar da vardır. Bu barədə türk ədəbiyyatşunası Sadəttin Hüzətin məlumatı xüsusi maraq doğurur. O yazır: “Mənim son zamanlarda əldə etdiyim bir vəsiqə Koroğlu adında saz şairinin mövcudiyyətini qətiyyətlə bildirmək-dədir. XVII əsrin divan şairlərindən Cevri (vəfatı 1654-cü il) IV Murad

¹ А.С. Тверитинова. Восстание Кара Языджи – Дели Хасана в Турции, М.-Л., изд-во АН СССР, 1946, с.4; İslam ensiklopediyası, VI cild, s.340

² А. Даврижеци. Книга историй. М., изд-во “Наука”, 1973, с.94-95.

³ Yenə orada.

⁴ Bax: В. М. Жирминский. Некоторые итоги изучения героического эпоса народов Средней Азии, В кн: Вопросы изучения эпоса народов СССР, с.42-46; И.С. Брагинский. О таджикском эпосе “Тургули” и его художественных особенностях, уенə orada, с.126-148; Л.И. Климович. Заметки об эпическом творчестве народов советского Востока, уенə orada, с.239-252; S.Qarrıyev. Türkmen dastanları və Şərq xalqlarının folkloru, “Sovet ədəbiyyatı” jurnalı, 1966, №2, s.66-67.

dövründəki məşhur musiqi ustalarından bəhs edən “Hərami humayunda olan xanəndə və sazəndələr vəsfidir” başlıqlı mənzuməsində bir münasibətlə Koroğlunu da xatırlatmaqdadır”. Cevri IV Muradın hüzurunda çunqur çalıb:

Çunqurun belə kamalın görçək şərmindən,
Adəm abadə fərər etdi Koroğlu naçar –

deyir¹. Buradan aydınlaşır ki, Koroğlu IV Murad dövründə, yaxud ondan az əvvəl vəfat etmiş sazəndədir. Bu yeni vəsiqə Övliya Çələbinin yanlış məlumat vermədiyini və Koroğludan başqa Koroğlu adı ilə tanınmış bir saz şairinin mövcudiyyətini göstərir və yaşıdığı dövrü müəyyənləşdirir. Ərzurum bəylərbəyi Abaza Mehmet Paşanın Yeniçəri kəndxudası Mehmet ağaya yazdığı məktubdan da aydınlaşır ki, Koroğlu saray munaqişələrində iştirak edən, gözəl çunqur çalan aşiq-şair olmuşdur².

“Koroğlu” eposuna dair araşdırmacların əksəriyyətində Koroğlu həm tarixi şəxsiyyət, şair-aşiq, həm cəlalilər hərəkatının iştirakçısı, həm də dastan qəhrəmanı – obraz kimi təqdim edilmiş, bu barədə bir-birindən fərqlənən mülahizələr söylənmişdir. Əzəmətli kəndli hərəkatı iştirakçılarının eposun qədim Azərbaycan variantlarının (Paris və Tiflis əlyazmaları), habelə həmin variantlar əsasında işlənmiş müxtəlif təbdil-tərcümələrin iştirakçısı olması bir daha təsdiq edir ki, bu dastan hər halda Koroğlu həyatda ikən, yaxud da onun həyat səhnəsindən getməsindən az sonra təşəkkülə başlamış, onu yayıb-yatmaqda isə dastançı aşıqlar, saz-söz şairləri mühüm rol oynamışlar.

Koroğlunun adı ilə bağlı şeirlər müxtəlif xarakterli ədəbiyyatlara daxil edilmişdir ki, burada da onun şəxsiyyəti və epos barədə müəyyən fikirlər söylənmişdir. Belə mülahizələrə dastanın ayrı-ayrı nəşrlərinə yazılmış qeyd və müqəddimələrdə də təsadüf olunur.

Araşdırmaclar belə bir qənaət doğurur ki, “Koroğlu” eposu (dastanın Azərbaycan versiyası) Azərbaycan və Kiçik Asiyada (Anadolunun şərq əraziləri) meydana gəlmiş, Orta Asiyada yayılmış eyni adlı dastan silsilələrindən asılı olmayaraq yaranıb formalışmışdır;

Eposun Zaqqafqaziya və Yaxın Şərq variantları (Türk, kürd, gürcü və s.) Azərbaycan versiyasına daxildir³. Dastanın yuxarıda xatırladılan gürcü, erməni-cəyə təbdil-tər-cümələri də məhz qədim Azərbaycan variantı əsasında işlənib nəşr olunmuşdur.

¹ S. Hüzhət Koroğlunun XVI əsrin sonlarında Anadoluda yaşamış şair kimi xatırlmış, onu Özdemirçioğlu Osman paşanın başçılığı altında olan Osmanlı ordusuna ilə İran mühəribələrində iştirak etdiyini göstərmişdir (Bax: S. Hüzhət. Türk ədəbiyyatı tarixi, İstanbul, 1932, s.244-245).

² C. Özelli. Yeni bilgilərlə Koroğlu, “Türk folklor araşdırmaları”, 1969, sayı 238, s.5277-5279.

³ В. М. Жирмунский, Х. Т. Зарифов. Узбекский народный героический эпос, с.183.

“Koroğlu” skif, svan (gürcü), osetin və ermənilərin yazılı tarixi qaynaqları və şifahi irsində qorunan “korun övladı” beynəlxalq motivinə genezis cəhətdən deyil, daşıdığı adın (Koroğlu) formal mənə və şəkil baxımından daxildir;

Koroğlu adlı aşiq-şair həyatda olmuş, çox ehtimal ki, o XVI-XVII yüzil-liliklərdə yaşayıb-yaratmış və cəlalilər horəkatına qoşulmuşdur. Yaxud, bu aşiq-şairin kəndli qiyamının qabaqcıl iştirakçılarından birinin adını özünə təxəllüs, yaxud soy adı seçməsi də həqiqətə yaxın görünə bilər;

Koroğlu özünün və başına topladığı dəlilərinin şücaəti, qəhrəmanlığı barədə şeirlər qoşmuş, nəğmələr oxumuşdur. Bu nəğmələr əsrlər boyu aşiq-saz məclislərini rövnəqləndirmiş, aşiq musiqisinin, onun havacatlarının inkişafında müstənsə rol oynamışdır.

“Koroğlu” eposu nəinki Koroğlu haqqında söhbətlərdir, əksinə, həm də onun özünün söylədiyi, yaxud nəğmələr qoşub-oxuduğu əhvalatlar barədə dastanlardır;

Dastanın qonşu dillərdə nəşr olunmuş təbdil-tərcümələrindəki milliləş-dirmə, özünküləşdirmə meylləri mütərcim aşiq-şairlərin, yaxud da ki, naşir-lerin aşiq sənətinə “yaradıcı” münasibətindən doğmuşdur. “Koroğlu” qolla-rını ifa edən belə sənətkarlar az olmamışdır.

Nəhayət, bəlli bir həqiqətdir ki, eposa yüzilliklər boyu ayrı-ayrı əlavələr, artırıb-əksiltmələr edilmiş və bu proses sonralar da öz təsirini itirməmişdir.

* * *

“Koroğlu” eposu Azərbaycan xalqının ictimai-siyasi görüşlərinin, ayrı-ayrı tarixi hadisələrə folsəfi-etik baxışlarının axarında zənginləşmişdir. Bu səbəbdən də dastanın ayrı-ayrı qollarında öz əksini tapan və xalqın gündəlik həyat tərzi, möşəti ilə yaxından səsləşən hadisələri tək bir yüzilliklə, müəy-yən tarixi kəsimlə bağlılaşq eposun məzmun və ideya siqlətini azaltmağa, onun əhətə çəvrəsini məhdudlaşdırmağa gətirib çıxarır.

“Koroğlu”nun yaradıcı-ifacı-daşıycıları yaşıdlıları epoxanın hakim ideologiyasının siyasi-ictimai düşüncələrinə biganə qalmamışlar. Zamanın, dövranın zidiyyətlərlə dolu ictimai mənzərəsi dastançı aşıqların təfəkküründən sözülrək poetik çalarlarla zənginləşə-zənginləşə onların yaradıcılıq aləminə yol tapmış, bu isə ilk növbədə söylənilən qol-əhvalatın həyatla bağlanması üçün real zəmin yaratmışdır.

Dastanın (istər əlyazması, istərsə də çap şəklində olsun) bütün variantlarına kompleks yanaşma belə bir qənaət doğurur ki, cəmiyyətin hakim ideologiyasının səciyyəsi bu və ya digər səpgidə öz izlərini xalq epopeyasının ideya-məzmun çalarlarında qoruyub saxlaya bilmış, həyata ictimai-siyasi baxış dəyişikcə bu öz təsirini eposa da göstərmiş, onun ideya-məzmunu təhkiyəçilik-macəraçılıqdan

ictimai motivlərə doğru bir istiqamət götürmüştür. Bu inkişaf meyarı eposun Paris, Tiflis əlyazmalarından, ayrı-ayrı təbdil-tərcümələrindən, həmçinin əlaqədar arxivlərdə qorunan onlarla qollarından tutmuş bəlli çapları da daxil olmaqla əksər variantlarının mövzu və mündərəcə axarından bir xətt kimi keçməkdədir.

Eposun ayrı-ayrı qollarının müqayisəli tedqiqi müəyyən edir ki, dastana ictimai motivlər aşılanmasında sovet dövrü Azərbaycan aşığıları öz sələflərin-dən tamamilə fərqlənmmişlər. Onlar yaşadıqları cəmiyyətin siyasi baxışlarının təsirindən kəndə qala bilməmiş, çox vaxt özləri də duymadan hakim ideologiyanın təbliğatçılarına çevrilmişlər. Şübhəsiz ki, bu da öz təsirini, iz və əlamətlərini eposun bir çox epizodlarında nəzərə çarpacaq dərəcədə qoruya bilmüşdir.

Eposa ümumi nəzər təsdiq edir ki, yüz əlli ildən artıq toplanma, yazıya alınma və nəşr tarixçəsi olan Azərbaycan "Koroğlu"sunun formalaşma, yayılıb-yaşama ərazisi baxımından əsasən üç qaynar nöqtəsi olmuşdur: Cənubi Azərbaycanda formalaşdır yaranan variant eposun Paris və Tiflis əlyazmaları vəsi-təsilə qorunmuşdur; dastanın yayılıb-yaşadığı özgə bir bölgə Qazax, Borçalı, Gəncəbasar mahalları olmuşdur ki, həmin yerlərdən toplanmış qollar əsasən V.Xuluflu, H.Əlizadə və M.H.Təhmasib nəşrləri ilə həyata vəsiqə almışdır; müəyyən hissəsi Azərbaycan Milli Elmlər Akademiyası Ədəbiyyat İnstitutunun elmi arxivində saxlanan və bilavasitə Ə.H.Tahirovun iştirakı ilə qələmə alınmış, sonrakı illərdə A.Nəbiyev tərəfindən toplanmış qollar isə təsdiq edir ki, "Koroğlu"nun intişar taplığı üçüncü bölgə Azərbaycanın şimalı – Dərbənd və onun ətraf məntəqələri olmuşdur.

Dastanın xatrladılan bölgələrində tarixən geniş vüsət almış, həmçinin müəyyən dərəcədə bu gün də yaşayan əksər qol və epizodları tamlıqda xalq epopeyasının vahid silsiləsi kimi qəbul edilməlidir. Bu silsilə regional xarak-terinə, məzmun və süjet axarına görə daha çox variantlar şəklində qruplaşdırılmalıdır.

Eposun bəlli olan bütün variant və qollarına nəzər salınarsa belə bir qənaət doğar ki, bu xalq dastanı onilliklər boyu ayrı-ayrı folklor daşıyıcılarının – yaradıcı informatorların, başlıcası isə aşiq-ifaqıların saz-söz məclislərindən sözülərək həyatla bilavasitə bağlı real tarixi hadisələrin axarında sabitləşmişdir. Doğrudur, eposu mifoloji, etnoqrafik, fəlsəfi, etik, ictimai-siyasi, tarixi baxımdan araşdırmaq üçün zəngin material olsa da əsərdə real həyat həqiqətləri daha çox üstünlük təşkil edir. Bəllidir ki, dastanın birinci qolunda Alı kişi oğluna vəsiyyətində deyir: "Necə ki, Misri qılinc sənin belində, sən də Qıratın belindəsən, özü də bu Çənlibeldəsən, sənə heç kəs dov gələ bilməz". Göründüyü kimi, elə ilk andan eposun əsas sütunlarını – dayaqlarını müəyyən-ləşdirən komponentlər: Rövşən, Misri qılinc, Qırat, Çənlibel meydana çıxır və bütün bunlar eposda hadisələrin axarından aparıcı bir xətt kimi keçir.

Maraqlıdır ki, Rövşənin Koroğlu adını daşıması ayrı-ayrı araşdırmałarda rəngarəng fikirlər doğursa da, eposda bu cəhət müəmmalı deyil, sadə tərzdə səciyyələndirilmişdir. Rövşən qarşısına çıxan ilk cəngavərə (“Koroğlu ilə Dəli Həsən”) öz nəslini-soyunu belə təqdim edir: adım Rövşən, atadan-anadan isə cinsim Koroğludur. Eyni mətləb dastanın üçüncü qolundakı şeirdə də qorunmuşdur:

Qıratı çapdırıb yollarda yordum,
Düşmen qarşısında mərdanə durdum,
Adım Rövşən iyid, Çənlibel yurdum
Laçın oylığına gəldim, ha gəldim.

Bəlli bir həqiqətdir ki, dastanın əldə olan bütün variantlarında Koroğlu adı Rövşənə atası Ali kişi tərəfindən verilmiş ləqəbdır. Əsərdə atanın oğlunu nə üçün Koroğlu adlandırması mənalandırılmır. Ali kişi deyir: “... bu həndəvərdə məşhur bir qaçaq var, adına Dəli Həsən deyərlər. Özünü bircə ondan gözlə. Get, sənin adını Koroğlu qoydum”. Eyni qolun sonrakı illərdə toplanmış variantında da (“Rövşən”) həmin mənzərə ilə qarşılaşıraq. Fərq isə ondadır ki, burada Dəli Həsən Rövşənin qardaşı kimi verilir və Ali kişi hər iki oğluna üz tutub deyir: “Oğul, sənin adını Dəli Həsən, səninsə adını Koroğlu qoydum”¹.

Koroğlu yüzilliklər boyu xalqın təfəkküründə, yaddaşında əbədi yer tutmuş dastan qəhrəmanı, bədii obraz, aşiq-sair, həmçinin tarixi şəxsiyyət kimi böyük şöhrət qazanmışdır. Onun sevilməsi, ürəklərə yol tapmasının sırrı aşağıdakı fikirlərdə daha yiğcam ümumiləşdirilmişdir: “Xalqın təsəvvürünə cəngavər Koroğlu zorakı və işgalçı olmayıb, əslində “xalq intiqamçısı”, bütün hakim qüvvələrə, varlı və ünlü kimsələrə qarşı yenilməz mübariz, eyni zamanda yoxsul kütlələrin müdafiəcisiidir. Bu qəhrəmanlıq obrazının fövqəladə şöhrət qazanmasının başlıca səbəbi də möhz bununla bağlıdır”².

Çənlibeldə epos qəhrəmanının başına toplaşan dəlilər nə qədər cəngavər, igid olsalar da dastanda Koroğluya bərabər tutulan əsasən üç şəxsiyyət daha canlı səciyyələndirilirlər. Bunlar Dəli Həsən, Ərəb Reyhan və Giziroğlu Mustafa bəydir. Hər biri haqqında ayrıca əhvalatlar, qollar söylənilən bu qəhrəmanlar Koroğlu ilə birləşib onun dəlilərinə qoşulmağa meyl göstərsələr də, daha çox müstəqil dəstə başçısı kimi canlandırılmışlar.

Eposda dərya cinsindən töroyən və Ali kişininin tapşırığı ilə xüsusi təlim görən atlar fəvqəladə, qeyri-adi qüvvəyə malik varlıq kimi təsvir olunsalar da

¹ “Rövşən”, söyləyəni Aşıq Vəli Atalıyev (1908), Dərbənd, Qayakənd; toplayanı A.Nəbiyev, 1973 (əlyazmasının surəti Folklor İnstitutunun elmi arxivində saxlanılır).

² В. М. Жирмунский. Некоторые итоги изучения героического эпоса народов Средней Азии. В кн.: “Вопросы изучения эпоса народов СССР,” М., изд-во АН СССР, 1958, с.43.

onların törəməsi adı şəkildə təcəssüm etdirilmişidir. Bu barədə ilk qolda (“Ali kişi”) deyilir: “Ali kişi dərya atı olmağını eşitmışdı, amma heç görməmişdi. Atlar gəlib ilxiya qarışdırılar... “Qıratla bərabər Misri qılinc da Rövşənə” gənc yaşlarından qol-qanad verir. O, uşaqqı vaxtı çöldə oynadığı vaxt yerdən bir daş tapır. Daş balaca olmasına baxmayaraq ağır, sanballı olur. Onun yeli örysədə otlayan buzovu öldürür. Ali kişi daşı əli ilə yoxladıqdan sonra başa düşür ki, bu göydən düşmüş ildirim parçasıdır. Ali bu daşdan əvvəl biz, sonra qılinc düzəldirir. Qılinci oğluna verən Ali deyir: “Rövşən, al bu qılinci belinə bağla, bu qılinc özgə qılınca bənzəməz. Bu qılınca ildirim deyərlər,,, bundan sonra bunun adına Misri qılinc deyərsən”. Digər bir variantda qılinci Rövşənə onu hazırlayan dəmirçi verir. O, qılincin keyfiyyətini belə səciyyələndirir: “Bu qılincın malı ildirim daşından, suyu Mixxana suyundan, ağızının axarı da Alxar gümüşünün xam tozundandır. Bunun adını Misri qılinc qoydum”¹.

Koroğluşunaslıqda Msiri qılıncla, bu sözün mənə çalarları ilə bağlı rəngə-rəng mülahizələr söylənilsə də dastanda bu silahla əlaqədar təsvirlər sadə və inandırıcı boyalarla təqdim olunmuşdur. Eposun əsas dayaqlarından sayılan Çənlibelin təsviri də Misri qılinc kimi təbii şəkildə canlandırılıb. “Ali kişi” qolunda Koroğlu atasına əvvəlcədən bəlli olan Çənlibeli belə təqdim edir:

- “ – Ata, burası hər tərəfi sıldırmıq qayalıq, çənli-çiskinli bir dağ belidi.
- Oğul, bax gör bu bel ki deyirsən, bunun hər tərəfində bir uca təpə var, ya yoxdu?

– Ata, var. Biri sağında, biri solunda, özü də başları qarlıdı”.

Əlbəttə, dastanda belə bir məskənin yurd yeri kimi seçilməsi daha çox onun istehkam səciyyəsindən doğur və bununla Çənlibel bütün əsər boyu yenilməz bir qala kimi dəlilərin daimi yaşayış məskənинə çevirilir.

Eposda araşdırıcıların mifik elementlər axtdarıqları nöqtələrdən biri də Qoşabulağın təsviri ilə bağlı epizodlardır. Dastana görə Qoşabulaq Çənlibeldəki dağlarda yerləşir. Yeddi ildən bir Məğribdən və Məşriqdən bir ulduz axıb bu bulağın üstündə toqquşur. Bu vaxt Qoşabulaq köpüklərinib daşır ki, onun suyunun qüdrəti eposun ayrı-ayrı qollarında müxtəlif şəkillərdə səciyyələndirilmişdir. Onlardan başlıcaları aşağıdakılardır:

- suda çıxmən, ondan içən aşiq olur, nərəsi dağı-daşı titrədir. Su həmçinin Alının gözlərinin dərmanıdır;
- sudan içənə şairlik verilir. Hərgah at bu sudan içərsə sahibinin ürəyindən keçənləri duymaq qabiliyyətinə yiyələnir;²

¹ Əlyazması, inventar 715 (q), “Mehtər Ali”, söyləyəni Balakişi Babayev (1878-1985), yazıya alan Yaqub Babayev, toplayanı M.Həkimov, MEA Folklor İnstitutunun elmi arxivü.

² Əlyazması, inventar 715. Toplayanı M.Vəlizadə, 1936, MEA Folklor İnstitutunun elmi arxivü.

Qoşabulağın suyuna salınan qılıncın kəsəri kütləşmir.

Sudan içən at işə heç vaxt sahibini darda qoymur, bir aylıq mənzili yerddi
gündə kəsir. Yüz yaşlı qoca bu sudan içsə bənbövşə bişli novcavan olur,
korların gözünə işiq gelir¹ və s...

Bizcə, bu və ya buna bənzər təsvirlərdə mifik əlamətlər axtarmaq da olar,
poetik dillə əşəvr edilən həyata real baxışlar da. Dastanı yaradan, yaxud onu
ifa edən sonətkarı işə çox güman ki, ikinci tərəf daha çox düşündürmüştür.

Bəllidir ki, eposda adı çəkilən və bir çox hadisələrin cərəyan etdiyi
məskənlərdən biri Təkə-Türkman elidir. Azərbaycan tayfalarından biri kimi
Təkə-Türkmanların tarix səhnəsində oynadıqları rol bəllidir və bu haqda
müəyyən araşdırılmalar aparılmışdır. Eposun Paris və Tiflis əlyazmalarından
başlayaraq bugünkü çaplarına qədər demək olar ki, bütün variantlarında
Təkə-Türkman eli və Təkə-Türkmanlar barədə bir çox yadda qalan epizodlar
qorunmaqdalar. Təkə-Türkmanlara xüsusi yer verilmiş “Koroğlunun Türk-
mən səfəri” qolu bu baxımdan daha səciyyəvidir. Qola görə Eyvaz Türkman
elindəndir. O, Aşıq Cünunla deyişməsində öz diyarını belə tərənnüm edir:

İgidlikdə vardı əldə adımız
Aşıq, bize Təkə-Türkman deyərlər!
Hara varsaq qabağımız qayıtmaz,
Aşıq, bize Təkə-Türkman deyərlər!

Təkə-Türkmanla yanaşı coğrafi ad kimi eposda tez-tez xatırladılan məs-
kənlərdən biri də Muradbəyli kəandidir. Mirzə Mehdi Vəlizadənin topladığı
“Koroğlu kim idi? ” adlı qola görə Koroğlu İran ölkəsində Osmanlı sərhədi
yaxınlığında yerləşən bir kənddən olmuşdur². “Koroğlunun Dərbənd səfəri”
qolunda da Koroğlu Muradbəylidən olmasını belə xatırladır:

Ərəb paşa, sənə bir ərz eyləyim,
Yerim xəbər alsan, Muradbəyliyəm.
Yağı düşmən mənnən qovğa başlasa
Əyri qılınc əldə düşmən qovlayam.

Aşıq Mirzə Bayramovun söylədiyi “Cünunun götürülməsi” qoluna görə
də Koroğlunun Muradbəylidən olması qeyd edilir³. “Həmzənin Qıratı apar-
ması” qolunda Koroğlu öz nəslinə-tayfasına işarə edərək deyir:

¹ Əlyazması, inventar №715 (q), “Mehtər Ali”, MEA Folklor İnstitutunun elmi arxivisi.

² Əlyazması, inventar №715. “Koroğlu kim idi?”, söyləyəni Aşıq Əsəd, toplayanı M.Vəlizadə, Qazax, 1936.MEA Folklor İnstitutunun elmi arxivisi.

³ Əlyazması, inventar №725 (ü), “Cünunun götürülməsi”, söyləyəni Aşıq Mirzə Bayramov, 1936-cı il, MEA Folklor İnstitutunun elmi arxivisi.

Muradbəyli derlər bizi,
Meydanda mərdlik işləni.
Qoç iyiddən oğul törər
Düşmən gözündə beşləni.

Eyni şerin qoşma ölçüsündə söylənmiş variantında da bənzər fikirlə qarşılaşıraq:

Paşa, bizi Muradbəyli deyərlər,
Həmşə aralıqda mərdlik işləni.
Elimizdən qoçaq oğlanlar törər
Düşmənin gözüne biri beşləni¹.

Koroğludan başqa dastanın digər iştirakçılarından Bağdadın sədri-əzəminin, Mərcan xanımın atası Həsən xanın və b. Müradbəylidən olmalarına da işaret edilmişdir.

“Koroğlu” eposunun haqqında söz gedən bu yeni tərtibinə in迪yədək çap edilmişlərdən başqa bir sıra yeni müstəqil qollar da daxil edilmişdir ki, onlardan “Koroğluyan Aypara” həm süjet, həm də məzmun baxımından nisbətən zəfi təsir bağışlayır. Qoldakı şeirlərin poetik səviyyəində də yüksək sənətkarlıq nəzərə çarpır. Süjet xətti isə tez-tez qarşılaşıdığımız ümumi modeli strukturu yada salır: Koroğlu İstanbul Ayparanın dalınca gəlir. Aypara İstanbul hakimi Xəlil paşanın qızıdır. O, əmisi oğlu Osmanın nişanlısıdır. Koroğlunu Ayparadan başqa onun kənizi Sənəm də sevir.

Qolun ən səciyyəvi cəhəti orada özünü göstərir ki, Koroğlunun Ayparadan oğlu olur. Lakin Sənəm intiqam almaq məqsədilə Osman vasitəsilə Koroğlu ilə Ayparanın qollarını bağlatdırır Xəlil paşanın hüzuruna apararkən yeni doğulmuş uşaq – Səməd sahibsiz qalır. Sənəm ələ keçməsin deyə uşağı bir daşın dalında gizlədir. Yaxınlıqda yurd salan bir qurd isə uşağı tapıb, onu əmizdirir. Qolda Koroğlunun Səmədin qoluna bazubənd bağlamasına işaret edilsə də, sonda onun aqibəti bəlli olmur. Koroğlu isə Aypara ilə qovuşur.

“Koroğluyan – Aypara”da maraq oyadan ən səciyyəvi cəhət körpə uşağıın qurd tərəfindən əmizdirilməsi epizodudur ki, bu da qədim türk eposu ilə bağlı ənənənin davamı kimi diqqəti celb edir. Maraqlıdır ki, “Zərnışan xanımın Çənlibelə gəlməyi” qolunda da eyni motivlə qarşılaşıraq. Koroğlunun Dərbənddə Möminə xanımdan olan oğlu Həsən sevdiyi Zərnışan xanımı özünü belə təqdim edir:

Mən Həsənəm, qurdoğluyam,
Düşmənimə dərd oğlyam,
Nəsilcən bil Koroğluyam,
Arxası görək igidin.

¹ Ölyazması, inventar №721, “Bağdad səfəri”, MEA Folklor İstututunun elmi arxiv.

“Koroğlunun Toqat səfəri”ndəki tekeli bəyləri “Bizim tekənin bəyləri” misrası ilə başlanan şerin son misrasında belə səciyyələndirilmişdir:

“Ağzı qanlı boz qurd olu”¹.

İlk dəfə çap olunan “Ağcaquzu” qolunda da Koroğlunun Bilqeyisdən doğulan və kimsəsiz mağarada qalan oğlunu – Ağcaquzunu bir qurd tapıb əmizdirir. Əlbəttə, bütün bunlar eposdakı bir sıra motivlərin xalqın ibtidai təsəvvür və görüşləri ilə bağlılığınından doğmuşdursa, onun dini-mistik təəssübkeşliyi nisbətən sonrakı epoxanının möhsulu olub islam mədəniyyəti ilə qovuşur.

Bəllidir ki, “Koroğlu” eposunda yaradıcısı olan xalqın qədim inam və etiqadları ilə səsləşən motivlər qorunduğu kimi, islamiyyətlə bağlı epizodlar da özünə yer tapmışdır. Bunun da özünəməxsus təbii səbəbləri vardır. Çünkü, islamiyyətin intişar tapdığı çaqlarda düzüb-qoşan saz-söz ustadları, yaradıcı və ifaçı sənətkarlar, ağışunda böyüdükləri bu ideologiyadan kənarda qala bilməzdilər. Lakin “Koroğlu”da qorunan dini motivləri də, bu motivləri təbliğ edən sənətkarları da sovet dövrü aşıqları və eposun naşirləri öz eqidə və məsləklərindən uzaqlaşdırırlar. Vaxtilə eposun ən kamil naşır və tədqiqatçılarından sayılmış M.H.Təhmasib qeyd edilən məsələ ilə bağlı öz qənaət və düşüncələrinin eksinə çıxaraq yazmışdır:

“Qəti surətdə demək olar ki, Azərbaycan “Koroğlu”sunda dini heç bir şey yoxdur”. Yaxud: “Bizim dastanda Koroğlunun nə özünün, nə də dəlilərinin heç bir fövqəltəbii varlıqla əlaqəsi yoxdur”². Müəllif daha sonra eposda özünə yer tapmış dini motivlərin mövcudluğunu hiss edə-edə bəzən onu yayındırmağa da çalışmışdır: “...əsərde, eləcə də Koroğlunun özündə çox aydın şəlik, hətta müsəlmanlıq tendensiyaları vardır. Zənnimizcə, bunlar hamısı Xodzkonun öz “fəaliyyətinin” nəticəsidir”³.

A.Xodzko nəşrinin əlyazması (orijinal) təsdiq edir ki, mütərcim eposa heç bir müdaxilə etməmiş, “müsəlmanlıq tendensiyaları” olduğu kimi qorunmuşdur. Bu ənənənin davamı olan “Ağcaquzu” qolu daha səciyyəvidir və bu səpgili qolların tərtibə salınması da yüzilliklər boyu xalqın düşüncəsində hakim kəsilən dini baxışların nümayishi kimi dəyərləndirilməlidir.

Hələ eposun ilk qolundan bəlli olan epizod – Rövşənin Qoşabulağa gəlməsi, köpüklü sudan içməsi əhvalatlarına əlavə kimi bu qolda deyilir ki, Qoşabulağın üstündə Həzret Əli bir nurani qoca qiyafləsində gelib sağ əlini Koroğlunun kürəyinə vurur, ona ığidlilik badəsi içirdib deyir: “Koroğlu,

¹ Əlyazması, inventar №722 (q), “Toqat səfəri”, MEA Folklor İnstitutunun elmi arxivü.

² M. H. Təhmasib. Müqəddimə, Koroğlu, Bakı, Azərb. SSR EA nəşriyyatı, 1956, s.10.

³ M. H. Təhmasib. Müqəddimə, Koroğlu, s.18.

mənim sözüma inan, sən Koroğlusən, heç vaxt heç kimə möglub olma-yacaqsan”. Koroğlu bu sözlərə inanar-inanmaz özündə bir qüvvət, bir güc hiss etməyə başlayır. Bu inam, başqa sözlə, Əli kultuna tapınma qolda özünə yer tapmış bəzi şeirlərdə də qorunmuşdur. Bu baxımdan aşağıdakı bənd səciyyəvidir:

Koroğlu der, xub yetişdim mən cana,
Sərimi top eyləyərəm çovqana.
Varıban gedərəm Təkə-Türkmana
Ollam Əli qullarının yek rəngi.

Qolda Koroğlunun özünə arxa, kömək tapması üçün Təkə-Türkmana gəlməsi, xanın qızı Bilqeyis xanimla evlənməsi, doğulan uşağın qurd tərəfin-dən əmizdirilməsi, nəhayət, körpəni tapan Əsmər qarının onu himaya etməsi epizodları dastan ənənələrinə xas olan bədii boyalarla canlandırılmışdır. Bu epizodlar bir növ eposun “Aypara” qolundakı hadisərlərə üst-üstə düşür.

Tərtibə yeni daxil edilmiş qollardan biri də “Pərizad xanımın Çənlibelə gəlməyi”dir. Qol “Ağcaquzu”nun davamı kimi xüsusi maraq doğurur. Qoldakı əsas hadisələr, konfliktlər sehr, tilsim, cadu üzərində qurulmuşdur. Qol bu baxımdan daha səciyyəvidir. Çünkü mövcud nəşrlərə görə bu səpgili örnəklər bəlli səbəblər üzündən epos üçün “yararsız” sayılmış, onların nəşri yoluна bir növ “çin səddi” çəkilmişdir.

Eposun ayrı-ayrı qollarına xas olan ümumi quruluş burada da davam etdirilir. Ağcaquzu Cəfər paşanın qızı Pərizad xanımı sevir. Pərizad cadugərdir və o, öz sənətinin sırlarını Ağcaquzuya da öyrətmək istəyir. O, öz sənətinin həmin sırlarını belə səciyyələndirir: “...mən cadunun gücüynən çöpü qələmə, siçanı toyuğa, adamı tülküyə, qızı göyərçinə çevirə bilərəm. İstəyirəm sən də belə şeyləri öyrənəsən”.

Pərizad cadugərliyini Ağcaquzunun gözləri qarşısında da həyata keçirir. Onlar atlanıb bir meşəliyə gəlirlər. Qolun bu epizodunda deyilir: “Pərizad bir dua oxuyub alaqqanat bir quşa döndü, uçu, getdi qondu bir ağacın başına. Həmin sehrdən birini də Ağcaquzu oxudu, bu da uçu qondu onun yanına. Qız ağacdən enib bu dəfə bir ayrı libasa düşdü. Ağcaquzu da eynən həmin libasa düşdü. Pərizad bu dəfə dovşan libasına düşdü. Ağcaquzu bir qurd olub dovşanın qabağını kəsdi. Pərizad bir sehr oxudu pələng libasına girdi. Bu yerdə Ağcaquzu aciz qaldı”. Nəhayət, Pərizad pələng cildinə düşüb heyvanlara qarışır.

Maraqlıdır ki, Ağcaquzunun başına gələn bu macəradan onu agah edən yenə də Həzrət Əli olur. Alçaq boylu, enli kürəkli, üz-gözündən nur tökülən adam Ağcaquzuya bir piyalə içirib deyir ki, mən sağ əlimi sənin kürəyinə çəkib qırx günlüyü öz qüvvəmi sənə verirəm. Qırx gün Allahdan başqa heç kim sənə güc gələ bilməz.

Pərizad xanım sehrin gücünü Koroğluya da gösterir. Dəliləri ilə Pərizadı Ağcaquzuya aparmağa gələn Koroğlu Pərizadın qurduğu tilsimlərdən güclə can qurtara bilir. Nəhayət, Koroğlu onu Ağcaquzu üçün aparacağını bildirib qızın razılığını alır.

Qolda Koroğlunun Ağqayada Həzrət Əli ilə qarşılaşması səhnələri cərəyan edən hadisələrin aşkarlanması üçün əsas rol oynayır. Koroğlu Həzrət Əli ilə macərasını şeirlə də ifadə edir:

Nigar xanım, bir ərəbe tuş oldum
Ağlımı əlimnən aldı da getdi.
Qurumuş dilimnən hədyan eylədim,
Məni Ağqayaya çaldı da getdi.

Koroğluyam, budu sözümün sağı,
Onun hökmündədi göysər bulağı,
Adı Həzrət Əli, dinin dayağı,
Düldülünə suvar oldu da getdi.

Dini motivlər, sehr-tilsim epizodları ilə bağlı qollardan biri də “Koroğluynan Bəylər”dir. Görünür məhz bu əlamətlərinə görə də qol ancaq arxiv materialı kimi qorunmuşdur və bəlli səbəblər üzündən çapa yol tapmamışdır. Qol dastan ənənəciliyi və ifaçılıq üslubu baxımından zəif təsir bağışlasa da, mövzu və mündəricə etibarilə ayrıca maraq oyadır.

Eposun ümumi axarına tam uyğun gələn və qəhrəman kimi Giziroğlu Mustafa bəyin şücaətinin nümayiş etdirən “Mahru xanımın Çənlibelə golmeyi” qolu da dil zənginliyi və ifa tərzini baxımından ayrıca qiymətləndirilməlidir.

* * *

“Koroğlu” eposunun janr özünəməxsusluğu hər şeydən öncə onun qəhrəmanlıq səciyyəsi ilə müəyyənləşir. Əlbəttə, dastanın bahadırlıq mahiyyəti kəsb etməsi onun yaradıcı və daşıyıcısının həyatında, maddi və mənəvi keçmişində, qan yaddaşında baş vermiş tarixi hadisələrin əks-sədası ilə şərtlənir. Eposdakı tarixiliyin dinamikası təsdiq edir ki, xalqın keçmişində baş vermiş tarixi hadisələr dastanın qəhrəmanlıq sıqləti qazanmasında mühüm rol oynamışdır.

“Koroğlu”nun janr özünəməxsusluğunu şərtləndirən digər bir önəmlı cəhət onda təsvir edilmiş bütün qəhrəmanlıq ruhlu səhnələrin, epizod və motivlərin aparıcı qəhrəmanın ətrafında mərkəzləşməsidir. Belə ki, dastan-dakı bütün döyüş, mübarizə, cəngavərlik və qələbələr Koroğlunun adı ilə bağlanır. Azərbaycan xalqı, onun ələbər-çağıran, düzüb-qoşan saz-söz sənətkarları Koroğlu obrazı ilə özünün ideal müdafiəçisini, azadlıq carçısını tərənnüm etmişdir. Zaman ötdükçə bu obraz yeni çalarlar qazanmış, xalqın poetik

təfəkküründəki qəhrəmanlıq düşüncələrinin, azadlıq ideyalarının simvoluna çevrilmişdir.

Epos vasitəsilə Azərbaycan türklerinin vətənpərvərlik, humanizm, yadəllilərə qarşı yenilməzlik düşüncələrinin qorunub tərənnüm edilməsi də janrı özünəməxsusluğunu şərtləndirən xüsusiyyətlərindən biri kimi ön planda verilmişdir.

“Koroğlu” dastanında epik tarixiliyin inkişaf qatlarını izləyərkən başlıca olaraq iki cəhəti fərqləndirmək lazımlıdır: Eposu daha çox hansı epik abidələr qrupuna aid etmək lazımdır, o, “mifik”dirmi, yoxsa daha çox tarixi səciyyəmi daşıyır? Məsələyə kompleks şəkildə yanaşılarsa, özgə sözə, bütövlükde Koroğlu-Goroğlu-Qurqulu silsilesi nəzərə alınarsa istor mifik, istərsə də tarixiliyin ayrı-ayrı eposların səciyyələrinə görə birinin o birindən fərqli üstünlük qazandıqlarını müşahidə etmək mümkündür. Bizcə, Azərbaycan “Koroğlu”su özünün ideya-məzmun axıcılığına, daha çox isə söykəndiyi tarixi hadisələrin epikləşdirilməsinə görə əsasən tarixi mahiyyət daşıyır. Bu-nunla bərabər epos mifik əlamət və təzahürlərdən də xali deyildir. Lakin bu cəhət dastanda aparıcı şəkil almamış, əsas yeri tarixiliyin inikası tutmuşdur.

Eposa baxış belə qənaət doğurur ki, əsasən XVII-XVIII yüzilliklərdə formalaşan bu qəhrəmanlıq dastanı epik poetikanın əlamətləri kimi bir çox tarixi həqiqətlərin izlərini özündə qoruya bilmüşdir. Bu baxımdan dastandakı şeirlərin – tarixi qəhrəmanlıq nəğmələrinin özünəməxsus yeri olmuş və bu poetik əlamətləri daha canlı, daha dolğun səciyyələndirmişdir.

Azərbaycan “Koroğlu”sunun nəşr və nəzminin bədii özünəməxsusluğunu ilk növbədə onun şeirlə nəsrin növbələşməsi prinsipinə əsaslanması ilə ölçülür. Bəlli dir ki, “Koroğlu” eposlarından bir çoxu, məsələn tacik “Qurqulu”su poeziya janrında yaranmışdır. Türkmen, özbək, türk, Azərbaycan qəhrəmanlıq eposları isə nəsrə nəzmin qarşılığı əsasında formalaşmışdır. Maraqlıdır ki, Azərbaycan aşıqları həm “Koroğlu”nun, həm də müxtəlif təsnifləri aparılmış məhəbbət dastanlarının nəşr hissəsini “yurd yeri” adlandırmışlar.

“Koroğlu”nun kompozisiyası və süjet xüsusiyyətlərini izləyərkən bəlli olur ki, onun əsas aparıcı xətti bütün xalq romanları üçün ənənəvi səciyyə daşıyan ümumi mərhələlərdən keçir. Bu mərhələləri: qəhrəmanın anadan olması və talim-tərbiyəsi, məktubla, yaxud qiyabi yolla buta almaq, aşiq olmaq; məşuqəni əldə etmək üçün səfərə çıxmaq; aşiqin, başqa sözə, qəhrəmanın yolda qarşılaşdığı maneələr və onların dəf olunması macəraları; aşiq ilə məşuqənin görüşü, döyüş və qəlebə; toyun təsviri və qəhrəmanın öz yurduna, vətəninə dönməsi – kimi qruplaşdırmaq mümkündür. İstər bütövlükdə, istərsə də ayrı-ayrı qollar şəklində götürülərsə eposun süjeti əsasən həmin inkişaf qatlarından keçir.

Azərbaycan “Koroğlu”sunun janr özünəməxsusluğunu təyin edən özgə bir əlaməti müəyyənləşdirmək üçün onu türk xalqlarının eyni adlı eposları kontekstində izləmək lazımlıdır. Məsələn, Orta Asiya “Koroğlu” dastanları

təsnif zamanı əsasən romantik eposlar qrupuna daxil edilmişdir. Bu qəbil dastanlarda qəhrəmanın öz butasına qovuşmaq üçün başqa ölkələrə axtarışa çıxmazı və məşuqəsi ilə birlidə vətəninə dönməsi səhnələri geniş planda təqdim olunmuşdur. Məhz elə bu cəhətə görə də onlar qəhrəmanlıq dastanlarından fərqlənmişlər. Çünkü buta, bir qədər geniş mənada götürürən ailə səadəti uğrunda mübarizə aparmaq qəbilə – ataşahlıq cəmiyyətinin ideallaşdırılmış forması olmuşdur. Feodal dövlətinin intişar tapdığı tarixi kəsimdə isə bu kimi meyllər get-gedə öz mövqeyini itirmişdir. Azərbaycan “Koroğlu”sunun ideya-məzmun xüsusiyyətləri belə bir qənaət doğurur ki, epos inkişaf etmiş feodal-dövləti epoxasında formalşmışdır. Həmin tarixi mərhələdə isə xalqın arzu və diləyi, dastanı ifa edib yayan sənətkarın düşüncə tərzi qəhrəmanın sevgilisi yolunda, ailə uğrunda mübarizəsini bahadırlıq amalı kimi qəbul edə bilməzdi.

Eposun qəhrəmanlıq mahiyyəti daşıması qollarda adları çəkilən silahlar, mühəribə, döyük simvolu olan atlar vasitəsilə də səciyyələndirilmişdir. Hər bir döyüşünün, qəhrəmanın, eposa məxsus ifadə ilə deyilsə, “dəli”nin hərb meydanında tez-tez istifadə etdiyi yaraqlar – qılınc, əmud, şəşpor, nizə, qalxan, ox, yay, kaman, xəncər, cida, gürz (toppuz), qandal (qandalaq), kəmənd, kündə və s. kimi soyuq silah növləri, həmçinin də qəhrəmanlarla birlikdə sinaq meydanından keçən Qırat, Dürat, Alapaşa, Ağcaquzu, Düldül, Sürdət, Qaragöz, Sarınər, Bozqar, Aşqordar, Haçadıl, Köhlənşir, Qəmərday, Əlterpənməz, Alagöz kimi atlar eposun qəhrəmanlıq ruhu ilə zənginləşməsində mühüm vasitə rolunu oynamışlar. Dastanın nəgmələrində, eynilə də yurd hissəsində at və silahların hər birinin ayrı-ayrılıqda geniş təsvirinin, terifinin verilməsi həm bədii, həm də poetik baxımdan maraqlı səhnələrin yanlanması üçün əsaslı zəmin hazırlamışdır.

“Koroğlu” eposunda öz əksini tapan əsas hadisələr, əhvalatlar real coğrafi məkanlarda, ölkə, şəhər və kəndlərdə cərəyan edir. Toponimlərin yerli-yerində xatırladılması, təsvir olunan macəraların mərkəzinə çevriləməsi dastanda inkişaf edən hadisələri konkretləşdirmiştir.

Məlumdur ki, dastanın yurd – nəşr hissəsi baş qəhrəmanın və ayrı-ayrı obrazların, eynilə də söyləyici-iifaçı aşığın mükələməsi, dialoqu üzərində qurulmuşdur. Verilmiş mükələmələr obrazın daxili aləminin açılmasına, onun xarakterinin üzə çıxmamasına kömək etmişdir.

Dastanın nəşr və nəgmələrində epitet, metafora, təkrir, hiperbola və s. kimi bədii təsvir vasitələrindən, bir sırə poetik fiqurlardan da istifadə olunmuşdur. Onlar zəngin obrazlar sisteminin, ayrı-ayrı əşyaların, predmetlərin təsvirində, eposun əsas sütunlarından sayılan Qırat, Misri qılınc, Çənlibel və Koroğlunun dolğun səciyyələndirilməsində mühüm rol oynamışlar.

“Koroğlu” nəgmələrində poetik fiqur və vasitələrin işlənmə məqamlarını müəyyənləşdirib nümayiş etdirmək xüsusi araştırma tələb edir. Qıratın

tərifinə həsr olunmuş qoşmadakı təkririn ən gözəl nümayishi göstərir ki, poetik əlamətlər yerli-yerində böyük bədii məharətlə işlənmişdir.

Əylən, deyim Qiratın qiymətini,
Səksən min sərkərdə mala da vermə!
Səksən min ağ tüklü qəmər öyəcə,
Səksən min xəzinə pula da vermə!

Səksən min ilxiya, səksən min ata,
Səksən min mahaldan gələn barata.
Səksən min kotana, səksən min cütə,
Səksən min kotanlı kala da vermə!

Daha sonrakı bənddə “səksən min yüzə”, “səksən min gəlinə”, “səksən min qızə”, “səksən min ərgənə” kimi təkrarlar¹ şerə ağırlıq yox, əksinə oynaqlıq, lirik axıclıq göttirmiştir.

Dastan poetikasının zaman və məkan anlayışı yazılı ədəbiyyat və folklor abidələrindən fərqli olaraq “Koroğlu” eposunda tamamilə başqa formada qorunmuşdur. Bəlliidir ki, yazılı abidələr tarixən necə yaranmışlarsa, yazıya köçürülmüşlərsə o şəkildə də hifz edilmişlər. Bu səpgili örnəklərdən, məsələn elə “Kitabi-Dədə Qorqud” boyalarından fərqli olaraq “Koroğlu” stabil mətni saxlanmayan, dəyişkən, mütəhərrik dastan olmuşdur. Onun abidə xarakterli əlyazmaları (Paris və Tiflis nüsxələri) qorunsa da, mövcud olan bütün qalan qolları saz-söz məclisinin, ifaçı-dinləyici auditoriyasının qayda-qanunlarına uyğun köklənərək dəyişikliyə məruz qalmışdır. Bu baxımdan dastandakı zaman və məkanın işlənmə anlamı qədim türk eposundan da seçilir. Geniş mənalı türk mənqəbələrində təsvir edilmiş dünya modeli (məkan anlayışı) “yeraltı dünya” (qaranlıq dünya), “yerüstü dünya” (yer aləmi), “göy aləmi” kimi səciyyeləndirilmişlərsə, “Koroğlu”da bu konsepsiya tamamilə islam ideologiyasına, müsəlman etiqadı və şəriəti qanunlarına uyğunlaşdırılmışdır. Belə ki, eposda məkan anlayışı qollarda adları çəkilən onlarla toponomik məskənlərdən başqa “o dünya”, “bu dünya” formalarında qəbul edilmişdir. Dastanın ayrı-ayrı epizodlarından seçilmiş “...Yoxsa Eyvaz çaparı o dünyaya göndərəndi”, “Cənim xoca, gözüm xoca! Ölüsən o dünyadan, dirisən bu dünyadan mənə bir xəbor”, “bu gecə qaçmalıyıq! Yoxsa bir də məni o dünyada görərsən”, “Gərək sevənlər o dünyani dilə götirməsinlər” və s. kimi təfəkkür tərzi deyilənləri bir daha təsdiq etməkdədir.

Eposda epik zaman anlayışı da öz ifadəsini müxtəlif formalarda tapmışdır. Zaman vahidlərinin işlənmə məqamları rəngarəngdir və onlar hadisələrin ümumi axarına uyğun şəkillərdə bütün dastan boyu səpələnmişlər: “bir gün”,

¹ “Həmzənin Qıratı aparması”, s.171 (*Bu və bundan sonrakı çıxarışlarda mövcud nəşrin mətninə müraciət olunmuşdur*).

“sabahısı gün”, “qırx gün, qırx gecə”, “qırx gün tamam oldu”, “usta yeddi günə daşdan bir qılinc qayırdı”, “axşama qədər yol gedib”, “yeddi ildən yeddi ilə cümə axşamı”, “yeddi il tamam”, “gecədən xeyli keçmiş”, “ay keçər, il dolarınar”, “bir cümenin günü”, “dörd günlük yolu bir günə gəlib”, “ertəsi gün” və s.

Dastanda təbiət lövhələri ayrı-ayrı olayların, yaşayış məskənlərinin ab-havasına, bənzərsizliyinə, rəngarəngliyinə uyğun boyalarla təsvir edilmişdir. Bir-birindən əlvan seçimli təbiət mənzərləri yaradan ifaçı-sənətkar özünün təbiətə münasibətini, təsvir etdiyi yerin səciyyəvi əlamətlərini məharətlə, bədii sözün füsunkar qüvvəsi ilə nümayiş etdirmişdir. Özgə sözə, yazılı ədə-biyatda olduğu kimi, “Koroğlu” dastanında da peyzaj aşığın şifahi danışq üslubu və ifa qabiliyyətinin səviyyəsini üzə çıxarmaqdə geniş imkanlar açmışdır. Dastanın “Koroğlunun Balıca səfəri” qolundakı Çənlibelin təsviri-nə həsr olunmuş bədii lövhə peyzajın ən gözəl örnəyi sayıla bilər:

“Çənlibelin qarlı uca dağları, sildirim qayaları ağ bulutların bağını deşirdi. Dağlar arasında yerləşən Çənlibel Koroğlunun məskəni idi. Yaz ağızı üstündə qar əskik olmayan təpələrin başında bulutlar oynar, şimşəklər çaxar, göy guruldayar, Çənlibel leysan yağışının altında öz daşlarını, yamaclarını yuyardı. Bir azca keçməmiş bulutlar çəkilər, günəş çıxardı. Bircə saat bundan qabaq qucağında qara bulutlar oynayan Çənlibel dəyişib başqa bir aləm olardı. Uğuldaşib bir-birisə ilə savaşan təpələr barışardı. Aralarında uzanan qarı nənə cecimi buraya başqa bir gözəllik verərdi. Kəkliklər qaqıldışar, bildirçinlər qıvur, bülbüller Koroğlunun səsinə səs verərdi. Sildirimlərin bağından qaynayan bulaqların töküldüyü ətəklərdə gül-gülü, bülbül-bülbülü çağırar, lalələr bənövşələrə göz vurardı. Bura Koroğlu qoruğu idi. Koroğlunun ipə-sapa yatmayan özü kimi dəli atları burada otlardılar”¹.

Eposun tərtibə daxil edilmiş və haqqında danışılan qolları müxtəlif səviyyəli ayrı-ayrı saz və söz sənəti nümayəndələrinin ifasından yazıya alındığı üçün onlarda dil, dastançılıq üslubu, xalq romanı ənənələri baxımından müəyyən fərqlər nəzərə çarpır. Belə ki, bəzi qollarda nağıl obrazlarının təsvir vasitələrindən istifadəyə meyl daha çox özünü göstərmüşdür. Bu səpgili epizodlarda qarı obrazının səciyyələndirilməsi eynilə nağıllardakı qariları yada sahri:

“Qarilar dürlü olur, qarı var iman quran, qarı var iman vuran, qarı var inəyi, qarı var köpəyi, qarı var holdurum hop, qarı var koldurum kup, qarı var balağı baydaq, qarı var dabani çatdaq”².

Eposdakı əsas obrazların səciyyələndirilməsində isə dastan ifaçılığı üslubu daha çox qorunmuşdur və bu, əsər boyu geniş planda nəzərə çarpır.

Bu baxımdan bir-iki məqama diqqət yetirmək kifayətdir: Aşıq qiyafə-sində olan Koroğlu obrazının təsviri: “Boyu uca, kürəkləri enli, süksünü kəl

¹ “Koroğlunun Balıca səfəri”, s.310.

² “Zərnişan xanımın Çənlibelə gəlməyi”, s.337.

süksünü kimi boynunun əti girdin-girdin, bişləri burulub keçirilib qulaqlarının dalına”¹.

Aşağıın təxəyyülündə yaratdığı Məhbub xanımın gözəlliyi “...vallah qız nə qız. Gözlər qara, qaşlar kaman, dişlər mirvari, dodaqları yaqtun kənarı kimi. Tellər qara, xallar qara, gözlər elədi elədi ki, dərd əhlinə gəl-gəl deyir”².

Yaxud, dastandakı başqa bir qadın – obrazı Hürü xanımın səciyyəsi: “...elə boylu-buxunlu, şəstli-bəstli bir qızdı ki, elə bil sərv ağacıda qalxıb. Qaşlar qara, gözlər qara, tellər qara, xallar qara, o necə deyərlər, aya deyir sən çıxma mən çıxacağam, günə deyir sən çıxma mən çıxacağam”. Hürünün füsünkar gözəlliinin özgə bir əlaməti: “Hürü xanım rübəndi saldı üzünə. Qara ipək rübənd qırmızı yanaqları elə qucaqladı, elə qucaqladı ki, elə bil laləli, nərgizli dağ başına qara dumdan çökdü”³ və s...

Obrazların səciyyələndirilməsindəki bu bədii vasitələrlə yanaşı, dastan boyu xalq danışığında gen-bol rast gəlinən, ifaçı-aşığın dilinin olvanlığını, yaddaşındakı söz tutumunun çevrəsini nümayiş etdirən, həmçinin birbaşa ifaçılıq sənəti, xalq hekayəciliyi ənənəsi və üslubu ilə bağlı onlarla deyimlərdən, ifadə və birləşmələrdən yerli-yerində istifadə edilmişdir ki, bütün bunlar eposun poetik xüsusiyyətlərinin zənginləşməsində mühüm amilə çevrilmişdir. Bu kimi poetik vasitələri geniş planda xatırlatmaq və onları tehlil etmək imkan xaricindədir. Lakin ayrı-ayrı qollarda sıx-sıx rast gəlinən ən xarakterik ifadə, frazeoloji söz birləşmələrini yada salmaq məqsədyönlü olardı: “gül-gülü çağırır, bülbül-bülbüdü”, “yetmiş iki qələmnən, yetmiş iki rəng vurulub”, “bir başına, bir dizine vurdur”, “dərdi bir idi beş oldu”, “çox getdi, az getdi, dərətəpə düz getdi”, “gecəni gündüzə qatdı, gündüzü gecəyə”, “bir əlində imanı, bir əlində tumani”, “dağları, daşları üz elədilər, dərələri, təpələri düz elədilər”, “sən saydığını say, gör fələk nə sayır”, “orda uzun-uzun yol ilə, burda müxtəsər dil ilə”, “biz öz vədimizi yerinə yetirdik, siz də öz sözünüzün ağası olun”, “günə bir mənzil, tey mənzil, az gedib çox, çox gedib az qatdalar gecəni gündüzə, qırdılar yoluñ damarını”, “nağılıçlar dili mübarək köhən mənzildə yüyrək olar”, “üstən geyindi altdan qifillandi, altdan geyindi üstən qifillandi”, “səhər açıldı, həmişə səhər üzünüzə xeyirə açılsın”, “qarışqanın sayı var idi, qoşunun sayı yox idi” və s.

Dastançı aşıqları ifa zamanı yeri göldikcə ara-sıra hikmətli sözlərə, didaktik mənə daşıyan kelamlara da yer vermişlər. Bu səpgili örnəklər xüsusiilə dastanın yurd hissəsinə poetik əlvanlıq göstirməklə yanaşı, obrazların danışığındaki möntiqi gücləndirmiş, söylənilən fikirlərdəki gerçəkliyi möhkəmləndirmiştir. Eposun ayrı-ayrı obrazlarının dilində səslənən atalar sözü və məsəllərin ən səciyyəviləri (“qardaş qardaşa tən gərək, tən olmasa gen gərək”,

¹ “Həmzənin Qıratı aparması”, s.180.

² “Koroğlunun Rum səfəri”, s.141.

³ “Koroğluynan Ərəb Reyhan”, s.192.

“igidin adını eşit, üzünü görmə”, “nə tökülen dolar, nə də keçən qayıtmaz”, “igid dil açmaz, əl açar”, “bir sərr ki otuz iki dişin arasından çıxdı, day onu saxlamaq olmaz”, “Cuğul nə ölüf, nə də ölejək, biri oldumü beşi onun yerinə pitəjək”, “sırı söz quyuda da qalmaz”, “mollanıñkı azardi, tacirinki bazar”, “ağ gününü büküb göy esgiyə” və s.) təsdiq edir ki, onlardan faydalana dastan üslubundakı lakonikliyi artırılmış, mənə və fikir ardıcılığını zənginləşdirmişdir.

Bəllidir ki, “Koroğlu” dastanı orijinal kompozisiya, rəngarəng obrazlar aləminə malik folklor abidəsidir. Xalq romanının hər bir qolu ayrı-ayrılıqla müstəqil, bitkin hekayət olsa da, bütövlükdə vahid bir süjet ətrafında birləşir. Bu süjet düzümü mühüm aparıcı xətt kimi inkişaf edərək eposu dolğun və möhtəşəm bir xalq epopeyasına çevirmişdir.

Eposun kompozisiya və quruluşuna uyğun onun obrazlar sistemi də təbii olaraq iki qismə ayrılmışdır. Bu sistemin birinci qütbüni təşkil edən dastanın aparıcı qəhrəmanları (başda Koroğlu durmaqla Nigar xanım, Aşıq Cünun, Eyvaz, Dəmircioğlu, İsabəli, Dəli Həsən və b.) əksər qolların iştirakçısı olub bütün əsər boyu fəaliyyət göstərirler. İkinci qrup obrazlar isə ancaq bir, yaxud iki qolun iştirakçısı olub bununla öz fəaliyyətlərini başa çatdırırlar. Nigar xanımdan başqa xalq romanının əksər qadın surətlərini (Telli, Mehribub, Dünya, Dona, Hürri, Aypara, Nərgiz, Ruqiyə, Bilqeyis, Pərzad, Mahrux, Dönməz, Möminə, Zərnisan, Mərcan) qeyd olunmuş ikinci qrupa daxil etmək mümkündür. Eposun mənfi səciyyəli obrazları da (Həsən paşa, Cəfər paşa, Aslan paşa, Bolu bəy, Camal paşa, Qəcəralı, Muştuluq, Mehtər Murtuz, Keçəl Həmzə, Mahmud paşa, Ərəb Reyhan, Xəlil paşa, Ələmqulu xan, Süleyman xan, Xotkar Murad, Cəlil paşa, Bəylər, Qaraxan, Ərəb paşa və b.) cərəyan edən hadisələrdəki iştiraklarına görə ötəri (keçici) mahiyyət daşıyır, ancaq ayrı-ayrı qollarda fəaliyyət göstərirler.

Xalqın səadətini, istiqlaliyyət və müstəqillik uğrundakı qəhrəmanlıq ideyalarını nümayiş etdirən Koroğlu və onun başına toplamış dəliləri (eposda onlar tez-tez 7777 sonsuzluq rəqəmi ilə şərtləndirilir), habelə azərbaycanlı türk qadınının ən ləyaqətli simasını səciyyələndirən Nigar xanım, onun xeyir-duası ilə cəngavərlərin müxtəlif səfərlərdə Çənlibələ gotirdikləri qız-gelinlər, həm ümumi, müştərək, həm də hər biri ayrı-ayrılıqla fərqli cizgilərə, xarakterlərə məxsus bədii obrazlardır. Bu zəngin obrazlar qalereyasında döyüş və mübarizə meydanında misilsiz igidliliklər göstərən hər bir qəhrəmanın – dəlinin özünəməxsus yeri, mövqeyi və fordi keyfiyyətləri ilə qarşılışırıq. Həmin fordi əlamətlər qadın surətlərinin səciyyəsində də özünü göstərməkdədir.

Eposun poetik-lirk düzümünün forma və şəkilləri əsasən xalq şerinin, bayatı (yeddilik), gəraylı (səkkizlik), qoşma (onbirlik) ölçülərində özünü göstərmİŞdir. Bəllidir ki, eyni adlı özbək eposu da Azərbaycan dastanı kimi müxtəlif şeir formaları üzərində qurulmuşdur. Ölçü baxımından belə bir poetik rəngarənglikdən fərqlənən türkmən “Goroğlu”su ilə tacik “Qurqulu”su isə

yalnız “mürəbbe” və türkmən “mütakarib” şeir formalarında sabitləşmişlər. Lakin Azərbaycan “Koroğlu” sunuda adı xatırladılan şeir formalarından əlavə dastanın bir sıra əlyazmaları və müxtəlif nəşrlərində xalq şerinin başqa şəkil-ləri də özünə yer tapmışdır. Belə şeir formalarından biri qoşma ilə bayatının qarşılıqlı işlədilməsindən yaranmış poetik şəkildir ki, bu kimi nümunələrə dastanlarda ara-sıra təsadüf olunur və onlar daha çox aşiq-söz məclisi prosesi ilə bağlı ifa edilən nəğmələrdir:

Qırram qayaları, yixaram dağı,
Xannar zəhər içər, sultanlar ağı,
Çənlibeldi qoç Koroğlu oylağı
Şah da gəlse Çənlibelə qoymaram!

Mən aşığam şonqara,
Şikar gərəy şonqara,
Ciy-ciyy deyən sərçələr,
Neylər şahin şonqara?¹

“Nəğmələr kitabında” (1721) Koroğlu qoşmaları ilə yanaşı təqdim edilmiş və əslində onun adı ilə bağlı olmayan bir şeir forması da xarakterikdir və güman ki, daha çox ifa prosesi ilə bağlı nəğmədir:

İllərlə arzumanın çəkərəm
Yeri hay, məlum çəkərəm broy!
Gözüm yaşı ümman olmuş, sel, sonam!
Sel broy-broy!

Aşıq oldum, bən günahkar olmadım,
Yeri hay, məlum olmadım broy!
Zara gəlmış əfqanımdan el, sonam!
El sonam, broy, broy!²

Eyni nəğmənin Gürcüstan Dövlət Muzeyində saxlanan əlyazmasından³ bəlli olur ki, qoşmaya artırılmış nəqarət xarakterli misralar yuxarıdakı şərə sonradan əlavə edilmişlər.

Nəqarət misralar yalnız qoşmalara deyil, gəraylılara da aritirilmişdir:

Çənlibelin yeri düzdü,
Mən qurban.
Gecələr mənə gündüzdü,
Ala göz!

¹ Koroğlu. Toplayanı H.Əlizadə, Bakı Azərnəşr, 1941, əlavə s.171.

² İlyas M. “Nəğmələr kitabı” (Təbriz, yanvar, 1721), Əlyazmasının kserosurəti Nizami adına Ədəbiyyat İnstitutunun elmi arxivində saxlanılır.

³ “Koroğlu”, tərtib edəni M.H.Təhmasib, Bakı, Azərb. SSR EA nəşriyyatı, 1956, s.441.

Koroğlu Eyvazilən,
Mən qurban.
Nazilən, ey nazilən, şahbazım¹.

“Koroğlu” eposu ilə bağlı qaynaqlarda forma və şəkil baxımından bu kimi lirik rəngarəngliyə təsadüf olunsa da, əslində xalq romanının şeirləri bütövlükdə tarixi qəhrəmanlıq nəğmələridir. Bu nəğmələri məzmun və ideya çalarlarına görə tərif, hərbə-zorba, öyündənamə, çağırış, arzulama, təəssüflənmə, oxşama-ağrı kimi bölmələrdə təsnifləmək mümkündür. Əlbəttə, bu bölgüləri tamlıqda eposun bir, yaxud iki qolunda izləmək doğru olmaz. Bütövlükdə götürürlərsə, dastanın nəğmələri ideya-məzmun istiqamətlərinə görə həmin bölgülərlə zəngindir.

Tərif xarakterli şeirlərdə qəhrəmanın igidliyi, şücaəti, qüdrəti parlaq dillə tərənnüm olunur. Məsələn, Koroğlu özünü Dəli Həsənə təqdim edərkən deyir:

Məndən salam olsun əcəm oğluna
Meydana girəndə, meydan mənimdi!
Qıratım köhləndi, özüm qəhrəman
Çalaram qılınçı, düşmən mənimdi.

Şerin digər bəndlərindəki “Bir igidəm igidlərin xaniyam”, “Mənəm bu yerlərdə bir dəli, dolu” misraları da əvvəlki bənddəki fikrin davamı kimi qəhrəmanın şəninə söylənmiş ən gözəl tərifdir². Eposda tərif səciyyəli şeirlər əksər qolların iştirakçısı olan Aşıq Cünunun dilindən daha çox verilmişdir. Aşıq Cünun ayrı-ayrı nəğmələrdə Koroğlu ilə Eyvazı belə tərif edir:

...Meydana girəndə, hünər eyləyer,
Leş qalar bir yanda, kəllə söyləyer,
Yüz sar gəlsə bir tərlana neyleyər
Laçın tək havada süzər Koroğlu³.

“Koroğlu” qəhrəmanlarının hərb meydanında düşmənlə üzbeüz gələrkən ilk anda sazla-sözlə ona təsir etməsi, bununla da qələbəyə olan inamın möhkəmlənməsi hərbə-zorba mahiyyətli şeirlərdə daha çox nəzərə çatdırılmışdır. Koroğlunun Dəli Həsən, Ərəb Reyhan, Bağdad hakimi Aslan paşa, Bolu bəy və b. ilə qarşılaşarkən söylədiyi şeirlər məzmun və ideyalarına görə hərbə-zorbanın ən gözəl örnəkləri sayılı bilər. Hərbə-zorba mahiyyətli nəğmələrdən seçilmiş aşağıdakı bəndlər epos qəhrəmanının şücaətini, yenilməzliyini, düşmən üzərində qələbəyə inamını bir daha qabarıq şəkildə nümayiş etdirməkdədir.

¹ Yenə orada, s.443.

² “Koroğluynan Dəli Həsən”, s.60.

³ “Koroğlunun Ərzurum səfəri”, s.110.

...Demə mənə bu hədyanın,
Yəqin bil ki, allam canın.
Qılıncıa tökərəm qanın
Savaşaq indi sənnən mən¹.

Yaxud:

Göydən ildirim tökdürrem
Yurdunda bostan əkdirrem,
Torpağın dağa çəkdirrem,
Paşa, qoy gəlsin Eyvazi².

Başqa bir bənd:

Qollarını bağladaram
Bolu, mən sənin, mən sənin!
Anacığın ağladaram,
Bolu, mən sənin, mən sənin!³

“Koroğlu” nəgmələri içərisində bir sıra öyüdnamələrə də rast gelinir ki, onlar daha çox nəsihətamız səciyyə daşıyır.

Dəmirçioğlu Telli xanımın dalınca Ərzuruma gedərkən Koroğluya üz tutub deyir: “Olsun ki, bu səfərdən geri qayitmadım, mənə tapşırığın nədir”? Bu sualın cavabında Koroğlu sözünü şeirlə deyir, ona öyünd-nəsihət verir:

...İyid gərək meydan aça, düz dura,
Düşmən qabağında biğini bura,
Ayaqların üzəngiyə bərk vura,
Şəşpəri şəşpərə çatmağın gərək⁴.

Eposun nəgmələri içərisində çağırış məzmunlu şeirlər daha çoxdur. Çənlibelin üstünü təhlükə alanda, yaxud dəlilərdən kimsə dara düşəndə, ölüm qorxusu ilə üzəbəüz dayananda Koroğlu onlara müraciət edib ümumi səfərbərliyə ruhlandırır. Bu müraciət-çağırışlar gələcək qələbəni yaxınlaşdırır, düşmən tərəfin möğlub olacağına inamı artırır:

At belinə, dəlilərim,
Sizə qurban can, yerisin!
Tutulubdu Dəmirçioğlu,
İyid, pəhlivan yerisin!

Qoç Koroğlu gələr coşa,
Polad qalxan tutar başa,
İyidlər dursun savaşa,
Qiraq sultan, xan yerisin!⁵

¹ “Koroğlunun Türkman səfəri”, s.102.

² “Durna teli”, s.135.

³ “Koroğlunun Bolu bəy”, s.155.

⁴ “Koroğlunun Ərzurum səfəri”, s.115.

⁵ Yenə orada, s.122.

Yaxud:

Dəlilərim, bu gün dava günüdü,
Müxənnəs ölkəsi talanmaq gərək!
Qoç iyidər yarasından bəllənər,
Şərbət tək qanını yalanmaq gərək!¹

Eposun bir sıra epizodlarında həm Koroğlu, həm də müəyyən tapşırıq
dalınca səfərə yollanan dəlilər hərdən səhv edir və bu sehvin ağrısını-acisini
dadırlar. Obrazların daxili aləmindəki bu kimi psixoloji hissələr daha çox
təəssüflənmə səciyyəli şeirlərdə öz əksini tapmışdır. Bolu bəylə bağlı qolda
heç kimlə razılışmadan tək səfərə yollanan Koroğlu Camal paşanın adamları
tərəfindən tutulub quyuya salınır. Öz hərkətini götür-qoy edən Koroğlu
təəssüf hissini lirik dillə belə ifadə edir:

...Belimdə yoxdu qılincum,
Müxxənətə çatmir gicüm,
Nə yorğan var, nə də cecim,
Zülüm ay mədət, ay mədət!

Hani nizəm, hani atım?
Kəsildi şanı-şövkətim,
Çənlibel kimi sərhəddim,
Elim ay mədət, ay mədət!²

Obrazların ovqatında yaranmış təəssüf eyni zamanda nikbin arzu doğurur.
Bu arzu qəhrəmanın qəlbindən, düşüncəsindən keçərək şerə, nəgməyə çevrilir.
Dastanın əlaqədar epizodlarında bu əhval-ruhiyyədən doğan arzulama
məzmunlu qoşma və gərəyilərlə da six təsadüf olunur. Məsələn, eposun apa-
rici qəhrəmanlarından sayılan Dəmirçioğlu ölüm ayağında, dar ağacının altında
Koroğlunu belə yad edir:

Hani mənim qoç Koroğlum,
Gələ gire bu meydana!
Çəkəndə Misri qılinci,
Qəbzəsi qana boyana.

Qırat bir burdan atıla,
Müxənnət, ölkən çapıla!
Koroğlu burda tapıla
Hərəniz qaça bir yana³.

Eposun “Mərcan xanımın Çənlibelə gəlməyi” qolunda ağı-bayatılardan
da istifadə edilmişdir. Bu qolda yeddilik (bayatı) ölçüsündə olan ağılardan

¹ “Durna teli”, s.135.

² “Koroğluynan Bolu bəy”, s.162.

³ “Durna teli”, s.134.

başqa oxşama–şivən səciyyəli qoşmalara (onbirlik) da təsadüf olunur. Həmin qolda Eyvazı ölmüş bilən Nigar xanım və doğma anası Zərqələm hərəsi bir ağı çəkib onu belə oxşayırlar.

Nigar xanım:

Əzizim Eyvaz hanı?
Xan balam Eyvaz hanı?
Başım yaman ağrıyrı,
Çağırın Eyvaz xanı!

Zərqələm:

Eləmi yarı gəlsin,
Sürülər yarı gəlsin.
Qoxusun onnan allam –
Balamın yarı gəlsin¹.

Eyvazın matəm cənazəsini görən atası qəssab Alı isə öz kədərini belə ümumiləşdirir:

Eyvaz, məni yalqız qoyma, amandı,
Axı bala dərdi çəkmək yamandı.
Qəssab Alı köçür, axır zamandı,
Bala dərdi onu yordu, ay haray!

Eyvazı doğma övladı kimi sevən Koroğlu, habelə Hürü xanım da ayrılmışda öz kədərlərini şeirlə bildirirlər².

“Koroğlu” eposunun şeirlər silsiləsində məzmun və ideya baxımından aparılmış bu təsniflərdən başqa onlarla digər motivlərə, rəngarəng əlamətlərə də rast gəlmək mümkündür. Bütün bunlar Koroğlunun adı ilə bağlı tarixi qəhrəmanlıq nəğmələrinin qədim və zəngin xalq şeri ənənələrinə söykəndiyini, ondan bəhrələndiyini, bu səbəbdən də yüzilliliklər boyu geniş vüsət alıb böyük şöhrət qazandığını təsdiq etməkdədir.

“Koroğlu” eposunun poetikası, obrazlar sistemi, dastanın məzmun və ideyası, ayrı-ayrı variantlarının müqayisəli tədqiqi daha geniş araştırma tələb edir və bu problemlərə ötəri şəkildə toxunmaq ancaq bu əzəmətli qəhrəmanlıq epopeyası haqqında müəyyən təsəvvür yarada biler. Dastanın nəşr olunmuş qolları barədə xeyli araşdırımlar mövcuddur. Burada isə yalnız tərtibə ilk dəfə daxil olunmuş qollar barədə qısa bilgi verməyi daha məqsəd-yönlü saydıq.

İsrafil Abbaslı

¹ “Mərcan xanımın Çənlibelə gəlməyi”, s.398.

² Yenə orada, s.399.



ALI KİŞİ

Alı kişi neçə illər Həsən xana ilxı otarib ömrünü, gününü onun qapısında çüründüb, saqqalını ağartmışdı.

O, hər gün səhər dan yeri ağaranda ilxını hayllar, bütün günü otarar, gecədən bir pas keçəndən sonra xalxala getirirdi. Tay dağlarda, daşlarda kövşənlərdə Ali kişisinin ayağı dəyməmiş bir yer yox idi.

Yenə də bir gün Ali kişi ilxını sürüb dərya qırığına aparmışdı. Atlar dəryanın qırığındakı otlaqda otlayırdılar. Ali kişi özü də bir tərəfdə daşa söykonib oturmuşdu. Qoca ilxiçi bir də baxdı ki, budu dəryadan iki at çıxdı. Ali kişi dərya atı olmağını eşitmışdı, amma heç görməmişdi. Atlar yavaş-yavaş gəlib ilxiya qarışdırılar. İki madyana yaxınlaşandan sonra yenə qayıdib dəryaya girdilər. Ali kişi nə qədər ilxiçiliq eləmişdi, belə şey görməmişdi. Tez qalxıb madyanları manşırladı. Amma bu barədə heç kəsə bir söz demədi.

Bu işin üstündən bir neçə vaxt keçdi. Ali kişi ayları, günləri sayıb, madyanları gözdən kənara qoymurdu. Bəli, elə ki, vədə tamam oldu, Ali kişi tay madyanların yanından əl çəkmədi. Ta o qədər gözlədi ki, axırdı madyanlar doğdu. Ali kişi tamam-kamal iki il dayları bəslədi. Tay az qalırdı ki, gözünün yağını onlara yedirtsin.

Bəli, daylar böyüyüb iki yaşar oldular.

Bir gün Həsən xanın evinə bir paşa dostu qonaq gəlmışdı. Həsən xan dostu paşanı çox yaxşı qonaq elədi. Paşa söhbət arasında dedi:

– Həsən xan, eşitmışəm sənin qəşəng, cins atların var, gərək ilxindən mənə iki aygırılıq at verəsən.

Həsən xan o saat “baş üstə” deyib, Ali kişini yanına çağırıb tapşırıldı:

– Sabah ilxını çölə aparma, paşa üçün iki aygırılıq at tutduracam.

Həsən xan bu sözü deyən kimi dayalar Ali kişisinin yadına düşdü. O, xanın başını uca eləmək üçün səhər tezdən durdu, dayları tutub xalxala bağladı, ilxını sürüb çölə ötürdü.

Bir az sonra Həsən xan, paşa da yanında, xalxala gəldi. Paşa baxdı ki, xalxalda iki uzunorta, ariq, çöpüklü day bağlanıb. Bildi ki, bu dayları ona vermək isteyirlər; gülüb dedi:

– Həsən xan, mənə demişdilər ki, sənin yaxşı cins ayğırlıq atların var. Bunlar nədir? İş belə ələngə-üləngəyə qalsa, bunlardan mənim özümdə də çoxdu.

Paşanın sözü Həsən xana ox kimi dəydi. Üzünü Ali kişiyə tutub dedi:

– Axmaq qoca, mən sənə deməmişdimmi at tutduracağam, ilxını saxla; niyə saxlamamışan?

Ali kişi dedi:

– Xan sağ olsun, mən qoca ilxiçiyam. Sən bu dayların beləliyinə baxma. Əğər başının uca olmağını isteyirsənsə paşaya bunları ver.

Ali kişinin yekə-yekə danışmağınınan Həsən xan daha da qəzəbləndi. Onun üstünə qışqırıb dedi:

– Mənim ilximda aləmdə söylənən cins ayğırlıq atlar var. Bu ələngələri qonağa göstərib məni xəcalət eləməkdə məqsədin nədi?

Ali kişi dedi:

– Xan sağ olsun, mənim məqsədim paşanın yanında sənin başını uca eləməkdi. Sənin ilxında bunlardan yaxşı at yoxdu. Bütün dünyani gəzsən, genə də belə at tapa bilməzsən.

Həsən xan qəzəblənib dedi:

– Bilmirəm. Bir saatə qədər yerdə də olsa, göydə də olsa, gərək paşaya layiq, mənim adıma layiq iki yaxşı ayğırlıq at seçəsən. Bu saat get, seç, gəti.

Ali kişi dedi:

– Xan, onda izn ver paşa üçün ayğır seçməyə başqa adam getsin. İlxiда bu daylardan yaxşı at yoxdu. Mən özüm başa düşə-düşə yaxşı atı qoyub pis at seçə bilmərəm. Bu mənim adıma layiq olmaz.

Bu söz xanı cin atına mindirdi. Cəllad çağırıb əmr elədi ki, Ali kişinin boynunu vursun. Paşa da qəzəblənmişdi. Ali kişinin axır sözü onu da dəlil eləmişdi. Odu ki dedi:

– Həsən xan, mən görürəm ki, sənin ilxiçin bu daylara çox böyük qiymət verir. Yəqin ki, elə o haqlıdı. Onda sən belə elə. Bu dayların hər birini onun bir gözünə qiymət elə.

Paşanın sözü Həsən xanın xoşuna gəldi. Əmr etdi, cəllad Ali kişisinin gözlərini çıxartdı. Ali kişi nə dindi, nə də səsini çıxartdı. Bir dəfə uf da eləmədi. Elə ki, cəllad işini qurtardı, Ali kişi ayağa qalxıb dedi:

– Həsən xan, insan üçün dünyada hər naz-nemətdən şirin şey gözdü. Sən məni ondan binəsib elədin. Mən sənin qapında canımı çürüt-

düm, ilan kimi qabıq qoydum, saç, saqqal ağartdım, amma sən bunların heç birini bilmədin, qədir-qiyəmət vermədin, bir paşanın xatırına məni kor elədin. İndi heç olmazsa bu iki çöpüklü dayları mənə ver.

Həsən xan dayları Alının yedəyinə verdirib yanından qovdu.

Kor Alı kişinin Rövşən adında yeniyetmə, iyid bir oğlu var idi. Rövşən baxdı ki, atası qızıl al qana bulanmış, yedəyində iki day budu gəlir. Tez qaçıb onu qabaxladı. Alı kişi oğlunun səsini eşidib dedi:

– Oğul, ömrümün əvvəlindən axırına qədər Həsən xana qulluq elədim, indi əvəzində məni dünya işığına həsrət qoydu. Bala, mənim gözlərim bu atların üstündə çıxıb. Al bu atları töyləyə çək, qapı-bacanı basdır. Yaxşı muğayat ol. Amma gözlə, bu atlar gərək qırx gün, qırx gecə gün işığı görməyələr.

Rövşən atları dama çəkdi, atasının dediyi kimi onlara yaxşı qulaq asmağa başladı.

Bəli, qırx gün tamam oldu. Alı kişi oğlu Rövşəni çağırdı ki:

– Oğlum, Rövşən, məni atların yanına apar.

Rövşən atasının əlindən tutub toyləyə gətirdi. Qoca İlxiçi uzun, caydaqçəkmə saqrılı, nazik ortalı Dürata yanaşdı, əli ilə üzünü, gözünnü, yalını, sağrısını tumarladı. Sonra iri başlı, dolu gözlü, qara birçəkli, uzun boyunlu, tökmə döşlü, yoğun, enli saqrılı Qırata yanaşdı. Qırat finxırıb iki dal ayaqları üstə göye qalxdı, ağızını açıb Aliya yönəlmək istədi. Qoca Alı atın üstünə qışqırdı. At səsindən onu tanıyıb sakit oldu. Alı Qıratın da başını, üzünü, yalını, belini, sağrısını tumarladı. Amma bunun sağrısında balaca bir batıq olduğunu hiss elədi. Dedi:

– Oğul, Rövşən, bax gör Qıratın üstünə işiq düşən yer yoxdu ki?

Rövşən baxıb gördü ki, pərdənin arasından bir iynə boyda deşik var, dedi:

– Qıratın üstündə bir iynə boyda deşik var.

İlxıçi dedi:

– Oğul, bir iynə boyda deşikdən bir kərən boyda soyuq gələr. Cıx, oranı ört.

Rövşən çıxıb deşiyi örtdü, atlara bir az da yaxşı muğayat olmağa başladı.

Bir gün yenə atası Rövşəndən soruşdu:

– Oğul, atlar necədi, necə yeyirlər?

Rövşən dedi:

– Ata, Qırat dəyirman kimi yeyir, arpa, saman yetirmək olmur; Dürat da yaxşısı, ancaq Qıratdan az yeyir. Özü də dincdi, amma Qırat durub dincəlmir, qızmış nər kimi oyur-oyur oynuyur.

Qoca ilxiçi gecə oğlu ilə bərabər toylaya gəldi, atları yoxladı, dedi:

– Rövşən, oğul, atlar daha böyüüb, minmək həddinə çatıblar. İndi atları bir-bir bərkə, boş salıb, sınaqdan çıxartmaq lazımdı. Əzəl Qıratı, ondan Dürati min, təzəcə sulanmış şumda səyird, sonra qaratikanlığa sür, sonra da sıldırım daşlı dağa çap.

Rövşən atasının öyrətdiyi kimi əzəl Qıratı mindi, yenicə sulanmış şumla səyirtdi, sonra qoca ilxiçinin yanına qayıtdı. Təcrübəli qoca ilxiçi Qıratın burnunu tutdu, at öskürmədi. Sonra ürəyinə qulas asdı, baxdı ki, atın ürəyi heç töşümür. Ondan sonra dirnaqlarını yoxladı. Bir qırıq da palçıq tapa bilmədi. Rövşən indi də Dürati mindi, şuma sürdü, səyirdib yenə atasının yanına qaytardı. Alı kişi Düratın da ürəyini dinlədi, burnunu sıxdı, dirnağını yoxladı. Dürat da öskürmədi, ürəyi töşümədi, ancaq dirnağının birindən bir qırıq palçıq tapıldı. Rövşən bu dəfə Qıratı minib qaratikanlığa vurdu. Qırat qaratikanlığı yarıb ildirim kimi sözüb ilxiçinin yanında dayandı. Qoca ilxiçi onun baldırlarını, çəçiklərini yoxladı, bir yerində nə bir tikan izi tapa bilmədi, nə də bir yara. Dürat da sınaqdan pis çıxmadı. Ancaq dal ayağının birini tikan balaca cırımışdı.

Rövşən axırıncı sınaq üçün Qıratı sıldırım daşlığı saldı. Qırat gülə kimi sıldırım daşlığı endi, qızıl quş kimi uçub qoca ilxiçinin barabərində dayandı. Qoca Alı Qıratın qabaq ayaqlarının üylərini bərk sıxdı. Qırat nə diksinmədi, nə də qırpinmadı. İndi Dürati minib sıldırım aşağı əldən qoydu. Dürat çəçiklərini daşlara çırpa-çırpa sıldırımı endi. Qoca Alı:

– Oğul, Rövşən, Qırat sınaqdan çox yaxşı çıxdı. Düşündüyüm kimi, Dürat da yaxşı çıxdı. Əmək itirmədi. Ancaq Qıratata tay ola bilməz. Qıratın tayı-bərabəri çarx altında tapılmaz. Həmişə qorxulu səfərlərə, düşmən üstünə, qəfle sindirmağa, qalalar almağa Qıratı minərsən. Qırat səni çox darlardan, çox ölümlərdən qurtarar. Qıratın qədrini yaxşı bil, onu candan əziz saxla.

Sonra Alı kişi bir ah çəkib dedi:

– Oğul, atlar böyüdü, sınaqdan çıktı. İndi Həsən xandan intiqam almaq vaxtı çatıbdı. Çək atları yəhərlə, gedib Həsən xanla haqq-hesabımızı çəkək.

Hələ uşaqlıqda bir gün Rövşən çöldə oynadığı vaxt yerdən bir daş tapmışdı. Daş balaca idi, amma çox ağır, samballı bir daş idi. Daş işir-işir işildayır, parıl-parıl parıldayırdı.

Rövşən daşı yerdən götürüb, örüşdə otlayan bir buzova atdı. Daş buzova dəymədi, amma buzov onun yelindən yerə yixilib öldü. Rövşən qayıtdı, əhvalatı atasına danışdı.

Qoca Ali təcrübəli adam idi, dünya görmüşdü, çoxlarını yola salmışdı. Rövşənin sözlərinə qulaq asıb, dedi:

– Oğul, Rövşən, get buzov yiyesini tap, cəriməsini ver, razı sal, sonra da haman daşı götür, gətir mənim yanımı.

Rövşən getdi, əzəl buzov yiyesini razı elədi. Sonra haman daşı tapıb gətirib atasına verdi. Ali kişi daşı əli ilə yoxladı, o üzünə, bu üzünə çevirdi, bildi ki, bu, göydən düşmüş ildirim parçasıdı.

Sabahı gün Ali kişi Rövşəndən xəlvət ildirim parçasını götürüb tapdana-tapdana bir ustanın yanına getdi. Salam-əleykəssalamdan sonra daşın bir balaca tikəsini ustaya verib dedi:

– Usta, bu daşdan mənə bir biz qayır.

Usta bir daşa baxdı, bir də dönüb diqqətnən Ali kişiyə baxdı. Daşı qaytarıb verdi ki, sən ya özünü dolamışan, ya da ki, məni. Daşdan da biz olar?

Çox çənə-boğazdan sonra axırı Ali kişi ustani razı elədi ki, daşı bir zindanın üstünə qoyub döysün, görsün döyülür, ya yox. Ali kişi özü bilirdi ki, daş nə daşdı. Bilirdi ki, daş dəmir kimi döyülər. Usta baxdı ki, ədə bu daş mum kimi bir şeydi. Ali kişiyə dediyi sözlərə peşiman olub daşdan bir biz qayırıb ona verdi. Ali kişi ustaniň haqqını verib bizi cibində gizlətdi. Daşın qalanını bir qılınc qayıranın yanına apardı ki, bəs, usta bundan mənə bir qılınc çək. Bu usta əvvəlkindən də uzunçu idi. Qərəz, çox baş ağrısı olmasın, uzun çək-çövürdən sonra Ali kişi bu ustani da razı elədi.

Usta yeddi günə daşdan bir qılınc qayırdı. Elə ki qılınc hazır oldu, usta baxdı ki, nə qılınc? ...Vallah bu elə bir qılınc oldu ki, almas kimi par-par parıldıyır, gün kimi yanır, ay kimi işiq salır.

Ustanın qılıncı gözü düşdü. Elə ki, vədə tamam oldu, Ali qılınc üçün gəldi. Usta ona öz qılıncını verməyib, əvezində ayrı bir qılınc verdi. Ancaq qoca Ali işini əvvəldən möhkəm tutmuşdu. Dinməz-söyləməz cibindən bizi çıxardıb, qılıncın tiyəsinə basdı. Biz qılıncı dəlib, o tərəfə keçdi.

Usta baxdı ki, işlər xarabdı. Alı kişini aldada bilməyəcək, axırda naçar qalıb, onun öz qılincını verdi. Alı kişi qılinci götürüb evlərinə gəldi. Bu barədə oğlu Rövşənə heç bir söz demədi. Elə ki, Rövşən Qıratı, Dürati ifçin yəhərləyib aatsının barabarına çəkdi, Alı kişi hər şeyi hazır görəndə evə girdi, qılinci gizlətdiyi yerdən götürüb, oğlu Rövşənə verdi. Dedi:

– Rövşən, al bu qılinci belinə bağla. Bu qılinc özgə qılınclara bənzəməz. Adı qılinc deyil. Bu qılınca ildirim qılinci deyərlər. Bu elə bir qılındı ki, qabağında heç bir şey dayanmaz. Hər nəyə vursan kəsər, tökər. Bu qılinc ilə sən xanlara, bəylərə, paşalara qan udduracaqsan. Bu qılinc ilə müxənnəslər, namərdələr, qarı düşmanlar sənin əlindən dad çəkəcəklər. Bu qılinc ilə sən qalalar sindiracaqsan, qəflələr, karvanlar dağıdacaqsan. Ancaq bunun ildirim qılinc olduğunu heç kəsə bildirmə. Bundan sonra bunun adına Misri qılinc deyərsən. Nə qədər ki, sən Qıratın belindəsən, qılinc da sənin belindədi, heç bir düşman sənə bata bilməyəcək.

Rövşən qılinci atasından alıb belinə bağladı. Gözləri çıxarılmış Alı kişi Dürata, Rövşən də Qıratı minib yola düşdülər. Atlar ildirim kimi gedirdilər. Qırat yolu dəstələyib əlinə almışdı. Az getdilər, çox getdilər, axırda gəlib Həsən xanın imarətinə çatdilar. Rövşən bir tərəfdə dayandı. Qoca Alı kişi Düratı imarətin qabağına sürüb Həsən xanı çağırıldı. Həsən xan çıxbı Alı kişini yalmanın əl çatmayan, uzun yallı bir atın üstündə gördü. Xan o tərəfə baxanda gördü Alının oğlu Rövşən də buradadi. Özü də bir ata minib, bir ata minib ki, ruzigarın gözü hələ belə at görməyib.

Alı kişi dedi:

– Həsən xan, bu atlar sənin bəyənmədiyin, o çöpüklü daylardı. Sən bunların üstündə mənim gözlərimi çıxardırdın. Bax, gör indi necə at olublar. Mən sənə yaxşılıq eləmək istədim, sən anlamadın. Yaxşılığımn əvəzində məni dünya işığına həsrət qoydun. İndi səndən qisasımı almağa gəlmişəm. Əlindən gələnə əsirkəsən kişi deyilsən.

Həsən xan Alının bu sözündən acıqlandı, qılincını çəkib ona hücum etmək istədi. Rövşən Qıratı onun üstünə sürdü. İldirimdən qayrılmış Misri qılincın göydə parıldamağı ilə xanın başının yerə diğirənləyi bir oldu. Səs-küy qopdu. Qoşun yeridi. Rövşən özünü qoşuna vurdu. Bir yandan Qırat, bir yandan Dürat, bir yandan da Rövşən Misri qılıncla qoşunun əvvəlinci dəstəsini əldən, ayaqdan salıb qırıb dağıtdılar.

Qoşunun dalı kəsilmədi. Dəstə dəstənin dalınca gəlirdi. Qarışqanın sayı var idi, qoşunun sayı yoxudu.

Qoca Alı kişi bunu başa düşüb dedi:

– Oğul, bu qədər qoşuna sən tək cavab verə bilməzsən. Axırda ya öldürərlər, ya da tutarlar. Sür atları, özümüzü bu qoşundan salamat qurtaraq.

Rövşən əzəl atasının sözünə baxmadı, yenə də özünü qoşuna vurdu. Başlar kəsdi, qollar qırdı, mərd-mərdanə dava elədi. Ancaq kor atasının tutulmağına qorxub ələcsiz davadan əl çəkdi. Atası ilə bərabər atları sürüb çölə üz qoydular. Qoşun əl çəkməyib onların dalından düşdü. Bir xeyli getmişdilər ki, bir də Rövşən Qıratın başını çəkdi, dönüb geri baxanda gördü ki, bir dəstə kəhər atlı ildirim kimi budu dallarınca gəlir.

Dedi:

– Ata bir dəstə kəhər atlı yetirhayetirdədi.

Alı dedi:

– Oğul, Rövşən, ağızlarını sulanmış şuma sal.

Rövşən atları şuma saldı. Kəhər atlaların hər birisi şumdan çıxa bilməyib batıb qaldılar. Qırat ilə Dürat ildirim kimi şumdan çıxbı yola düşdülər. Bir az getmişdilər ki, yenə Rövşən Qıratın yüyənini çəkib dönüb geri baxdı. Gördü bu dəfə də bir dəstə qara atlı budu elə gəlirlər ki, ley kimi.

Dedi:

– Ata, bir dəstə qara atlı yetirhayetirdi.

Qoca Alı dedi:

– Bala, ağızlarını qaratikanlığa sal.

Rövşən atları qaratikanlığa sürdürdü. Qara atlalar da özlərini tikanlığa vurdular. Qara atlaların baldırıları qızıl qana boyandı. Rövşən bir az getmişdi, bir də atın cilovunu dartdı, qanrlıb geri baxdı, gördü indi də bir dəstə ağ atlı çathaçatdadı. Dedi:

– Ata, bir dəstə ağ atlı budu yetirhayetirdədi.

Atası dedi:

– Oğul, qorxma, ağızlarını daşlığa sal.

Rövşən atları daşlığa dırmaşdırdı. Ağ atlar sıldırım daşlıqlara çıxa bilməyib yarı yolda qaldılar. Qırat və Dürat qızılqus kimi sözüb sıldırim qayaların dalında gözdən itdilər.

Ata, oğul axşama qədər yol gedib axşam bir çayın qırığına çatdilar.
Alı kişi buranın necə yer olduğunu oğlundan xəbər aldı.

Rövşən dedi:

– Ata, bura ağaçlıq, otluq bir yerdi. Ortadan da bir çay axır.

Qoca Alı dedi:

– Oğul, burada yurd salmaq olmaz. İlxinin, mal-qaranın əlindən dincələ bilmərik. Bir də ki, xanlar, paşalar xəbər tutar, bizə namərdilik eləyər.

Ata, oğul o gecə çay qırığında qaldılar. Sabah açıldı, yenə qalxıb yola düşdülər. Az getdilər, çox getdilər, axşam bir düzəngaha çatdilar. Alı oranın da nə cür olduğunu Rövşəndən soruşdu. Rövşən cavab verdi ki:

– Ata, bura ucu-bucağı görünməyən bir düzəngahdı.

Qoca Alı dedi:

– Burada da qalmaq olmaz. Orada atlana burda düşər, karvanların ayaqları altında qalarıq.

Bu gecəni də burada gecələyib sabah yenə yola düşdülər. Getdilər, getdilər uca bir dağın belinə çatdilar. Qoca Alı dedi:

– Rövşən, bu necə yerdi?

Rövşən dedi:

– Ata, bura hər tərəfi sıldırıım qayalıq, çənli, çıskınlı bir dağ belidi.

Alı kişi soruşdu:

– Oğul, bax gör, bu bel ki, deyirsən, bunun hər tərəfində bir uca təpə var, ya yoxdu?

Rövşən dedi:

– Ata, var. Biri sağında, biri də solunda. Özü də başları qarlıdı.

Alı dedi:

– Oğul, axtardığım yer elə buradı. Mən buranı çox yaxşı tanıyıram. Cavan yaşlarında bu yerlərdə çox at oynatmışam. Çox ceyrlənlər ox atmışam, çox cüyürlər ovlamışam. Köhnə oylağımıdı, mən buranın hər daşına bələdəm. Buraya Çənlibel deyərlər. Əsl yurd salmalı bu Çənlibeli. İndi özümüz olmağa bir olacaq, atları da saxlamağa bir töylə tik.

Rövşən özləri üçün bir olacaq, atlar üçün də bir töylə tikdi. Ata-oğul Çənlibeldə yurd saldılar. Yaşamağa başladılar. Günlərin bir gündündə Alı kişi Rövşəni yanına çağırıb, dedi:

– Oğul, buradakı dağların birində bir cüt bulaq var, adına Qoşa-bulaq deyərlər. Yeddi ildən-yeddi ilə cümə axşamı məşriq tərəfdən

bir, məğrib tərəfdən də bir ulduz doğar. Bu ulduzlar gəlib göyün ortasında toqquşarlar. Onlar toqquşanda Qoşabulaq köpüklənib daşar. Hər kim Qoşabulağın o köpüyündə çimsə elə qüvvətli bir iyid olar ki, dünyada misli-bərabəri tapılmaz. Hər kim Qoşabulağın suyundan içsə aşiq olar. Özünün də səsi elə güclü olar ki, nərəsindən meşədə aslanlar ürkər, pələnglər tük tökər, quşlar qorxusundan qanat salar, dağlar, daşlar titrəyər, atlar, qatırlar dırnaq tökər. Çox iyidlər, şahzadələr bu su üçün gəlib, heç birinin baxtı yar olmayıb. İndi yeddi il tamam olhaoldu. Vədə çatıb, get axtar, Qoşabulağı tap, o köpükdən bir qab doldurub mənə getir.

Rövşən getdi dağları, daşları, düzləri əndər-döndər elədi. Axırda bir dağa çatdı. Gördü dağın bir tərəfində bir uca sıldırıım daşlı, əl çatmaz, ün yetməz qaya var. Amma qaya elə bir qayadı ki, iyid istəyir, üstünə çıxsın. Rövşən qayanın dörd tərəfinə dolandı. Göz gəzdirdi. Əl tutan bir yer tapa bilmədi. Axırda belindən kəməndini açıb qayaya atdı, min ənvai-müsibətinən qayaya dırmaşdı. Baxdı ki, bura elə bir mənzər, laləzar yerdı ki, day nə deyim. Gül gülü çağırır, bülbülbülü, elə bil ki, bu sıldırıım qayanın üstündə bir bağça şəkili çəkilib, yetmiş iki qələmnən yetmiş iki rəng vurulub. Qoca kəhənsalə bir ağac gördü. Yaxına gəlib baxdı ki, vallah Qoşabulaq qaynayıb göz yaşı kimi axıb ətrafi süd gölüne döndərir.

Rövşən o qədər gözlədi, axşam oldu. Gecədən xeyli keçmişdi, bir də məşriqdən bir ulduz doğdu, məğribdən də bir ulduz. Bu ulduzlar gəlib düz Qoşabulağın üstündə toqquşdular. Ulduzların toqquşmağın-dan Qoşabulaq coşub-daşdı, aq köpük adam boyu qalxdı.

Rövşən köpükdən bir qab doldurdu. Köpük elə gözəl, elə içməli idi ki, Rövşən özünü saxlaya bilməyib doldurduğu qabı qabaqca öz başına çəkib doyunca içdi. İkinci dəfə təzədən bir də qabı doldurmaq istəyirdi ki, atasına gətirsin, baxdı ey dadi bidad... köpük hayanda idi, bulaqlar yenə də elə durulub, elə durulub ki, elə bil göz yaşıdı axır. Rövşən bir başına, bir də dizinə vurdu, ancaq hara çatacaq... Qabı da götürüb kor-peşiman geri dönüb əhvalatı atasına danışdı.

Qoca Alı kişi bir ah çəkib, dedi:

– Mənim gözlərimin dərməni o köpükdə idi. O da ki, ələ gəlmədi. Rövşənin dərdi bir idi, beş oldu. Özünə əl qoydu, başına-gözünə döyməyə başladı ki, niyə qabaqca özüm içdim.

Alı kişi dedi:

– Oğul, cəza-fəza eləməkdən bir şey çıxmaz. Keçənə güzəşt deyərlər. Görünür ki, mənim alnımda belə yazılıbmış. Yəqin ki, mənə bir də səni görmək qismət deyilmiş. Tay mənim əcəlim tamamdı. Qulas as, sənə bir-iki sözüm var:

– Bala, ay keçər, il dolanar, sənin adın məğribdən məşriqətən bütün dünyada məşhur olar. O köpüyü ki, sən içdin, ondan sənin qollarına qüvvət, özünə də şairlik verildi. Bir də sənin səsinə, nərənə elə bir qüvvət gələcək ki, İsrafilin suru onun yanında milçək viziltisi olacaq. Beylər, xanlar, paşalar sənin qorxundan tük tökəcək, quşlar qanad salacaq. Necə ki Misri qılinc sənin belində, sən də Qıratın belindəsən, özü də bu Çənlibeldəsən, sənə heç kəs dov gələ bilməyəcək. Ancaq bu həndəvərdə manşur bir qacaq var. Adına Dəli Həsen deyərlər. Özünü bircə ondan gözlə!.. Get, sənin adını Koroğlu qoydum!

Qoca Alı kişi vəli-varisini eyləyib ömrünü öz oğluna bağışladı.

Koroğlu atasını Qoşabulağın yanında dəfn eləyib, o gündən Çənlibeldə yurd saldı.

KOROĞLUYNAN DƏLİ HƏSƏN

Günlərin bir günü Koroğlu Qırat minib Çənlibelin ətəyindəki yola çıxmışdı. Bir də baxdı budu, bir dəstə yaraqlı-yasaqlı atlı gəlir. Amma atlıların qabağında bir oğlan gəlir ki, dünyalara dəyər. Üzündən, gözündən igidlik yağır. Oğlan Koroğlunu görcək, dəstəsinə hay vurdu. Atlılar o saat Koroğlunu araya aldılar. Koroğlu dayandı. Gözlədi ki, görsün işin axırı nə olacaq. Oğlan atı cövlana gətirdi, süzdürüb düz Koroğlunun qabağında dayandı. Sonra bir Koroğluya baxdı, bir atına baxdı, soruşdu:

– Əyə, de görün kimsən? Bu yerlərdə nə gəzirəsən?

Koroğlu dedi:

– Yoldan keçənəm.

Oğlan bir də Koroğlunun atına baxıb soruşdu:

– Bu atı haradan alıbsan?

Koroğlu dedi:

– Mən sənə məsləhət görürəm öz yoluyla düz gedəcən. Yoxsa yaxşı olmaz.

Oğlan bu sözdən qəzəbləndi. Hirslə atının başını çəkdi. At iki dal ayaqları üstünə qalxdı. Üzünü Koroğluya tutub dedi:

– Görünür ki, sən məni tanımirəsan? Əgər tanışaydın belə danışmazdin. Mənə Dəli Həsən deyərlər. Bu yollardan kim keçsə, mənə bac-xərac verməlidim.

Koroğlu onu tanıdı. Bildi ki, atasının dediyi Dəli Həsəndi. Bir də diqqətlə atına, özünə baxdı. Gördü yox, Dəli Həsən doğrudan da igid oğlandı.

Koroğlu atası ölən gündən bəri onu axtarırıdı. Onunla dostlaşmaq, əlbir olmaq fikrində idi. Ancaq bilirdi ki, bu iş elə-belə baş tutma-yacaq. Dava-dalaşsız məsələ düzəlməyəcək. Fikir onu götürdü ki, indi nə təhər eləsin. Elə bu fikirdə idi ki, Dəli Həsən bir də qışkırdı:

– Əyə, sənə atdan düş demirəmmi? Yoxsa əcəlin çatıb?

Koroğlu aramla dedi:

– Dəli Həsən, səsinə qüvvət vermə, igid dil açmaz, əl açar.

Dəli Həsən dedi:

– Əyə, sən kimsən ki, mənim qabağında belə yekə-yekə danışırsan?

– Dayan, deyim kiməm.

Bunu deyib, Koroğlu atın başını çekdi. At elə qalxdı ki, dırnağının altından qopan daş bir neçə adam boyu Dəli Həsənin başının üstündən keçib, o tərəfə düşdü. Koroğlunun ətrafinı bürümüş atlılar çaxnaşmaya düşdülər. Koroğlu sazi çıynindən aşırıb döşünə basdı, dedi:

Məndən salam olsun əcəm oğluna,
Meydana girəndə, meydan mənimdi!
Qıratım köhləndi, özüm qəhrəman,
Çalaram qılincı, düşmən mənimdi!

Meydana girəndə meydan tanıyan,
Haqqın vergisinə mən də qanıyam.
Bir igidəm, igidlərin xaniyam,
Bu ətrafdə bütün hər yan mənimdi!

Adımı soruşsan, bil, Rövşən olu,
Atadan, babadan cinsim Koroğlu;
Mənəm bu yerlərdə bir dəli, dolu,
Gündoğandan ta günbatan mənimdi.

Dəli Həsən bir Koroğluya baxdı, bir dönüb başının adamlarına baxdı, hündürdən bir şaqqanaq çəkib güldü. Atlılar da gülüşdülər. Onların bu gülüşməyi Koroğluya dəydi. Bir istədi Misri qılincı çəkib, özünü onlara göstərsin. Sonra lənət şeytana deyib, alıcı sazi görək nə dedi:

İgid meydana girəndə,
Qaynayıb coşmamaq gərək.
Əger olsa haqq vergisi,
Qismətdən qaçmamaq gərək.

Baxmaram düşmən hayına,
Haqq bəla versin, xayına,
İgid igidin payına
Köndələn düşməmək gərək.

Qoç Koroğlu çıxar düzə,
Baxmaram əlliyyə, yüzə.
Mən dəlidən öyündə sizə,
Həddindən aşmamaq gərək.

Koroğlunun belə yekə–yekə nəsihət verməyi Dəli Həsənə lap acıq gəldi. Başınının adamlarına hay vurub, Koroğluya hücum eləmək istədi. Koroğlu dedi:

Gəl sənə söyləyim, ay Dəli Həsən,
And içmişəm bu gün döyüş olmasın.
Yoxsa aslan kimi cuşa gələrəm,
And içmişəm bu gün döyüş olmasın.

Mərd igidlər müxənnətdən seçilsin,
Qarı düşmən dərələrə tökülsün,
Bizim aramızda münsif tapılsın,
And içmişəm bu gün döyüş olmasın.

Çəkerəm qılınçı, kəsərəm yolu,
Mənəm igidlərdə bir dəli, dolu
Hələ coşmayıbdı bu qoç Koroğlu,
And içmişəm bu gün döyüş olmasın.

Dəli Həsən elə bildi ki, Koroğlu ondan qorxur. Geri qanrılib, başının adamlarına dedi:

– Əyə, mən də elə bilmışəm ki, bu doğrudan da igiddi. Sən demə, bu yanşaq gəvəzənin birisi imiş. Tutun, yekə–yekə danışdığını görə atını əlindən alın, özünə də bir–iki vurub yola salın.

Koroğlu baxdı iş davasız keçməyəcək. Misri qılınçı çəkib, aldı görək nə dedi:

Açıqlanma, Dəli Həsən,
Misri qılınca qatarəm.
Atılarəm şəşpər kimi,
Bağrin başına bataram.

Namərd nədi özün öyə?
Meydanda mərd igid söyə?
Qaçib çıxar olsan göyə,
Kəmənd tullayıb tutaram.

Nə baxırsan küsür kimi?
Yarpaq necə əsir kimi?
İndi sənin yesir kimi
Qolların dalda çataram.

Hayqırıb açsam meydanı,
Su tək axıdaram qanı,
Dəstələyib bəyi, xanı,
Qırat döşünə qataram.

Qoç Koroğlu öz karında,
Yalan olmaz ilqarında.
Çəkib Hələb bazarında
Səni qul deyib sataram.

Koroğlunun bu sözündən Dəli Həsən qızışdı. Özü çəkildi bir kənarda durdu, başındaki adamlara hökm elədi ki, Koroğlunu tutsunlar.

Dəli Həsənin dəstəsi Koroğluya hücum elədi. Koroğlu atı cövlana gətirib, qışmız şir kimi onların üstünə cumdu.

Bir yandan Koroğlu, bir yandan Qırat az vaxtda dəstəni qatım-qatım qatlayıb əldən-ayaqdan saldılar. Dəstədən qırılan qırıldı, qalanlar da qaçıb dağıldılar. Koroğlu dəstəni dağılmış görüb, Qıratı ildirim kimi süzdürdü, çəkilib bir yanda duran Dəli Həsənin üstünə sürdü. Üzünü ona tutub, aldı görək nə dedi:

Qıratı götirdim cövlana, indi
Varsa igidlərin meydana gəlsin!
Görsün mən dəlinin indi gücünü,
Boyansın əndamı al qana, gəlsin!..

Qorxum yox paşadan, sultandan, xandan,
Gəlsin mənəm deyən, keçirdim sandan,
Ərlər daldalanıb qorxmasın qandan,
At sürsün, qovğaya mərdana gəlsin!..

Koroğlu əyilməz yağıya, yada,
Mərdin əskik olmaz başından qada.
Nərələr çəkərəm mən bu dünyada,
Göstərrəm məhşəri düşmana, gəlsin!..

Dəli Həsənlə Koroğlu dava eləyəsi oldular. Qılınclarını çəkib, bir-birinə hücum elədilər. Qılıncdan murad hasıl olmadı, əmuda əl atdilar. Əmuddan murad hasıl olmadı, nizəyə əl uzatdilar. Nizədən də kar aşmadı. Axırda atdan düşdülər, güləşməyə başladılar. Dəli Həsən ilə Koroğlu çox güləşdilər, gah o buna güc gəldi, gah bu ona güc gəldi. Qoç

Koroğlu axırda bir dəli nərə çəkib Dəli Həsəni götürüb yerə vurdu. Dizini sinəsinə dayadı, əlini qılıncı atanda, Dəli Həsən bir ah çəkdi.

Koroğlu dedi:

– Bir qaşiq qanından qorxub niyə ah çəkirsən?

Koroğlunun cavabında Dəli Həsən dedi:

– Ey igid, mən canımdan qorxub ah çəkmirəm. Əhdim var idi.

Əhdimə çatmadım.

Koroğlu soruşdu:

– Əhdin nə idi?

Dəli Həsən dedi:

– Mən əhd eləmişdim ki, hər kim məni bassa, onunla dost, qardaş olam. Ölənə qədər onun yanında qalam. İndi sən məni basdın, ancaq öldürürsən, əhdimə çata bilmirəm.

Dəli Həsənin bu sözü Koroğlunu sevindirdi. Ayağa qalxdı, Dəli Həsənin qolundan yapışıp qaldırdı, əlini üç dəfə onun dalına vurdu.

Dəli Həsən onun qılincının altından keçdi, ölənəcən ona qardaş olub, qulluğunda durmağa and içdi. Ondan sonra üzünü Koroğluya tutub dedi:

– Qoç Koroğlu, düz yeddi ildi ki, mən bu yolların ağasıyam. İndiyə qədər hələ bir adam mənim qabağıma çöp sala bilməyib. Bu yeddi ilin ərzində bir bəzirgan mənə bac verməmiş bu həndəvərdən keçə bilməyib. Bəylərdən, xanlardan, tacirlərdən alıb yiğdiğim mal-dövlətin, qızıl-gümüşün, cavahiratın hamısını saxlamışam. İgidlər arasında olan adətə görə indi onların hamısı sənə çatır. Buyur, gedək malına sahib ol!

Koroğlu qabaqca ona inanmadı. Şübhələndi ki, bəlkə hiylə qurub onu topa salmaq isteyir. Sonra fikirləşib öz-özünə dedi: “Eybi yoxdu, elə belə yaxşıdı. Bu başdan yoxlayıb, sınaqdan çıxardaram. Qoy mərddirə də indidən bilinsin, müxənnətdirə də indidən bilinsin”. Özü Qıratı mindi, sonra da üzünü ona tutub dedi:

– Min atını, sür, gedək!

Dəli Həsən qabağda, Koroğlu dalda az getdilər, üz getdilər, gəlib bir sıldırırm qayanın dibinə çatdilar.

Qayanın dibi yaman kol-kosluq idi. Dəli Həsən atını kol-kosluğa vurdu. Koroğlu da onun dalınca. Elə bir az getmişdilər ki, qabaqlarına bir mağara çıxdı. Dəli Həsən atdan düdü. Sonra Qıratin cilovundan yapışıp dedi:

– Çatmışıq. İndi attan düş, içəri girek.

Koroğlu yenə də Dəli Həsəni qabağına salıb mağaraya girdi. Baxdı ki, burada o qədər qızıl-gümüş var ki, elə bil yeddi padşahın xəzinəsi buradadı. Koroğlu mağaranı tamam-kamal gəzdi. Hamısını gözdən keçirdi. Sonra Dəli Həsənə dedi:

– Qoy bunlar elə buradaca qalsınlar. İndi bunlar bizə lazım deyil. Amma elə ki, Çənlibeldə yurd-yuva saldıq, başımıza dəlilər, igidlər yiğildi, onda bunlar bizə lazım olacaq.

Doğrudan da elə oldu.

Bu gündən Koroğlunun başına yavaş-yavaş adamlar yiğışmağa başladı. Cox çəkmədi ki, Çənlibel qoçaq oğlanların, igidlərin məskəni oldu.

KOROĞLUNUN İSTANBUL SƏFƏRİ

Koroğlu Dəli Həsənlə arxa-arxaya verib Çənlibeldə yurd-yuva salmışdı. Tay iş gəlib o yerə çatmışdı ki, Çənlibelin həndəvərindən bir karvan da keçə bilmirdi. Koroğlunun adı bütün aləmə yayılmışdı. Dünyanın hər tərəfindən iyid oğlanlar onun dəstəsinə gəlirdi. Qızlar, gelinlər onun həsrətini çəkirdilər.

Bu səs-səda gəlib İstanbula da çatmışdı. İstanbul xotkarının qızı Nigar xanım da görməzə-bilməzə eşq badəsini içib bir könüldən min könülə Koroğluya aşiq olmuşdu. Amma yaziq qız atasının, bir də ki bir namərd qardaşı var idi, onun qorxusundan ləb tərpədib nəfəs çəkə bilmirdi. Koroğlunun dərdini ürəyinə salıb payız yarpağı kimi gündən-günə saralıb solurdu.

Deyirlər İstanbul kəndlərinin birində Bəlli Əhməd adında yeniyetmə, cavan bir oğlan var idi. Bəlli Əhmədin biş yeri təzəcə tərləyirdi. Amma, neynirsən, sən gəl ki, qüvvətdə-hünərdə Rüstəm pəhləvana bac verməzdi. Bəlli Əhməd nə qədər ki, igid idi, bir o qədər də əli açıq, könlü-gözü tox idi. Tapdığını tək yeməzdi.

Elə ki, Koroğlu sədası gəlib buralara çatdı, Bəlli Əhməd çox götür-qoydan sonra çarixlarının bağını bərkidib, ağamı Allah saxlaşın deyib, Çənlibelə tərəf yola düşdü. Çox getdi, az getdi, o necə deyərlər dərə-təpə düz getdi, bir cümənin günündə gəlib İstanbula yetişdi.

Bəlli, elə təzəcə bazara girmişdi, o yan bu yana baxırdı ki, gördü hamı qaçıır. Özü də heç dükanı bağlayıb eləmir. Bir su içim saatda bütün bazar qaldı başına. Bəlli Əhməd mat-məhəttəl dayanmışdı. Bir də gördü budu bir çolaq tacir qızını yel tutmuş qoca qatır kimi haytiya-haytiya qaçıır. Tez onun qabağını kəsib soruşdu:

– Ay əmi, bu camaata nə olub? Bu nə qaçhaqaçıdı?

Tacir ona diqqətlə baxıb dedi:

– Görünür qərib adamsan.

Bəlli Əhməd dedi:

– Bəlli qəribəm, bu gün gəlmışəm.

Tacir qızının birini sürüyə-sürüyə başladı danışmağa ki, bəs xotkar gedib Məkkə ziyarətinə, hər cümə günündən cümə gününe xotkarın qızı Nigar xanım məscidə gedir. O, evdən çıxanda car çəkib camaata xəbər verirlər ki, gərək hamı evə getsin. Gərək onun boyunu heç kəs görməyə. Dükanların heç birisini bağlamağa da icazə yoxdu.

Tacir dili tutula-tutula bu sözləri doğrayıb tökdü. Tələsdiyindən çolaq qarğı kimi atdana-atdana qaçıb gözdən itdi.

Bəlli Əhməd baxdı ki, doğrudan car çəkilirdi. Fikirləşdi ki, adə, mən Bəlli Əhməd olam, bir kələk qurub xotkar qızını görə bilməyəm, bu heç bir kitaba-dəftərə siğışmaz.

Cəld bir ətrafa göz gəzdirib baxdı ki, yaxında bir göyərti-səbzəvat dükanı var, qapısı da açıqdı. Yavaşça özünü verdi dükanı. Qapını çəkdi, özü də piştaxtanın altına girib taxtanın deşiyindən göz qoymağə başladı.

Bəlli, gözlə ha gözlə axırda dəstənin ucu açıldı, qaraçılars, fərraşlar keçəndən sonra Bəlli Əhməd bir də baxdı ki, budu Nigar xanım yetmiş iki qələmnən özünə ziynət verib qırx incəbel qızın arasında yüz-naz qəmzəynən sallana-sallana gəlir.

Nigar xanım dükan-bazara tamaşa eliyə-eliyə gəlirdi. Elə ki, Bəlli Əhməd gizlənən dükanın qabağına çatdırılar, Nigar xanım yanındakı qızlara üz tutub dedi:

– Bu nə sirdi? Bütün dükanlar qalib başlı-başına. Böyük sərraflar öz cəvahiratlarını sahibsiz qoyub gediblər. Heç dükanlarını bağlama-yıblar, bu tərəvəz dükanı niyə bağlı? Yəqin burada bir hikmət var. Mən gərək oraya baxam.

Bəlli Əhməd bu sözləri eşidib qorxudan durdu zağ-zağ əsməyə ki, işdi, əyər xotkar qızı gəlib məni burada görse, dədəmi qəbirdən çıxa-racaq.

Yazlıq qorxudan göyərti tağının içəinə soxulub gizləndi. Nigar xanım qırx incəbel qızla içəri girib baxdı ki, bir nəfər şəxs başını göyərtitinin içəinə soxub gizlənib. Bir təpik vurub qışqırkı ki, baxın görün bu kimdi, burada gizlənib. Qızlar Bəlli Əhmədi bayaqdan qamarladılar. Bəlli Əhməd min ənvayı-müsibətlə, bir təhər ki, özünü onların əlindən qurtarıb Nigarın ayaqlarına yıxıldı ki: “Xanım, qurbanın olum, amanın bir günüdü, bir qələtdi eləmişəm, qoyma bunları, başımda tük qalmadı”. Qızlar elə tökülüşməsdülər onun üstünə ki, elə bil qarğı leşə tökülüb. Çimdikləyən kim, dişləyən kim, başını yolan kim. Nigar xanımın ona yazıçı gəlib soruşdu:

– Yaxşı, de görüm burada nə qələt eləyirsən?

Bəlli Əhməd Nigar xanımın cavabında dedi:

– Xanım, vallah, billah mən qərib, nabələd bir adamam. Bura bu gün gəlmışəm. Elə bazarda gəzirdim. Bir də gördüm qaçhaqaç düşdü, qəriblik pis şeydi, xanım. Bilmədim hara qaçım. Axırda qaçıb buraya girdim.

Nigar xanım soruşdu:

– Ədə, adın nədi? Haralısan?

– Xanım, sənə qurban olum, adım Bəlli Əhməddi. Özüm də Ərzurum tərəfindənəm.

Nigar xanım Ərzurumun adım eşitcək tez soruşdu:

– Yaxşı, deyirlər ki, Çənlibeldə Koroğlu adında bir iyid var. Heç onu görübən?

Bəlli Əhməd baxdı ki, aha deyəsən burada bir iş var. Yoxsa xotkar qızı Koroğlunu niyə soruşur. Tez özünü düzəldib dedi:

– Xanım, mən elə qoç Koroğlunun dəlilərindənəm.

Nigar xanım bunu eşitcək kağız götürüb bir namə yazdı ki, bəs “Koroğlu, mən İstanbul xotkarının qızı Nigar xanıمام. Əyər sən doğrudan da iyidsənsə gel məni apar”.

Naməni büküb möhürlədi, ondan verdi Bəlli Əhmədə ki:

– Bu naməni çatdır Koroğluya. O əyər kişidirsə gəlib məni aparsın.

Bəlli Əhməd naməni öpüb cibinə qoydu, sonra dedi:

– Xanım, bəlkə inanmadı.

Nigar xanım qolundan bazubəndini də açıb ona verdi. Üstəlik bir də bir ovuc qızıl verdi ki, atdan, zaddan alıb, naməni tez çatdırınsın.

Bəlli Əhməd oradan çıxıb özünü birbaş yetirdi karvansaraya. Tez bir at alıb Çənlibel deyib yola düşdü. Gecəni gündüzə qatdı, gündüzü gecəyə, az getdi, çox dayandı, çox getdi az dayandı, bir neçə gündən sonra gəlib Çənlibel yetişdi. Koroğluyu tapıb Nigarın naməsini verdi ona.

Koroğlu naməni oxuyub əhvalatdan hali olandan sonra əmr elədi, Qırati yəhərlədir. Ondan üzünü Dəli Həsənə tutub qışkırdı ki:

– Ədə, oradan o zəncirləri buraya gətir.

Bəlli Əhməd zəncir adını eşidəndə getdi fikirə ki, yoxsa bu məni çarmixa-zada çəkmək istəyir. Elə elə də oldu. Dəli Həsən onu yaxşıca zəncirlədi. Əl-ayağını bağlayıb üstünə də qaraul qoydu.

Deyirlər Koroğlunun belə bir xasiyyəti var idi. Ona kim belə-belə xəbərlər götürsəydi qabaqcən onu beləcə zəncirləyib üstündə də adam qoyarmış ki, özü gedib gəlincən qaçıb eləməsin. Elə ki, gedib qayıtdı, əyər söz düz çıxdı, yaxşı xələt verib özünə dəli elərmış, yox əyər yalan çıxdı, ortalıqda hiylə-miyələ, oldu, onda tay Allah göstərməsin. Onda iş qalardı Misri qılınca.

Bəli, elə ki, Qırat hazır oldu, dəlilər yerbəyerdən dedilər ki, bəs Koroğlu, gəl bu səfərə sən tək getmə, bu, xətərli, qorxulu səfərdi.

Qoy hamımız birgə gedək. Koroğlu bu sözün üstünnən sazı döşünə basıb, dedi:

İyid gərək yar sevməyə
Özü tək gedə, tək gedə.
Müxənnət qəddin əyməyə
Özü tək gedə, tək gedə.

Nigarın şirin dilləri,
Bağrıma sancıb milləri,
Uzaq-uzaq mənzilləri
Özü tək gedə, tək gedə.

Qəniminə qılinc çala,
Ölkəsinə talan sala,
Düşmənlər üstə baş ala,
Özü tək gedə, tək gedə.

Dala polad yarağına,
Düşə iyid sorağına,
Yüz tülkünün qabağına,
Özü tək gedə, tək gedə.

Koroğluyam, haşa-haşa,
Girrəm xotkarla savaşa,
Qırat döşlətməyə paşa,
Özü tək gedə, tək gedə.

Koroğlu sazla dediyi kimi, sözlə də dedi:

– Dəlilərim, Nigar xanımı gətirməyə özüm tək gedəcəyəm. Siz qalın, Çənlibeli düşmənlərdən qoruyun.

Koroğlu qılinc qurşadı, əmud asdı, nizə götürdü, üstündən də bir saz keçirtdi.

Dəlilərlə halal-hümmət eləyib salamatlaşdı. Dəli Həsəni onların üstünə böyük qoydu. Sonra tərlan kimi tullanıb Qıratı minib yol başladı.

Elə ki, Qırat yuyənin boş gördü, ildirim kimi süzüb dörd günlük yolu bir gündə gəlib axşam üstə İstanbula yetişdi. Qaranlıq düşmüştü. Koroğlu Qıratı sürüb bir qapını döyüdü. Qapiya qoca bir arvad gəldi.

Koroğlu dedi:

– Ay bacı, qəribəm, məni bu gecəliyə qonaq eləyərsənmi?

Arvad dedi:

– Niyə qonaq eləmirəm. Düş qal.

Koroğlu düşdü. Qıratı töyləyə çəkdi. Özü də arvadın evinə girib bir tərəfdə oturdu. Arvad çörək gətirdi. Koroğlu yeməkdən sonra söhbət açıb arvaddan kim olduğunu soruşdu.

Arvad dedi:

– Qoca, dul bir arvadam. Ay bala, aman-zaman gözümüzün ağrı-qarası bircə oğlum var. Xotkar qızı Nigar xanımın nar bağında bağbandı.

Koroğlu bu işi yaxşı fal hesab eləyib çox sevindi. Deyəsən işlər yaxşı gətirdi. Elə bacadan düşən kimi qismətin üstüne düşmüştü. Qərəz, Koroğlu ordan-burdan söz-söhbət salıb öyrəndi ki, bəs xotkar Məkkə ziyarətinə gedib. Sonra qarışdan oğlunu soruşdu ki, bəs oğlun haradadı?

Qarı dedi:

– Xotkar qızı xanım hər ayda, on beş gündə bir qırx incəbelli qızla nar başına gəzməyə çıxır. İndi sabah yox, o birisi gün vədəsidi. Bağa gəzməyə gələcək. Odu ki, oğlum bağı yör-yöndəmə salır.

Koroğlu nə qədər oturub gözlədisə, qarının oğlu gəlib çıxmadi. Axırda arvad durdu ki, “bəs oğlan gəlmədi, yəqin gecəni bağda qala-caq, yer salım yataq”.

Koroğlu baxdı ki, arvad bunun yerini evin yuxarı başında salıb, öz yerini qapının ağızında.

Dedi:

– Sən elə eləmə. Mənim yerimi qapının ağızında sal.

Arvad getdi fikrə. Əslində arvad elə Koroğlunun xotkardan, xotkarın qızından söz-söhbət açmağından, bir dəxi sir-sifətindən, yaraq-əsabəsindən bir az şəkkə düşmüştü. İndi də belə deməyi ki, “mənim yerimi qapı ağızında sal”, arvadı lap dağdağıya saldı, dedi:

– Yox, bala, mən qoca arvadam. Gecələr tez-tez bayırə-bacağa çıxıram.

Koroğlu dedi:

– Heç eybi yoxdu. Sən elə məni ayaqlayıb da keçə bilərsən. Qorxma, qabırğalarım sınmaz. Amma birdən işdi mən çölə-zada çıxmalı olsam, sən gərək xurd-xəşil olasan.

Qərəz, nə başınızı ağrıldım, Koroğlunun yeri salındı, qapının ağızında. Qoç Koroğlu bayax ha elə yerinə gircək getdi yuxuya. Xorultu dünyani götürdü. Amma arvadın gözünə yuxu getmədi ki, getmədi.

Gecənin bir aləmində Koroğlu oyandı. Baxdı ki, arvad yatmayıb soruşdu:

– Ay ana, niyə yatmırsan?

Arvad dedi:

– Nə bilim, ay bala, yuxum qaçıb.

Koroğlu soruşdu:

– Ay ana, bəlkə məndən qorxursan?

– Yox, ancaq elə belə...

Koroğlu gördü yox arvad deyəsən sözlü adama oxşayır.

Dedi:

– Ana, sən olasan oğlunun canı düzünü de, görüm niyə yatmırsan?

Arvadin dar dünyada əziz-xələf bircə oğlu vardi. Odu ki, tay bu andın üstündən keçə bilməyib məsələni açdı ki:

– Vallah ay bala... elə belə ürəyimə dağdağa gəlib ki, görəsən sən kimsən. Heç bizim yerlərin adamına oxşamırsan.

Koroğlu soruşdu:

– Yaxşı, ay ana, sənin fikrincə mən kim ola bilərəm.

Arvad dedi:

– Ay bala, baxıram sənə... Nə bilim vallah, deməyə də utanıram...

Sən elə deyəsən Nəzərgəldi pəhlivansan.

– Yox, ana, tapa bilmədin.

– Onda yəqin Ərəb Reyhansan.

– Yox, yenə tapa bilmədin.

– Onda, Giziroğlu Mustafa bəy deyilsən ki?

– Yox, ana, o da deyil.

– Bala, onda vallah az qalıram... Ay bala, birdən sən o Koroğlu olarsan ha...

– Bax, indi tapıbsan.

Arvadin səsi çıxmadi. Koroğlu bir-iki dəfə onu səslədi gördü yox, səs yoxdu. Axırda durub arvadin yanına gəldi, gördü nə, bu gün ölübsən, dünən. Arvad tir-tab düşüb özündən gedib. Tez bir az sudan-zaddan töküb onu aylıtdı. Arvad elə özünə gəlcək durdu ayağa ki, qaçın. Koroğlu tutdu onun biləyindən.

– Ay arvad, hara qaçırsan? Mən adam zad yeyən deyiləm ki, niyə məndən qorxursan?

– Niyə səndən qorxuram? Mən hələ çox iyid arvadam ki, sənin adını eşidəndə qorxudan bağrimon çatlamayıb. Allah sənin evini yıxsın.

Sənin adını eşidəndə paşalar qarın ağrısına düşür. Sənin yolun yomrulsun. Haradan gəlib mənim evimə çıxdın?

Koroğlu bir az gülüb, arvadı sakitləşdirdi. Ürək-dirək verdi. Ondan çıxardıb bir ovuc da qızıl verdi ki, bu sırrı gərək heç yerdə açmayasan. Yoxsa küpə girib yeddinci göyə çıxsan, balıq olub dəryaya cumsan, yenə də əlimdən qurtara bilməzsən.

Arvad dedi:

– Xeyir, arxayın ol. Şücaətinə bələdəm. Səni tanımayana lənət. Heç gör sən gedəndən də bir-iki ay sonra mən heç yorğan-döşəkdən dura biləcəyəm ki, bir söz də danışam. Məndə sən ürək-göbək qoyubsan ki?..

Qərəz, Koroğlu arvada bir az dəlil-dəlayıl eliyəndən sonra yerinə girdi. Amma elə bil ki, arvadın yerinə gətirib bir kisə birə tökmüşdülər. Yata bilmirdi ki, bilmirdi. Axırda çağırıldı ki:

– Ay oğul, bəs axı, heç bir demədin buraya niyə gəlibssən?

Koroğlu baxdı ki, lap yeridi. Dedi:

– Ana, xotkarın qızı Nigar mənə sıfariş göndərib ki, gələm onu aparam. Mən də onun üçün gəlmışəm.

Arvad dedi:

– Bax, bu oldu. Doğrudan da, Nigar xanım elə sənə yaraşan candı. Allah mübarek eləsin. Amma, ay bala, onu sən necə aparacaqsan?

Koroğlu dedi:

– Bu işdə gərək sənin oğlun mənə kömək eləyə.

Arvad sevincək dedi:

– O mənim bu əlimin içində. Ağzı nədi ki, eləməsin. İnşəallah sabah keçər, o birisi gün nar bağından birbaş...

Qərəz, gecəni yatdırılar. Səhər oldu. Koroğlu durub atı yemlədi, suladı, rahatladı, arvada pul verdi ki, şey-şüyü alsın xörək hazırlasın, həm də gedib oğlunu çağırınsın, özü də üz qoydu meydana tərəf. Ancaq getməmişdən üst-üstə arvada tapşırıdı ki, dilini dişlərinin dalında saxlasın, yoxsa boynunun ardından çıxar.

Qərəz, arvad öz işlərində olsun, sizə kimdən deyim, Koroğlundan.

Bəli, Koroğlu burdan birbaş gəldi bir ustanın yanına. Ona bir ovuc qızıl verib xotkarın adına bir möhür qayırtdırıb qoydu cibinə.

Oradan çıxbı gedirdi, bir də gördü budu bir mirzə çəsməyini taxıb burnunun ucuna, əyləşib bir səkinin üstündə müştəri gözləyir. Koroğlu mirzənin yanına gəlib dedi:

– Mirzə, mənim bir qoca nənəm var. Budu bir neçə aydı ki, ölüm yorğan döşeyindədi. Hər nə eləyiriksə sağalmır. İndi mənə səni deyib-lər ki, sən çox yaxşı dua yazırsan. Sənə qurban olum, gedək nənəmə bir dua yaz.

Mirzənin gözləri buğa görmüş dana gözlərinə döndü. Cəldaya qalxdı, qələm-davatını götürüb bir əlində imanı, bir əlində tumani düşdü Koroğlunun yanına. Bəli, gəlib axırdı yetişdilər qarının həyətinə. Mirzə baxdı ki, həyətdə bir qoca qarı var. Koroğluya baxıb dedi:

– Oğlan, bəs sən deyirdin nənəm naxoşdu. Budu nənən həyətdə gəzir ki.

Koroğlu bayaq ha darvazanı bağlamışdı. Mirzənin lap yanına gəlib dedi:

– Mirzə, əyər canına heyfin gəlirsə, çıxart kağız-qələmini xotkarın dilindən qızı Nigar xanımı bir namə yaz.

– Nə namə?

Mirzənin əlləri əsə-əsə bir parça kağız çıxartdı. Koroğlu başladı deməyə:

– Xotkarın dilindən qızı Nigara yaz ki: “Bu naməni sənə verən adam mənim əşyusunu. Mənim barigahımda mənə olan hörmət gərək ona da ola”.

Mirzə altdan-altdan Koroğluya baxa-baxa naməni yazıb qurtardı. Tez istədi ki, ağızını bağlaşın, Koroğlu dedi:

– Ver görüm nə yazmışan.

Mirzənin rəng urufu qaçıdı. Başladı kəkələməyə ki, bəs səhv eləmişəm, ver təzədən yazım.

Koroğlu oxuyub gördü mirzə yazıb ki, “Nigar xanım, bu adam quldurdu. Oraya çatcaq tutub asdırarsan”.

Koroğlu bir əyri-əyri mirzəyə baxdı. Mirzə qorxusundan kağızı cırıb təzədən naməni yazıb Koroğluya verdi. Koroğlu baxdı ki, indi düz yazıb qayırtıldığı xotkar möhürünü də naməyə vurub cibinə qoydu. Sonra mirzəyə dedi:

– Mirzə, mən sənə yaxşıca hörmət eliyəcəkdir. Sən ki, mənə kələk gəldin, sənə tay ayrı cür hörmət eləmək günahdı. Al, bu sənin zəhmət haqqın.

Bunu deyib Koroğlu mirzənin iki qaşının ortasından bir tərsə yumruq düyünlədi. Arvad qışqırmaq istəyəndə Koroğlu dönüb gözünün ucu ilə ona elə baxdı ki, arvad bayaq ha qaçıb girdi evə. Koroğlu cəld

mirzənin əbasını, əmmaməsini soyundurub onu geyindi, əlinə də bir təsbeh alıb düzəldi xotkarın barigahına tərəf. Qapıçılar onun əlində xotkarın möhürlü naməsini görçək iki qat olub torpağa düşdülər. Kapılar taybatay açıldı. Koroğlu içəriyə keçə-keçə qışqırdı:

– Hanı Nigar? Mənim qabağıma çıxsayıdı, ayaqlarına soyuq dəyərdi?

Bütün barigah əhli qorxudan başladılar zağ-zağ əsməyə. Belə belə Koroğlu qırx qapıdan keçib Nigar xanımın həyətinə girdi. Nigar xanım qırx incəbel qızla pəncərənin qabağında oturmuşdu. Başa tamaşa eləyirdi. Onu görçək şeyx bilib tez qızlardan birisini göndərdi ki, getsin görsün kimdi, mətləbi nədi?

Koroğlu qızı görçək elə bir nərə çəkdi ki:

– Hanı Nigar? Niyə mənim qabağıma çıxmır? Xotkarın yanından gəlmisinəm.

Qız onu bir otağa aparıb özü də tez qaçıb Nigara xəbər verdi. Elə ki, Nigar qırx incəbel qızla onun yanına gəldi, Koroğlu baxdı ki, Bəlli Əhməd doğru deyib. Nigar doğrudan da elə ona layiq Nigardi. Hələ üzünü görməmişdi. Elə boy buxununnan aşiq oldu. İşarə elədi ki, qızlar çıxsın, sənə gizlin sözüm var, xotkar tapşırıb.

Qızlar hamısı çıxdı. Elə ki, Nigarla Koroğlu tək qaldılar Koroğlu əbanı, əmmaməni tulladı. Nigar baxdı ki, çavuş döndü oldu bir iyid oğlan, ciyində saz. Elə qaldı mat ki, bu nədi? Koroğlu iki əlini döşünə qoyub Nigar xanımı salam verdi. Nigar salamı almadı. Koroğlu bir də salam verdi. Nigar yenə də salamı almayıb istədi ki, geri dönsün.

Aldı Koroğlu:

Salam verdim, salam almaz,
Görüm kəssin salam səni.
Axçasız, pulsuz aşiqəm,
Pulum yoxdu alam səni.

Güllü bağlarda gəzərsən,
Cahillar bağın əzərsən,
Yuxa kağıza bənzərsən,
Tutmaz qələm, yazam səni.

Xəzinəm yox, ağızın açam,
Dövlətim yox, tökəm saçam,
Əlac budu alam, qaçam,
Çənlibelə salam səni.

Hansı dağların qarışan?
Hansı bağların barışan?
Nigar, Koroğlu yarışan,
Bilir külli-aləm səni.

Nigar xanım baxdı ki, bu adam kimdisə buna eşq elan eləyir. Nə qədər elədişə özünü saxlaya bilməyib ucadan bir qəh-qəhə çəkib güldü, üzünü ona tutub dedi:

– Sən bir aşiq, mən bir xotkar qızı, sənin varın, pulun varmı ki, məni alasan?

Nigar xanımın cavabından aldı Koroğlu görək nə dedi:

Uca-uca dağlar başı,
Çənli də olur, çənsiz də olur.
Cəhd elə bir işdə tapıl
Sənli də olur, sənsiz də olur.

Ağ üzdə busə tək gərək,
Ərənlər İsa tək gərək,
Gözəllər Nisa tək gərək,
Telli də olur, telsiz də olur.

Koroğlunun atı olsa,
Dəmir, polad qatı olsa,
Bir iyidin zatı olsa,
Pullu da olur, pulsuz da olur.

Nigar xanım baxdı ki, bu çox Koroğlu, Koroğlu deyir. Diqqətlə belə baxanda gördü ki, öz bazubəndi ki, vermişdi Bəlli Əhmədə, onun sazi-nın dəstəsindədi. Bildi ki, bu, Koroğludu. Baxdı ki, Koroğlu doğrudan da Koroğludu. Huşu başından elə dağıldı ki, üz-göz hamısı açıldı. Koroğlu tez onu dik götürdü. Elə qapıdan çıxartmaq istəyirdi ki, Nigar dedi:

– Yox, Koroğlu belə olmaz. Sən məni bu qədər qoşunun içindən çıxardıb apara bilməzsən.

Koroğlu dedi:

Ala gözlü Nigar, səni
Mən Çənlivelə aparram.
Çəkərəm Qırat tərkinə,
Dönərəm yelə aparram.

Mailəm gözü, qaşına,
Düşərəm, tər savaşına,
Durub dolannam başına,
Tutaram dilə, aparram.

Tülək tərlan qorxmaz sardan,
Könül ayrılmaz Nigardan,
Səni zor ilə xotkardan,
Alaram belə, aparram.

Saymaram xotkarı, xanı,
Qoşuna verməm amanı,
Meydan içində al qanı,
Döndərrəm selə, aparram.

Koroğlu gəlsə damağa,
Zərbə dözməz sultan, ağa,
Qıratı çapdırram dağa
Çardaqlı belə aparram.

Nigar dedi:

— İyidiliyindən dəm vurma. Zorla iş olmaz. Yaxşısı budu ki, camaat şübhələnməmiş bu əba-qəbəni geyib buradan çıx get. Sabah keçər, o birisi gün mən nar bağına gəzməyə çıxacağam. Qaçırdı bilsən, məni oradan götürüb qaçırdarsan.

Qərəz, Koroğlu yenə də əba-qəbasını geyib, qapıdan çıxıb özünü qarının evinə saldı. Baxdı ki, arvadın oğlu da gəlib, onu gözləyir. De xoş beş, on beş əyləşdilər. Xörək yeyib toqqanın altını möhkəmlədən sonra oğlan üzün Koroğluya tutub kim olduğunu soruşdu.

Koroğlu Nigari görəndən sonra elə halda deyildi ki, suala sözlə cavab versin. Odu ki, sazı dösünə basıb dedi:

Cavan oğlan, ölkənizə üz tutub,
Bir qız sorağına gəldim, ha gəldim.
Osman gözəlinin düşdüm eşqinə,
Açıq qabağına gəldim, ha gəldim.

Qıratı çapdırıb yollarda yordum,
Düşmən qarşısında mərdanə durdum,
Adım Rövşən iyid, Çənlibel yurdum,
Laçın oylağına gəldim, ha gəldim.

Əskik olmaz Koroğlunun qovğası,
Düşər paşalarla cəngi, savaşı,
İstanbul şəhrində xotkar balası,
Nigar fərağına gəldim, ha gəldim.

Oğlan dedi:

– Ay igid, sən tek oğlansan. Osmanlı qoşununun içindən Nigari necə çıxarıb aparacaqsan?

Koroğlu dedi:

– Sən məni bağa burax, necə aparacağımda işin olmasın.

Əvvəl-əvvəl bağman bir az çəkindi. Elə ki, bir tərəfdən anası, bir tərəfdən də Koroğlu düşdülər onun üstünə, oğlan razılaşdı. Gecəni yatıb səhər olcaq Koroğlu durdu, Qıratı yəhərləyib bağmanla birlikdə nar bağına gəldilər. Koroğlu atı bir tərəfdə bağladı, özü də gizlənib başladı Nigar xanımın yolunu gözləməyə. Az keçdi, çox keçdi Koroğlu bir də gördü budu Nigar xanım qırx incəbelli qızla gəlir. Koroğlu qızı görçək az qaldı huşu başından dağılsın. Nigar xanım da Koroğlunun bağda olduğunu başa düşdü. Qızları başından dağıdır özünü o gizlənən tərəfə verdi. Koroğlu pusqudan çıxan aslan kimi onun yolunu kəsdi. Nigar dayandı. Koroğlu onun əlindən tutdu ki, çəksin. Nigar dedi:

– Yaxşı, bəs sən məni indi nə ilə Çənlibelə aparacaqsan?

Koroğlu sazı götürüb dedi:

Qırata çəkdirrəm bir cüt üzəngi,
Uca dağ başında tutaram cəngi,
Qırram osmanlı, hinci, firəngi,
İstanbulda qılinc çallam, inşallah.

Qıratımı bəsləmişəm qəhrində,
Gözəl görməmişəm sənin tehrində,
Qılinc çəkib İstanbulun şəhrində,
Xotkarı taxtından sallam, inşallah!

Qarışmayın Koroğlunun işinə,
Dov gelləm düşmənin əlli beşinə,
Quzğun qonar yağılaraşın leşinə,
Yağıdan qisasım, allam, inşallah!

Nigar xanım dedi:

– Axır o necə atdı ki, bizim ikimizi də bu qədər qoşunun içindən çıxardıb apara?

Aldı Koroğlu:

Uca dağ başında yel kimi əsər,
Bu günümdə mənə ürək Qıratım.
Bir aylıq mənzili bir gündə kəsər
Köhlən bəsləmişəm, görək Qıratım.

Yolların tozunu göyə qaldırar,
Müxənnət üstünü birdən alırdar,
Meydanın içində düşmən saldırar,
Olar yiyesinə dirək Qıratım.

Qoç Koroğlu qonar olsa yəhərə,
Yağı düşmənləri salar qəhərə,
Axurda arpası qoymaz səhərə
Dara düşsəm, mənə kömək Qıratım.

Nigar dedi:

– İndi ki, bu qədər Qırat-Qırat deyirsən gedək görək o necə atdı?

Koroğlu Nigarı Qıratın yanına gətirdi. Nigar baxıb gördü at doğrudan da yaxşı atdı. Koroğlu atın yüyünni ağacdan açıb dedi:

– Nigar xanım, bunun üstünə minməmiş yaxşı, pisliyini görə bilməzsən.

Koroğlu bunu deyib tərlan kimi sıçrayıb atın belinə mindi. Sol əlini də atıb Nigarı dik götürüb tərkinə qoydu. Nigar işi belə görüb qışqırkı ki:

– Ədə, bir qoy görək, bir danışaq, məsləhətləşək sonra.

Koroğlu atı sıçradıb bayaq ha bağdan çıxdı ki:

– Qız, nə fikir, nə məsləhət. Məsləhət elə budu ki, var.

Bəli, Koroğlu ilə Nigar Qıratın üstündə yel kimi sürüb getməkdə olsunlar, sizə kimdən deyim, Nigar xanımın qardaşından.

İstanbul xotkarının Bürcü Sultan adında bir oğlu var idi. Elə ki, xəbər çıxdı, hay-küy düşdü ki, Nigar xanımı götürüb qaçdilar, Bürcü Sultan atı minib qoşuna hay vurdu. Qoşun atlanaq qədər Bürcü Sultan özü ata bir-iki tazyana çəkib yola düzəldi.

Koroğlu Nigar da tərkində yeldən qanat taxıb uçan Qıratın üstündə gəl ha gəl, gəlib bir çəməngaha çıxdılar. Bir tərəfdən Koroğlu gecəni yatmadı deyin yaman yuxusuz idi. Bir tərəfdən də Nigarı belə davasız-şavasız aparmaq qoç Koroğluya ağır gəlirdi. Odu ki, atdan düşdü, atı yançıdar eləyib otlamağa buraxdı. Nigarı da götürüb bulağın

başına gəldi. Nigar nə qədər elədi ki, gəl gedək, atamın qoşunu gəlib bizi tutar, səni öldürər, məni də geri qaytararlar, Koroğlu onu eşitmədi. Koroğlu dedi:

– Qorxma, bizim dalımızca heç kəs gəlməyəcək.

Elə ki, Nigar əyləşdi, Koroğlu başını onun dizinin üstünə qoyub dedi:

– Nigar xanım, mən bir az yatım. Sənin gözün Qıratda olsun, elə gördün otdan ağzın çəkib, ayaqlarını yerə döyüb narahatlıq eləyir, bil ki, düşmən gəlir. Onda məni oyadarsan.

Koroğlu bunu deyib başını alagöz Nigarın dizinə qoyub yuxuladı.

Aradan bir az keçmişdi, Nigar bir də baxdı ki, vallah Qırat bir hərəkətdədi, bu hərəkətdəki ki... Elə bil ki, vaxt eləyir, atın bağırı çatlaşın. Nigar tez Koroğlunu oyadı ki:

– Dur, gör at niyə elə eləyir?

Koroğlu dedi:

– Qorxma, bir şey yoxdu. Düşmən gəlir.

Koroğlu cəld atı mindi, Nicarı da götürüb tərkinə qoydu. Bir də baxdılardı ki, budu uzaqdan bir atlı elə gəlir, elə gəlir ki, ildirim kimi.

Nigar onu görcək dedi:

– Qardaşım gəlir.

Koroğlu dedi:

– Qoy gəlsin, görək nə deyir.

Elə onlar bu sözdə idilər ki, Bürcü Sultan gəlib çatdı. Nigari Koroğlunun tərkində görcək boğazından qovqal tikanı gəlmış öküz kimi bağırıb dedi:

– Qızı əldən qoy!

Koroğlu dedi:

– Xotkar oğlu, hırsınlı. Qızı aparan yoxdu, gəl apar.

Bürcü Sultan ondan bu sözü eşidib bir az da cürətləndi.

– Necə gəl apar! Gərək səni öldürüb qızı sonra aparam!

Koroğlu gülə-gülə dedi:

– Çox gözəl, mən də razıyam. Ancaq deyəsən çox tələsmisən, atın qarınaltısını yaxşı bərkitməmisən. Onu düzəlt sonra dava eləyək.

Bürcü Sultan əyildi ki, atın qarınaltısına baxsın. Koroğlu onun boyunun ardından bir yumruq vurub atdan yerə saldı. Alıcı quş kimi sinəsinə çökdü. Xəncərini çıxartdı ki, başını kəssin, Nigar ağladı ki:

– Koroğlu, onu mənə bağışla. Tək bircə qardaşındı.

Koroğlu Bürcü Sultanın sinəsinin üstündən durub dedi:

– Get, səni Nigara bağışladım. Ancaq bir də girimə keçsən öldürəcəyəm.

Onlar yenidən Qırata minib Çənlivelə tərəf yol başladılar. Bürcü Sultan o qədər gözlədi ki, qoşun gəlib çatdı. Hamısı birləkdə Koroğlunun dalınca düşdülər.

Koroğlu bir də baxdı ki, budu qoşun gəlir. Tez Qıratın başını döndərib dayandı. Başladı gözləməyə. Nigar gördü ki, Koroğlu dava eləmək istəyir. Dedi:

– Koroğlu, əzəl məni götürüb qaçmayaydın. İndi ki, aparırsan qayıtma, sür apar get. Atamın qoşunu çoxdu, sən təksən. Onlarla bacarmazsan, dava eləmə.

– Mən səni Çənlivelə bu cür apara bilmərəm. Dəlilər deyərlər Koroğlu getdi xotkarın qızını qaçırdıb gəttirdi. Gərək dava eləyəm, qoşun qıram, qan tökəm, paşa öldürəm, səni elə aparam.

Koroğlu bunu deyib Nigar xanım da tərkində Misri qılinci çekib qayıtdı, özünü osmanlı qoşununa vurdu.

Koroğlu burada dava eləməkdə olsun sizə Çənlibeldə dəlilərdən xəbər verim. Koroğlu gedəndən sonra dəlilər dedilər:

– Koroğlu tək getdi, sonra ələ keçər tutular, başsız qalarıq. Dalınca getmək gərəkdi.

Dəlilərdən bir neçəsi Çənlibeldə qaldı. Qalanı atlandı, Koroğlunun dalınca yola düşdü. Dəlilər o vaxt yetişdirər ki, qızığın dava idi. Koroğlu sağa-sola qılinc vururdu. Dəlilər nərə çekib özlerini osmanlı qoşununa vurdular. Qoşun əhli dəlilərin hücumundan qorxub Koroğlunun başından dağıldılar.

Koroğlu göz gəzdirdi. Dəliləri qızığın dava eləyən gördü, könlü açıldı, ürəyi atlandı. Aldı görək tərkində ağlayan Nigar xanıma nə dedi:

Ağlama, telli Nigarım,
Gəldi dəlilərim, gəldi.
Xotkar qızı, gözəl yarım,
Gəldi dəlilərim, gəldi.

Düşmənə qılinc çəkməyə
Başları biçib tökməyə
Paşalar qəddi bükməyə
Gəldi dəlilərim, gəldi.

Qurbanam mərdin adına,
Dostunu salar yadına,
Bu gün bir ər imdadına,
Gəldi dəlilərim, gəldi.

Əldə şəşpəri, qalxanı,
Yağıya verməz amanı,
Öldürməyə bəy, paşanı,
Gəldi dəlilərim, gəldi.

İgidin kəsməz qovğası,
Həmişə olar davası,
Koroğlunun qoç arxası,
Gəldi dəlilərim, gəldi.

Koroğlunun nərəsinə dəlilər daha da qızışdır. Koroğlu bir yandan, dəlilər bir yandan xotkarın qoşunundan çox qırıldılar. Qoşun dəlilərin hücumuna davam gətirə bilmədi, qaçıb dağıldı. Koroğlu tərkində Nigar xanım, başında da dəlilər Çənlibelə yollandı. Uzaq yerləri keçib, yolları, yamacları aşib gəldilər Çənlibelə çatdilar. Nigar xanım gördü, çatdıqları yer uca dağların başı, güllü-çiçəkli bir oylaqdı, dedi:

– Koroğlu, Çənlibel budurmu?

Nigar xanımın cavabında aldı qoç Koroğlu görək nə dedi:

Çıskinli dağların başı,
Nigar, Çənlibel budu, bu!
İyidlər açar savaşı
Nigar, Çənlibel budu, bu!

Çəkib bəzirgan soyduğum,
Qəflələri boş qoyduğum,
Paşalar gözü oyduğum,
Nigar, Çənlibel budu, bu!

Üst yanı dağ, təpə, dərə,
Müxənnətlər düşər girə,
Mərd iyidə olar bərə,
Nigar, Çənlibel budu, bu!

Xotkarlar bata bilməyən,
Coməndlər tuta bilməyən,
Köksünə yata bilməyən,
Nigar, Çənlibel budu, bu!

Ucalardan uca dağı
Hərgiz gələ bilməz yağı,
Koroğlu tək ər oylağı
Nigar, Çənlibel budu, bu!

Çənlibelə hay düşdü. Dəlilər hamısı at minib Koroğlunun qabağına çıxdılar. Nigar xanımı atdan düşürüb, kəcavoyə mindirdilər. Şənlik başlandı. Koroğlu ilə Nigarı məclisin baş tərəfində oturtdular.

Haminin kefi saz idi. Amma heç kimin kefi Bəlli Əhmədin kefinə çatmazdı. Xələt xələt üstündən töküldü. Hərə öz qüvvəsinə görə ona xələt verirdi. Bunu görən Nigar xanım Koroğludan soruşdu:

– Ay Koroğlu, bəs sən niyə Bəlli Əhmədə xələt vermirsen?

Koroğlu dedi:

– Mənim xələtim odu ki, onu azad eləyib dəliliyə götürmişəm. Nə vaxt ki, Çənlibel dəlisi olmağa layiq olduğunu göstərdi, məndən xələti onda alacaq.

Bu sözün cavabında Bəlli Əhməd dedi:

– Koroğlu, mən Çənlibelə qorxudan, aclıqdan gəlməmişəm. Mən igid olmasaydım adıma Bəlli Əhməd deməzdilər. İnşəallah vaxt gələr səndən də xələtimi alaram.

Məclis əhli onun bu sözünə əhsən dedi. Koroğlu bir Nigara baxdı, bir dəlilərə baxdı, ürəyi telləndi, adlı görək nə dedi:

İstanbuldan buta alib gəlmışəm,
İstanbulda arzumanım qalmadı.
Çənlibel oylağım, Qırat dayağım,
At minməkdə arzumanım qalmadı.

Qıratı çəkməsəm dağlar sökülməz,
Bəzməndin çəkməsəm sağrı örtülməz.
Qabağından qaçan düşmən qurtulmaz,
Qisas aldım, arzumanım qalmadı.

Koroğluyam, Çənlibeldə oturram,
Harda gözəl görsəm, allam, gətirrəm.
Dəliləri muradına yetirrəm,
Gözəllərdə arzumanım qalmadı.

AŞIQ CÜNUN

Günlerin birinde Koroğlu yenə də Qıratı minib gədiyi kəsmişdi. Bir də baxdı ki, budu bir karvan gəlir. Koroğlu gözlədi, elə ki, karvan gəlib çatdı, bir nərə çəkib atı dağdan aşağıya buraxdı. Karvan-dakı adamlar əl-ayaq açana kimi Koroğlu onların başının üstünü aldı.

Deyirlər Koroğlu hər karvanı soyub dağıtmazdı. Qabaqca onlardan bac istərdi. Bu karvanın da qabağını kəsib bac istədi. Bəzirganbaşı onu tək görüb sözlərinə fikir vermədi. İstədi ki, karvanı çəksin. O bilmirdi ki, bu adam adı dillərdə dastan olan qoç Koroğlundur. Qan vurdı Koroğlunun beyninə. Dəli Koroğlu yenə coşdu. Əvvəl Misri qılınca əl atmaq istədi. Sonra lənət şeytana deyib üç telli sazi döşünə basıb, görək nə dedi:

Gel sənə söyləyim, bəzirganbaşı,
Gəlmışəm mən səndən bac alam, gedəm!
Dağıdam qəfləni, tökəm malını,
Gəlmışəm mən səndən öc alam, gedəm!

Polad şeşpərinən əzəm başını,
Axdam gözünün qannı yaşıını,
Cidayılən ölçəm al qumasını,
Nağdın da olmasa, vec alam, gedəm!

Koroğluyam, sərt qayadan atıllam,
Harda dava olsa orda tapıllam,
Ac qurd kimi cümlənizə təpilləm,
Ortadan olmazsa, uc alam, gedəm!

Bəzirganbaşı bunun Koroğlu olmağına inanmadı. O eşitmişdi ki, Koroğlunun yeddi min yeddi yüz yetmiş yeddi dəlisi var ki, onlar düşmən görəndə, şirə, pələngə dönürlər. İndi onu görüb Koroğlu olduğunu inanmadı, bac vermək istəmədi. Atını sürüb yola düzəlmək istəyirdi ki, Koroğlu aldı başının üstünü, görək nə dedi:

Almamış al qumasını,
Buraxmaram səni burdan!
İçib doymamış qanını,
Buraxmaram səni burdan!

Tutubsan yükünü uca,
Sənsən tacirbaşı xoca.
Matahını soymayıñca
Buraxmaram səni burdan!

Meydanda şeşpər atmamış,
Qolların daldə çatmamış,
Qırat döşünə qatmamış,
Buraxmaram səni burdan!

Haradan tutduń sorağı,
Al eylədin qannı yağı,
Sinənə çəkməmiş dağı,
Buraxmaram səni burdan!

Qoç Koroğlu istər xərac,
İyidsənsə gir, meydan aç.
Malını eylərəm tarac,
Buraxmaram səni burdan!

Koroğlu sazla dediyi kimi sözdə də dedi:

– Bəzirganbaşı! Mən səninlə dava eləmək istəmirdim. İndi ki, bac
vermədin, öz xoşunla dava-dalaşsız karvanı Çənlibelə çək! Yoxsa
zorla aparacağam.

Bəzirganbaşı özünü elə göstərdi ki, guya razıdı, karvanı Çənlibelə
çəkir. Amma hiylə yolu ilə göz altı öz yaraxlı-yasaqlı adamlarına him
elədi ki, Koroğlunu vursunlar. Yaraqlı tacirlər Koroğluya hücum elə-
dilər. Elə bil ki, beş-on dənə siçan bir qızmış kərgədani öldürmək
istəyirdi. Bu qabaqça Koroğluya gülməli gəldi. Sonra boynunun qat-
qat duran əti qızardı. Koroğlu aşdı, daşdı, aslan kimi coşdu, qaplan kimi
qeyzə gəldi. Misri qılınçı çəkdi, tərlan kimi Qıratın belinə yatıb mey-
dana təpildi. Sağdan vurdu soldan çıxdı, soldan vurdu sağdan çıxdı,
tacirləri xurd-xəşil elədi. Baxdılар ki, yox bu zarafat eləməli adam
deyil, silahlarını töküb dayandılar. Koroğlu hamısını Qıratın döşünə
qatıb Çənlibelə götürdi. Dəlilər qabağa çıxdı. Malları yerə düşürdülər,
yerbəyer eləməyə başladılar. Koroğlu baxdı ki, tayların içində bir
böyük dəmir sandıq var. Fikirləşdi bu yəqin qızıl-gümüşdi. İşarə elədi
sandığı açdılar. Nə çıxsa yaxşıdı. Baxdılار ki, sandığın içində saççı ciy-
nində bir adam uzanıb. Koroğlu qaldı məhəttəl ki, bu nə sirrdi? Döndü

bəzirganbaşı tərəfə ki, ondan soruşsun, gördü bəzirganbaşı meyit kimi tir-tap uzanıb yerə. Yanına yüyürdü, gördü xeyir ha... dünən ölübsən, bu gün! Bəzirganbaşı qup-quru quruyub. Dəlilərdən birisi dedi ki, bəs sən sandığı açanda o özündən getdi. Sudan-zaddan tökdülər, kişi bir az özünə gəldi. Koroğlu soruşdu: “Bu nə sirrdi?”.

Bəzirganbaşı dedi:

– Koroğlu, indi ki, belə oldu, düzünü deyəcəyəm. Bu mənim aşığımdı. Adı da Aşıq Cünunu. Bu o qədər ayağı yüngül, xeyir bərəkətli adamdı ki, mənim yanımı gələndən bəri mal-dövlətim həddini aşib. Sən bizə hücum eliyəndə mən havanı bulut görüb onu sandıqda gizlətdim ki, bəlkə malım, dövlətim getsə də, o qalsın.

Koroğlu fikrə getdi. Bir tərəfdən Aşıq Cünunu öz yanında saxlamaq istəyirdi, bir tərəfdən onu bəzirganbaşının əlindən zorla almaq istəmirdi. Bir də başını yuxarı qaldıranda Aşıq Cünunu qabağında diz çökmüş gördü.

Aşıq Cünun dedi:

– Qoç Koroğlu, gözüm, könlüm səni tutub. Ömrümün axırınacaq sənə qulluq edəcəm.

Aşıq Cünun o gündən Koroğlunun yanında qaldı. Ömrünün lap axır gününəcən onun aşığı oldu.

Deyirlər ki, Aşıq Cünun həmişə şəhərləri, kəndləri, obaları, oymaqları gəzib dolanardı, harda bir iyid, nəcib, ana südü əmmiş oğlan görsə gəlib Koroğluya xəbər verərdi. Koroğlu da onları öz dəstəsinə gətirdərdi.

KOROĞLUNUN TÜRKMAN SƏFƏRİ

Deyirlər Koroğlunun oğlu yox idi. Nigar xanımı almışdısa da, amma övladı olmamışdı. Koroğlu Qarsın ətəklərindəki Alacalar adlı dağda Osmanlı qoşunu ilə toqquşduğu zaman çox bərk dərə düşüb, yeddi gün, yeddi gecə o mahasırada qalmışdı. Bundan çox qorxduğuna görə kişilikdən kəsilmişdi.

Günlərin bir günü yenə də Çardaqlı Çənlibeldə kef məclisi qurulmuşdu. Xanımlar, dəlilər, mehtərlər geyinib-keçinib Koroğlunun, Nigar xanımın sağ-solunda əyləşmişdilər. Neçə vaxt idi ki, bir yana səfər yox idi. Koroğlunun başı davadan, qalmaqaldan bir az ayzılmışdı.

Koroğlunun Cünun aşağı da bu kef məclisində idi. Bir tərəfdə oturub Koroğlunu gözləyirdi ki, nədən desə ondan oxusun. Hami kefdəydi. Bunların içində bircə Nigar xanım qəmgin idi.

Deyirlər Nigar xanım əlini uzadıb cibindən balaca bir güzgü çıxartdı. Özünə güzgüdə baxıb dərin bir ah çəkdi.

Koroğlu bunu görüb soruşdu:

– Ay Nigar xanım, kef bizdə, damaq bizdə, mal-dövlət bizdə, sən niyə belə qəmginsən?

Koroğlunun cavabından Nigar xanım bir də aynaya baxdı. Genə ah çəkib, aldı görək nə dedi:

Qəm-qüssəm başımdan aşıb,
Mən tək dərdə dalan yoxdu.
Qürbət eldə bağrim bişib,
Necə yada salan yoxdu.

Necə baxım ev-esiyə,
Yaralı könlüm üzüyə.
Toz bürümüş boş beşiyə,
Şirin layla çalan yoxdu.

Çənlibeldə qar görünür,
Güllər mənə xar görünür,
Günüm ahu-zar görünür,
Bir qaydına qalan yoxdu.

Tutun məclisdə yasımı,
Geymişəm qəm libasımı,
Bu fələkdən qisasımı,
Nə zamandı alan yoxdu.

Çənlibeli güllər bəzər,
Güllər saralsı kim üzər?
Hər quş balasının gəzər,
Niyə sənin balan yoxdu?

Koroğlusun hay salarsan,
Paşalardan bac alarsan,
Neçə şəhərlər talarsan,
Sən tək şəhri talan yoxdu.

Nə dərd olsa məni tapar,
Sonsuzluq bir yanım çapar,
Yarılığın uçar, toz qopar,
Görəsən ki, qalan yoxdu.

Nigarı dərdə gətirən,
Cəsədin qəbrə yetirən,
Koroğlu namin götürən
Yurdunda son olan yoxdu.

Nigar xanımın sözlərindən Koroğlu da qəmləndi. Onu da dərd aldı.
Aşıq Cünunun işi belə görüb sazi sinəsinə basıb dedi:

Bürüyüb aləmi şanın, şöhrətin,
Bir de, qoç Koroğlu, nədən məlulsan?
Adın çəkiləndə yağı titrəyir,
Bir de, qoç Koroğlu, nədən məlulsan?

Dəlilər yeriyir, alaylar bükür,
Düşmanlar əlindən dad, həzar çəkir,
Quşlar qanad salır, şahlar tük tökürlər,
Bir de, qoç Koroğlu, nədən məlulsan?

Dağların başından keçəmmir karvan,
Ovsarı əlində ağlayır sarvan,
Tacirlər əlindən çekirlər aman,
Bir de, qoç Koroğlu, nədən məlulsan?

Nərəndən meşədə əsir aslanlar,
Zərbindən titrəyir xotkarlar, xanlar,
Sənə baş əyirlər bəylər, sultanlar,
Bir de, qoç Koroğlu, nədən məlulsan?

Qıratın üstündə dili-təng olan,
Paşalar varına talanlar salan,
İsgəndər tək sudan bac-xərac alan,
Bir de, qoç Koroğlu, nədən məlulsan?

Çənlibeldə ağır məclislər quran,
Tuncular döşdəyən, əyəşlər qıran,
Ayaqlarda əsən, başlarda duran,
Bir de, qoç Koroğlu, nədən məlulsan?

Yanında oyləşib ala göz Nigar,
İyidlər, dəlilər bütün hər nə var,
Aşıq Cünun şoğa gələr, oxuyar,
Bir de, qoç Koroğlu, nədən məlulsan?

Aşıq Cünunun oxumasından Koroğlunun qəlbi coşa gəldi, köhnə yaraları təzələndi, sazi aldı, görək nə dedi:

Sənə deyim, Aşıq Cünun,
Gözlərimdə yaş inildər,
Bir iyid oğlan ucundan,
Şeş atanda, beş inildər.

Telli Nigar məlul durar,
Əl qoynunda boynun burar,
Mujganın sinəmə vurar,
Göz oxşayar, qaş inildər.

Könlümü naməndlər yıxsa,
Polad qolçaq qolum sıxsa,
Misri qılinc qıdan çıxsa,
Leş sərilər, baş inildər.

Coşdu dəli könül, coşdu,
Mövc verdi, kəllədən aşdı,
Bir meşəyə ki, od düşdü,
Quru yanar, yaş inildər.

Koroğluyam, sözüm çoxdu,
Sözlərim peykanlı oxdu,
Hansı iyidin sonu yoxdu,
Ocaq sönər, daş inildər.

Elə ki, Koroğlu sözünü tamam elədi, Aşıq Cünun dedi:

– Ay qoç Koroğlu, elə buna görə məlulsan? Buna nə var ki? Sənin mənim kimi aşığın var. Dünya mənim ayağımın altında sini kimidi. Gedərəm, hər yanı gəzərəm, axtararam, bir Rüstəm kimi iyid, Yusif kimi gözəl oğlan taparam, gəlib sənə xəbər verrəm, gətirib özünə oğul eləyərsən.

Aşıq Cünunun bu məsləhətinə Koroğlu, dəlilər, xanımlar, hamısı razi oldu. Telli Nigar dedi:

– Ay aşiq Cünun, nə vaxt bir belə iş eləsən mənim, Koroğlunun, dəlilərin hörməti sənin üstündən əksik olmaz.

Bu söz Nigarın ağızından çıxan kimi aşiq Cünun sazını götürdü. Koroğluynan, dəlilərnən, xanımlarnan əltəmən olub yola düşdü. Dağ aşdı, dərə keçdi, neçə-neçə oymaqlar, neçə-neçə şəhərlər gəzdi, dövrən açdı, məclislər qurdı, çox oğlanlar gördü, çox iyidlər nişanladı, amma qoç Koroğluya, alagöz Nigara layiq olan Rüstəm kimi iyid, Yusif kimi gözəl oğlan görmədi. Hər yerdən, hər torpaqdan keçib getdi, axşam üstə Təkə-Türkmandır bir obaya çıxdı. Gördü obanın çoban-çoluqları, cavanları sürünlərini, naxırlarını yollardan, döşlərdən töküb qabaqlarında obaya haylayırlar. Onlar aşiq Cünunu görcək başına yiğisən dedilər:

– Aşıq, nə yaxşı oldu, səni tapdıq. Bu gecə bizim obada toy məclisi var.

Aşıq Cünun yaxasını qırğına çekib getmək istədisə də, Türkman iyidləri əl çəkmədilər, onu özləri ilə apardılar.

Axşam toy məclisi quruldu. Toy yiyəsi dövlətli bir adamdı. Təkə-Türkmanın adlı-sanlı iyidləri, ağsaqqal, qarasaqqalları, cahal-cuhulları, qız-gəlinləri hamısı məmə yeyəndən pəpə deyənə toya yiğilmişdilər. Yemək-içməkdən sonra aşiq Cünunu ortaya çıxardılar. Soruştular ki, ay aşiq, haradan gəlirsən, haraya gedirsən? Kimin aşığısan?

Aşıq Cünun dedi:

– Qoç Koroğlunun aşığıyam. Çənlibeldən gəlib Ərzuruma gedirdim.

İyidlərdən birisi Koroğlu adını eşidib dedi:

– Ay aşiq, Koroğlunu çox vurub tutan, iyid deyirlər. Bir onun şücaətindən, iytılıklarındən de, qulaq asaq.

Aşıq Cünun sazı sinəsinə basıb, görək nə dedi:

İyidlər oylağı o Çənlibeldə
Daşdan qala quran qoç Koroğludu.
Kinli paşalara meydan oxuyan,
Çox köhlənnər yoran qoç Koroğludu.

Düşmanın üstünü quş tək aldırın,
Aslanlar dışindən ovlar saldırın,
Xaqqanlar başına şəşpər çaldıran,
Qulac qollar buran qoç Koroğludu.

Dağları, daşları duman bürüsə,
Qılınclar pas atıb qında čürüsə,
Misir, İstanbul, Şam, tamam yerisə,
Tək qabaqda duran qoç Koroğludu.

Qayada tor qurub tərlanlar tutan,
Yüz yağını birdən qol-qola çatan,
Ərəbat döşünə sərdarlar qatan,
Ər bağırlar yaran qoç Koroğludu.

Cünun, əyləşiblər ərlər qarşında,
Alaylar, başlanar tər savaşında,
Yeddi min yeddi yüz dəli başında,
Şahlar üstə varan qoç Koroğludu.

Aşıq Cünun sözünü qurtarar-qurtarmaz toy adamları ona əl çal-

dılar, afərin dedilər. Bol nəmər yiğdılardı. Aşıq Cünun yiğilan nəmərləri

iyiələrinə qaytarıb dedi:

– Qoç Koroğlunun mali, dövləti çoxdu. Mən belə qəpik-quruşlara

tamah salıb Koroğlunun adını batırmaram. Mən nəmər, pul yiğan aşiq-

lardan deyiləm.

Dedilər:

– Elə isə oxu, könlümüzü aç, dərdimizi, qəmimizi dağıt.

Aşıq Cünun sazını götürüb istədi ki, yenə Koroğludan oxusun, bu

zaman özünə qürrələnənlərdən biri ayağa durub dedi:

– Ay aşiq, Koroğludan oxuduğun yetər, indi də bizim iyidlərdən

oxu.

Aşıq Cünun dedi:

– Aşıq gördüğünü çağırar. Mən Koroğlunu görmüşəm, ondan oxu-

yoram. Buraya təzə gəlmışəm, sizin iyidləri görməmişəm, onlardan

necə oxuyum? Məclisdə siz söyləyən adlı-sanlı iyid varsa, qalxsın, görüm, özünə layiq tərifini eləyim.

Bu söz aşiq Cünunun ağızından çıxan kimi hər yandan:

– Qəssəboğlu Eyvaz ayağa qalxsın, aşiq onun iyidliyinə baxıb tərif söyləsin – dedilər.

Eyvaz ayağa qalxdı. Aşiq Cünun baxdı ki, vallah bu bir oğlandı ki, iyidlikdə Rüstəmzal, gözəllilikdə Yusif onun əlinə su tökməyə yaramaz. Ürəyində dedi, ay gidi dünya, axtardığımı tapmışam. Elə Koroğlu, telli Nigara layiq oğlandı ki var. Aşiq Cünun coşa gəlib aldı, görək nə dedi:

Məclis başında durubsan,
Neçə iyidler yorubsan,
Qaşlarını nə qurubsan,
Bürçə bənzər boyun, Eyvaz!

Gözəllər pişvaza gələr,
Doğan ana qədrin bilər,
Alnın açıq, üzün gülər,
Nə şirindi suyun, Eyvaz!

Sən Yusifi-Kənansanmı?
Paşasanmı, sultansanmı?
Mələksənmi, insansanmı?
Kimə çatar soyun, Eyvaz?!

Çatmaz gücünə nər sənin,
Adın dildə əzbər sənin,
Koroğlu kimi ər sənin,
Axır olur oyun, Eyvaz!

Aşiq Cünun sənə heyran,
Eləmə könlümü viran,
Çənlibeldə qoyub nişan
Bir tutaydım toyun, Eyvaz!

Hər yandan kişilər, oğlanlar, qızlar, gəlinlər əl çaldılar. Aşiq Cünunu dönə-dönə alqışladılar. Sağ ol, sağ olun üstündən yağırdı. Aşiq Cünun genə də coşdu, başladı, görək nə dedi:

Çənlibel başında əsrəmiş bir nər,
Eyvaz, gələr alar Koroğlu səni
Yıxar qayaları, atar dağları,
Kəməndinə salar Koroğlu səni.

Eyvaz Aşıq Cünunun Koroğlu ilə onu qoxutmasını görüb aldı cava-bında görək nə dedi:

İyidlikdə vardı eldə adımız
Aşıq, bizə Təkə-Türkman deyərlər!
Hara varsaq qabağımız qayıtmaz
Aşıq, bizə Təkə-Türkman deyərlər!

Aşıq Cünun:

Dinib danışdığı davadı, dovdu,
Söndürən ruzgardı, yandıran qovdu.
Aləmi büryüyən sönməz alovdu,
Alovlarla qalar Koroğlu səni!

Eyvaz:

Düşman gözün oyun-oyun oyaram,
Mənsur kimi dərisini soyaram.
Koroğlunu qızıl qana boyaram,
Aşıq, bizə Təkə-Türkman deyərlər.

Aşıq Cünun:

Dava günü qulac qolu qayıtmaz,
Nərəsindən gecə iyidlər yatmaz.
Yerdə olsan, göydə olsan, unutmaz,
Arar, axır bular Koroğlu səni.

Eyvaz:

Köhlən minib çıxar olsam yoluma,
Kim yapışar rikabımı, qoluma?
Koroğlu sağıma, Həsən soluma,
Aşıq, bizə Təkə-Türkman deyərlər!

Aşıq Cünun:

Dağların başında yel kimin əsər,
Bir qılınca yetmiş yeddi baş kəsər,
Tərlan gəmişdirib Çənlidə küsər,
Gələr qıya, çalar Koroğlu səni.

Eyvaz:

Türkmanların say-seçməsin yığaram,
Bulud olub Çənlibelə yağaram,
Koroğlunu özüm tutub boğaram,
Aşıq, bizə Təkə-Türkman deyərlər!

Aşıq Cünun:

Cünun Koroğluya bir şirin nökər,
Düşmanın üstünə göydən od tökər,
Şığıybı Qıratın tərkinə çekər,
Əziz-xələf qılar Koroğlu səni!

Eyvaz:

Hayqırıb meydanda açsam qol-qanat,
Qarı düşman qabağımda olar mat,
Eyvazı qorxutmaz Koroğlu, Qırat,
Aşıq, bizə Təkə-Türkman deyərlər.

Aşıq Cünun istədi ki, hərbə-zorba ilə, söz güləşdirmə ilə Eyvazı qorxudub özü ilə Çənlibelə aparsın. Bir də Koroğlunu Çənlibeldən buraya gətirib götür qoya, zəhmətə salmasın. Gördü yox, bu o deyilənlərdən deyil, hər belə zarafatlarnan qorxası canavar deyil. Bir az da artıq danişsa çömcəsini alıb başına çalar. Aşıq Cünun gizlice Eyvazın əsil-soyunu, yer yurdunu yaxşıca öyrəndi. Toyun sabahı günü yolu əlinə alıb Çənlibel sənsən getdi, gecə gündüzə saldı, yolun damarını kəsib hər yerdən keçdi, gəldi bir sabah ertəsi Çənlibelə çatdı. Koroğlu, dəlilər, xanımlar onu görüb başına yığışdırılar. Görüşəndən sonra yetmiş yeddi yerdən dedilər:

– Ay aşıq Cünun, haraları, gəzdin, nə gördün, nə eşitdin? Niyə belə gec gəldin?

Onların cavabında aşık Cünun sazını götürüb görək nə dedi:

Vardım şəhərə, obaya,
Keçdi zimistan, yaz gördüm.
Uğradım çölə, səhraya,
Bulaq üstə yarpız gördüm.

Dən-dən oldu dağlarda qar,
Bağlar gətirdi heyva, nar.
Dolandı qış, gəldi bahar,
Göllərdə ördək, qaz gördüm.

Dolandım neçə oymağı,
Keçdim düzü, aşdım dağı,
Hələb qəsri, Bağdad bağlı,
Döşənmiş payandaz gördüm.

Gedəndə mənə oldu tuş
Qars, Qağızman, İstanbul, Muş,
Çanaqqala, Sarıqamış
İgidlərin şahbaz gördüm.

Alacalardan aşanda,
Ərzurumu dolaşanda,
Qənimlərtək savaşanda
Gözü qanlı xırsız gördüm.

Əyri qılınçı belində,
Tərifi mərdlər dilində,
O Təkə-Türkman elində,
Qassaboğlu Eyvaz gördüm.

Laçın kimi göydə süzür,
Naməndlər bağını əzir,
Məclisində sağı gəzir,
Ortada söhbət, saz gördüm.

Aşıq Cünun, de üz barı,
Dolandım dünyani yarı,
Qoç Koroğlunu, Nigari,
Eyvaz tək əri az gördüm.

Aşıq Cünuna cavabında Koroğlu üzünü başındaki xanlara, bəylərə, paşalara qan udduran, tacirlərə tük saldıran iyid dəlilərə tutub, aldı görək nə dedi:

Yığılın dəlilər, məclis başına,
Verin şirin badə, cana nuş olsun!
Vurun nərdtaxtamı, gəlib oynayaq,
Atın ağ zərləri, şəsi-beş olsun!

Bir xələt biçərəm Eyvaz boyundan,
İncimərəm xasyətindən, xoyundan,
Kəsin tunclulardan, qırın qoyundan,
Yeyin dəlilərim, keflər xoş olsun!

Uca dağlar başın almasın duman,
Koroğlu könlünə gəlməsin guman,
Verrəm o iyidə beş yüz min tūmən
Qansıraqada gələn qənni baş olsun!..

Dəli Mehtər Qıratı ifçin yəhərləyib onun barabarına gətirdi. Koroğlu xanımlarla, dəlilərlə görüşdü, halallaşdı. Qıratı minmək istəyəndə Nigar irəli yeriyib dedi:

– Ay Koroğlu, Təkə-Türkman kimi qorxulu, uzaq səfərə gedirsən, qoy dəlilərdən bir neçəsi yanında getsin, demək olmaz, birdən dava-zad olar, sənin üçün yalqız yaxşı keçməz.

Koroğlu dedi:

– Nigar xanım, sən Çənlibeldən, dəlilərdən yaxşı muğayat ol, məndən qorxma. Qırat ki, altımdadı mənə zaval yoxdu, haradan olsa, vurub, yarib salamat çıxacam. Ürəyini sıxma, bir neçə günə Eyvazı gətirib çatdıraram sənə.

Koroğlu Qıratın ziltəngini bərkitdi. Bir əlini yalmanın atıb belinə sıçradı. Dəlilər, xanımlar Koroğlunun elə Qıratə sıçramağın gördülər. Qırat yel kimi əsdi, quş kimi uçdu, gədikləri keçdi, bellər aşdı, yoxuşlar çıxdı, enişlər endi, yerin damarını kəsib neçə gündən sonra Təkə-Türkmanın yaxınlığına çatdı. Koroğlu uzun yol gəlmışdı, həm acımışdı, həm də yorulmuşdu. İstədi ki, düşüb atı dincəltsin, özü də bir az yeməkdən-zaddan tapsın yesin. O yan bu yana göz gəzdirirdi, bir də gördü ki, yoldan bir az aralı bir çoban qoyun otarır. Düşüb Qıratı otlamaga ötürdü, özü çobanın yanına gəlib dedi:

– Çoban qardaş, atalar deyiblər ki, acdın çobana, yoruldun sarvana. Cörəkdən zaddan neyin var?

Çoban dedi:

– Süd boldu,ancaq çörək bir az qonağa layiq deyil, dünəndən qalıb quruyub.

Koroğlu dedi:

– Bəri ver görüm, ziyan yoxdu. Bu çölün düzündə nə quru, nə yumşaq?

Çoban canlı, qüvvətli yekə bir adam idi. Çanaxı da batman yarım süd tuturdu. Amma çoban özü də çanaqdan qalan deyildi, yekə canlı bir adamdı. Qərəz, çoban çanağı əlinə alıb bir neçə qoyunu sağdı, elə ki, çanaq süd ilə doldu, gətirdi qoydu Koroğlunun qabağına. Çörək də gətirib dedi:

– Qonaq qardaş, gərək məni bağışlayasan. Cörək çox qurudu. Heç bilməyirəm necə yeyəcəksən.

Çobanın cavabında Koroğlu dedi:

– Fikir eləmə, gətir bəri. Elə acam ki, daşdan yumşaq hər nə olsa yeyəcəyəm.

Koroğlu quru çörəkləri doğrayıb südün içiñə töküdü, çanaq ilə ağızbağıñ süd doğramacı eyləyib əlinə də bir qaşıq alıb doğramacın üstünə düşdü. Doğramacı qaşıqlayıb bir göz yumub-açan vaxta qara biglərin altından keçirdi. Ona kimi Qırat da otlayıb doydu.

Koroğlu öz-özünə fikir eləyib dedi: Mən Türkmana bu paltarla getsəm yəqin ki, taniyarlar. Yaxşısı budu ki, paltarımı çobannan dəyişdirim. Bir az götürür-qoydan sonra paltarını çoban ilə dəyişdi. Onunla əltəmən oldu. Sıçrayıb Qıratı mindi, gəlib Təkə-Türkmana çıxdı. Gəzdi, dolandı, Eyvazın yerini elədi. Bildi ki, bəs Eyvaz atası qəssab Alı ilə sürüb qoyun almağa gedib. Qıratı sürüüb gəldi gördü doğrudan da Eyvazgil sürünlərdən qoyun seçirlər. Tez atdan düşüb onlara yanaşdı.

Soruşdu ki:

– Qardaş, qoyunun biri neçəyədi?

Qəssab Alı dedi:

– Beş manatdı.

Koroğlu yüz erkək seçdirdi. On beş manatdan pulunu verdi. Qəssab Alı gördü ki, qoyunun birinə beş manat yerinə on beş manat verir. Qaldı mat-məhəttel ki, bu niyə belə eliyor.

Koroğlunun nə qoyun gözüne girirdi, nə pulun artıq verilməsi. Gözü Eyvazın üzündə idi. Quş kəkliyi alan kimi gözü Eyvazı almışdı. Eyvaz da bunu duymuşdu. Qaş-göz ilə atasını işdən xəbərdar eləmək isteyirdi. Ancaq atası mətləbi işaretdən anlamırıldı. Belə olanda aldı görək Eyvaz nə dedi:

– Qədəm qoyar hərdən-hərdən yerişlər,
Bu qılıqda çodar olmaz, hay olmaz,
Beş-beş deyər, on beş-on beş bağışlar,
Bu qılıqda çodar olmaz, hay olmaz.

Qəssab Alı dedi:

– Bala, çodar olmayıb nə olacaq? Görünür bunların yerində qoyun bahadı.

Eyvaz atasının cavabında aldı sözünün o biri bəndini:

Mərd iyidlər kimi yolları basan,
Tülək tərlan kimi bərələr pusan,
Bu ya Koroğludu, ya Dəli Həsən,
Bu qılıqda çodar olmaz, hay olmaz.

Cünun gəldi Çənlibelin elindən,
Eyvaz bülbül oldu uçdu gülündən,
Bu söz çıxıb telli Nigar dilindən,
Bu qılıqda çodar olmaz, hay olmaz.

Qəssab Alı yavaşça oğluna dedi:

– Sən sarsaqlamışan. Bura nə aşıqlıq, şairlik yeridi? Sonra ürkü-dərsən almaz, qoy alverimizi eləyək.

Koroğlu dedi:

– Qəssab əmi, adam qat bu qoyunları mənnən köməkli bələni aşırsın, qayıtsın.

Qəssab Eyvazı çağırıb dedi:

– Yeri, qonağa kömək elə, qoyunları bələdən aşır.

Eyvaz Koroğlu ilə bərabər qoyunları hayladı. Bələdən aşırıldı. Elə ki, bələdən aşdılar, Koroğlu bir dala baxdı, gördü, tay qəssab Alı onları görə bilməz, qoyunları buraxdı, quş kimi sıçradı Qıratın belinə mindi, aldı görək nə dedi:

Qardı Çənlibelin başı,
Varaq, a qəssabın oğlu!
Gəl gedək düşmana qarşı,
Duraq, a qəssabın oğlu!

Çox oldum davadə, doyda,
İyid görədim sən boyda.
Əl ver, burda sənnən soyda
Vuraq, a qəssabın oğlu!

Əcəli qoydum börkümə
Büründüm çodar kürkümə.
Gəl min Qıratın tərkinə,
Varaq, a qəssabın oğlu!

Çoxdu Koroğlunun yaşı,
Nə qovğalar çəkib başı,
Əl ver, sənnən dağı daşı
Yaraq, a qəssabın oğlu!..

Koroğlu Qırata acı bir qamçı çəkdi. Qıratın burnunun deşiklərin-dən alov çıxdı. Yüyəni gəmirib ley kimi qanatlandı. Çənlibelə tərəf baş almaq istəyəndə Koroğlu qırğı kimi Eyvazın üstünə şığıdı. Əlini atıb onun kəmərindən tutdu, ancaq nə qədər qoluna zor verdisə, onu yerindən tərpədə bilmədi ki, bilmədi. Dəli Koroğlu açıqlandı, qızdı bir dəli nərə çəkdi, Eyvaz titreyib yerə yıxıldı. Bu dəfə əlini atdı, quş kimi Eyvazı götürüb Qıratın tərkinə qoydu, Çənlibel deyib yollandi.

Qəssab Alı gördü xeyli keçdi, amma Eyvaz gəlmədi. Bir yeldən yeyin, sudan iti gedən Türkman atı vardi. Tez onu çəkdirdi, yəhərlətdi. Koroğlunun dalınca sürdü. Türkman atı boğanağa düşmüştü. İlən kimi ağızını açıb, quyrığunu dik tutub dördnala çapırdı. Koroğlu bir də dənəb gördü vallah qəssab Alı budu elə gəlir ki, tay nə deyim. Koroğlu yavaşça Qırati əylədi. Qəssab Alı gəldi ona çatdı. Götürdü görək nə dedi:

– Əcəm oğlu, dəli çodar,
Vermərəm Eyvazı sənə!
Eyvazsız qəlbim qan udar,
Vermərəm Eyvazı sənə!

Eyvazdı iyidlər gözü,
Əllisi, altmışı, yüzü,
Burax gəlsin, eşit sözü,
Vermərəm Eyvazı sənə!

Sinəmə çəkmişən dağı,
Yol al burdan, qanlı yağı,
Bu gözümün odlu çağrı
Vermərəm Eyvazı sənə!

Külli məxluqat yığıla,
Çətindi sövdam dağila,
Kim qıyar Eyvaz oğula?
Vermərəm Eyvazı sənə!

Qəssab Alı qılinc çalar,
Düşmandan qisasın alar,
Başın gedər, leşin qalar,
Vermərəm Eyvazı sənə!

Koroğlu qəssab Alının cavabında aldı görək nə dedi:

Canım qəssab, gözüm qəssab,
Qoy aparım mən Eyvazı!
Yerə salma sözüm qəssab,
Qoy aparım mən Eyvazı!

Eyvaz deyib Nigar ağlar,
Köysünü çal-çarpaz dağlar.
Aparmasam qara bağlar,
Qoy aparım mən Eyvazı!

Eyvazın qaradı qaşı,
Delilərin olar başı,
Tutma mənlə tər savaşı
Qoy aparım mən Eyvazı!

Tük tökər məndən paşalar,
Xotkarlar çökər haşalar
Türkmana ərlər baş alar,
Qoy aparım mən Eyvazı!

Koroğluyam, mən çaparam,
Qiyamət olub qoparam,
Razı olma zornan aparam,
Qoy aparım mən Eyvazı!

Koroğlu sözlə dediyi kimi dillə dedi:

– Mən xotkarlara, paşalara qan udduran, yollar kəsən, alaylar basan qoç Koroğluyam. Mənim övladım yoxdu, göldim Eyvazı aparım, özümə oğul eyləyim, yeddi min, yeddi yüz yetmiş yeddi dəliyə sərdar tikim. Gel məni dəlilərin, xanımların yanında xəcalət eləmə. Eyvazı əlimdən alma. Məndən sənə xeyir dəyər. Eyvaz da istədiyi vaxt sənin yanına gələr.

Qəssab gördü ki, Koroğlu güc, xoş Eyvazı aparacaqdı, öz-özünə dedi:

– Genə xoşnan versəm yaxşı olar. Belə aparsa oğul yenə elə mənimdi. Amma zorla aparsa nə olar? Çox fikir-xəyaldan sonra dedi:

– Koroğlu, namına qiyib Eyvazı sənin əlindən almırıam. Apar get, amma gözün üstündə olsun.

Koroğluynan Eyvaz qəssab Alı ilə görüşüb ayrıldılar. Qəssab Alı Təkə-Türkmana, Koroğlu ilə Eyvaz Çənlibelə yola düşdülər.

Koroğlu ilə Eyvaz Çənlibelə tərəf getməkdə olsun, sənə kimdən xəbər verim, Ərəb Reyhandan. Ərəb Reyhan Türkmanın varlılarından biri idi. Pəhləvanlığı da var idi. Deyirlər ki, Ərəb Reyhan başında yüz atlı ova çıxmışdı. Ov eyləyib geri qayıdırkı ki, birdən Koroğluya rast gəldi. Koroğlunun Çənlibeldən gəlib Türkman elindən Eyvazı aparmasını qəbul eləyə bilmədi. Elə bil başına göydən bir daş düşdü. Hücum eləyib başının adamları ilə Koroğlunun yolunu kəsdi.

Bəli, Koroğlu baxdı ki, düşman gəlir. O, qorxmadısa da, ancaq təkliyə darıxdı. Çəndibel, dəlilər Koroğlunun yadına düşdü. Bu dar vaxtda ölümündən qorxmayan, düşməna baş əyməyən, qənimlərə qan udduran iyid, mərd dəlilərini yanında görmək istədi.

Elə bu fikirdə idi bir də baxdı ki, budu qaqqıldaşa-qaqqıldaşa göynən bir dəstə durna keçir. Ürəyi cuşa gəlib aldı görək nə dedi:

Göydən gedən beş dunralar,
Vətəndən xəbərin varmı?
Bir-birindən xoş durnalar
Vətəndən xəbərin varmı?

Kim çıxardar olmaz oyun,
Üstünə götürməz deyin,
Bir qılıncı yeddi boyun,
Kəsəndən xəbərin varmı?

Koroğlu olmaz heç xəsto
Yağı istər gırə qəsdə,
Yel təki düşmanın üstə,
Əsəndən xəbərin varmı?

Koroğlu fikirləşib öz-özünə dedi. Mən göylə gedən bu qatar dur-nanın başçısını vursam, onda düşmanı da basa bileyəyəm. Bu mənim üçün bir sınaq olsun. Bunu deyib kamanını çilləyə mindirdi, qatar dur-nanın başçısını nişan aldı. Ox yayından çıxan kimi durnanın başçısının ürəyinin başından keçdi. Başçı durna firlana-firlana göydən gəldi, Qıratın ayağının altına düşdü. Koroğlu bundan şad oldu. Fal yaxşı gəl-mişdi. Qıratdan düşdü, başçı durnanın telindən bir neçəsini üzüb Eyvazın papağına taxdı. Sonra yenə Qıratə minib Eyvazı da tərkinə alıb yola düzəldi.

Ərəb Reyhan Koroğlunun yolunu kəsmişdi. Koroğlunun ağzı düş-müşdü qorxunc bir uçuruma. Uçurumun dörd bir yanı elə sıldırıq qayalıq, daşlıq idи ki, quş quşluğu ilə keçə bilməzdii. Koroğlu bir ucu-ruma baxdı, bir tərkindəki Eyvaza baxdı, bir də onu dəfələrlə ölüm-dən, mühasirədən xanların, paşaların çəngindən qurtaran Qıratı baxdı, aldı görək nə dedi:

Arxam qarı düşman, qabağım uçrum,
Apar Çənlibelə məni, Qıratım!
Sənə sığınmışam, qurtar bu dardan,
Apar Çənlibelə məni, Qıratım!

Olur Çənlibelin söhbəti, sazı,
Gəlir gumrah keçir baharı, yazı,
Almışam tərkimə iyid Eyvazı,
Apar Çənlibelə məni, Qıratım!

Koroğlu əməyi getməsin zaya,
Gərək qan udduram bəyə, paşa,
Sıçrayıb quş kimi atıl o taya,
Apar Çənlibelə məni, Qıratım!

Koroğlu Qıratı cövlana getirdi, səsləndi. Qırat dörd ayağını yiğib özünü yiğışdırıldı, qızıl quş kimi sıçradı, uçurumun o tayına düşdü. Qırat elə sıçradı ki, Koroğlunun başında papağı da tərpənmədi. Ərəb Reyhan buna tamaşa eləyirdi. O elə fikir eləyirdi ki, Qırat bu uçurumdan sıçraya bilməyəcək. Başındaki yüz atlı ilə hūcum eləyib Koroğlunu tutacaq, özünün də qollarını bağlayıb Türkmana aparacaq. Qırat ki, uçurumu elə sıçradı, Ərəb Reyhan bundan hesabını apardı. Qarnına sancı düşdü. Ancaq bunu başındaki atlılara bildirmədi. Bir nərə çəkib yüz atlı ilə dolama yoldan keçib Koroğlunun üstünə gəldi. Koroğlu dönüb geri baxdı, gördü Ərəb Reyhan başındaki atlilarla onun dalınca gəlir. Koroğlu Qıratın başını çəkdi, geri döndü Ərəb Reyhanın yanına qayıtdı, aldı görək nə dedi:

Yağı düşmanın hərbəsi
Qaçırtmaz meydannan məni.
Qorxaq müxənnət zərbəsi
Qaçırtmaz meydannan məni.

Gırrəm meydana ər kimi,
Durram qabaqda nər kimi,
Düşman boylanar xər kimi,
Qaçırtmaz meydannan məni.

Hərdən bərədə yataram,
Ortada şəşpər ataram,
Paşanı diri tutaram,
Qaçırtmaz meydannan məni.

Aləmə bəlli hünərim,
Çənlibeldə dəlilərim,
Mərd iyidə peşkəş sərim
Qaçırtmaz meydannan məni.

Koroğluyam, budu düzü,
Comərdin sərt olar üzü.
Müxənnətin tənə sözü
Qaçırtmaz meydannan məni!

Koroğlu sazla dediyi kimi sözlə də dedi:

– Ərəb Reyhan, mən paşalara, bəylərə, xanlara qan udduran Koroğluyam. Mən sənin kimi adamlardan qorxmaram. Ancaq sənin bu adamlarına yazığım gəlir. Onları nahaq yerə qırdırıb qanlarına bais olma. Mənimlə dava etmək istəyirsən buyur, bu meydan, bu şeytan. Mərd igid davada başının adamını qırdırmas.

Koroğlu bu sözlərdən sonra genə də özünü saxlaya bilməyib üç telli sazı döşünə basdı. Qıratı cövlana gətirib dedi:

Mərdsənsə gəl, Ərəb Reyhan
Savaşaq indi sənnənən mən!
Gör gücümüz eylə haşa,
Savaşaq indi sənnənən mən!

Götürrəm əlimə nizə,
Mərdlər əhsən desin bizi,
Duraq meydanda üz-üzə
Savaşaq indi sənnənən mən!

Demə mənə bu hədyanın,
Yəqin bil ki, allam canın,
Qılıncla tökərəm qanın,
Savaşaq indi sənnənən mən!

Gərək dost düşmanım seçəm,
Çətin olar qorxam, qaçam,
İstərəm ki, meydən açam,
Savaşaq indi sənnənən mən!

Koroğluyam, durmuşam mərd,
Yaman ürəyə düşsün dərd,
İyidsənsə, ol meydangərd,
Savaşaq indi sənnənən mən!

Bəli, dava başlandı. Əvvəlcə olar elə at üstündə meydana girdilər. Bir-birinə nizə atdılar, qılınc vurdular, nə qədər hiylə işlətdilərsə, bir kaş aşmadı.

Koroğlu gördü yox, Ərəb Reyhan elə balaca canavar deyil, beləliklə bir şey çıxmayacaq. Atdan düşüb, qollarını çirmadı. Paltarlarının əteklerini belinə sancıb meydani dolanmağa başladı. Bəli, Ərəb Reyhan da atdan düşdü. Hər ikisi piyada olub güləşməyə başladılar. Çox

güləşdilər, bir-birini kotan kimi yerdə sürüb, meydani qaraltdılar. Genə də bir murad hasil olmadı.

Axırda dəli Koroğlu elə bir nərə çəkdi ki, bütün dağlar, daşlar səsə gəldi. Ərəb Reyhanın adamları içində qırğı girmiş toyuq cüçələri kimi pərən-pərənə düşüb hamısı qaçıb dağıldı. Ərəb Reyhanın qulaqları batdı. Koroğlu onu başına qaldırıb yerə vurdı, sinəsinə çöküb xəncərini boğa-zına dayadı. Ərəb Reyhan bir dəfə də olsun nə dinmədi, nə ağlamadı, nə də aman istəmədi. Koroğlu xəncəri yerinə qoyub ayağa durdu.

Deyirlər ki, Koroğlu çox mərd imiş. Ağlamayan, yalvarmayan düşmanı öldürməzmiş. Ərəb Reyhanı da mərdliyinə görə öldürmədi, bağışladı. Ərəb Reyhan min ənvai-müsibət ilə ayağa durdu. Qolu, qıcı əzilmiş, haytiya-haytiya bir təhər ki, atına minib Türkmana tərəf yola düşdü. Qoç Koroğlu da Eyvazı tərkine alıb Çənlivelə yol başladı.

Nigar xanım çoxdandı ki, Koroğlunun yolunu gözləyirdi. Vədə-sindən çox keçmişdi, Koroğlu hələ gəlib çıxmamışdı. Bir gün yenə Nigar bir hündür təpədə durub yollara baxırdı. Bir də gördü nə, yollarda, toz-dumana, duman toza qarışdı, diqqət eləyib gördü Koroğlu Qıratın üstündə, tərkində də Eyvaz budu gəlir. Nigar xanım təpədən yenib dəlilərin yanına qaçıdı, aldı görək nə dedi:

At belində qoç dəlilər,
Eyvazı pişvaz eləyin
Bir-birindən xoş dəlilər,
Eyvazı pişvaz eləyin.

Eyvazım bənzər laçına,
Tovuzlar heyran saçına,
Vermərəm Çinə, Maçına,
Eyvazı pişvaz eləyin.

Dolun libasa, yarağa,
Athılar getsin sorağa,
Qoymaram gözdən irağa,
Eyvazı pişvaz eləyin.

Koroğlu oxunu qurub,
Sevib, seçib, tərlan vurub,
Qıratın tərkində durub,
Eyvazı pişvaz eləyin.

Külli məxluqat yiğili,
Paylayın qəndi, noğulu,
Koroğlunun qoç oğulu,
Eyvazı pişvaz eləyin.

Qoç dəlilər, açın qanat,
Düzəldin məclis, toy, büsat,
Götürün libas, qılinc, at,
Eyvazı pişvaz eləyin.

Ordu basan, qala yışan,
Pəncəsində pələng sixan,
Qəniminə qarşı çıxan,
Eyvazı pişvaz eləyin.

Xoş danışan, şirin gülən,
Məclis aparmağın bilən,
Dəlilərə sərdar gəlen,
Eyvazı pişvaz eləyin.

Atı götürər kövlana,
Ox atar namərd düşmana,
Nigar da Eyvaza ana,
Eyvazı pişvaz eləyin.

Nigar xanımın sözü ilə yeddi min yeddi yüz yetmiş yeddi dəli at belinə doldu. At, qılinc, xələt götürüb Koroğlu ilə Eyvazı pişvaz elədilər.

Görüşdülər, danışdilar, şadlıq məclisi quruldu. Qoyunlar kəsildi, etlər doğrandı, kabablar yeyildi, içkilər içildi. Güldülər, oynadilar, oxudular, damaxlar duruldu, keflər açıldı. Nigar Eyvazın üzündən öpdü, köynəyinin yaxasından keçirdib özünə oğul elədi.

Dəmirçioğlunun Qənlibələ Gəlməyi

Koroğlu bir gün Qıratı nallatmağa aparmışdı. Gəzib-gəzib axırda bazarın lap qurtaracağında kamil bir nalbənd tapdı. Atdan düşdü, nalbəndə salam verib Qıratı onun qabağına çəkdi. Nalbənd tez ayağa durub nalları Koroğlunun qabağına tökdü ki, hansını bəyənirsən özün seç. Koroğlu nalbəndi yaxşı kişi görüb onunla zarafat eləmək istədi. Nalları bir-bir götürüb əlində bircə dəfə sıxmaqla əzişdirib nalbəndə qaytarırdı ki:

– Canım, bunlar ki, dəmir parçasıdı, nal gəti.

Nalbənd heç bir söz deməyib təzədən Qıratın ayağını ölçüb dörd dənə yaxşı ifçin nal kəsib Qıratı nallamağa başladı. Nalbəndin Qırata gücü çatmirdı. Koroğlu özü qollarını yuxarı çırmadı. Qıratın sağ əlini yerdən götürdü. Belə-belep atın əllərini nalladılar. Nalbənd dal ayaqlarına gələndə Qırat yenidən bədnallıq elədi. Koroğlu nə qədər elədi Qıratın ayağını saxlaya bilmədi ki, bilmədi.

Bunlar burada əlləşməkdə olsunlar, sənə kimdən xəbər verim, nalbəndin oğlundan. Nalbəndin bir yeniyetmə növrəstə cavan oğlu var idi. Adına xırdalığında uşaqlar Dəmirçioğlu demişdilər deyin elə böyümüşdü də hamı Dəmirçi deyib çağırırdı.

Dəmirçioğlu iyirmi-iyirmi iki yaşlarında idi, amma sən gəl ki, zalim oğlu illə, ayla yox, günlə, saatla böyümüşdü. Elə iyid, ağıllı, kamallı oğlan idi ki, gəl görəsən. İgidlikdə, gücdə Rüstəm Zala bac verməzdi. Bir baxan istəyirdi, bir də baxsın.

Koroğlu Qıratı nalbəndin qabağına çəkəndə Dəmirçioğlu dükanının içində idi. O, Koroğlunu tanımadı. Amma müştərini güclü, qüvvətli görüb axırını gözləyirdi ki, görsün o nə eləyəcək. Koroğlu nalları əzib yerə atanda istədi ki, çıxıb onun həddini göstərsin, sonra lənət şeytana deyib gözlədi ki, görək axırı nə eliyəcək.

Elə ki, Dəmirçioğlu gördü ki, Koroğlu atın qızını saxlaya bilmir, yavaşça damdan çıxdı, kirimiş gəlib Qıratın dal ayaqlarının ikisini də yerdən götürdü. At ha çapaladı, dal ayaqlarını Dəmirçioğlunun əlindən qurtara bilmədi. Axırda yorulub durdu. Dəmirçioğlu bir altdan yuxarı Koroğluya baxıb dedi:

– İki-iki adam bir atın əlində aciz qalıblar. Ata, gəl nalla.

Koroğlu bir oğlana baxdı, bir Qırata baxdı. Heç bir söz demədi. Amma lap mat-məhəttəl qalmışdı. Qərəz, nalbənd Qıratın dal ayaqlarını

da nallayıb qurtardı. Koroğlu əlini cibinə salıb pul çıxartdı. Dəmirçioğlu pulları alıb mum kimi əzib Koroğlunun özünə qaytardı ki:

– Verirsən əməlli pul ver, bu qırıq əzik-üzükləri niyə mənə verirsən.

Koroğlu alıb pula baxdı, gördü doğrudan da elədi. Cibindən bir qədər də pul çıxardı ona verdi. Dəmirçioğlu bu dəfə pulları iki baş barmağı arasında sürtüb sikkələrini pozdu. Koroğlunun üstünə tullayıb dedi:

– Mənə qəlp pul lazım deyil. Al saxla özünə.

Koroğlu məsələni anladı. Bildi ki, hərif meydan oxuyur. Heç bir söz deməyib bu dəfə pulu nalbəndin özünə verdi.

Koroğlu Qıratı minib getdi. Amma fikir onu götürmüdü. Bilmirdi necə eləsin ki, Dəmirçioğlunu Çənlibelə gətirib dəlilərin içində qatsın. Elə bu fikir-xiyal ilə gəlib Çənlibelə çatdı. Dəlilər onun qabağına çıxdılar. Amma baxdlar ki, Koroğlunun kefi üstündə deyil. Elə bil ki, dünyanın bütün dərdi-qəmi ona qalıb. Nə qədər soruştular, Koroğlu heç bir söz demədi. Bu burada qalsın, sənə deyim Dəmirçioğlundan.

Koroğlu atını sürüb gedəndən sonra nalbənd oğluna dedi:

– Ay oğul, sən neylədin? Dinc oturduğumuz yerdə başımıza iş açdın. Dəmirçioğlu:

– Ay ata, mən neylədim? Başına iş açdım. O sənin nallarını qırkı, mən də onun pullarını. Rahat oturaydı da. Bu adam uşaq-zad deyil ki, gəlib özünü göstərir.

Nalbənd dedi:

– Ay bala, heç bilirsən o kimdi? O paşalara, bəylərə qan udduran Çənlibelli qoç Koroğludu!

Dəmirçioğlu dedi:

– Ay ata, bunu niyə mənə əzəldən demədin ki, onu qatlayıb dizi-min altına alaydım. Ax, onun Koroğluluğunu necə ona bildirərdim.

Nalbənd oğlunu ha danladı ki, bala belə fikirlərdən daşın. O, qoç Koroğludu. Sən onunla bacara bilməzsən. Başa gəlmədi. Axırdə atasından oğurlanıb bir kotan zencirini də götürüb bel bağı əvəzinə belinə bağlayıb Çənlibelə yola düşdü. Özünə söz vermişdi ki, gərək lap onun Qıratını götürüb gələm. Qoy bundan sonra beş özündən deyəndə bir də məndən desin. Koroğlu, Koroğlu, mən də deyirəm ki, görəsən necə şeydi. Ona elə bir düdəmeyi-hindi gəlim ki, əlləzinəni əzbərdən oxusun. Qərəz, bu fikir-xiyal ilə Dəmirçioğlu gecələrin birisində gəlib Çənlibelə çatdı. Bu tərəfdən də Koroğlu yemir, içmir, dinmir, danışmırı. Elə Çənlibelin yenəcəyində yolun ağızında oturub gözlərini zil-

ləyirdi yola. Onun ürəyinə dammışdı ki, Dəmirçioğlu gələcək. Deyirdi əyər o doğrudan da iyid olsa gərək gələ.

Elə ki, Dəmirçioğlu gəlib çatdı, Qırat olan töyləni axtarırı ki, birdən Koroğluya rast gəldi.

Gecə çox qaranlıq idi deyin Dəmirçioğlu onu tanımadı. Qabaqca heç Koroğlu da onu taniya bilmədi. Tez durub qabağını kəsdi ki:

– Kimsən, gecə vaxtı burada nə gəzirsin?

Dəmirçioğlu dedi:

– Bəs sən kimsən?

Koroğlu səsindən onu tanıdı, ancaq özünü tanıtımamaq üçün səsini qısıb dedi:

– Mən öğreniyam.

Dəmirçioğlu dedi:

– Elə mən də öğreniyam. Gəlmışəm Koroğlunun Qıratını aparam. Bir neçə gün bundan əvvəl Koroğlu atını nallatmağa gəlmədi. Yaxşı əlimə keçmişdi hayif ki, tanımadısam. Əlimdən can qurtarıb gedib. Sonra bilmışəm ki, Koroğlu imiş. Ancaq bu dəfə əlimdən salamat qurtara bilməyəcək.

Koroğlu Dəmirçioğlunun gücünü, iyidliyini sınamaq üçün onu töylənin qapısına apardı. Dəmirçioğlu töylənin qapısını qıflı götürüb damın üstüne çıxdı. Dəmirçioğlu bir su içim saatda, Koroğlu da onun dalınca töylənin belini dəlib yekə bir yer açıdlar. Sonra Dəmirçioğlu belindəki zənciri Koroğluya verib dedi:

– Gəl içəri gir, bu zənciri Qıratın döşünün altından salib bağla, bir ucunu da mənə ver.

Koroğlu töyləyə düşdü. Zənciri Qıratın döşünün altından keçirib bağladı. Koroğlu gördü Qırat elə ayağı buxovlu-buxovlu qalxır göyə. Koroğlu qışkırdı ki:

– Öye, dayan, a zalim oğlu, hələ bağlayıb qurtarmamışam.

Koroğlu qəsdən zəncirin ucunu Dürata da bağladı. Dəmirçioğlu güc verək Dürat Qıratla qarışq qalxdı. Koroğlu gördü yox, bu kərgədən kimi bir şəydi. Zənciri daşa bağlasa, ləp Çənlibeli göyə çəkər. Qışkırdı ki:

– Ayə dayan!

Qərəz, Koroğlu zənciri bağladı Qırat, özü də yapışdı atın ayağın-dan. Bir vaxt gözünü açıb gördü damdadı. Atın ayağından buxovu qırıb atdı, sonra Koroğluya dedi:

– İndi gəl min tərkimə gedək.

Bəli, onlar Qırata minib düdünlər yola. Koroğlu yol uzunu öz-özünə fikir eləyirdi ki, əyər mən birdən qucaqlayıb bunu tutsam, qollarını bağlamağa gücüm çatmayacaq. Qılıncla da ki, vursam öləcək. Qalmışdı məhəttəl ki, necə eləsin. Çox götür-qoydan sonra axırdı bu qərara gəldi ki, Dəmirçioğluna bir əmud vursun, yixılanda tutub qollarını bağlaşın. Bu xiyal ilə onun təpəsindən bir əmud yendirdi. Dəmirçioğlu geri dönüb dedi:

– Bura bax, bir də belə erkək zarafat eləmə.

Koroğlu heç bir söz demədi. Bir qədər də getmişdilər. Bir də Koroğlu dedi:

– Aşna, bura bax, şər deməsən, xeyir gəlməz, indi işdi birdən Koroğlu Qıratın aparıldığını bilib dalımızca gəldi, onda nə eliyərik?

Dəmirçioğlu dedi:

– Nə olar gələndə? Dünənnən gəlsin, bu gün də iki gün olsun.

Koroğlu dedi:

– Bəs sən ondan heç qorxmayırsan?

Dəmirçioğlu dedi:

– Mən onun nə qılincindən, nə qalxanından, nə əmudundan qorxmoram. Amma deyirlər dava eliyəndə onun bir nərə çəkməyi var. Onu da eşitmışəm, amma deyirlər çox dəli nərədi. Qorxsam, qorxsam bəlkə bircə o nərəsindən qorxam.

Bir az gedəndən sonra Koroğlu ağızını onun qulağına yapışdırıb bir bərk nərə çəkdi. Dəmirçioğlu o saat özündən gedib düz Qıratın ayağı altına düşdü. Koroğlu fürsəti əldən verməyib tez atdan düşdü, onun qollarını öz zənciri ilə daldan möhkəm-möhkəm bağladı. Dəmirçioğlu özünə gələndə qollarını bağlı görüb dedi:

– Əyə, olmaya elə sən Koroğlusən?

Koroğlu dedi:

– Bəli özüyəm ki, var.

Dəmirçioğlu dedi:

– Doğrudan da Koroğlusən. Əhsən sənin nərənə. O ad sənə halaldı. Qollarımı aç gedək. Bu gündən sonra səninlə dost oldum.

Koroğlu dedi:

– Yox, aşna, keçəl suya getməz. Üz vurma, qollarını aça bilməyə cəyəm. Dur, elə belə gedək.

Dəmirçioğlu bir də dedi:

– Öyə, kişisən, aç qollarımı, deyirəm səninlə dostam.
Koroğlu qulaq asmadı.
Dəmirçioğlu işi belə görəndə dedi:
– Öyə, mən kişiyəm. Söz verdim elədi. Sən deyirsən ki, bəs sən
açmayanda mən özüm aça bilməyəcəyəm. Aha...
Dəmirçioğlu bircə dəfə güc verən kimi zəncir parça-parça oldu.
Bir ucu dəydi Koroğlunun başına. Bayax ha yixılın özündən getdi.
Dəmirçioğlu su-zad səpib onu özünə gətirdi. Sonra dedi:
– Koroğlu, mənə etibar eləyib qollarımı açmadın. Amma mənim
sözüm sözdü. Səndən ayrılmaram. Haraya gedirsən gedək.
Koroğlu ilə Dəmirçioğlu təzədən Qırata tərkiləşib Çənlibelə gəl-
dilər. Dəlilər, xanımlar yığıldılar. İndi bildilər ki, Koroğlu bu günlərdə
niyə burnu aşağı imiş. Məclis quruldu. Nigar xanım Dəmirçioğlunu
beli, başı açıq görüb soruşdu:
– Yaxşı, bəs belin niyə belə açıqdı?
Dəmirçioğlu dedi:
– Bircə toqqam var idi. Koroğlu qollarımı bağlamışdı. Hirslənin
darddım qırıldı.
Koroğlu zəncir əhvalatını danişdı. Hamı onun gücünə və qüvvə-
sinə əhsən dedi. Nigar xanım ona sataşmaq məqsədi ilə bir dəvə günü
göstərib dedi:
– Götür, bir zolaq kəs, bağla belinə.
Dəlilərdən birisi zarafat üçün bir enli zolaq dəvə günü kəsib ona
verdi. Dəmirçioğlu bağladı belinə. Yerə oturanda gön düz ortadan qırıldı.
Koroğlunun kefi elə idi ki, az qalırdı aya dırmaşın. Belə bir iyidin
Çənlibelə gəlib dəlilərlə qoşulması onu çox sevindirirdi.
Dəmirçioğlu da sözünün üstündə durdu. Dəlilərlə dostlaşış Koroğ-
lunun arxası oldu.

KOROĞLUNUN ƏRZURUM SƏFƏRİ

Günlerin bir günü Koroğlunun aşağı Cünun Ərzuruma gəlmışdı. Cəfər paşanın məclisində oxuyurdu. Söhbət arasında Cəfər paşa dedi:

– Ay aşiq, sən söylədin ki, Çənlibellisən. Yəqin ki, başında yeddi min yeddi yüz yetmiş yeddi dəlisi olan Koroğlunu görübən, tanıyırsan. Bir ondan oxu görək.

Aşıq Cünun Cəfər paşanın cavabında sazı sinəsinə basıb, aldı görək nə dedi:

Qıratın üstündə, ərlər yanında,
Dağları, daşları, gəzər Koroğlu.
Hərdən açıqlanıb, nərə çekəndə
Yağlılar bağını əzər Koroğlu.

Meydana girəndə hünər eyləyər,
Leş qalar bir yanda, kəllə söyləyər,
Yüz sar gəlsə, bir tərlana neyləyər
Laçın tək havada süzər Koroğlu.

Mərd meydandan qaçmayıbdı yaşında,
Dəlilərin cəm görmüşəm başında,
Düşməni sindirər tar savaşında,
Cünun deyər şirə bənzər Koroğlu.

Aşıq Cünunun qoç Koroğlunu tərifləməsi, onun iyidliyindən, mərdliyindən oxuması Cəfər paşaya xoş gəlmədi. Ancaq o, məclisində qonaqlardan keçib aşiq Cünuna bir söz demədi. Aşıq Cünun Cəfər paşanın məclisində oxumaqda olsun, sizə Telli xanımdan danışım.

Cəfər paşanın Telli xanım adlı gözəl bir qızı var idi. O, atasının məclisində aşiq oxuduğunu bilən kimi Cəfər paşanın yanına adam göndərib aşiq Cünunun gəlib onun məclisində də oxumasına izn istədi. Cəfər paşa izn verdi. Aşıq Cünun qalxıb Telli xanımın məclisinə gəldi. Telli xanımın yanında qırx incəbel qız əyləşmişdi. Telli xanım aşiq Cünunu görüb dedi:

– Ay aşiq, haralısan? Adın nədi?

Aşıq Cünun dedi:

– Ay xanım, Çənlibelliyəm. Adım aşiq Cünundi.

Telli xanım Çənlibelin adını eşitmişdi. Koroğlunun, onun Qıratının tərifi qulağına çatmışdı. Ona görə də Cünuna üz tutub:

– Ay aşiq Cünun, Çənlibel nə cür yerdi ki, onun atı dəli, iyidi dəlidi! Aşığı da dəlidi?

Aşıq Cünun dedi:

– Ay xanım, elə mənim ata-anam qoyduğu ad Cünundu.

Telli xanım dedi:

– Çənlibeldə qoç Koroğlunu tanıyrısanmı?

Aşıq Cünun dedi:

– Cox yaxşı tanıyıram.

Telli xanım dedi:

– Elə isə Koroğludan bir az oxu, qulaq asaq.

Aşıq Cünun dedi:

– Ay Telli xanım, sinəmə üç xana söz gəlib, izin ver əzəl onu söyləyim, sonra da iyidlikdə mərd, dava günü comərd dəlilərin başı, qəhrəmanlar qardaşı Koroğludan oxuyum.

Telli xanım dedi:

– Aşıq, izindi, oxu.

Telli xanımın cavabında aldı aşiq Cünun görək nə dedi:

Bu günkü məclisdə bir gözəl gördüm,
Gözəllər səfində sana yaraşır.
Geyinib sallanan gözəllər çoxdu,
Tərlan kimi süzmək ona yaraşır.

Tutini bənd eylər şirin dilləri,
Şümşad barmaqları, nazik əlləri,
Güləbatın kimi qara telləri,
Töküləndə dal gərdənə yaraşır.

Qənim üstə nərə çəkib hovlamaq,
Ərəbat döşünə qatib qovlamaq,
Sənin kimi bir ceyrani ovlamaq
Cünun deyər, qoç oğlana yaraşır.

Telli xanım aşiq Cünunun “Səni ovlamaq da bir qoç oğlana yaraşır” demeklə Koroğluya işarə etdiyini bilib, dedi:

– Ay aşiq Cünun, o oğlan kimdi ki, gəlib məni ovlasın?

Telli xanımın cavabında aldı aşiq Cünun görək nə dedi:

Əyləşibdi Çənlibelin elində,
Deyil işlərində naşı Koroğlu.
Misri qılınc həməyildi belində
Geyər hər vaxt al-qumaşı Koroğlu.

Bir hay desə, ağır tüplər basılar,
Qançırğadan qanlı başlar asılar,
Nər iyidə yetmiş quzu kəsilər,
Verər aşı, ağ lavaşı Koroğlu.

Bir cidası vardı, başı qoşa pər,
Meydana girəndə əsrəmiş bir nər,
Paşalar titrəyər, şahlar tük tökər,
Yetmiş yeddi dəli başı Koroğlu.

Aşıq Cünun bu məclisdə qalmasa,
Şirin canın eşq oduna salmasa,
Telli xanım kimi gözəl almasa,
Çəkər, yixar dağı-daşı Koroğlu.

Telli xanım aşiq Cünundan Koroğlunun tərifini eşitdi, əzəl ona xələt verdi, sonra əlinə qələm alb Koroğluya belə bir namə yazdı: “Koroğlu, sənin iyidlik tərifini eşitdim. Gəlib məni aparsan bu hünər sənə halal olsun, apara bilməsən kişiliyi yerə qoy, başına yaylıq ört”.

Aşıq Cünun naməni götürüb Çənlibelə yol aldı. O zaman Çənlibelə çatdı ki, Koroğlu kef məclisi qurmuşdu. Aşıq Cünun Telli xanımın naməsini Koroğluya verdi. Əhvalatı dil cavabı nağıl elədi.

Dəlilərin hamısı kef məclisində, Koroğlunun yanında idilər. Koroğlu dəliləri başsız qoyub Ərzuruma Telli xanımı gətirməyə gedə bilmədi. Keyf üstü idi. Bir badə şərab doldurub əlinə aldı. Üzünü dəlilərə tutub dedi:

– Kim Koroğlunun xatirini istəyir, alsın bu şərabı içsin, getsin Ərzurumdan Cəfər paşanın qızı Telli xanımı gətirsin.

Dəlilərdən səs çıxmadı. Koroğlu əlində şərab üçüncü dəfə təklif eləyəndə Dəmirçioğlu irəli yeridi, Koroğlunun əlindən şərabı alıb içdi.

Aldı Dəmirçioğlu:

Götürüb belimə qılınc bağlayıb,
İzn versən Ərzuruma gedərəm,
Yağı düşmən qəzəbindən qorxmaram,
İzn versən, Ərzuruma gedərəm.

Axtararam düşmanları seçərəm,
Başlarını yarpız kimi biçərəm,
Mərd yolunda başdan, candan keçərəm,
İzn versən, Ərzuruma gedərəm.

Dəmirçioğlu, axıtsalar qanımı,
Qoç iyidə qurban dedim canımı,
Alib gətirərəm Telli xanımı
İzn versən, Ərzuruma gedərəm.

Dəmirçioğlu sözünü sazinan dediyi kimi dilinən də dedi: Dəmirçioğlu nə qədər ki, Koroğlunun yanında idi, hələ bir dəfə də olsun uzaq səfərə çıxmamışdı. Bərkə-boşa düşməmişdi. Dəlilər dedilər:

— Ay Koroğlu, Dəmirçioğlu dava görməyib, bərkə-boşa düşməyib, xamdi. Onu uzaq səfərə, Telli xanımı gətirməyə göndərirsən?

Koroğlu başındakı dəlilərə Dəmirçioğlunun hünerli, güclü bir iyid olduğunu bildirmək istədi. Koroğlu bir alma götürdü. Almanın üst tərəfinə bir üzük taxdı. Dəmirçioğlunun papağını götürdü, almanın onun başına qoydu. Almanın Dəmirçioğlunun başına elə qoymuşdu ki, orda üzüyün halqası görünürdü.

Koroğlu Qıratı yəhərləyib mindi, əlinə yay-ox aldı. Qıratı qızılqus kimi kövlana gətirdi. Yay-oxu çilləyə mindirdi. Bir-birinin dalınca qırx ox atdı. Yaydan çıxan oxların hamısı üzüyün halqasından keçdi. Heç biri xata eləmədi. Yayınmadı. Koroğlu oxları atanda Dəmirçioğlu nə yerində qimildənmadı, nə rəngi qaçıdı, nə gözləri qırındı. Canının dan qorxmayan qoç iyit kimi yerində mərdanə durdu. Bir yana tərpənmədi. Koroğlu bundan çox şad oldu. Könlü havalandı, ürəyi coşdu, aldı görək nə dedi:

Dəlilər içində bəlli iyidsən,
Gördüm sinayanda mərdanə səni.
Şəst ilə dayandın meydan içində,
Bənzətdim alıcı tərlana səni.

Çənlibel dediyin dağlar damanı,
Müxənnislər gəlsə çəkər amanı
Başında nişanə aldım almani,
Qorxutmadı hədəf, nişana səni.

Qırıpınmadı gözün, qaçmadı rəngin,
Aləmə yayılar savaşın, cəngin,
Allam xəracını Hindin, Firəngin,
Göndərrəm İrana, Turana səni.

Çənlibel başında məclis qurulsun,
Xanların, bəylərin boynu vurulsun.
Gəl əyləş mey içək, keflər durulsun,
Koroğlu çağırıñ dövrana səni.

Koroğlu söznən dediyi kimi dilnən də dedi:

– Məni istəyən Dəmirçioğluna xələt versin.

Dəlilər, xanımlar Dəmirçioğluna xələt verdilər. Dəmirçioğlu Koroğluun sinağından yaxşı çıxdığından dəlilər onun mərdliyinə, iyidliyinə heyran oldular.

Koroğlu dedi:

– Oğul, izindir, get yaraqlan.

Dəmirçioğlu yeddi qılınc, yeddi qalxan, yeddi cida, yeddi gürz, yeddi toppuz götürdü. Koroğlunun yanına qayıtdı. Koroğlu gördü Dəmirçioğlu o qədər yarağ götürübdü ki, altında tərpənə bilmir. Aldı görək nə dedi:

Dəmirçioğlu Ərzuruma varanda,
Ərzurum dediyin gölə nisbətdi.
Çox yaraq götürmək başa bəladı.
Qılınc həməyıldı, belə nisbətdi.

Söyləyim sözlərim, eylə dilezbər,
Şirin nəsihətim qıl sinədəftər.
İyidə lazımdı, gürz, qalxan, şəşpər,
Cida bir buynuzlu kələ nisbətdi.

Koroğlu tek düşmənləri səsləmək,
Hay deyənda yağı üstə qəsd demək.
Arpa verib candan betər bəsləmək,
Ərəbat dediyin yelə nisbətdi.

Dəmirçioğlu elə bilirdi ki, iyidin yarağı nə qədər çox olsa, bir o qədər yaxşıdı. Koroğlunun bu sözündən sonra Dəmirçioğlu yaraqların hərəsindən birini götürdü. Koroğlu ona bu dəfə dedi:

– Oğlum, atların hansını minmək istəyirsən, get min.

Dəmirçioğlu getdi tövlədən Ərəbatı çəkdi, yəhərlədi mindi, Koroğlunun qabağına çıxanda Ərəbata bir qamçı vurdu. Koroğlu Dəmirçioglunun atı vurmağın görəndə götürdü görək nə dedi:

Səhərdən meydan başına
Ərəbat çarxaçı gərək.
Ərəbatın nədir suçu?
Bir iyid minici gərək.

İyidin iyid dəstİNə,
Girəndə abdal postuna,
Yoldaş yoldaşın üstünə
Dar gündə dönücü gərək.

Koroğluyam, sözüm oxdu,
Paşalardan qorxum yoxdu,
Bu dünyada iyid çoxdu,
İyiddə nər gücü gərək.

Dəmirçioğlu Koroğlu ilə, dəlilər ilə salamatlaşış yola düşdü. Bir az getmişdi birdən atının başını çəkdi, geri qayıtdı. Koroğlu gördü Dəmirçioğlu gəlir. O belə fikir elədi ki, Dəmirçioğlu qorxub qayıdır. Dedi:

– Oğul, niyə qayıtdın?

Dəmirçioğlu dedi:

– Ərzurum böyük şəhərdi. Bəlkə getdim Telli xanımı tapa bilmədim, gücüm çatıb gətirə bilmədim, bu haqda mənə tapşırığın nədi?

Dəmirçioğlunun cavabında aldı Koroğlu, görək nə dedi:

Ərzurumun bazarına varanda,
Məqamda düşmanı atmağın gərək.
Gördün ki, mətləbin başa varmadı
Ərəbat yalına yatmağın gərək.

İyid gərək meydan aça, düz dura,
Düşmən qabağında biğini bura,
Ayaqların üzəngiyə bərk vura,
Şeşpəri-şəşpərə çatmağın gərək.

İyid olan neylər əllini, yüzü?
Namərdin davada dörd olar gözü.
Budu Koroğlunun, oğul, bir sözü
O Telli xanımı tapmağın gərək.

Dəmirçioğlu Koroğludan ayrılib Ərəbatı sürüb Ərzuruma tərəf yol başlıdı. Hər yerdən keçib gəldi Ərzurumun dağlarına çatdı. Özü yorğun, atı da ac idi. Düşdü atı ota buraxdı, özü də bir bulağın başında dirsəkləndi. Bu dirsəklənməkdə Dəmirçioğlunu yuxu apardı. Bir də qalxanda gördü ki, hər yanı duman bürüyüb, Ərəbatı da yoxdu. Götürdü görək nə dedi:

Ərəbat getdi əlimnən,
Ərəbatı mən istərəm!
Ayrı düşmüsəm elimnən
Ərəbatı mən istərəm!

Bənnasız hörgü hörülməz,
Təbibisz xəstə dirilməz,
Baxıram heç yan görünməz
Ərəbatı mən istərəm!

Dəmirçioğlunun bu vaxtı,
İyidəm istərəm baxtı,
Ətrafimdə düşman çıxdu,
Ərəbatı mən istərəm!

Dəmirçioğlu gəzdi, Ərəbatı dümandan, çisgindən tapa bilmədi. Aldı yenə görək nə dedi:

Dünyada heç iyid yoxsul olmasın,
Yoxsulluq iyidə yaman ad olu.
Hər kəsin ki, varı-dövləti olsa,
Ləzzət çəkər, dahanında dad olu.

Varlı, kasıb bu dünyadan keçərlər,
Yaxşını, yamanı arar, seçərlər,
Varın olsa gəlib yeyər, içərlər,
Yoxsul olsan qohum, qardaş yad olu.

Dəmirçioğlu ha oxuyar arada,
Artdı dərdim oldu həddən ziyada,
Yaxşı at minənlər qalsə piyada –
Daş düşər başına, ömrü bad olu.

Dəmirçioğlu Ərzurum dağlarında Ərəbatı axtaran zaman bir naxırçıya rast gəldi. Götürdü, görək, naxırçıdan Ərəbatı necə xəbər aldı:

Başına döndüyüm naxırçı qardaş,
Mənim Ərəbatım gördünmü ola?
Mərd iyidin atı candan əzizdi,
Mənim Ərəbatım gördünmü ola?

Naxırçı:

Başına döndüyüm mərd, iyid oğlan,
Sənin Ərəbatın mən dağda gördüm.
Qoç iyidlər qalmasınlar piyada,
Sənin Ərəbatın mən dağda gördüm.

Dəmirçioğlu:

Dumandı, çisgindi günün qarası,
Gözümə görünmür dağlar arası,
İyidin atıdı, ciyərparası,
Mənim Ərəbatım gördünmü ola?

Naxırçı:

Adın nədi sənin, hardan gəlirsən?
Comərdlərin könül pasın silirsən,
Cəzib Ərəbatı tapa bilirsən,
Sənin Ərəbatın mən dağda gördüm.

Dəmirçioğlu:

Dəmirçioğlu dolanıbdı elləri,
Məskən eləyibdi çənlibelləri,
Arada işləyər düşman felləri,
Mənim Ərəbatım gördünmü ola?

Naxırçı:

Mərd igid, könlünə gəlməsin güman,
Düşmanlar əlindən çəkərlər aman,
Ayaziyar ətraf, çəkilər duman,
Sənin Ərəbatın mən dağda gördüm.

Naxırçı Ərəbatı Dəmirçioğluna nişan verdi, getdi. Bir az keçdi, yel qalxdı, dağlar başından duman çəkildi. Ətraf ayazıdı, hər yan göründü. Dəmirçioğlu Ərəbatı tapıb mindi, az getdi, çox getdi, axşam çağrı özünü Ərzuruma yetirdi, bir qoca qarıya rast oldu. Dedi:

– Ay qarı nənə, qəribəm, məni bir gecəliyə qəbul eləyərsənmi?

Qarı dedi:

– Bizlər qonağı çox sevərik, niyə eləmirəm.

Dəmirçioğlu düşdü, atı töyləyə çəkdi. Özü də qarının evinə gəldi. Qarı nənə Dəmirçioğluna çörək gətirdi. Yeməkdən sonra qarı dedi:

– Oğul, buraya niyə gəlibssən?

Dəmirçioğlu dedi:

– Ay nənə, Cəfər paşanın qızı Telli xanımı aparmağa gəlmışəm.

Söylə onu necə görə billəm?

Qarı dedi:

– Ay oğul, o qız çox aşiqpərest qızdı. İmarətinin qabağı da pəhlivan meydanıdı. Sabah bir saz götür, o meydana çıx, çal oxu, onda Telli xanım küləfirəngiyə çıxar, görərsən.

Dəmirçioğlu gecə qarının evində yatdı. Sabah açıldı. Atını qarının töyləsində qoydu. Özü aşiq paltarı geydi, altından yaraq bağlayıb ciyininə üstdən bir saz keçirib özünü pəhlivan meydanına saldı. Pəhlivan meydanında Cəfər paşa başının adamları ilə əyleşmişdi.

Cəfər paşanın bir Qara pəhlivanı var idi. Paşanın yanında qalırdı. Güclü, heyvərə bir pəhlivan idi. Qara pəhlivan Dəmirçioğlunu güləşən pəhlivan bildi. Elə düşündü ki, başqa torpaqdan onunla güləşməyə gəlib. Ortaya çıxdı. Dəmirçioğlunu meydanına çağırıldı. Dəmirçioğlu Qara pəhlivanın meydanına girdi. Aldı görək nə dedi:

Nərə çəkib mən meydana girəndə,
Varmı meydanıma gələ pəhlivan?
Tutub kəmərindən çalandı yerə,
Mənim zərbi-dəstim bilə pəhlivan?

Mənəm şiri-nər tək meydanda gəzən,
Xışm ilə düşmanın bağrını əzən,
Tülək tərlan kimi havada süzən,
Sonra yaxan keçər ələ, pəhlivan!..

Dəmirçioğluyam yarağa dolaram,
Ac qurd kimi düşmən üstə ularam,
Qılinc çəksəm, leş-leş üstə qalaran,
Döndərrəm al qanı selə, pəhlivan!

Qara pəhlivan Dəmirçioğlunun bu sözündən açıldı. Ona hücum elədi. Dəmirçioğlu Qara pəhlivana aman vermədi. Götürüb yerə vurdu, basib bir qolunu da qırdı, dedi:

– Səni öldürməyirəm, buraxıram get. Cəfər paşaaya söylə ki, pəhlivanını yixdığım üçün mənə bir kisə qızıl göndərsin. Qara pəhlivan yerindən qalxdı. Cəfər paşanın yanına gəldi.

Cəfər paşa dedi:

– Qara pəhlivan, nə oldu? O sənə nə elədi ki, belə bikefsən?

Qara pəhlivan qırılmış qolunu Cəfər paşaaya göstərib dedi:

– Bax belə elədi, basib qolumu qrdı. Hələ öldürdü, əlindən bir təhər qurtardım. Məni yixdiği üçün üstəlik bir kisə qızıl da istəyir.

O vaxtin adətinə görə bir pəhlivan bir pəhlivani yixanda oranın böyüyündən xərac alardı. Cəfər paşa mətləbi anladı, başındakı adamların yanında biabır olmamaq üçün üzə vurmadı, dedi:

– Aparın ona bir kisə qızıl verin, özünü də mənim yanımı gətirin.

Paşanın adamları apardılar Dəmirçioğluna bir kisə qızıl verdilər. Dəmirçioğlu qızılı götürüb Cəfər paşanın yanına gəldi.

Cəfər paşa onun ciyində olan sazi görüb dedi:

– Sənin aşıqlığın da varmış?! Gel oxu, qulaq asaq. Kefimiz açılsın.

Aldı Dəmirçioğlu görək nə dedi:

Qalxıb Çənlibeldən düşmüşəm yola,
Ərzurumun bazarına gəlmışəm.
Əcəl köynəyini geyib əynimə,
Cəng-cidalın güzərinə gəlmışəm.

Əyləşmişdim orda, söhbəti keçdi,
Qalxdı könül quşu, dolu mey içdi,
Telli xanım, namən gəldi yetişdi,
Bir gözəlin ilqarına gəlmışəm.

Dəmirçioğlu, yalan gəlməz dilimə,
Müxənnət yapışar çətin əlimə,
Misri qılinc bağlamışam belimə,
Tərlanların tavarına gəlmışəm.

Dəmirçioğlunun səsinə Telli xanım küləfirəngiyə çıxdı. Gördü bir oğlan saz çalıb oxuyur. Telli xanım Koroğluya namə göndərmişdi. Fikirləşdi ki, yəqin naməm çatıb. Koroğlu məni aparmağa gəlibdi. Telli xanım qarabaşlarından birini yanına çağırıb dedi:

– Ay qız, get o aşağı deyinən sabah mən bağa gəzməyə çıxacağam, mənim Gülşən bağıma gəlsin.

Telli xanımın tapşırığını alan Dəmirçioğlu mətləbi anladı. Qayıdib qarının evinə getdi. Elə ki, sabah açıldı Dəmirçioğlu qalxıb Ərəbatı mindi, birbaş Telli xanımın Gülşən bağına sürdü. Baxdı ki, Telli xanım qarabaşları ilə Gülşən bağındadı. Atı ona yaxınlaşdırıldı, əlini atıb Telli xanımı Ərəbatın tərkinə çəkdi. Bayax ha bağdan çıxdı. O tərəfdən qarabaşlar özlərini Cəfər paşa yetirdilər, dedilər o dünənki pəhlivan aşiq qızın Telli xanımı qaçırtdı. Cəfər paşa hökm elədi qoşun atlanıb Dəmirçioğlunun dalından düşdü. O tərəfdən Dəmirçioğlu Telli xanım da tərkində Ərəbatı sürüb Ərzurum şəhərindən aralanmışdı. Baxdı gördü dalınca qoşun gəlir, atın başını çəkdi, dayandı, başladı dincəlməyə. Telli xanım nə qədər yalvardı ki, bu yerdə əylənmə, sür atını gedək. İndi qoşun gəlib çatar, məni də səni də öldürülər. Gördü yox, Dəmirçioğlu getmək istəmir. Axırda götürdü görək nə dedi:

Osmanlı qoşunu gəlir qurd kimi,
Var get, əcəm oğlu, qalma bu yerdə!
Başın gedər, gövdən qalar yurd kimi,
Var get, əcəm oğlu, qalma bu yerdə.

Dəmsirçioğlu ona cavabında dedi:

Osmanlı qoşunu gəlsə qurd kimi,
Ölər əcəm oğlu, qaçmaz bu yerdən!
Başım getsə, gövdən qalsa yurd kimi
Ölər əcəm oğlu, getməz bu yerdən!

Telli xanım:

Qoşun gəlib, indi səni tutarlar,
Qollarını dal gərdəndə çatarlar,

Qul deyibən Həbəşidə satarlar,
Qaç get, əcəm oğlu, qalma bu yerdə.

Dəmirçioğlu:

Qoşun da gəlibən məni tutsalar,
Qollarımı dal gərdəndə çatsalar,
Qul deyibən Həbəşidə satsalar,
Ölər əcəm oğlu, qaçmaz bu yerdən.

Telli xanım:

Telli xanım ərzin sənə eyləsin,
Dili tutmur beş kəlməni söyləsin.
Bircə iyid min qoşuna neyləsin?
Qaç get, əcəm oğlu, qalma bu yerdə.

Dəmirçioğlu:

Dəmirçioğlu dərdin kima söyləsin?
Şirin canın sənə qurban eyləsin.
Yüz min tülükü bir aslana neyləsin?
Ölər əcəm oğlu, qaçmaz bu yerdən.

Söz tamam oldu. Dəmirçioğlu sözənən dediyi kimi dilinən də dedi:

– Telli xanım, mən səni belə dalaşsız-davasız Çənlibelə aparsam
Koroğlu deyəcək oğurlayıb getiribsən, bu – iyidlikdən deyil, gərək
qayıdam qoşunla dava eləyəm, səni elə aparam.

Bu tərəfdən qoşun gəlib yetişdi. Dəmirçioğlu baxdı ki, yolun qırğında bir qalaça var. Telli xanımı götürüb haman qalaçada qoydu, qalaçanın ağızını da bir daş ilə möhkəmlədib özü qılincı çekdi qoşuna cumdu. Deyirlər ki, Dəmirçioğlu Cəfər paşanın qoşunu ilə düz üç gün, üç gecə vuruşdu. Cox adam öldürdü. Qoşunu əldən-ayaqdən saldı. Cəfər paşa özü də qoşunun içində idi. Gördü ki, bu yolla onu öldürə bilməyəcəkdi. Əmr elədi kəmənd atanlar göldilər. Hər tərəfdən kəmənd atıb axır ki, Dəmirçioğlunu tutdular. Telli xanımı da qalaçadan çıxardıb şəhərə götürdülər.

Cəfər paşa eləydi ki, acığından qudurmuş itə dönüb zəncir gəmirdi. Əmr eləyib Dəmirçioğlunu Pəhlivan meydanında zəncirlətmışdı. Gündə bir cəllad bıçağı enində ayaq tərəfindən soydurub yerinə saman təpdirirdi.

Dəmirçioğlu burda qalsın, gəlin sizə Çənlibeldə Koroğludan xəbər verim. Koroğlu bir gecə yatmışdı, yuxusunda gördü ki, bir diş laxlaşdırıb, ağızı qan ilə doldu. Səksənib yuxudan ayıldı. Elə bir dəli nərə çəkdi ki, bütün dəlilər yuxudan qalxdılar. Koroğlu dəliləri yanına çağırdı, görək onlara nə dedi:

At belinə, dəlilərim,
Size qurban can, yerisin!..
Tutulubdu Dəmirçioğlu,
İyid, pəhlivan yerisin!..

Yağılar çəksin amanı,
Gözüm görməsin yamanı,
Leş-leşə verək düşmanı,
Axsın, qızıl qan yerisin!..

Qoç Koroğlu gələr coşa,
Polad qalxan tutar başa,
İyidlər dursun savaşa,
Qıraq sultan, xan yerisin!..

Dəlilər işi belə görəndə yaraxlanıb atlandılar. Koroğlu özü də Misri qılıncını belinə bağladı, qalxan asdı, nizə götürdü, sıçrayıb tərlan quş kimi Qıratın belinə qondu. Çənlibeldən ildirim kimi endilər. Üz tutub Ərzurum sənsən getdilər. Dağları, daşları üz elədilər, dərələri, təpələri düz elədilər. Özlərini Ərzuruma yetirdilər.

Koroğlu yenə də düşmanı yoxlamaq üçün aşiq palтарını geyinib, dəliləri Ərzurumun dağlarında qoyub özü tək şəhərə girdi. Gəzə-gəzə gəlib çıxdı meydana. Gördü Cəfər paşa başının adamları ilə bura-dadı. Cəfər paşa onu görçək yanına çağırtdırib dedi:

– Aşıq, Koroğlunun bir dəlisini tutdurub dərisini soydururam.
Deyirlər o dəli çox iyiddi, bir ondan oxu qulaq asaq.

Koroğlu bele baxanda gördü ki, Pəhlivan meydanının bir tərəfində Dəmirçioğlunu zəncirə bağlayıblar. Cəlladlar ayaq tərəfindən soyub dərisinə saman təpirlər. Cəfər paşa onun yanına gedib soruşdu:

– Hə dəli, necəsən, inciyirsən? Qorxursanmı?

Dəmirçioğlu paşanın cavabında dedi:

– Qoç Koroğlunun dəlisi heç qəm çəkib qorxarmı?

Koroğlu Dəmirçioğlunun bu sözünü eşidib aldı görək nə dedi:

Dəmirçioğlu, dəlilərim
Qisasını alar indi.
Sultana, paşaya, xana
Misri qılınç çalar indi.

Olum mən sənin qurbanın,
Mərd iyidsən qıydın canın,
Comərd dəlilər düşmanın
Yanar oda qalar indi.

Uymaz yağılar felinə,
Gərək Koroğlu bilinə,
Qızıb Ərzurum elinə,
Bir vəlvələ salar indi.

Koroğlu gördü Dəmirçioğlunun yarasından qan axır, taqətdən düşüb.
Məlul-məlul baxır, aldı əl üstü görək nə dedi:

Məlul-məlul nə baxırsan,
Dəmirçioğlu, Dəmirçioğlu?!
Canım odlara yaxırsan,
Dəmirçioğlu, Dəmirçioğlu?!

Dost dostdan aralı gərək,
Qovğaya varalı gərək,
İyidlər yaralı gərək,
Dəmirçioğlu, Dəmirçioğlu!..

Qoç Koroğlu eyler savaş,
Kəsər, tökər çox qanlı baş,
Telli xanım sənə peşkaş,
Dəmirçioğlu, Dəmirçioğlu!..

Koroğlu üzünü Dəmirçioğluna tutub oxuyurdu. Cəfər paşa dedi:
– Aşıq, onun indi boynunu vurduracağam, onda baxarsan, oxu.
Deyirlər Koroğlu nərə çəkəndə nərəsindən dağ-daş titrəyir. Koroğlu
kimi nərə çəkə bilərsənmi?

Koroğlu dedi:

– Çox yaxşı nərə çekə bilərəm.

Aldı görək nə dedi:

Qul deyərlər qulun boynun buraqlar,
Qullar qabağında gedən tırəm mən.
Hesablıya dağ da olsam əyilləm,
Bədhesaba yaman kinligirəm mən.

Qırram qoşununu xaki-pay kimi,
Bir qılinc vuraram Əmiray kimi.
Mən coşmuşsam boz bulanıq çay kimi,
İnanma ki, neçə ilə sönəm mən.

Koroğlu da yatıb-yatıb oyanmış,
Misri qılinc qızıl qana boyanmış,
Mən poladam, dəmirçidə dayanmış,
Şüşəyəmmi əl dəyəndə sınam mən?

Koroğlunun nərəsinə dəlilər dağlardan tökülib hər yandan qoşunu qırmağa başladılar. Koroğlu Cəfər paşanı yerə vurub sinəsinə çökdü. Misri qılinci çəkib başını kəsmək istəyəndə Telli xanım özünü atasının üstünə saldı, başından yaylığını açıb Koroğlunun ayağının altına atıb dedi:

– Koroğlu, iyid basdırın kəsməz. Bu dəfə atamı mənə bağışla.

Koroğlu Cəfər paşanın sinəsinin üstündən qalxdı. Dedi:

– Get, səni Telli xanıma bağışladım. Ancaq bir də qabaqlaşsaq əlimdən can qurtara bilməyəcəksən.

Cəfər paşanın qoşunu qırılan qırıldı, qırılmayanları qaçıb dağıldı. Koroğlu davadan əl çəkib Telli xanımı, Dəmirçioğlunu götürüb Çənlibelə yola düşdi.

Koroğlu ilə Eyvaz dəlilərin qabağında gedirdi. Yolun çoxunu getmişdilər, azi qalmışdı. Çənlibelə yaxınlaşmışdılar. Bir də Koroğlu üzünü Eyvaza tutub dedi:

– Eyvaz, get gör Dəmirçioğlunun yarası necədi, sağalırımı?

Eyvaz Dəmirçioğlunun yanına gəldi. Gördü yarasından qan o qədər axıb ki, rəngi ağappaq ağarıb, elə zəifləyib ki, dili yoxdu danışa. Nəfəsi zorla gedib-gəlir. Koroğlunun yanına qayıdıb dedi:

– Dəmirçioğlunun yarası çoxdu, sağalası deyil, bunu bu halda Çənlibelə niyə aparırsan? Gəl buralarda bir yerdə qoyaq, rahat ölsün.

Eyvazın cavabında aldı Koroğlu görək nə dedi:

Binadan gözəl olmayan
Telin qədrini nə bilər?
Göydə uçan boz sərçələr
Gülün qədrini nə bilər.

Kəl qoşub kotan əkməyən,
Nanın süfrəyə tökməyən,
Arının qəhrin çəkməyən
Balın qədrini nə bilər.

Utan, Eyvaz xan, bir utan,
Dağların damənin tutan,
Namərdiliklə başa çatan,
Elin qədrini nə bilər.

Koroğlu saz ilə dediyi kimi söz ilə də dedi:

– Eyvaz, mən dəlilərin hərəsini bir yerdə atıb getsəm, onda başımda adam qalmaz. Dəmirçioğlunu Çənlibelə aparacağam. Həkim tapacağam. Yarasına dərman qoyub yağlayacağam. Əgər sağalsa bir yaxşı toy eyləyiб Telli xanımı ona verəcəyəm. Sağalmayıб ölsə, onda da Çənlibeldə basdıracağam.

Eyvaz səhvini başa düşüb dinmədi. Gəlib Çənlibelə çatdılar. Nigar xanım qabağa çıxdı. Dəmirçioğlunu yaralı, rəngi qaçmış görəndə özünü saxlaya bilməyib ağladı. Nigarı ağlar görən Koroğlu aldı görək nə dedi:

Ağlama alagöz Nigar!
Dəmirçioğlu sağalacaq.
Bağırmış basma köz, Nigar!..
Dəmirçioğlu sağalacaq.

Çənlibeldi mənə pənah,
Köksün ötürüb çəkmə ah,
Tapdıracam həkim, cərrah,
Dəmirçioğlu sağalacaq.

Koroğlu heç əyməz boyun,
Tutacam Telliynən toyun.
Kəsəcəm tuncu, qoç, qoyun,
Dəmirçioğlu sağalacaq.

Koroğlu bir həkim tapdırıb gətirtdi.

Dedi:

– Həkim, Dəmirçioğlunun yarasına yaxşı məlhəm eylə sağalsın.
Sənə xələt verəcəyəm. Yaxşı baxmasan, Dəmirçioğlu sağalmasa yəqin
bil ki, səni onun yerinə öldürəcəyəm.

Həkim bilirdi ki, Koroğlunun sözü sözdür. Canı dilnən Dəmirçi-
oğlunun yarasına əlindən gələn qədər yaxşı dava-dərman eləməyə
başladı. Bir qədər keçdi, Dəmirçioğlu sappasağ olub ayağa qalxdı.
Koroğlu həkimə xələt verib yola saldı.

Koroğlu Çənlibeldə gözəl bir məclis düzəldirib bir yaxşı toy
qurdurub, Telli xanımı Dəmirçioğluna verdi.

DURNA TELİ

Eyvaz Çənlibelə gələndən bəri telli Nigarın ürəyi yerinə gəlmışdı. Tay ürəyində heç bir dərdi yox idi. Qoç Koroğlu kimi ər bir yanında, Eyvaz kimi oğul bir yanında, bəylərə, paşalara qan udduran dəlilər də ki, gözünün qabağında. Kef, ləzzət, damaq biridi ki, o da Nigardaydı. Hərdən Çənlibelin laləli, nərgizli ətəklərinə baxıb öz-özünə deyirdi: "Görəsən bütün arvadların arasında heç mənim kimi xoşbaxtı varmı?".

Koroğlunun damağı ondan da çağıştı. O, həm özünə oğul getirmişdi, həm də arxa, kömək getirmişdi. Eyvaz çox çəkmədi ki, canlara dəyən iyidir bir oğlan oldu. Dəlilərin hamısı bu iyidliyə görə ona hörmət eləyirdilər. Hamının gözündə əvvəl Koroğlu idi, sonra Nigar, sonra da Eyvaz.

Deyirlər ki, Koroğlu boş vaxtları həmişə dəlilərlə məşq eləyib telim keçərdi. At minmək, nizə atmaq, qılınc vurmaq, qalxan tutmaq, ox atmaq onların peşəsi idi. Heç elə gün olmazdı ki, dəlilər içində təzə-təzə adamlar onlara qoşulmasın. Onlar da bu təlimdən öyrənirdilər.

Ustad belə deyir ki, yenə bir gün dəlilər Çənlibeldə böyük-böyük olub məşq eləyirdilər. Eyvaz da yaraqlı-yasaqlı bir dəstə ilə atlanıb dava məşqinə çıxmışdı. Dəlilər məşq eləyə-eləyə Koroğluya sari at çapırıldılar. Eyvaz Ərəbatın üstündə dəlilərin qabağınca gəlirdi. Koroğlunun onun başına taxlığı durna teli də papağında idi. Koroğlu Eyvazı belə görəndə ürəyi telləndi, qolları açıldı, üzünü Nigar xanıma tutub, aldı görək nə dedi:

Nigar xanım, sənə deyim,
Bu gələn Eyvaz, bu gələn.
Dili dodağıyı yeyim,
Bu gələn Eyvaz, bu gələn.

Eyvazım on beş yaşında,
Qüdrət qələmi qasında,
Durna teli var başında,
Bu gələn Eyvaz, bu gələn.

Meydanda iyidlər mərdi,
Qabaqda ər oğlu ərdi,
Dava günü qızmış nərdi,
Bu gələn Eyvaz, bu gələn.

Misri qılinc dəstindədi,
Ərəbatın üstündədi,
Şirin canın qəsdindədi,
Bu gələn Eyvaz, bu gələn.

Cəmi dəlilərin xası,
Meydanda var mərd davası,
Koroğlunun tək balası,
Bu gələn Eyvaz, bu gələn.

Nigar xanım dedi:

– Koroğlu, doğrudan da durna teli Eyvazı yaxşı tutur. Durna teli dəliləri belə tutanda gör bizi necə tutar. Göndər dəliləri getsinlər bizə də durna teli getirsinlər.

Koroğlu hələ Nigar xanıma cavab verməmişdi ki, Eyvaz dəlilərlə gəlib yetişdi. Nigarın Koroğluya dediyi sözləri eşidib, dedi:

– Durna teli nədi ki, ondan ötəri anamın qəlbini sindirırsan? İzn ver gedib Bağdatdan ona durna teli gətirim.

Koroğlu dimməmiş Dəmirçioğlu yerindən dedi:

– Ay Koroğlu, Eyvaz tək getməsin, izn ver mən də onunla gedim. Bəlli Əhməd dedi izn ver, mən də gedim.

Çoxdan idi ki, dəlilər səfərə çıxmamışdır. Bu burdan dedi, mən də getmək istəyirəm, o ordan dedi, izn ver mən də gedim. Koroğlu bilmədi ki, hansına cavab versin, hansını durna telinə göndərsin. Hələ Koroğlu özü də durna telinə getmək istəyirdi. Nigar xanım Koroğlunun dəliləri başsız qoyub getməyinə razı olmayıb dedi:

– Yox, özün qal, gözün dəlilərin üstündə olsun. Qoy durna telinə Eyvazgil getsinlər.

Koroğlu Eyvaza izn verdi. Yol uzaq olduğundan tapşırıldı ki, Qıratı minsin. Eyvaz Misri qılinc bağladı, qalxan taxdı. Qıratı çekib yəhərlədi, terlan kimi qalxıb atın üstünə əyləşdi. Dəmirçioğlu ilə Bəlli Əhməd də dava libası geyindilər, atlandılar, üçü də birlikdə yola düşdülər.

Koroğlu dəliləre uzaq səfərə gedəndə özləri ilə içgi götürməyə izn verməzdi. Amma Dəmirçioğlu ondan xəlvət tuluqları şərabla doldurub götürmüdü. Dəlilər atlarını sürüb yola düşdülər. De günə bir mənzil, teyyi-mənənazil at sürdülər, yol yordular, dərə keçdilər, düz getdilər, dağ aşdilar, mənzil keçdilər axırda gəlib Bağdad elinə çatdilar. Atları bağlara otlamağa ötürüb özləri calandılar durnaların canına. Durnaları qırıldılar, tellərini bir yerə üst-üstə yiğdılar, ətlərini də ocaq qalayıb

kabab çəkdilər. Ola durna ətinin kababı, qara üzümün şərabı, özü də harda-harda Bağdadın gül-gülü çağırın sərin bağlarında. Çəşmələr elə axırdı ki, elə bil göz yaşıdır.

Belə səfali bir yerdə üç nəfər Çənlibel dəlisi, durna kababı, şərab da ki, elə bil ceyran qanıdır...

Qərəz yedilər, içdilər, gözləri dumanlandı, yavaş-yavaş məst olub üçü də başlarını yerə qoydular, yat ki, yatasan.

Bunlar burada məst-bihuş yatmaqda olsunlar, sənə kimdən deyim, Bağdad paşası Aslan paşadan.

Bu tərəfdən Bağdad paşası Aslan paşaya xəbər verdilər ki, üç nəfər atlı gəlib atlarını bağa buraxıb, özləri də bütün durnaları qırıb çatıblar. Aslan paşa hökm elədi ki, bu saat özlərini də, atlarını da tutub mənim yanına gətirin.

Qoşuna əmr olundu, bağın dörd tərəfini gəzdilər. Qırat düşmənin yaxınlaşdığını görüb bərk kişnədi. Dəmirçioğlu ilə Bəlli Əhməd Qıratın səsinə yuxudan ayıldılar. Gördülər ki, bağda otun, ağacın sanı var, qoşunun sanı yoxdu. Dəmirçioğlu istədi ki, dava başlasın, Bəlli Əhməd razı olmadı ki, Eyvaz özündə deyil, biz dava başlasaq burdan uzaqlaşarıq, Eyvaz ələ keçər. Dəmirçioğlu gördü qoşun yaxınlaşır, amma Eyvaz yuxudan oyanmır ki, oyanmır. Axırda aldı, görək nə dedi:

Qoşun gəlib dört yanımızı aldılar,
Belə nə yatmışan, ayıl, Eyvaz xan!..
Hər tərəfdən mansıraya saldılar,
Axırda olarıq zayıl, Eyvaz xan!..

Qəbul qılma müxənnətin sözünü,
Sənə ərz eləyəm sözün düzünü,
Dur, göstər yağıya dönəməz üzünü,
Gün kimi aləmə yayıl, Eyvaz xan!..

İnsafdırımı Bəlli Əhməd tutula,
Qulac qolu dal gərdəndə çatıla,
Dəmirçioğlu qul adına satıla,
Koroğlu dəlisi sayıl, Eyvaz xan!..

Sazın səsinə, Dəmirçioğlunun səsinə Eyvaz yuxudan ayıldı. Yüyürdülər ki, özlərini atlara yetirsinlər. Baxdılardı ki, atlar tutulub. Halı belə görəndə hər üçü qızmış nər kimi nərə çəkib özlərini vurdular dəryayı-ləşkərə, sağa vurdular, sola vurdular, nə qədər qırıldırsa nə

qoşunun dalı kəsilirdi, nə də ki, bir yol tapıb bir tərəfə çıxa bilmirdilər. Axırda qoşun onları bir-birlərindən ayrı salıb, təklədi. Aralığa salıb üçünü də tutdular, qollarını bağlayıb, atları ilə birlikdə Aslan paşanın yanına gətirdilər. Aslan paşa hökm elədi ki, özlərini zindana salıb, atlarını da bazara çəkib satsınlar. Sonralar kimin hayfi varsa gəlsin, alsın.

Aslan paşanın adamları dəliləri zindana salıb atlarını da bazara apardılar. Bunlar burada qalsınlar, sənə Koroğlunun dostu bəzirgandan xəbər verim.

Koroğlunun bir bəzirgan dostu var idi. Neçə illər Koroğlu ilə dostluq işlətmişdi. İndi mallarını satmaq üçün Bağdada gəlmişdi. Bir də eşitdi ki, car çəkirlər ki, Koroğlunu tutublar. Tez bir təhər özünü zindana saldı, gördü yox, tutulanlar Koroğlunun dəliləridi. Eyvaz bəzirgani görçək tanıdı, bir təhər onu başa saldı ki, bəs Qıratı bazara çəkib sata-caqlar, get çalış, satın al. Koroğluya xəbər ver!

Bəzirgan oradan çıxıb birbaş bazara gəldi. Gördü budu atları satırlar. Bəzirgan Qıratı satan dəllala yanaşıb dedi:

– Öyə, bu şılxoruna neçə verim?

Dəllal dedi:

– Gözlərini sil bir yaxşı-yaxşı bax. Şılxor nədi? Buna Koroğlunun Qıratı deyərlər.

Bəzirgan dedi:

– Öyə, başına at təpməyib ki, Qırat nədi? Bu yabı niyə Qırat olur?

Dəllal hirslenib “yabı nədi, ədə, tərləndi! Tərlən gör nə çəkir?!.”

– deyib atı hərəkətə gətirdi ki, camaat baxsın.

Gözünə dönüm Qırat gözünün birini yumdu, quyruğunu qıṣdı, özünü vurdur şılxorluğa.

Bəzirgan dedi:

– Ha gördün. Yaman çəkir, ədə, ay yelbeyin.

Qoç Koroğlunun Qıratını paşalar minə bilmirdi. Qorxudan bir pəhlivan onun yanına gedə bilməzdi. İndi Qırat elə ölü olmuşdu ki, gəl görəsən...

Bazar adamları tökülib ata baxdılar. Gördülər bir gözü kor, qıṣıq, yeriyəndə də azca topallayan bir atdi.

Hamısı bəzirganın sözünü təsdiqlədi. Qərəz, bəzirgan dəllalı alda-dıb Qıratı ucuz qiymətə alıb mənzilinə gətirdi. Atı bir yana bağlayıb qabağına yem-zad tökdü. Şeyirdini göndərib bazardan bir batman qır, bir top da bez aldırdı. Elə ki, qır da, bez də hazır oldu bəzirgan qabaqça

o ki, var bezi qırladı. Sonra bu qırla bezi Qırata möhkəm-möhkəm sariyib özü də mindi. Qır bəzirgani elə tutdu ki, kəndir-qayış kimi. Elə ki, bəzirgan arxayınlasdı ki, tay atdan yixılmayacaq, yüyənini buraxdı. Qırat götürüldü, nə götürüldü. Elə bil ki, Çənlibeldə bala qoyub gəlmişdi. Vallah bir gedirdi, bir gedirdi ki, ildirim deyim sənə yalandı. Amma kimdən deyim sənə bəzirgandan. Yaziq bəzirganda bəzirganlıq qalmamışdı. Köhnə bəzirganda elə bircə quru nəfəs qalmışdı. Bayax ha özündən getmişdi. Qırat nə qədər yol getdi bəzirgan bilmədi. Bir vaxt bir də at bərkədən kişnədi. Bəzirgan gözlərini açıb gördü Çənlibeldədi.

Dəlilər Qıratın səsini eşidib tökülüb gəldilər. Baxdılara vallah Qırat budu ilan vurmuş kimi elə gəlir ki, az qalır dırnaqları çatlaya. Amma ki, təkdi. Eyvaz da üstündə yoxdu. At bir az da yaxınlaşanda diqqət verib gördülər at sahibsizdi. Amma deyesən üstündə nədir sə bir yaman şey qaralır. Hamı fikir dəryasına cumdu ki, görəsən bu nə sirdi.

Bunlar elə bu fikirdə Qırat gəlib düz Koroğlunun qabağında dəyandı, üzünü gəldiyi tərəfə tutub elə bir nərə çəkib kişnədi ki, dağ-dəş lərzəyə gəldi. Sonra dönüb Koroğluya baxdı, ayaqlarını yerə döyməyə başladı. Koroğlu vəfali atının boynunu qucaqlayıb üzündən, gözündən öpdü. Baxıb gördülər ki, Qıratın üçtündə bir adam var. Amma özündən gedib. Bunu açıb atdan düşürdülər. Başına su-zad töküb özünə gətirtilər. Baxdılara ki, bəzirgandı. Koroğlu onu görcək tanıdı, soruşdu ki:

– Bəzirgan, Eyvaz hanı, yoldaşları harada qalıb ki, sən Qıratı götürüb gəlib sən?

Bəzirgan dedi: – Koroğlu! Eyvazı, Dəmirçioğlunu, Bəlli Əhmədi Aslan paşa tutub zindana salıb. Bu günlərdə dara çəkdirəcək. Durma, tez özünü onlara yetir.

Koroğlu bəzirgandan bu sözü eşidib üzünü dəlilərə tutdu, aldı, görək nə dedi:

Xəbər verin dəlilərim oyansın,
Tutulubdu bir Eyvazım əldədi!
Misri qılinc qızıl qana boyansın,
Tutulubdu bir Eyvazım, əldədi!

Yatmışdım aşkara gördüm duşumu,
Əzəlindən mən bilirdim işimi,
Çəkin, yəhərləyin çörəmişimi,
Tutulubdu bir Eyvazım, əldədi!

Düşmənlərim tamaşaya durarlar,
Şad oluban keyf məclisi qururlar,
Koroğlu getməsə yəqin qıralar
Tutulubdu bir sərdarım, əldədi!

Dəlilər tələsik yaraqlandılar, atlarını yəhərlədilər. Koroğlu Misri qılınıcı belinə bağladı. Qalxan asdı, əmud götürdü, üstündən də bir saz keçirib Qırata mindi. Dəlilər də başında Bağdada tərəf yola düşdü. Hər yerdən keçib gəldilər Bağdadın kənarına yetişdilər. Şəhərə girməyə az qalmışdı ki, bir qoca biçinçiyə rast gəldilər. Gördülər qoca taxıl biçir. Amma gözündən dolu kimi yaşı tökür. Koroğlu yaxınlaşış soruşdu:

– Ay qoca niyə ağlayırsan?

Qoca dedi:

– Neyləyirsən, səndən ki mənim dərdimə dərman olmayıacaq, çıx yolunla get.

Qoca sözünü nə qədər yayındırsa Koroğlu əl çəkmədi. Axırda qoca soruşdu:

– İndi ki, əl çəkmirsən, qabaqca de görüm Koroğluynan dostsan, düşmən?

Koroğlu dedi: – Dost olarıq. Nə var ki, onu niyə xəbər aldın?

Qoca dedi:

– Koroğlunun üç dəlisi gəlib buraya çıxıbdı. Bu gün Bağdadda onları dar ağaçından asacaqlar. Üç cavan iyid oğlanlardı. Elədilər ki, şəkil kimi, elə doğrusu onların halına ağlayıram.

Koroğlu qocanı belə mərd, namuslu görüb dəlilərə hökm elədi ki, qılıncları çəkib qocanın taxılıni biçsinlər. Dəlilər qılıncları çəkib taxila doluşanda qocanın gözləri alacalandı. İki əlini dizinə vurub öz-özünə dedi:

– Vay evi yixılan canım! Yəqin bu kələ-kötür oğlu kələ-kötür paşanın adamlarından imiş. Bu saat taxılı vel-veran eləyib, məni də öldürəcəklər.

Amma diqqət eləyib baxdı ki, balam bunlar taxılı biçirlər. Qoca qaldı mat-məhəttəl ki, görəsən bunlar kimdilər. Bu belə fikirlərdə olsun, dəlilər taxılı biçib dərz-dərz bağlayıb bir tərəfə yiğdilar. Elə ki, hazır oldu Koroğlu üzünü qoca biçinçiyə tutub dedi:

– Qoç Koroğlu elə mənəm ki, varam. İndi Aslan paşanın başına göydən od tökəcəyəm. Xəzinəsini dağıdıb paylayacağam. Bir xurcun götürüb xəzinənin qapısında olarsan.

Qoca sevindiyindən bilmirdi ki, nə eləsin. Axırda bir təhər ki, özünü cəmləyib dedi:

– Bala, şəhərə belə girmə. Aslan paşa xəbər tutar, siz yetişənə qədər dəliləri azdırar, qoy başındakı dəlilər dört bir dört bir olub adamlara qarışınlar, şəhərə elə girsinlər.

Biçinci qocanın sözü Koroğlunun xoşuna gəldi. Ancaq hələ şəhərə çox qalırdı. Bir az da getmişdilər bir də gördülər ki, budu qabaqdan bir atlı tələsik atını sürüb çölə tərəf gedir. Dəli Həsən ata bir məhməz vurub özünü çatdırıldı atlıya. Baxdı ki, bu atlı əynində çuxa, ayağında başmaq, qanovuz arxalığın üstündən də belində tirmə şal olan enlikürək, qarnı yoğun bir kişidi. Atın tərkində bir xurcun, xurcunun bir gözündə çörək, bir gözündə bir sərnic qatıq var idi. Özü də deyəsən kişi çox tələsirdi.

Dəli Həsən dedi:

– A kişi, bir dayan görüm, belə haraya gedirsən?

Kişi cavab verdi ki:

– Cöldə biçincilərimiz var, onlara çörək aparıram. Nə sözün var, tez ol de tələsirəm. Gərək tez qayıdam şəhərə.

Dəli Həsən dedi:

– Yaxşı, şəhərdə nə var ki belə? Xeyir ola.

Kişi dedi:

– Aslan paşa bu gün Koroğlunun üç dəlisini asdıracaq. Böyük şadyanalıq olacaq. İndi tələsirəm ki, tez o şadyanalığa çata biləm.

Dəli Həsən kişidən elə bu sözü eşitcək əlini atıb kişinin xırtdəyindən tutub dik atın üstündən götürdü. Elə eləcə gətirdi Koroğlunun hüzuruna. Koroğlu baxdı ki, kişi çoxdan cəhənnəmə vasil olub.

Soruşdu ki:

– Bunu niyə boğdun?

Dəli Həsən əhvalatı danışdı. Koroğlu baxdı ki, demək bu gün Eyvaz-gili doğrudan da asacaqlar. Ürəyi qəzəblə dolub aldı, görək nə dedi:

Uca-uca dağ başında
Yaz bir yana, qış bir yana.
Titroşir ağızman içinde,
Dil bir yana, diş bir yana.

Nə edək, dəlilər, edək!
Düşmənin bağrını didək!

Xan Eyvaza kömək edək!
Dörd bir yana, beş bir yana.

Hər nə oldu mənə oldu,
Qaynadı paymanam doldu,
Gördün ki, düşmən güc gəldi,
Qov bir yana, qaç bir yana.

Koroğlunun yox əlacı,
Misirdən gəlir xəracı,
Çəkəndə Misri qılınçı,
Leş bir yana, baş bir yana.

Koroğlu dəlliləri dörd bir-beş bir elədi. Dedi:

– Camaata qarışın, şəhərə girin. Amma ta ki, mən əllərimi bığıma çəkməmiş, davaya başlamayın.

Koroğlu bunu deyib özü tək başına ciyində də saz şəhərə girdi.
Bu burada qalsın, sənə kimdən deyim, Aslan paşadan.

Aslan paşa dar ağacı qurdurmuşdu. Dəlliləri də dar ağacının yanına gətirtmişdi. Cəllad qabaqca Eyvazı dar ağacına gətirdi. Qollarını çırmalayıb ipi hazırlamağa başladı. Dəmirçioğlu işi belə görəndə gözlərini yaş tutdu, aldı, görək nə dedi:

Hanı mənim qoç Koroğlum,
Gələ girə bu meydana!
Çəkəndə Misri qılınçı,
Qəbzəsi qana boyana!

Qırat bir burdan atila,
Müxənnət, ölkən çapıla!
Koroğlu burda tapıla,
Hərəniz qaca bir yana!

Dəmirçioğlunu dindir,
Suçunu boynuna mindir,
Biz iki dəlini öldür,
Gəl, sən qıyma Eyvaz xana!

Dəmirçioğlu sözünü tamam eləyəndə Koroğlu gözləri qızmış özünü meydana saldı. Aslan paşa da meydanda idi. Koroğlunun ciyində saz görüb dedi:

– Öye, aşıqsanmı?

Koroğlu dedi: – Aşıgam.

Aslan paşa dedi:

– Onda Koroğlunun dəlilərini asdırmaqdan qabaq bir oxu, kefimiz açılsın.

Koroğlunun başında gələn dəlilər adamların arasında idi. Dava başlamaq üçün Koroğlunun işarəsin gözləyirdilər. Hamısı elə idilər ki, dodaqlarını gəmirib, bığlarını çeynəyirdilər. Koroğlu dəlilərə baxıb götürdü, görək nə dedi:

Dəlilərim, bu gün dava gündü,
Müxənnəs ölkəsi talanmaq gərək!
Qoç iyidlər yarasından bəllənər,
Şərbət tək qanını yalanmaq gərək!

Mərd iyidlər nərə çəksin davada,
Şahin kimi şikar tutsun yuvada,
Misri qılinc cövlən vursun havada,
Bağırsaq cəmdəyə dolanmaq gərək!

Koroğlu içəndə düşmən qanını,
Mərd meydanda nərəsindən tanını,
Qırın vəzirini, tutun xanını,
Leş-leşin üstünə qalanmaq gərək!

Aslan paşa dedi:

– Ay aşiq, sən elə ölüb öldürməkdən deyirsən. Bu nədi? Niyə qışqırırsan? Bir az alçaqdan oxusana!

Koroğlu Aslan paşanın cavabında dedi:

– Qulas as, oxuyum.

Açığından qan Koroğlunun beyninə vurmuşdu, gözləri qıpqırmızı qızarmışdı. Dar ayağında dayanan Eyvaza baxıb aldı görək nə dedi:

Canım paşa, gözüm paşa,
Paşa qoy, gölsin Eyvazı!
Budu sana sözüm paşa,
Paşa, qoy gölsin Eyvazı!

Göydən ildirim tökdürrom,
Yurdunda bostan əkdirrom,
Torpağın dağa çekdirrom,
Paşa, qoy gölsin Eyvazı!

Əyləşib paşalar, bəylər,
Sinəmdən baş verib millər,
Koroğlu iltimaz eylər,
Paşa, qoy gəlsin Eyvazı!

Koroğlu oxumağında olsun, paşa da qulaq asmağında, sənə kim-dən xəbər verim, Giziroğlu Mustafa bəy dən. Bağdad tərəfindən Giziroğlu Mustafa bəy adında bir iyid var idi. Giziroğlunun başında da qırx atlısı var idi. Özü də Koroğlu ilə düşmən idi. Atalar deyiblər ki, iki qoçun kəlləsi bir qazanda qaynamaz. O iyid, bu iyid. Giziroğlu Mustafa bəy çoxdan idi ki, başının atlılıyla bərabər o dağ sənin, bu dərə mənim Koroğlunu axtarırdı. Onunla dava eləmək istəyirdi. Birdən xəbər çıxdı ki, bəs Aslan paşa Koroğlunun üç dəlisini tutub özlərini də bu gün asdıracaq. Bu iş Giziroğluna xoş gəlmədi. Bir hay vurub dəstəsini başına yığıb dedi:

– Aslan paşa Koroğlunun üç dəlisini tutub, bu gün dara çəkdirəcək. Mən Koroğluynan düşmənəm. Bu öz yerində, amma Aslan paşanın bu namərdiliyinə yol verə bilmənəm. Gedək onları qurtaraq.

Giziroğlu bilmirdi ki, Koroğlu özü də Bağdada gəlib. Dəstəsini götürüb şəhərə gəldi, gəlib meydandan bir az aralı dayandılar. Baxdı ki, Koroğlu aşiq paltarında məclis dədi. Dayanıb baxmağa başladı. Bu, burada qalsın sənə kimdən deyim sədrəzəmdən. Aslan paşanın sədrəzəmi Koroğludan şübhələnmışdı. Ağzını Aslan paşanın qulağına yapışdırıb dedi:

– Paşam sağ olsun, bu adam ya Koroğludu, ya da ki... elə Koroğludu ki, var.

Aslan paşa heç ona baxmayıb dedi:

– Əşı, sən də... Koroğlu burada nə qayırır. Qoymazsan oxusun.

Giziroğlu Mustafa bəy baxdı ki, gün keçir, amma Koroğlu elə məclis də gəzib oxuyur. Fikirləşdi ki, bəlkə Koroğlunun dəliləri hələ gəlib çıxmayıb, tək dava eləməkdən qorxur. Gün yubadır. Qoy burada olmağımı ona bildirim.

Giziroğlu Mustafa bəy şəşpərini əlinə aldı, nişan edib atdı. Şəşpər gəlib məclisin yanındakı məscidin gümbəzinə dəydi. Paşa dik ayağa qalxıb çıçırdı ki:

– O nədi? Onu kim atdı?

Koroğlu baxdı ki, sədrəzəm əkilmək istəyir. Tez sazı döşünə basıb paşaya dedi:

– Paşa qulaq as!

Laf eyləmə, Aslan paşa,
Sədrəzəm qaçdı sandım.
Havadakı humay quşlar
Yuvasından uçdu sandım.

Meydanda iyidlik satdı,
Gəlmədi, günü yubatdı,
Giziroğlu şeşpər atdı,
Şeşpər yerə keçdi sandım.

Koroğluyam, bilməm nədən,
Qara bağrim oldu zədən,
Evvazdımı dara gedən?
Yaralarım deşdi sandım.

Elə ki, Koroğlu sözünü deyib qurtardı, bir dəlilərə baxıb dedi:

Hoydu, dəlilərim hoydu,
Yeriyin meydan üstüna!
Havadakı şahin kimi,
Tökülün al qan üstünə!

Qoyun bədöylər kışnəsin,
Misri qılınclar işləsin,
Kimi tənab qılınclasın,
Kiminiz düşman üstünə!

Koroğlu çəkər haşını,
Bəylər elər tamaşanı,
Mən özüm Aslan paşanı,
Hərəniz bir xan üstünə.

Koroğlu oxuya-oxuya əlini biğina çəkdi. Dəlilər hər tərəfdən əli qılınchı töküldülər. Dava başlandı. Ara qızışmışdı, hər dəli birinin üstünə yeridi. Koroğlu Aslan paşanın üstünə hücum elədi. Dəlilər də qoşunun üstünə töküldülər. Koroğlu Misri qılınçı çəkib Aslan paşanın boynunu vurub yerə saldı. Dəlilər tənabları qılıncladılar. Eyvazın, Dəmircioğlu, Bəlli Əhmədin qollarını açdılar. Dəmircioğlu dar ağacının birini

çıxartdı, əlinə alıb özünü düşmən qoşununa vurdu. Xan Eyvazla Bəlli Əhməd də qoşuna cumdular. Dava bir qızışdı, bir qızışdı ki, ruzigarın gözü belə dava görməmişdi.

İyidlər vuruşdu, qorxaqlar qaçıdı. Mərdlə namərd seçildi, mərd oğul bəsləyən anaların başı ucaldı, namərd bəsləyən analar yerə girdi. Davanın şirin yerində Giziroğlu Mustafa bəy öz dəstəsi ilə gəlib çatdı. İki tərəfdən Aslan paşanın qoşununu araya aldılar. Qoşundan qırılan qırıldı, qaçan qaçıdı, dağıldı.

Düşmən basılandan sonra Giziroğlu başında dəstəsi geri qayıtdı. Bu tərəfdən Koroğlu özünü paşanın xəzinəsinə yetirdi. Bir təpik vurdu, xəzinənin qapısı taybatay açıldı. Koroğlu bir də baxdı ki, biçinci qoca əlində bir xurcun kəsdirib xəzinənin qapısını.

Koroğlu dedi:

– Qoca, gir xəzinədən xurcununu doldur apar.

Tay qocanın halını soruşma. Özünü xəzinənin içinə salıb xurcunu xircim-xircim doldurub düzəldi yola.

Elə ki, dava qurtardı, hamısı birlikdə kefləri saz, damaqları çağ atlanıb Çardaxlı Çənlibelə yola düşdülər. Koroğlu bilirdi ki, Giziroğlu Mustafa bəy elə belə çıxıb getməyəcək. Hökman onun yolunu kəsəcək, onunla vuruşacaq, özü də dəlilərin yanında. Çünkü bilirdi ki, Giziroğlu mərd adamdı. O ancaq Koroğlunun özü ilə haqq-hesab kəsmək istəyir. Yoxsa əslində onunla düşmənciliyi yoxdu. Odu ki, qəsdən dəlilərindən geriyə qalmışdı. Qıratı bir çay qıraqı ilə yavaş-yavaş sürürdü. O tərəfdən də Giziroğlu Mustafa bəy doğrudan da Koroğlunun yolunu kəsmişdi. Koroğlu gəlib onun yanına çatmağa az qalmışdı. Qırat kişnəyib götürüldü.

Giziroğlu Mustafa bəy Alapaçanı onun dalına saldı. Qırat Alapaçanın səsini eşitcək yerindəcə dayandı. Koroğlu dönüb Giziroğlunu yanında gördü. Koroğlu həmhuş eləyib əl açana qədər Giziroğlu onun başından bir əmud elə vurdu ki, Koroğlu atdan birbaş yaxındakı çaya yıxıldı. Giziroğlu sıçrayıb yenə də onun başının üstünü aldı. Koroğlu çaydan çıxdı. Giziroğluna əl verdi. Sonra atını minib dinməz-söyləməz yoluna davam elədi. Bir az gedib dəlilərə çatdı. Amma bu işi yolda dəlilərə açmadı. Atları sürüb gəldilər Çənlibelə çatdilar. Koroğlu Qıratdan, dəlilər də öz atlarından töküldülər. İki məclisi quruldu. Dəlilər oturub kefə başladılar. Bunlar kefdə olsunlar, sənə kimdən

deyim, Giziroğlundan. Giziroğlu elə ki, öz adamlarının yanına qayıtdı, hamısı dedilər ki, Koroğludan qorxub qaçıbsan. Giziroğlu nə qədər dedi ki, qorxmamışam, vuruşduq. Ancaq nə o məni basa bildi, nə də mən onu. Dəstə inanmadı. Axırda Giziroğlu hrslənib dedi:

— İnanmayırsınız gedək Çənlibeldə bir də vuruşaq. Özünüz görün.

Hamısı birlikdə Çənlibelə gəldilər. Amma Giziroğlunun fikri bu idi ki, Koroğlu ilə vuruşanda elə eləsin heç birisi basılıb xar olmasın. Bəli, elə ki gəlib Çənlibelə çatdilar, baxdilar ki, məclis qurulub. Dəli-lər, xanımlar, Koroğlu özü hamı kefə məşğuldular, Giziroğlu öz adamlarına dedi:

— Bu kefi pozmaq namərdilikdi. Gəlin gözləyək, qurtarsınlar, sonra.

Hamı razılaşdı. Bir tərəfdə durub gözləməyə başladılar.

Nigar xanım Eyvazı sağ yanında əyləşdirmişdi. Bilmirdi ki, oğlunu ölümdən qurtardığına görə Koroğluya necə razılıq eləsin. Baxıb-baxıb dedi:

— Ay Koroğlu, sən ki, belə iyidiliklər göstərirsin, görən bu dünyada sənin kimi iyid tapılarmı?

Koroğlu bir fikirləşdi, aldı, görək nə dedi:

Analar oğul doğubdu,
Giziroğlu Mustafa bəy.
Bu dünyaya tək gəlibdi,
Giziroğlu Mustafa bəy.

Nizəsinin ucu qanlı,
Dəliləri dəmir donlu,
Bir igiddi adlı-sanlı
Giziroğlu Mustafa bəy.

Bir atı var Alapaça,
Aman vermir Qırat qaça,
Nizəsinin ucu haça,
Giziroğlu Mustafa bəy.

Bir atadan kaş olaydıq,
Bir-birindən xoş olaydıq,
Doğmaca qardaş olaydıq,
Giziroğlu Mustafa bəy.

Hay geyəndə haya basar,
Huy deyəndə huya basar,
Koroğlunu çaya basar,
Giziroğlu Mustafa bəy.

Giziroğlu Mustafa bəy Koroğludan bu sözü eşidib başının adamları ilə onun yanına gəldi.

Dedi:

– Koroğlu, sən doğrudan da Koroğlusən. Mərd iyidsən, bu gündən sonra arada olan düşmənçiliyi atdım, səninlə qardaş oldum. Başimdakı dəstəmlə sənin dəlilərinə qarışdım. Əl ver, düşmənilə düşmən, dos-tunla dostam.

Koroğlu ilə Giziroğlu bir-birlərinə əl verdilər. O gündən dost oldular.

KOROĞLUNUN RUM SƏFƏRİ

Aşiq Cünun gözə-gəzə gəlib Rum elinə çatdı. Küçələri gəzirdi, Aşiq birdən-birə küləfirəngidə bir gözəl gördü.

Aşiq gözü ilə buna bir nəzər salıb baxdı ki, vallah qız nə qız. Gözlər qara, qışlar kaman, dişlər mirvari, dodaqları yaqutun kənarı kimi. Teller qara, xallar qara, gözlər elədi, elədi ki, dərd əhlinə gəl-gəl deyir. Cünunun ağılı başına vurub dayanıb ona tamaşa eləmyə başladı. Bu qız kim ola, kim ola, Rum paşasının qızı Məhbub xanım.

Məhbub xanım baxdı ki, ciyində sazı olan bir aşiq küçədə durub ona baxır. Qırıq incəbel qızlardan birinə Aşiq Cünunu göstərib dedi:

– Get, o aşağı buraya çağır.

Qarabaş getdi. Aşiq Cünun baxdı imarətin qapısından bir qız çıxdı, budu ona tərəf gəlir. Aşiq Cünun qabaqca qorxdu. Elə əkilmək istəyirdi, qız gəlib çatdı ki:

– Aşiq, Rum paşasının qızı Məhbub xanım səni çağırır.

Aşiq Cünun gördü yox bu, qəzəbdən deyil, deyəsən iş var. Qara-başla Məhbub xanımın yanına gəldi.

Məhbub xanım aşağı yer göstərdi, elə ki, aşiq Cünun əyləşdi, qız soruşdu:

– Aşiq, kimsən? Haradan gəlibsen? Hara gedirsən? Sizin yerlər necə yerdi? Mənə bir qədər söhbət elə.

Aldı aşiq Cünun, görək nə dedi:

Mərd oylağı Çənlibeldi,
Məhbub xanım, bizim yerlər,
Dəliləri durna telli
Məhbub xanım, bizim yerlər.

Dağları var alçaq-uca,
Əylər qəflə, tacir, xoca,
Tutulub hasarlı burca,
Məhbub xanım, bizim yerlər.

Eyvazbalı ordu basan,
Bəlli Əhməd bərə pusan,
Dəmirçioğlu Dəli Həsən
Məhbub xanım, bizim yerlər.

Dəliləri qoşa-qoşa,
Düşman görse çəkər haşa,
Bata bilməz sultan, paşa,
Məhbub xanım, bizim yerlər.

Gülü, nərgizi bitəndə,
Tutı qumrular ötəndə,
Cünun çənliyə yetəndə,
Məhbub xanım, bizim yerlər.

- Aşiq Cünun sözünü tamam elədi. Məhbub xanım dedi:
– Aşiq, sizin bu yerin bir yiyesi varmı? Dəlilərin sərkərdəsi kimdi?
Aşiq Cünun dedi:
– Xanım, qulaq as deyim.
Aldı, aşiq Cünun:

Nərə çəkib düşman üstə gedəndə,
Meydanda göstərir hünər Koroğlu!
Qulaş qolun gərib şəşpər atanda
Vurur dağı-daşı dələr Koroğlu!

Bilmək olmaz onun fitnə-felini,
Namərd qoya bilməz yerə belini,
Yön çevirsə yıxar şahlar evini,
Qoymaz ölkənizdə mələr Koroğlu!

Düşər hərdən paşalarla davası,
Kəsilməz savaşı, cəngi, qovqası,
Cünun deyər Çənlibelin ağası,
Yeddi min dəliyə sərkər Koroğlu!

- Söz tamama yetişdi. Məhbub xanım dedi:
– Aşiq Cünun, sən ki, Koroğlunu bu qədər təriflədin, əyər iyid isə
gəlsin məni də Çənlibelə aparsın.
Aşiq Cünuna da elə bu lazımlı idi. Ayağa durub, görüşüb məclisdən
çıxdı. Ağamı allah saxlaşın, birbaş Çənlibel deyib yol gedib, gəlib
axırda Çənlibelə yetişdi.
Koroğlu ayağa durdu, aşığın qabağına çıxdı, gətirib öz yanında əy-
ləşdirdi. Aşiq yedi, içdi, el ki, toqqanın altını bərkitdi, Koroğlu soruşdu:

– Aşıq Cünun, Çənlibeldən çıxdan çıxıbsan. De görək nə gördün,
nə eşitdin?

Aşıq Cünun dedi:

– Koroğlu, bu dəfə gördüyüümü dil ilə desəm dilimi yandırar. Qoy
saz ilə deyim.

Aşıq Cünun üç telli sazı döşünə basıb başladı:

Gedərkən çıxdı qarşıma,
Məhbub xanım, Məhbub xanım.
Sevdasın saldı başıma,
Məhbub xanım, Məhbub xanım.

Gözü göyçək, qaşı qələm,
Olmaز belə şirin kəlam,
Çəkər həsrətini aləm
Məhbub xanım, Məhbub xanım.

Duruşu bənzər tərlana,
Gözəl doğub, gözel ana,
Töküb tellərin gərdana,
Məhbub xanım, Məhbub xanım.

Dəli könül talaşında,
Can qovrulu ataşında,
Qırx incə qız var başında,
Məhbub xanım, Məhbub xanım.

Aşıq Cünun çəkər nazi,
Ürək açar xoş avazı,
Rum elində paşa qızı,
Məhbub xanım, Məhbub xanım.

Aşıq Cünun sazla dediyi kimi sözlə də əhvalatı nağıl eləyib dedi
ki, Məhbub xanım dedi: – “Əgər kişidirsə golib məni də Çənlibelə
aparsın” – Nigar xanım bu sözü eşitcək Koroğluya dedi:

– O ki buraya gəlmək istəyir, gətirməmək namərdlik olar. Bir də
ki, Rum gözəllərini çox tərifləyirlər. Hökman görək gedib Məhbub
xanımı gətirəsiniz.

Koroğlu Qıratı çəkdirdi, yəhərlətdirdi, qılınc-qalxan götürdü, çiy-
ninə də saz keçirtdi. Atlanmaq istəyəndə dəlilər:

– Bizi də özünnən apar, – dedilər.

Koroğlu razı olmadı. Xanımlarla, dəlilərlə halallaşıb Qıratı mindi. Tək-tənha Ruma tərəf getməyə başladı. Alçaqlar keçdi, ucalar aşdı, yel oldu əsdi, mənzillər kəsdi axırdı gəlib Rum elinə çatdı.

Koroğlu Qıratın üstündə, ciyinində saz gedirdi, işə bax ki, Məhbub xanım da yenə küləfrəngidən baxırdı. Koroğlunu aşiq hesab eləyib qarabaşını göndərib yanına çağırıldı. Koroğlu gəldi, düşdü Qıratı bir yanda bağlayıb içəri girdi. Məhbub xanım hörmətlə ona yer göstərdi. Özü də qırx incəbel qızla yanında əyləşib dedi:

– Aşiq, gəlinşin hardandı? Bir qədər söhbət elə, qulaq asaq.

Aldı Koroğlu, görək nə dedi:

Qirata sarılıb düşmüşəm yola,
Urum deyib Çənlibeldən gəlirəm.
Gümüş qolçaqları bağlayıb qola
Polad geyib Çənlibeldən gəlirəm.

Dolanıb dağları gəzmışəm əzəl,
Hayvalı bağlarım görməyib xəzəl,
Bu Rum ölkəsində bir türfə gözəl,
Seçib sevib, Çənlibeldən gəlirəm.

Məhbub xanım “Çənlibeldən gəlirəm” deməsindən bildi ki, bu Koroğludu. Dedi:

– Belə deməkdə yerin var. Söylə görək Rum elində sevdiyiñ gözəlin adı nədi? Kimin qızıdır?

Məhbub xanım belə deməkdə Koroğluya işaret eləyib bu işi yanındakı qızlardan gizlətmək istəyirdi. Ancaq Koroğlu işaretə baxan deyildi. Onunku mərd-mərdanə idi. Dedi:

Koroğlunun dəlilərdi imdadı,
Qılinc çekdi, hasıl ola muradı.
Rumlu paşa qızı, Məhbubdu adı,
Məhbub deyib, Çənlibeldən gəlirəm.

Söz tamam oldu. Məhbub xanımın əmisi qızı Şirin xanım da qızların içində idi. Özü də əmisi qızının xatırını çox istəyirdi. Baxdı ki, bu sözdən qızların arasına çaxna-vaxna düşüb, odu ki, tez dedi:

– Ay qızlar, aşığın qaydasıdı, yar-yar deyər, dilbər deyər, Məhbub söyləyər. Məhbub istəkli deməkdi. Yoxsa fikrinizə ayrı şey gəlməsin. Qərəz, Şirin xanım qızları sağ saldı. Bir az keçdi, elə ki, qızlar durub çıxıb getdilər, Koroğlu yeyib, içib başını atıb yatdı. Bu yatmaqla Koroğlu düz sabaha kimi bir yanı üstə yatdı. Dünya – aləmdən xəbəri olmadı. Elə ki, səhər açıldı, durdu, yenə yedi, içdi, geyinib çıxməq istəyəndə Məhbub xanım dedi:

– Koroğlu, belə haraya getmək istəyirsən?

Koroğlu cavab verdi ki, şəhəri gəzmək istəyirəm, tez qayıdacağam. Sən də hazırlaş, gəlim gedək.

Məhbub xanım dedi:

– Yaraqsız, yasaqsız getmə. Atam buraya gəlməyini bilər, səni tutdurar.

Koroğlu dedi:

– Mən heç kəsdən qorxub gizlənən deyiləm.

Məhbub xanım çox dedi, Koroğlu az eşitdi. Axırda onun sözünə baxmayıb şəhərə çıxdı.

Rum əhli Koroğlunun tamaşasına yiğişmişdi. Hamı onun təhər-töhürünə, boy-buxununa baxıb mat qalmışdı. Axırda söz gedib paşaya çatıb ki, bəs Ruma bir adam gəlib təhər-töhüründən heç bizim yerin adamlarına oxşamır.

Paşa üç nəfər göndərdi ki, gedin mənim yanımı gətirin. Paşanın adamları Koroğlunun yanına gəldilər ki, paşa səni çağırır.

Koroğlu dedi:

– Mən paşa-maşa tanımiram. İki varsa özü gəlsin, mənim yanımı.

Paşanın adamları Koroğlunu güclə aparmaq istədilər. Koroğlu bir dedi əl çəkin məndən, iki dedi əl çəkin məndən, gördü yox, olmayaçaq, bunlar elə ora-burasını çəkişdirirlər. Axırda hirslənib onların üstüne düşdü. Elə bir-iki dəfə əl tovlayan kimi gələnlərdən ikisi mitil kimi yero düşüb cəhənnəmə vasil oldu. Biri bir təhər aradan çıxıb özünü paşaya yetirib əhvalatı ona nağıll elədi.

Paşa bu dəfə 15 adam göndərib, dedi:

– Gedin, onun ya dirisini gətirin, ya ölüsünü.

Koroğlu bir də baxdı ki, on beş nəfər yasaqlı adam siyirmə qılıncla ətrafi tutdular. Koroğlu baxdı ki, tay ayrı əlac yoxdu. Qılıncı çəkib düşdü bunların üstünə. Gələnlərdən ikicəsi salamat qalıb təngənəfəs özlərini paşanın yanına saldılar. Paşa acıqlanıb iki yüz yaraqlı-yasaqlı adamlı

Koroğluya hücum elədi. Koroğlu qılinc çəkib onların qabağına çıxdı. Xeyli vuruşdu, çox adam öldürdü. Paşanın adamları davam eləyə bilməyib qaçmağa üz qoydular. Paşa gördü yox, buna yüz, iki yüz qosun kar salan deyil. Əmr elədi, bütün qosun yeridi. Koroğlu şiri-nər kimi meydana girib gün batana kimi onlardan qırdı. Amma piyadalar ona üz vermişdi. Vuruşa-vuruşa özünə yol açıb özünü Qırata çatdırmaq isteyirdi.

Bu burada mərdanə qılinc vurmaqdə olsun, sənə kimdən deym paşadan. Paşa gördü, beləliklə Koroğlu bu qosunu qırıb qurtaracaq. Rum əhlinə hökm elədi, Koroğlunun yolunun ağızında bir quyu qazıb üstünü də örtüsünlər. Koroğlu qılinc vura-vura qosunu dağıdıb yol aça-aça Qırata tərəf gedəndə birdən-birə quyuya düşdü. Qosun hər yandan töklüb onun qollarını bağlayıb paşanın yanına gətirdilər. O saat paşa hökm elədi ki, Koroğlunun boynunu vursunlar. Vəzir ireliyə yeriyb dedi:

– Paşa sağ olsun, buna qoç Koroğlu deyərlər. Bunun Çənlibeldə yeddi min yeddi yüz yetmiş yeddi dəlisi var. Yeriyb Rum elini dağıdarlar. Koroğlunu hələlik zindana saldır. Görək başımıza nə gəlir.

Paşa vəzirin məsləhətinə razı olub Koroğlunu zindana saldırdı.

Koroğlu zindanda qalmaqdə olsun, sənə Çənlibeldə dəlilərdən xəbər verim. Dəlilər çox gözlədilər Koroğlu qayıtmadı. Bildilər ki, dara düşüb. Çox fikirləşəndən sonra dalışınca adam göndərəsi oldular. Belə deyirlər ki, bir uzaq səfərə getmək lazımlı olanda özünə umudu gələn dəlilər öz aralarında püşk atardılar. Püşk hər kimə düşsə, o səfərə haman dəli gedərdi.

Bu dəfə də püşk atdırılar. Püşk Əhmədnən Dəli Həsənə düşdü. Bəlli Əhməd çəkdi Ağcaquzunu yəhərlədi, Dəli Həsən də Dürati mindi, hər ikisi yaraxlandı, altdan-üstdən qurşanıb Ruma yola düşdülər. Aşırımlar aşdılar, keçirimlər keçdilər, özlərini Ruma yetirdilər. Dəlilər Ruma çatanda gecə idi. Hamı yatmışdı. At üstündə şəhərdə dolanırdılar. Bir də gördülər ki, bir yerdə bir xeyli yaraqlı adam keşik çəkir. Bəlli Əhməd soruşdu:

– Gecə vaxtı burda nə eləyirsiniz?

Keşikçilərdən biri dedi:

– Çənlibelli Koroğlu burada dustaqdı. Ona keşik çəkirik.

Dəli Həsən bu sözü eşidən kimi qılincını çəkib, döşəndi bunlara. Keşikçilər davam gətirə bilməyib qaçıb dağıldılar. Dəlilər atdan düşüb özlərini zindana saldılar. Gördülər Koroğlu dardadı. Bəlli Əhməd götürdü görək nə dedi:

Dara düşübsən Koroğlu,
Yetişdik, budu yetişdik.
Hara düşübsən Koroğlu,
Yetişdik, budu yetişdik.

Aldı Koroğlu:

Yaxşı yetişdiz dadıma,
Bəlli Əhməd, Dəli Həsən.
Bəlkə çatam muradıma,
Bəlli Əhməd, Dəli Həsən!

Dəli Həsən:

Ağcaquzum şuqutmağa,
Düşman qanın axıtmağa,
Bu zindanı dağımağa,
Yetişdik budu yetişdik

Koroğlu:

Peymanamdı dolha-dolda,
Halqa zəncir bağlı qolda,
Məhbub, Şirin gözü yolda,
Bəlli Əhməd, Dəli Həsən!

Bəlli Əhməd:

Misri qılıncılar toyladıq,
Dərin dəryalar boyladıq,
Keşikçiləri qoyladıq,
Yetişdik, budu yetişdik.

Koroğlu:

Koroğlu qaynayıb coşa,
Şeşpəri getməyə boşा,
Qaca qabağından paşa,
Bəlli Əhməd, Dəli Həsən!

Dəlilər Koroğlunun qollarını açıb, zindandan çıxardılar. Koroğlu dedi:

– Gedək, Qıratı tapmaq lazımdı.

Deyirlər Koroğlu zindana düşəndə Məhbub xanımla Şirin xanım onun qılincını, qalxanını gizlədib, Qıratı da ot-ələf verib saxlayırdılar.

Koroğlu dəlilər ilə Məhbub xanımın yanına gəldilər. Koroğlu Məhbub xanımı görəndə aldı, görək nə dedi:

Yolum düşüb Çənlibelə,
Məhbub xanım, Şirin xanım.
Geyin gedək bizim elə
Məhbub xanım, Şirin xanım,

Aldı Məhbub xanım:

De görək, bu nə səfərdi,
Ay Koroğlu, ay Koroğlu,
Paşa bundan bixəbərdi,
Bay Koroğlu, bay Koroğlu...

Koroğlu:

Qızıb çəkerəm haşanı,
İndi qlıñ tamaşanı,
Bir muy saymaram paşanı,
Məhbub xanım, Şirin xanım!

Aldı Şirin xanım:

Düşman sondən qisas alar,
Meydan açıb, qılinc çalar,
Axan qanlar axır olar,
Çay Koroğlu, çay Koroğlu.

Koroğlu:

Koroğlu mayıl saçına,
Gözəlliñ şux tacına.
Qarğalar neylər laçına,
Məhbub xanım, Şirin xanım!

Məhbub xanım:

Gözəllər qadanı ala,
Eşqin dəryasına dala,
Qorxuram əməyin ola,
Zay Koroğlu, zay Koroğlu!

Koroğlu ayağa qalxdı. Qılinc bağladı, qalxanını keçirdi. Qıratın belinə qalxdı. Dəlilər də atlandılar.

Koroğlu üzünü dəlilərə tutub dedi:

– Bu yolda iyidlik, mərdlik göstərmisiniz. Məhbub xanımı, Bəlli Əhməd, sənə, Şirin xanımı da, Dəli Həsən, sənə verirəm. Götürün gedək.

Bəlli Əhməd Məhbub xanımı Ağcaquzunun tərkinə, Dəli Həsən də Şirin xanımı Düratın tərkinə çəkib yola düşdülər. O tərəfdən keşikçilərdən salamat qurtaranlar özlərini paşaya yetirdilər, dedilər:

– Çənlibeldən iki atlı gəlmışdı. Koroğlunu da zindandan çıxardılar.

Paşa hökm elədi. Qoşun gecə gözü atlandılar yola düşdülər. Koroğlu gördü qoşun yetişir, aldi görək nə dedi:

Misri qılinc alın ələ,
Siz o yandan, mən bu yandan,
Al qanı döndərək selə,
Siz o yandan, mən bu yandan.

Paşanın qəddini bükək,
Başlar kəsib yerə tökək,
Müxənnətə qılinc çəkək,
Siz o yandan, mən bu yandan.

Dönüm mərd iyid başına,
Gəldiz Koroğlu xoşuna,
Qan udduraq bu qoşuna,
Siz o yandan, mən bu yandan.

Söz tamam oldu. Üç nəfər özlərini qoşuna vurdular. Gecə vaxtı Koroğlu bir yandan, Bəlli Əhməd bir yandan, Dəli Həsən də bir yandan qoşunu qırmağa başladılar. Koroğlu hərdən nərə çəkib qılinc vuranda qoşun əhli qorxusundan ağacda yarpaq əsən kimi əsirdi. Axırda dəlilər qoşunu yarib aradan çıxdılar. Məhbub xanım Bəlli Əhmədin, Şirin xanım da Dəli Həsənin tərkində üz Çardaxlı Çənlibelə qoydular.

KOROĞLUYNAN BOLU BƏY

Xotkar bütün paşalara hökm eləmişdi ki, Koroğlunu ya öldür-sünlər, ya diri tutub onun yanına göndərsinlər. Paşalar bu işdən yaman əl-ayağa düşmüsdürlər. Camal paşanın da canını qorxu almışdı. Bir gün, beş gün fikir, xəyal, axırda bu gün qoşun sərkərdələrini başına yığıb məsələdən onları hali elədi. Koroğlunu tutmaq adı gələndə bütün sərkərdələr başlarını aşağıya saldılar. Camal paşa gördü yox, belə olmayıacaq. Axırda ələcsiz qalıb dedi:

– Kim gedib dəli Koroğlunun başını, ya da özünü gətirsə qızım Dünya xanımı ona verəcəm.

Sərkərdələrin içində Bolu bəy adlı birisi var idi. Bolu bəy çoxdan idi ki, Camal paşanın qızı Dünya xanımı almaq fikrində idi. Ancaq nə qədər xərc qoymuşdu, pul tökmüşdüsə də, qızın ürəyini ələ gətirə bilməmişdi. İndi işiq yeri görüb fürsəti fota verməyib yerindən qalxıb dedi:

– Mən gedib Koroğlunu tutub gətirərəm. Ancaq bu şərtlə ki, əzəl əhdinizə əməl eləyəsiniz. Sonra da Qəcəralını mənə yoldaş verəsiniz.

Qəcəralı Ərzincanda məşhur pəhləvanlardan idi.

Paşa razılaşdı.

– Qəcəralı!

Qəcəralı ayağa qalxıb dedi:

– Mən gedərəm, amma gərək mehtər Murtuzu da bizə qoşasınız.

Mehtər Murtuz yeddi il Koroğluya mehtərlik eləmişdi. Ona görə də Koroğlunu yaxşı tanıydı.

Bəli, Camal paşa bütün şərtlərə razı oldu. Bolu bəy Qəcəralı ilə Mehtər Murtuzu götürüb, başında da çoxlu qoşun, Çənlibelə yola düşdü. Bunlar getməkde olsunlar, sizə kimdən xəbər verim, Koroğlunun dostu ərzincanlı bir tacirdən. Tacir bu əhvalatı eşidən kimi bir at mindi, kəsə bir yol ilə Bolu bəydən qabaq özünü Çənlibelə yetirdi. Elə ki, tacir Koroğlunu əhvalatdan xəbərdar eləyib geri döndü, Koroğlu dəliləri yığıb dedi:

– Paşalar, bəylər, xanlar mənim əlimdən zara gəlib, mənim qorxumdan gecələr evlərində yata bilmirlər. Heç inanmiram ki, Bolu bəy mənim üstümə gəlsin.

Dəlilərin içindən İsabalı yerindən qalxıb dedi:

– Koroğlu, nə qədər iyid olsan ehtiyatı əldən qoyma, ehtiyat ki var iyidin bəzəyidi. İzn ver yaraqlanaq, yasaqlanaq, düşmənin qabağına çıxaq.

Koroğlu razı olmadı. Məclis qurdurdu, dəlilər ilə yeyib-içib kefə başladı. O tərəfdən Bolu bəy yanında qoşun gecə-gündüz at sürüb gəlib Çənlibelə yetişdi.

Mehtər Murtuz Koroğlunun Yağı qoruğunu görən kimi tanıdı. Dedi:

– Bolu bəy, bu qoruq Koroğlunun Yağı qoruğudu. Bura Koroğlunun oylağıdı. Bura Çənlibelin ətəyidi. Məni öldürsən də buradan o yana gedəsi deyiləm. Qorxuram, Koroğlu dədəmə od vurar.

Bolu bəy bir az fikirləşib əmr elədi ki, atdan düşsünlər. Bolu bəy, Qəcəralı, Mehtər Murtuz, qoşun əhli hamısı düşüb, atları Koroğlunun Yağı qoruğuna buraxdırılar, özləri də bir tərəfdə oturub dincəlməyə başladılar.

Səhər tezdən idi. Koroğlu yasaqsız-yaraqsız Qoşabulağın altındakı qayanın yanına çıxmışdı. Bir də baxdı ki, bir böyük yəhərli-yüyənli at Yağı qoruğunu başına götürüb. Koroğlu elə oradan tay heç kəsə xəbərzad verməmiş Yağı qoruğuna yüyürdü. Qoruğa enəndə birdən-birə Bolu bəylə üz-üzə çıxdı. Bolu bəy Koroğlunun təhər-töhürtünə baxıb dedi:

– Kimsən, burada nə gəzirsən?

Koroğlu dedi:

– Mən qoruqçuyam.

Bolu bəy dedi:

– Kimin qoruqçususan?

Dedi:

– Koroğlunun qoruqçusuyam. Qoruqda at gördüm, gəldim ki, çıxardım sizə rast oldum.

Bu sözdə Mehtər Murtuz gəlib çatdı. Mehtər Murtuz Koroğlunu görən kimi tanıdı. Dalı-dalı çəkilib Koroğlunun geri yanına keçdi. Oradan Bolu bəyə göz vurdı ki, evin yixılsın. Yalan deyir, qoruqçu, zad nədi, Koroğlunun özüdü.

Bolu bəy hökm elədi, qoşun birdən tökülüb Koroğlunu tutdular. Koroğlunun nə atı, nə yanında bir yarağı-yasağı yoxdu. Baxdı ki, yox işlər şuluqdu. O, burada Koroğlu olduğunu boynuna alsa, səssiz-sədəsiz başını kəsəcəklər. Deyirlər ki, Koroğlu nə qədər iyid, mərd idisə, bir o qədər də eyyar idi. Yeri gələndə özünü başqa qılığa salıb düşməni aldadırdı. Bir də belə bir xasiyyəti var idi ki, düşmən əlinə düşəndə ölsə də, Koroğlu olduğunu boynuna almazdı ki, özünün, dəlilərinin, Çənlibelin adı batmasın. Odu ki, indi də Bolu bəy onu nə qədər döydüsə

Koroğlu olduğunu boynuna almadı ki, almadı. Yaxında bir göl var idi, axırda Bolu bəy Koroğlunu o gölə saldırdı ki, bəlkə Koroğlu olduğunu boynuna ala. O yenə də Koroğlu olduğunu boynuna almadı. Axırda Bolu bəy şübhəyə düşdü ki, bəlkə elə doğrudan da bu, Koroğlu deyil.

Bolu bəy düşdü fikrə ki, uzaq yerdən gəlmışik. Bunu aparrıq Koroğlu olmaz, paşanın yanında yalançı çıxıb biabır olarıq. Axırda üzünü ona tutub dedi:

– Gəl sən xoşluqla boynuna al ki, Koroğlusən. Yoxsa bu saat səni öldürəm.

Belə deyəndə aldı Koroğlu görək nə dedi:

Bolu, nahaq gəl, eyləmə yamanlıq,
İnan Bolu, mən Koroğlu deyiləm.
İnnən belə yaxşılığın günüdü,
İnan Bolu, mən Koroğlu deyiləm.

Koroğlu bir iyid, əslı, zati var,
Həm namusu, arı, həm qeyrəti var,
Dəmir cilov altda Ərəbatı var,
İnan Bolu, mən Koroğlu deyiləm.

Gəl sənə söyləyim ay Qəcəralı,
Hələ eşitməyib qoç İsabəli,
Gəlsə bu qoşuna verməz məcalı,
İnan Bolu, mən Koroğlu deyiləm.

Koroğlu deyiləm, yırtma yaxanı,
Ciyərimi eşq oduna yaxanı,
İyidin olmazmı qılinc, qalxanı,
İnan Bolu, mən Koroğlu deyiləm.

Koroğlu dediyin bir bəl-bəllidi,
Çənlibeldə dövran quran dəlidi,
Öz adımla Rövşəndi, atam Alıdı,
İnan Bolu, mən Koroğlu deyiləm.

Bolu bəy Mehtər Murtuzu yanına çağırıb dedi:

– Sən deyirdin bəs bu Koroğludu, bu ki, Koroğlu deyilmiş.

Qəcəralı bir tərəfdən Murtuzun üstünə düşdü ki, sən bizi aldadırsan. Murtuz dedi:

– Öyər Koroğlu bir isə, siz axtardığınız da o isə, Koroğlu budu.

Bolu bəy ağızından köpük daşlana-daşlana əmr elədi ki, qoşun atlanıb yola düşsün. Koroğlu gördü ki, yox, bunu aparacaqlar. Başını qaldırıb dedi:

– İndi sən məni aparıb paşaya verəcəksən ki, guya mən Koroğlu-yam, sən də məni tutubsan?

Bolu bəy:

– Bəs necə?

Koroğlu gülüb dedi:

– Yaxşı sənin ağlin yoxdu, bu adamin sözünü inanırsan. Paşanın da ağılı yoxdu, ya mənim dilim yoxdu ki, onu başa salım. Niyə paşa kordu ki, mən yaraqsız-yasaqsız bir adamam. Qoç Koroğlunu belə asanlıqla tutmaq olmaz? Hamısını açıb paşaya deyib səndən şikayət eliyəcəyəm.

Bolu bəy qaldı məhəttəl ki, bunların hansına inansın. Axırda Koroğlunun sözlərinə inanıb əmr eləyib onun əllərini açdırıb. Sonra üzünü ona tutub dedi:

– Deyirlər dəli Koroğlu çox mərddir, heç bir şeyi gizlədən deyil. İndi olan oldu, keçən keçdi. Əllərin də açıldı. İndi düzünü de görək sən kimsən? Bu boy, heç qoruqçu boy-buxununa oxşamır.

Koroğlu dedi:

– İndi ki, belə adam kimi soruştursan, bəli, mən Koroğluyam.

Bolu bəy ayağa qalxmaq istəyəndə Koroğlu dedi:

– Dayan, sən tay məni tutu bilməzsən. Ancaq de görünüm məni niyə aparırsan?

Bolu bəy dedi:

– Ərzincanlı Camal paşa əhd eləyib ki, hər kim Koroğlunu tutub onun yanına aparsa, öz qızını o adama versin. İndi mən səni aparıram ki, Camal paşanın qızı Dünya xanımı alım.

Koroğlu dedi:

– Mən Koroğluyam. Özüm də dediyimi eləyənəm. İndi ki, sən o qızı aşiqsən, qoy gedim yarağımı götürüm, atumu minim gəlim, apar məni paşaya təhvıl ver, qızı al.

Koroğlu özünü Çənlibelə yetirdi. Qılınc qurşadı, qalxan götürdü, əmud asdı, nə dəlilərə, nə xanımlara bir söz deməyib, Qıratı minib bir-başa Bolu bəyin yanına gəldi. Elə ki, yetişdi dedi:

– Bolu bəy, mən verdiyim vədəyə doğru çıxıb gəlmışəm.

Ancaq səninlə bir şərtim var. Sən məni tutmuşdun. İndi də ki, mən səninlə gedirəm. Sonra elə bu sənin qulağında qalar. Elə bilərsən ki, guya doğrudan da məni tuta bilərsən.

Gəl qabaqca səninlə bir vuruşaq, dava eləyək. Sonra haraya desən gedək. Özü də sinəmə üç xana söz gəlib, onu deyim sonra dava eləyək.

Aldı Koroğlu, görək nə dedi:

Əli beldə durub əmr eylərdin
Koroğlunu tutan günlər necoldu?
Hərdən-hərdən asib kəsin söylərdin,
Koroğlunu tutan günlər necoldu?

Deyirdin zamana gedəcək belə,
Uymuşdun şeytana, fitnəyə, felə,
Hərdən hökm eləyib basırdın gölə,
Koroğlunu tutan günlər necoldu?

Çənlibeldə dövran quran dəliyəm,
Hədyan sözə çox çətindi əyiləm,
Yeddi min dəlinin kəltə kəliyəm,
Koroğlunu tutan günlər necoldu?

Koroğluyam, müxənnətə uymaram,
Qısamımı qiyamətə qoymaram,
Düşmənin qanından içsəm doymaram,
Koroğlunu tutan günlər necoldu?

Koroğlu acıqlanmışdı. Elə acıqlanmışdı, elə coşmuşdu ki, bilmirdi Bolu bəyə nə desin. Ondan hayifini necə alsın. Yenə də götürdü görək nə dedi:

Hay-hay deyib qənim üstə varanda,
Kəllə görək bu meydanda qalansın.
Mərd iyidlər qovğa günü düşəndə
Şərbət deyə öz qanına yalansın.

Qaldırram meydanın göyə tozunu,
Çıvardaram yamanların gözünü,
Görək görəm Dünya xanım üzünü,
Ömür təzələnsin, can cilvələnsin.

Koroğluyam, gədikləri busaram,
Qancırqadan qanlı başlar asaram,
Bolu bəy, sənə bir qılınc basaram,
Bağırsağın cəmdəyinə dolansın.

Koroğlu sözünü tamam eləyib Qıratı cövlana gətirdi. Misri qılıncı çəkib qoşuna cumdu. Qoşun əhli ha eləyib əl-ayaq açana kimi Koroğlu sağdan vurdı, soldan çıxdı, soldan vurdı, sağdan çıxdı. Qoşunu qatım-qatım qatlayıb əldən saldı. Düşmən dağılıb qaçmağa başladı. Koroğlu Qıratı dallarından salib özünü Qəcəralıya yetirdi, bir əmud vurub onu atdan yerə saldı. Bir də baxdı ki, Bolu bəy aranı şuluq görüb əkilmək istəyir. Tez özünü ona yetirib, itələyib atdan saldı, düşüb dizinin altına aldı. Götürdü görək nə dedi:

Qollarını bağladaram,
Bolu, mən sənin, mən sənin!
Anacığın ağladaram,
Bolu, mən sənin, mən sənin!

Gözlərinə kül qoyaram,
Ovucuna pul qoyaram,
Nişanlını dul qoyaram,
Bolu, mən sənin, mən sənin!

Mərd iyidlərin gözüyəm,
Dəlilərin əziziyəm,
Bəbir oğlunun özüyəm,
Bolu, mən sənin, mən sənin!

Qızıb sinənə çökərəm,
Əlif qəddini bükərəm,
Üstünə alov tökərəm,
Bolu, mən sənin, mən sənin!

Koroğluyam, iş bitirrəm,
Səni dünyadan itirrəm,
Başın bədəndən götürrəm,
Bolu, mən sənin, mən sənin!

Koroğlu sözünü tamam eləyib Bolu bəyin sinəsinin üstündən durdu, dedi:

– İndi mən sənin ixtiyarındayam. Paşanın yanına necə isteyirsən, elə apar.

Bolu bəy güclə ufuldaya-ufuldaya yerindən qalxdı. Adamları ilə bir təhər köməkləşib Qıratın üstündə Koroğlunun qollarını geri yanında möhkəm bağladılar. Götürüb yola düşdülər.

Ərzincan dağlarını aşış şəhərə yaxınlaşdırılar. Bolu bəy fikir eyləyib öz-özünə dedi. Koroğlunu belə sağ-salamat Camal paşanın yanına aparsam, mənim onu dalaşsız-davasız tutub gətirməyimə inanmaya-çaq, paşanı inandırmaq üçün gel onu yarala. Yavaşça göz-göz vurub Koroğlunun geri yanına keçib birdən onun başına bir qılınc vurdu. Qolları bağlı Koroğlunu qan götürdü. Odu ki, tutduğu işdən peşiman oldu. Bolu bəyi öldürmədiyinə heyif siləndi. Ancaq iş-işdən keçmişdi. Bu dar zamanında Çardaxlı Çənlibel, dəlilər, Nigar xanım yadına düşdü. Aldı görək nə dedi:

Qarşı yatan qarlı dağlar,
Dağlar, səndə qarım qaldı!
Əlim yetməz, ünüm çatmaz,
Dal budaqda narım qaldı!

Məni tutdu Bolu bəylər,
Ağır zəncir boynum əylər,
Hamı bir-birindən yeylər,
İyid dəlilərim qaldı!

Məni tutdu qəm əcəli,
Öldürər verməz macalı,
Hayif qırmadım Qəcəri
Sinəmdə dağlarım qaldı!

Canım Qırat, gözüm Qırat!
Səni minən alar murad,
Ağcaquzu, bir də Dürat
Bağlı bədöylərim qaldı!

Yaxşıdı iyidin vari,
Namusu, qeyrəti, ari.
Nigar qoç Koroğlu yarı,
Nigar kimi yarım qaldı!

Gəlib yetişdilər Ərzincana. Bolu bəy Koroğlunu birbaş apardı Camal paşanın yanına. Təbil vuruldu, bütün aləm imarətin qabağına yiğildi. Camal paşanın qızı qara gözlü, şirin sözlü, alma yanaqlı, yaqut dodaqlı Dünya xanım qulluqçusunu çağırıb nə səs-küy olduğunu soruşdu. Qulluqçu gözlərini sözə-sözə dedi:

— Xanım, sənə qurban olum, tay bundan artıq nə olacaq? Bolu bəy qoç Koroğlunu tutub qolu bağlı paşanın hüzuruna gətirib. İnşəallah bir neçə günə kimi toyundu.

Bu sözü eşidən kimi dünya-aləm Dünya xanımın gözlərində qaraldı. Dünya xanımın Bolu bəydən zəndeyi-zəhləsi gedirdi. Deyirdi ki, iti görüm, pişiyi görüm, onun mürdəşir yumuş üzünü görməyim. İndi birdən Koroğlunun tutulduğunu eşitdi, ürəyi elə sıxıldı, elə sıxıldı ki, bilmədi nə eləsin. Ancaq qızlar başa düşməsinlər deyə durub yeddi qələmlə özünə zinət verdi.

Qırx incəbel qızını da yanına alıb Koroğluya tamaşa eləməyə getdi.

Bəli, Camal paşaya xəbər çatdı ki, bəs qızın Dünya xanım izn istəyir. Camal paşa rusxat verdi, məclisin bir tərəfində bir pərdə çekildi. Dünya xanım öz qırx incəbel qızı da başında gəlib pərdənin dalında əyləşdi. Qolları bağlı, başı yaralı Koroğlunu da Camal paşanın qabağında saxlamışdılar. Dünya xanım baxdı ki, vallah bu bir iyid oğlandı ki, Bolu nədi heç min nəfər Bolu kimi adam olsa onu tuta bilməz. Öz-özünə dedi: — “Aşna, bu heç belə deyil ki, belə olsun. Bu Bolu girən kol deyil. Bolunun mən dabbaxda gönüünü tanıram. Burada yəqin bir firıldaq var”. Amma tay bir söz deməyib yerindəcə oturdu ki, görsün işin axırı necə olacaq. Amma Bolu bəyin kefi o necə deyərlər, lap itə hüründü. Bir yellənə-yellənə gəlib dolanırdı ki, ətəkləri göz çıxardırdı.

Camal paşa düşmüsdü fikir dəryasına ki, nə eləsin. Bilmirdi Koroğlunun özünü xotkarın hüzuruna göndərsin, ya öldürüb başını göndərsin. Cox fikir, xəyaldən sonra bu qərara gəldi ki, hələlik Koroğlunu zindana salıb xotkara namə göndərib onu işdən xəbərdar eləsin.

Koroğlunu gətirib Dünya xanımın imarətinin qabağında bir quyu var idi, saldılar oraya.

Bəli, elə ki, Koroğlunu quyuya saldılar. Bolu bəy Camal paşanın yanına gedib zəmin-ədəb öpəndən sonra dedi:

— Paşa sağ olsun! Qoç Koroğlunu diri-diri tutub gətirdim. Xotkarın yanında sənin üzünü ağ, başını uca elədim. İndi “ələhdi minəlvəfa”, verdiyin vədəyə əməl elə!

Paşa dedi:

– Bolu bəy, sözüm sözdü, qızım Dünya xanım sənində. Ancaq qoy görək qasid xotkardan nə xəbər gətirir. Sonra toy tədarükünə başlayıraq. Sənə elə bir toy eləyəcəyəm ki, ruzigarın gözü belə toy görməmiş olsun.

Bolu bəy Camal paşanın sözündən arxayınlayıb toy tədarükündə olsun, sənə kimdən xəbər verim, Dünya xanımdan. Dünya xanım axır Bolu bəyi istəmirdi, hər nə qədər eləyirdisə, ürəyi ona yapışmirdi ki, yapışmirdi. Onu görəndə elə bil gözünə tikan batırdı. O elə güman eləmişdi ki, qoç Koroğlu onu öldürər. Yaxası onun əlindən qurtarar. İndi də ki, vurdur, belə oldu. Deyir sən sayığını say, gör fələk nə sayır. Kimin ağlına gələ bilərdi ki, Bolu bəy gedib Koroğlunu tutub gətirəcək. Odu ki, yazılıq qız dizlerini qucaqlayıb qəm dəryasına qərq olmuşdu.

Çox fikir-xəyaldan sonra gördü ki, onun bircə nicat yolu var. O da odu ki, Koroğlu xilas olsun. Çünkü Dünya xanım yəqin-əlyəqin bilirdi ki, burada bir hiylə var. Əyər qoç Koroğlu xilas olsa bu heyfi Boluda qoymayacaq. Onda da ki, Dünya xanımın canı Bolu bəyin mürdəşir yumuş üzündən qurtarar.

Bəli, Dünya xanım bu fikirlə o qədər gözlədi ki, qaranlıq düşdü. Dünya xanım yavaşça ayağa durdu, başdan geyinib ayaqdan qıfflandı, ayaqdan geyinib başdan qıfflandı. İmarətdən çıxıb özünü verdi quyunun başına. Koroğlu qalmışdı quyuda.

Dünya xanım bir ip salladı ki, bəs bağla belinə çəkim, səni çıxarıdım. Koroğlu elə ki, ip sallayanın Dünya xanım olduğunu bildi, gülüb dedi:

– Ay Dünya xanım, səndə o güc, hünər hardaydı ki, məni çəkib buradan çıxarda bilesən.

Qərəz, uzun baş ağrısı olmasın, Dünya xanım bir az yeməkdən, içməkdən ipə bağlayıb quyuya salladı. Özü də soruşdu ki:

– Bəs bir adamın varmı ki, dalınca gələ?

Koroğlu dedi:

– Dünya xanım, mənim dalımcə gəlsə ya Eyvaz gələr, ya Dəmirçioglu, ya Dəli Həsən, ya da ki İsabalı.

Dünya xanım oradan yavaşça qayıdırıb evə gəldi. Sabahısı mehtəri yanına çağırırb, ovcuna bir çəngə qızıl basıb tapşırıdı ki, Qıratdan yaxşı muğayat olsun. Beləliklə, mehtər Qıratdan, Dünya xanım özü də ki, Koroğludan muğayat olmağa başladılar.

Bunlar burada qalmaqlarında olsunlar, sənə Çənlibeldə dəlilərdən xəbər verim. Dəlilər bir gün gözlədilər Koroğlu gəlmədi, iki gün gözlədilər Koroğlu gəlmədi. Üçüncü günü bir yerdə yiğildılar ki, görən bu haraya getdi.

İsabalı dedi:

– Tacirin sözü gerçək imiş. Yəqin Bolu bəy gəldi, Koroğlunu tutub Ərzincana apardı.

İsabalı bunu söyləyib ayağa qalxdı. Üzünü dəlilərə tutub dedi:

– Bugün bir iyid istərəm,
Varsam, vara mənim ilə.
Qərib qürbət yad ölkədə
Qalsam, qala mənim ilə.

Koroğlunun yox əlacı,
Misirdən alır xəracı,
Düşmənə əyri qılınçı
Çalsam, çala mənim ilə.

İsabalı, ver öyüdü,
Körpə ikən əy soyüdü,
Koroğlu kimí iyidi
Bulsam, bula mənim ilə.

Dəlilər dedilər:

– Biz onun dalınca gedən deyilik. Qoy harada qalır, qalsın. Özü yaxşı bilir ki, paşaların, bəylərin hamısı ona yağırdı. Bir fürsət axtarırlar ki, tutsunlar. Yanına yoldaş götürməmiş, gedəcəyi yerin səmtini, sərəğini deməmiş niyə çıxıb gedir!?

Dəlilər acıq eləmişdilər. Isabalı gördü ki, dəlilər acıq eləyiblər, tay bir söz deməyib, özü ayağa qalxdı. Yaraqlanıb, çəkdi Düratı yəhərlədi. Mindi, tək-tənha Koroğlunu axtarmağa getdi. Gecəni gündüzə qatdı, gündüzü gecəyə, o necə deyərlər, az getdi, üz getdi, dərə təpə düz getdi, axır gəlib Ərzincana yetişdi.

İsabalı şəhərə çatanda səhər tezdən idi, hələ dükənlər bağlı idi. Göz gəzdirdi, gördü meydanın aşağı tərəfində bir əllaf dükənini yenicə açır. Baxdı ki, dükənda çoxlu arpa çuvalları var, heç nırxını xəbər almamış çuvalın bir böyüyüni götürüb Düratın qabağına qoydu.

Dükənci dedi:

– Ay qoçaq, çəkdirib qədərini bilməmiş, pulunu verməmiş arpanı atına niyə yedirirsən?

İsabalı dedi:

– Qədərini bilmək nədi? Pul nədi? Mən indiyə kimi arpaya pul verməmişəm, indimi verəcəyəm?

Dükançı gördü yox, bu pul-zad verən deyil. Çuvalın bir qulpundan yapışış atın qabağından çəkmək istədi. Isabalı dedi:

– Arpanı götürmə, at damağ olar.

Dükançı əl çəkmədi. Axırda Isabalı ona bir sillə hərlədi, dükançının ayağı başından aşdı. Qalxmaq istəyəndə bir sillə də elə vurdu ki, dükançının səsi xırp kəsildi, özündən gedib düşdüyü yerdə qaldı. Isabalı ayağını onun sinəsinə qoyub istədi çəksin cücə boğazı kimi boğazını üzüb atsin, ona kimi dükanını yenicə açmış dükançılar töküldülər, yalvar-yapış eləyib dükançını onun əlindən aldılar.

Dünya xanım çoxdan yol gözləyirdi.

Isabalını görüb təhr-töhründən yəqin elədi ki, bu Koroğlunun dəlilərindədi, dedi:

– Ey oğlan, kimsən? Hardan gəlib hara gedirsən? Kimi axtarırsan?

Dünya xanımın cavabında aldı Isabalı görək nə dedi:

Nə xan gördüm burada, nə də bir paşa,
Verə Koroğludan mənə bir xəbər.
Yağı düşmənləri bağladım daşa,
Verə Koroğludan mənə bir xəbər.

Ac qurd mənəm, qənim üstə ularam,
Müxənnəti öz qanına bularam,
Qılınc çəkib ölkəsini talaram,
Verə Koroğludan mənə bir xəbər.

Olan yoxdu mənim dərdimdən hali,
Heç başımdan getməz onun xəyalı,
Koroğluqa qurban qoç Isabalı,
Verə Koroğludan mənə bir xəbər.

Dünya xanım dedi:

– Sən axtaran Koroğlu buradadı. Mən çoxdandı ki, səni gözləyi-rəm. Düş atını tövləyə çək, özün də içəriyə gəl.

Isabalı gördü Dünya xanım doğrudan da tərifli gözəldi. Heç keçiləsi deyil. Düşdü, atını tövləyə çəkdi, gördü Qırat da bu tövlədə bağlanıbdı. Koroğlu tərəfdən ürəyi bir az arxayınladı. Qayıtdı Dünya xanımın

yanına gəldi. Dünya xanım yemək, içmək gətirdi. İsabalı yedi, içdi, başını Dünya xanımın dizi üstünə qoyub yatdı. O tərəfdən İsabalının vurdugu dükançı özünə gəldi. Qalxdı birbaş getdi Camal paşanın yanına ki, bəs Koroğlunun buraya bir dəlisi gəlib çıxıb, dükanı-bazarı dağıtdı az qalmışdı ki, məni də öldürə, qaçış əlindən qurtardım.

Camal paşa hökm elədi. Qoşun atlanıb yolları, bəndləri, bərələri kəsdi. Dünya xanım işdən xəbər tutdu. İstədi İsabalını işdən hali eləsin. Baxdı ki, İsabalı çox ağır yatıb, belə şeylərlə oyanası deyil. Onda aldı, görək nə dedi:

Yağı düşmən dörd bir yanı alıbdı,
Oyan əcəm oğlu, dur get bu yerdən!
Sənin dərdin bu canimda qalıbdı,
Oyan əcəm oğlu, dur get bu yerdən!

Dünya xanımın səsinə İsabalı yuxudan oyanıb gördü qız ağlayır, alı görək Dünya xanımın cavabında nə dedi:

Ağlama, ağlama, ay Dünya xanım,
Ölər əcəm oğlu, getməz bu yerdən!
Sənə qurban olsun bu şirin canım,
Ölər əcəm oğlu, getməz bu yerdən!

Dünya xanım:

Hay-hay deyib gödiklərə yatandı,
Comərd düşmənləri atdan atandı,
Bolu bəydi, Koroğlunu tutandı,
Oyan əcəm oğlu, dur get bu yerdən!

İsabalı:

Hay-hay deyib tövlələrdə yatandı,
Hansı düşmənləri atdan atandı?
Koroğlunu al dil ilə tutandı,
Ölər əcəm oğlu, getməz bu yerdən!

Dünya xanım:

Çoxdu aralıqda mənim yamanım,
Sənnən ayrı göyə çıxar amanım,
Sənə qurban olsun bu Dünya xanım,
Oyan əcəm oğlu, dur get bu yerdən!

İsabalı:

İyid gərək qürbət eldə yaslana,
Çətin Misri qılinc qında paslana,
Min tülkü neyləyər bir ac aslana?
Ölər əcəm oğlu, getməz bu yerdən!

Sözləri tamama yetişdi. İsabalı Dünya xanıma ürək verib dedi:

– Dur gedək, Koroğlunun saxlandığı yeri mənənə göstər.

İsabalı Dünya xanımla Koroğlu olan quyunun başına gəldi. Hələ quyuya çatmamışdilar ki, İsabalı gördü bir oxumaq səsi gəlir. Huşkuşla qulaq verib, gördü Koroğlu quyudan bu səsləri oxuyur:

Uca dağların başından
Yolum ay mədət, ay mədət!..
Yaman yerdə tutdu məni
Ölüm, ay mədət, ay mədət!..

Belimdə yoxdu qılincım,
Müxənnətə çatmir gücüm,
Nə yorğan var, nə də cecim,
Zülüm, ay mədət, ay mədət!..

Hani nizəm, hani atım?
Kəsildi şanı-şövkətim,
Çənlibel kimi sərhəddim,
Elim, ay mədət, ay mədət!

Sinəm odlandı köz kimi,
Miskin olarmı biz kimi?
Dada yetə Eyvaz kimi
Dəlim, ay mədət, ay mədət!..

Altıma döşərdim xalı,
Yoxdu mənim kimi dəli,
Bu günümədə İsabalı
Gəlimi, ay mədət, ay mədət!..

İsabalı dedi:

– Koroğlu, qəm çəkmə, yetişdim.

İsabalı kəməndini açdı, quyuya salladı. Koroğlu kəməndin ucunu belinə bağlayıb tərpətdi. İsabalı ilə Dünya xanım çəkdilər, Koroğlunu quyudan çıxardılar. Koroğlu İsabalı ilə qolboyun oldu, görüşüb, öpüdü.

İsabalı dedi:

– Koroğlu, öpüşmək vaxtı deyil, qoşun hər yanı kəsib, tez ol görək nə eləyirik.

Koroğlu ilə İsabalı özlərini atlara yetirdilər. Koroğlunun qılincını, qalxanını gətirib verəndə Koroğlu dedi:

– Dünya xanım, səni burda qoyub getməyəcəyik. Hazırlaş, qiy-mətdə ağır, çəkidə yüngül nəyin var götür, bizinən gedək.

Dünya xanım mehtərə dörd at yəhərlədib çəkdirdi. Nə ki qiymətli şeyləri vardi, xurcunnara doldurub atların üçünə yüklədilər. Atın birinə də Dünya xanım özü mindi.

Koroğlu baxdı ki, hər tərəf kəsilib, aldı görək nə dedi:

Misri qılinc, ləzgi qəmə
Mən səni tər saxlamışam,
Dolaşma cübbə-coşana
Düşmənə var saxlamışam!

Coməndlərə yaxınaram,
Xəndək oxdan saxınaram,
Min igidə təpinərəm,
Canda hünər saxlamışam!

Dolandım qürbət ellərdə,
Tərifim gezdi dillərdə,
Çardaxlı Çənlibellərdə,
Əsrəmiş nər saxlamışam!

Qoç Koroğlu elər xəta,
İndi sən bax bu busata,
Canım qurban Ərəbata,
Oynar, kişnər saxlamışam!

Koroğlunun nərəsini eşidəndə qoşun əhlinin canına lərzə düşdü. Koroğlu bir yandan, İsabalı bir yandan, düşmənə hücum elədilər. Bir vurhavur oldu ki, ruzigarın gözü hələ belə vurhavur görməmişdi. Düşmən davam gətirə bilməyib qaçmağa üz qoydu. Axır ki, Koroğlu,

İsabalı, yanlarında da Dünya xanım Ərzincandan çıxıb, Çənlibelə tərəf yol başladılar. Bir qədər getmişdilər ki, bir də Koroğlu gördü dallarınca bir bölük atlı gəlir. Koroğlu dedi:

– İsabalı siz gedin, mən qayıdım bunların cavabını verim.

Bunu deyib Koroğlu geri döndü. Bir dəli nərə çəkib özünü qoşuna vurdu. Qıratı sürüb əlində Misri qılinc onların canına düşdü. O ki, qırmalı idi qırdı. Üstəlik bir dəstə atlını da əsir eləyib Qıratın qabağına qatdı. Gəlib İsabalıgilə çatdı. Baxdı Mehtər Murtuz da bu atlının içindədi. Onu İsabalıya göstərib dedi:

– Bələdçilik eləyib məni tutdurən bu idi.

İsabalı istədi ordaca Murtuzun işini tamam eləsin. Koroğlu qoymadı, dedi:

– Əlibos gedərik. Bunları Çənlibelə töhfə aparaq.

Əsirlər də qabaqlarında gəlib Çənlibelə yaxınlaşdırılar. Elə ki, dağlar Koroğlunun gözünə göründü, aldı görək nə dedi:

Bir zamanlar səfa sürüb gəzərdim,
Onda səndin mənim qardaşım, dağlar!
Nə zaman ki, yağı düşman gələndə
Səndə çox olurdu savaşım, dağlar!

Taladım şahları, hələ az dedim,
Türfə gözəllərə işvə, naz dedim,
Neçə tacir, tüccar səndə gizlədim,
Açmadın sırrımı, sirdaşım, dağlar!

Koroğluyam, gəzdiyimi tapırdım,
Qayalar başında qala yapırdım,
Ağ süfrədən əmlik quzu qapırdım,
Yeyib qurtlar ilə ulaşım, dağlar!

Koroğlu sözünü tamam elədi.

O tərəfdən dəlilər Koroğlunun gec gəldiyini görüb dalınca gəlirdilər ki, birdən yolda qabaqlaşdırılar. Görüşüb öpüşdülər, bərabər Çənlibelə qayıtdılar. Yol yorğunluqları çıxdı. Bir yaxşı məclis qurub toy elədilər. Dünya xanımı İsabalıya verdilər.

HƏMZNİN QIRATI APARMASI

Bolu bəyin başına gələn iş bütün paşaları, xanları, bəyləri qorxuya salmışdı. Ta elə ki, gecələr yata bilmirdilər. Qoç Koroğlunun adı gələndə qorxudan siçan deşiyi axtarırdılar ki, gizlənsinlər.

Xotkar özü də qorxuya düşmüşdü. Odu ki, yenə bütün paşalara namə göndərmişdi ki, kim Koroğlunu tutsa, ya öldürse onu dünya malından qani eyləyəcək, özünü də böyük mənsəbə çatdıracaq.

Toqtılı Mahmud paşa xotkarın bu naməsini alıb oxuyandan sonra, bir məclis qurdurdu, vəzirləri, vəkilləri, bəyləri, xanları, tacirləri o məclisə çağırtdı. Adamlar cəm olanda Mahmud paşa üzünü onlara tutub dedi:

– Koroğlu getdikcə günü-gündən tuğyan eləyir. Belə getsə çox çəkməz ki, bizi də Camal paşanın gününə salıb yerimizdə turp əkəcək. Sizi buraya cəm eləməkdə məqsədim budu ki, deyin görək necə eləyək ki, bu bələni başımızdan dəf eləyək.

Vəzirlər, vəkillər dedilər:

– Paşa sağ olsun, Koroğlunun nə ki hünəri var, hamısı Qıratdadı. Gərək Qıratı ələ keçirək.

Paşa dedi:

– Qıratı ondan necə almaq olar?

Vəzir dedi:

– Nəmər, pul, mal versəniz bəlkə özünə umudu gələnlərdən biri gedib Koroğlunun Qıratını gətirə bilə.

Mahmud paşa dedi:

– Mənim yurduma, yuvama sahib olan, gözümün ağı, qarası bir qızım var. Hər kim gedib Çənlibeldən Koroğlunun Qıratını gətirsə, qızım Dona xatunu ona verib, özünü də dünya malından qəni edərəm.

Mahmud paşa bunu deyib, bir cam şərab doldurub əlinə aldı, üzünü məclisdəkilərə tutub ucadan bir də dedi:

– Kimin özünə gümanı gəlir ayağa dursun, alsın bu şərabı içsin, getsin Koroğlunun Qıratını gətirsin.

Məclis əhli hamısı başını aşağı tikdi. Cıqqırtısını çıxardan olmadı. Mahmud paşa bir də dedi. Yenə səs çıxardan olmadı. Məclisin alt tərəfində Həmzə adlı sayılmayan, urvat olunmayan bir keçəl oturmuşdu. Ayağa qalxıb dedi:

– Paşa sağ olsun, əyər razi olub vədənizə doğru çıxsanız, mən gedərəm, Koroğlunun Qıratını gətirərəm.

Keçəl Həmzə bu sözü deyəndə məclisdəki adamlar çaxnaşış bir-birinə dəydilər. Hamı keçəldəki bu cürətə mat-məhəttəl qaldı. Mahmud paşanın qızı Dona xatun pəncərənin ağızında durub buna qulaq asırıldı. Gülüb özü-özünə dedi:

– Mən ölüm, qoç Koroğlunun Qıratını gətirənə bir bax. Gedib başının keçəlinin dərdini çəkmir, gör nə qələtlər eləyir.

– Mahmud paşa sözünü bir də tekrar elədi. Yenə də keçəl Həmzə-dən savayı gedirəm deyən olmadı. Mahmud paşa axırdı çarəsiz qalıb razi oldu. Keçəl Həmzə irəli yeridi, aldı şərabı içdi, dedi:

Mahmud paşa, mənə bir ay vədə ver. Koroğlunun Qıratını gətirə bilmədim, heç, gətirə bildim, onda sözümüz sözdü.

Mahmud paşa dedi:

– Get, gətirə bilsən Dona xatun sənində.

Keçəl Həmzə ordan çıxıb, evlərinə gəldi. Bir parça çörək götürüb bir dəsmal ilə belinə bağlayıb yola düşdü. Pay-piyada, günə bir mənzil neçə gündən sonra xəbər ala-alə gəlib Çənlivelə çıxdı.

Keçəl Həmzə gəlməkdə olsun, sənə kimdən xəbər verim, Koroğ-ludan.

Koroğlu bir qayanın başında durub yola baxırdı. Gördü ki, bir adam budu üz qoyub Çənlivelə gəlir. O qədər gözlədi ki, keçəl Həmzə gəldi, yetişdi. Koroğlu qayadan enib, onu qabaqladı ki:

– Oğul, nəçisən? Haradan gəlib, haraya gelirsən?

Keçəl Həmzə dedi:

– İlxiçiyam. Paşanın atına gedirdim. Yeddi il ona at otardım, axırdı haqqımı da verməyib, qapısından qovaladı. İndi Çənlivelə səni deyib gəlmışəm. Əl mənim, ətək sənin, gərək məni dolandırasan.

Koroğlu keçəl Həmzəni götürüb Çənlivelə gəldi. Dəlilər Həmzəni görüb dedilər:

– Ay Koroğlu, bunu haradan tapıb gətirdin! Keçəllər fəndgir olurlar. Bunun gözleri üçtəpə sağsağanının gözleri kimi qayır-qayır qaynayır. Heç əməlli adama oxşamır. Rədd elə, getsin.

Xanımlar da dəlilərin sözlerini təsdiqlədilər.

Koroğlu xanımları, dəliləri bir təhər sakit eləyib, dedi:

– Görürsünüz yazığın birisidi. Sizə nə eləyəcək. Qoyun süfrəmizin qırıq-quruğundan yeyib, qapıda, bacada dolansın.

Keçəl Həmzə qırıx-quruxdan yeyib, qapı-bacanı süpürürdü. Xanımlar, dəlilər nəyə buyururdularsa gedirdi. Getdiyi işi də yaxşı yarıdırıldı. Belə zirəkliyin görə dəlilərin, xanımların yanında keçəl Həmzənin hörməti artdı.

Koroğlu keçəl Həmzənin diribaşlığını görüb, onun adını dəyişdirib Kaloğlan qoydu.

Günlerin bir günü Koroğlu keçəl Həmzəni yanına çağırıb soruşdu:

– Kaloğlan, ata muğayat ola bilərsənmi?

Keçəl Həmzə dedi:

– Əlimdən gələr, yaxşı baxa bilərəm.

Töylədə bir yük yabısı var idi. O qədər yükləmişdilər ki, sümük-ləri çıxmışdı. Koroğlu ona baxmağı keçəl Həmzəyə tapşırdı. Keçəl Həmzə yabıya muğayat olmağa başladı.

Axşam tumarlayır, səhər tumarlayır, yabıya bir can yandırırdı ki, gəl görəssən.

Dəlilərin gözlərini oğurlayıb, töylədəki o biri atların otundan, arpasından götürüb yabının qabağına tökürdü. Yabı elə kökəlmüşdi ki, dərisinə siğmirdi. Bir gün Koroğlu töyləyə atların yanına gəlmişdi. Yabıya baxıb mat-məhəttəl qaldı, dedi:

– Ay Kaloğlan, sən ata yaxşı muğayat olurmuşsan. İndi ki, belə ata baxmaq əlindən gəlirdi, niye məndən gizlədirdin? Afərin sənə!

Keçəl Həmzə çox hörmətə minmişdi. Hansı işə buyururdular yarındırıldı, hansı ata muğayat olmayı tapşırıldilar, beş gündə dərisinə siğmaz eləyirdi. Axırda Koroğlu Dürata bağmağı keçəl Həmzəyə tapşırdı. Bu işə xanımlar, dəlilər razı olmadılsarsa da, Koroğlu onlara qulaq asmadı. Keçəl Həmzə bir neçə gün Dürata çox yaxşı baxdı. Elə ki, bir neçə gün keçdi, atın arpasını xırpadan kəsdi. Dürat başladı arıqlamağa.

Koroğlu işi belə görüb bir gün Həmzədən soruşdu:

– Ay Kaloğlan, bu at niyə belə günü-gündən dala gedir? Olmaya yaxşı baxmırısan?

Keçəl Həmzə dedi:

– Mən əlimdən gələni eləyirəm, amma at gecə-gündüz içəridə başından axura bağlı, ayaxları da buxovlu. Eşik üzü görmür, çox güman ki, ondan sinixdir.

Qırat ilə Dürat bir töylədə bağlanırdı. Atların ikisinin də ayağında buxov var idi. Özləri də ayrı-ayrı açarlarla açılırdı. Koroğlu çıxartdı Düratın açarını keçəl Həmzəyə verdi. Xanımlar, dəlilər bunu eşidib dedilər:

– Ay Koroğlu, sən nə eləyirsən? Tanımadığın, bilmədiyin bir adama etibar eləyib Düratın buxov aşarını verirsen?

Koroğlu yenə də xanımları, dəliləri sakit elədi ki, qorxmayıñ, heç zad olmaz. Keçəl Həmzə bir neçə gündə Düratı dərisinə siğmaz elədi.

Keçəl Həmzə buraya gələni az qalmışdı ki, bir ay olsun. Onun Mahmud paşaya verdiyi vədə tamam olurdu. Keçəl Həmzə gecələrin birində ayağa qalxıb öz-özünə dedi: – Mən bir il də burada qalsam Koroğlu Qıratın nə mehtərliyini, nə də buxovunun aşarını mənə verməyəcək. Toqat şəhərində nə tanıırlar ki, Qırat hansıdı, Dürat hansıdı. Elə bunu aparım, paşanı aldadım, qızı alım, beş gün bu dünyada kef çəkim.

Keçəl Həmzə bunu deyib, gecə xəlvətcə Düratı mindi. Asta qaçan namərddi, birbaş qaçıdı. Sabah açıldı, mehtərlər yerlərindən qalxıb, atlara arpa-saman vermək üçün töyləyə gəldilər. Gördülər ki, nə Dürat var, nə də keçəl Həmzə. Başı lovlu Koroğlunun yanına gəlib dedilər:

– Nə Dürat var, nə də keçəl Həmzə.

Dəlilər çaxnaşıb bir-birinə dəydilər. Xanımlar da bir yandan düşdülər Koroğlunun üstünə, başladılar onu məzəmmətləməyə. Taxsırkar olduğundan Koroğlu nə dəlilərin, nə də xanımların töhmətinə dinnədi. Kiriyib qaldı. Amma dəlilər sakit olmayıb deyirdilər:

– Biz sənə demədikmi, tanımadığın adama etibar eləyib atı tapşırma. İyidin atını apardılar ya arvadını, ikisi də namusdan sayılır. Bizim qorxumuzdan quş quşluğu ilə Çardaxlı Çənlibelin həndəvərinə gələ bilmir. Qoç Koroğlunun, Çənlibelin, dəlilərin adı gələndə paşalar, bəylər tir-tir titrəyir. Bir keçəl gədənin birisi gəlib buradan at aparsın. İndi bu xəbər ətrafa yayılacaq, düşmənlər üstümüzə ayaq alacaq. Özün öz əlinlə elə iş elədin ki, aləm yiğilsaydı, eləyə bilməzdi. İndi de görüm Düratı haradan tapacaqsan, necə gətirəcəksən?

Koroğlu dedi:

– Dürat gedib, Qırat durur, minib gedib tapıb gətirərəm. Az məni məzəmmət eləyin.

Koroğlunun hırsı tutanda yanına gedib onu dindirmək olmazdı. Deyirlər ki, belə vaxtlarda bir üzü üstə, iki-üç gün yatardı, acığı soyu-yardı. İndi də ki, Koroğlunun hırsından, qəzəbindən tay danışma, gözləri qanla dolmuşdu. Acığından az qalırdı dəmir gəmirsin. Necə ki, üzü üstə düşdü düz iki gün-iki gecə ac-susuz yatdı. Üçüncü gün yuxudan ayılıb, Eyyazı səsləyib tapşırıdı ki, bir ayrılıq məclisi qursun.

Eyvaz məclis qurdı. Təkcə Koroğluya yeddi batman düyüünün plovunu, yeddi qoyun şaqqası, yeddi tuluq şərab hazırlatdı. Yedilər, içdilər, Koroğlu biglərini eşdi, qulaqlarının dalında burdu. Altdan geyinib üstdən qıffıllandı, üstdən geyinib altdan qıffıllandı, axırınca badəni biglərinin altından ötürüb ayağa qalxdı. Qıratı ifçin yəhərləyib, qabağına çəkdilər. Xanımlarla, dəlilərlə halallaşıb sıçradı Qıratin belinə mindi. Düratın üç gündə getdiyi yolu Qırat bir gündə gedirdi. Koroğlunun elə bircə Qirata mindiyi göründü. At elə bil ki, quş kimi qanad açdı. Dağları, daşları düz elədi, ildirim kimi çaxıb gözdən itdi. Qıratin nallarından qığılçım qalxırdı. Yolu başına götürmüştü. Elə gedirdi ki, elə bil bir ox idı kamandan qurtarmışdı, süzürdü.

Koroğlu getməkdə olsun, o tərəfdən keçəl Həmzə də üç gün, üç gecə idi ki, canının qorxusundan bir yerdə düşüb dincəlməyib at süründü. Yolun üstündə Qırıx dəyirmanlar deyilən bir yer var idi. Oraya çatmağa az qalmışdı ki, Həmzə dönüb geri baxdı ki, yolda toz-dumana qarışıb, duman toza. Bir də diqqət eləyəndə gördü budu Koroğlu Qıratin üstündə elə gəlir, elə gəlir ki, ley kimi. Keçəl Həmzənin tüpürcəyi ağzında qurudu. Ha udqandı gördü yox, ağızının suyunu uda bilmir. Çünkü öz işini bilirdi. Bilirdi ki, Koroğlu yetişən kimi onunkunu ona verəcək. Dürati qamçılayıb, özünü tez qırıx dəyirmanların qapısına saldı. Atdan düşdü, atı dəyirmanın qapısındaki dirəyə bağlayıb tələsik çağırıldı:

– Ay dəyirmançı, bir tez eşiyyə çıx!

Dəyirmançı tez eşiyyə çıxıb soruşdu:

– Qardaş, nə isteyirsən?

Həmzə dedi:

– Bax o yol ilə gələn qoç Koroğludu, Çənlibeldən gəlir. İlxisinə qotur düşüb, dəyirmançı beyni axtarır ki, atlarını qoturdan qurtarsın. Tez başına çara tap. Yetişsə ömrünü tamam eləyəcək.

Dəyirmançı dili tutar-tutmaz dedi:

– Ay qadan alım, bəs mən nə eləyim? Onun əlindən necə qurtarm?

Həmzə dedi:

– Soyun paltarını mənə ver, mən geyim, mənim də paltarımı sən gey, get dəyirmanın donuzluğunda gizlən. Mən Koroğlunun ağızını yana sala bilsəm salmışam, yox sala bilməsəm onda qoy məni öldürsün, sən yazıqsan.

Dəyirmançı tez paltarını çıxardı, ona verdi, Həmzə də paltarını dəyirmançıya verdi. Dəyirmançı qaçıb donuzluğa girdi. Həmzə dəyirmançının

paltarını geyinib dəyirmanın içiñə girdi. Özünü guppadan unluğun içiñə salıb üzünüñ-gözünü o ki var una buladı, un kürəyini də əlinə alıb, unluğun qabağında dayandı. O tərəfdən Koroğlu özünü alıcı quş kimi dəyirmanın qapısına yetirib çığırib dedi:

– Ay dəyirmançı, tez gəl bu atı tut!

Keçəl Həmzə dəyirmançı paltarında qapıya çıxıb dedi:

– Nə buyurursan?

Koroğlu dedi:

– İndicə mənim qabağımca buraya gələn atlı necə oldu?

Keçəl Həmzə dedi:

– Odu, içəridə dəyirmanın donuzluğuna girib gizlənib.

Koroğlu tez atdan düdü. Qıratı Həmzənin yedəyinə verib özü dəyirmana girdi. Ağzını donuzluğa tutub dedi:

– Əyə, ay keçəl, belə çıx!

Dəyirmançı daha da qorxub dedi:

– Haraya çıxm? Mənim sənin ilxının qoturuna dərman olası beynim yoxdu. Ölsəm də çıxmaram.

Koroğlu dedi:

– Əyə, ay keçəl, qotur nədi, beyin nədi, belə çıx səninlə işim çoxdu.

Koroğlu gördü ki, dəyirmançı öz xoşuna donuzluqdan çıxməq istəmir, irəli yeridi. Dəyirmançı qorxub çəkildi. Koroğlu bir az da irəli yeridi. Dəyirmançı yenə də o tərəfə çəkildi. Birdən dəyirmançının başı dəyirmanın pərinə keçdi. Pər yazıq dəyirmançını bircə dəqiqlidə öldürdü. Koroğlu irəli yeriyib gördü ki, keçəl Həmzə nə gəzir, ölen dəyirmançıdı.

Keçəl Həmzə Çənlibeldə Dürata baxdığı zaman Qıratın da yan-yörəsinə hərlənib özünə mehriban eləmişdi. Bir də Qıratın belə bir xasiyyəti var idi ki, Koroğlu onun yüyənini kimə tapşırsayıdı, ona üzengi verərdi. Odu ki, Koroğlunun başı içəridə dəyirmançıya möşgül olanda keçəl Həmzə Qıratı mindi. Koroğlu dəyirmandan çıxıb baxdı ki, keçəl Həmzə Qıratın belində, özü də dəyirmandan bir az aralı durub hərdən bir də atı qamçı ilə vurub incidir. Koroğlu indi başa düdü ki, keçəl Həmzə onu aldadıb. Bir qəzəbləndi, Misri qılınççı çəkib hücum eləmək istədi. Ancaq baxdı ki, bundan bir fayda olmayıacaq. Bilmədi ki, nə eləsin. Bir də baxdı ki, insafsız həm də Qırata elə bir qamçı vurdu ki, az qaldı od çıxsın. Ürəyi yanıb aldı, görək nə dedi:

Canım Həmzə, gözüm Həmzə!..
Həmzə, incitmə Qıratı!..
Budu sənə sözüm Həmzə,
Həmzə, incitmə Qıratı!..

Qıratdı mənim dirəyim,
Əriyər, qalmaz ürəyim.
Sən olasan duz çörəyim,
Həmzə, incitmə Qıratı!..

Eşidər paşalar, bəylər,
Şadlıq xəbərini söylər,
Koroğlu iltimas eylər,
Həmzə, incitmə Qıratı!

Keçəl Həmzə dedi:

– Koroğlu, elə adın var imiş. Bir ay süfrənin qırıq-quruğundan yedim, indi onu da dilinə gətirdin, başıma çaldın. Özün karvanlar soyursan, mal-dövlət alırsan, indi bir at nədi ki, ondan ötəri bu qədər yalvarır, yanıb hayıfsılanırsan?

Koroğlu dedi:

– Mən ondan ötəri hayıfsılmırıam. Ona yanıram ki, sən Qıratı aparıb saxlayan, minən deyilsən. Gəl atı özümə sat. Bunu eləməsən əylən, onda Qıratın qiymətini deyim, allanıb ucuz satma!

Aldı Koroğlu:

Əylən, deyim Qıratın qiymətini,
Səksən min sərkərdə mala da vermə!
Səksən min ağ tüklü qəmər öyəcə,
Səksən min xəzinə pula da vermə!

Səksən min ilxiya, səksən min ata,
Səksən min mahaldan gölən barata,
Səksən min kotana, səksən min cütə,
Səksən min kotanlı kala da vermə!

Koroğlu dövlətin endirsin düzə,
Say götür hamısın səksən min yüze.
Səksən min gəlinə, səksən min qızə,
Səksən min ərgənə, dula da vermə!

Keçəl Həmzə dedi:

– Koroğlu, arxayın ol, qıymətinə sataram.

Koroğlu gördü keçəl Həmzə Qıratı verməyəcək, dedi:

– Barı qulaq as deyim, atı necə saxlamaq lazımdı. Aldı əlüstü, görək nə dedi:

Həmzə, atı yaxşı saxla,
At iyidin qardaşdı.
Gündə muğayat ol yoxla,
At iyidin qardaşdı.

Yaz olanda dağa yollat,
Yay olanda ifçin nallat,
Qiş olanda məxmər çullat,
At iyidin qardaşdı.

Atı sevib bəslə körpə,
Hayqıranda çıxsın sarpa.
Hər yeyəndə qırx tas arpa,
At iyidin qardaşdı.

Uzaq-uzaq yollarınan,
Belə ipək çullarınan,
Hoqqa yarım nallarınan,
At iyidin qardaşdı.

Məclis qurdum çoxlarınınan,
Dava etdim oxlarınınan,
Qara polad mixlarınınan,
At iyidin qardaşdı.

Sərin-sərin yu suyunan,
Quyruğu bağlı tuyunan,
Qoç Koroğlu çox öyünən
At iyidin qardaşdı.

Keçəl Həmzə dedi:

– Koroğlu, nə zaman Qıratın dalınca Toqata gəlsəm özüm üzəngini basıb səni mindirəcəyəm. Amma indi heç üz vurma, atı verməyəcəyəm. Gərək aparıb Mahmud paşaya verib, Dona xatunu alam.

Keçəl Həmzə bunu deyib, Qıratı səyirtdi, gözdən itdi. Koroğlu Dürati qaytarmağa gəlməmişdi, Qıratı da əlindən verdi. Ona bu hamisindan ağır gəldi, dəyirmanın qapısında yerə oturdu, aldı görək nə dedi:

Çünki oldun dəyirmançı
Çağır gəlsin dən Koroğlu!
Verdin Qırı, aldin Dürü,
Döy başına, yan Koroğlu!

Qırat əldən getdi, barı,
Canda qaldı intizarı.
Üyünd arpa, buğda, dari,
Al şahadın sən, Koroğlu!

Uca dağlarda döşlətdin,
Ağır alaylar boşlatdın,
Yüz il lotuluq işlətdin,
Axır oldun xam, Koroğlu!

Özün allatdırın büyün,
Sinəmə çekildi düyüñ,
Gedin dəlilərə deyin,
İşə düşdüm mən Koroğlu!

Koroğlunun özü ac idi, atı da arpasız. Axşam düşdüyündən dəyirmana gələn də olmadı. Koroğlu ac-susuz yatdı. Elə ki, sabah açıldı bir də baxdı ki, budu bir kişi qabağında iki yüklü öküz gəlir. Kişi gəlib yetişdi. Bir Koroğluya baxdı, bir paltar-maltarına, şəst-bəstinə baxıb dedi:

– A qardaş, hani dəyirmançı?

Koroğlu dedi:

– Dəyirmançı yoxdu, indi dəyirmando mən dururam.

Koroğlu özü öküzlərin üstündən cuvalları düşürdü, dəyirmana apardı, sonra kişidən soruşdu:

– Qardaş, bunların içində heç arpa varmı? Mənim atım arpasızdı, qorxuram damağ ola, bir az ona arpa verim yesin.

Kişi dedi:

– Cuvalların ikisi arpadı, ikisi buğda.

Arpa cuvalları yarımcıq idilər. Koroğlu bağlamaları bir-birinə boşaltdı, bir çuval elədi, Düratin qabağına qoydu. Kişi istədi Koroğluya mane olsun, Koroğlu gözünü elə bərəltdi ki, kişi qorxudan çıqqırını da

çəkə bilmədi, çəkilib bir tərəfdə durdu. Gördü yox, bu o dəyirmançı-lardan deyil, bir az da o yan, bu yan eləsə çəkib cərcənəyini ayıracaq. Koroğlu özü də yaman ac idi. Dürat arpasını yeyənə qədər buğda çuvallarını töküb üzütdü. Unluğa da su buraxıb xamır qayırdı. Çəkib dəyirmanın bir tərəfini sökdü, pərdilərdən ocaq çatdı, xamırı çörək bişirdi. Öküzün də birini kəsdi, soydu, cəmdəyinin yarısını kabab çəkdi, yarı çıy, yarı bişmiş yeyib toqqanın altını bərkitdi, sonra durub Düratı minib, üzünü Çənlibelə çevirdi.

Bir də baxdilar ki, budu Koroğlu gəlir. Gəlir amma necə gəlir... Hami başını aşağı saldı. Nə bir salam, nə bir sabah. Heç keyfin, halin da soruşmadılar.

Koroğlu atdan düşdü. Eyvaz onun qabağına çıxdı, aldı görək nə dedi:

Təzə sövdəyər olubsan,
Sövdən da mübarək olsun!
Alış-veriş öyrənib sən,
Sövdən da mübarək olsun!

Niyə girdin dəyirmana,
Bizi qoydun yana-yana,
Ati verdin Kaloğlana,
Sövdən da mübarək olsun!

Sən Eyvazı qoydun xəstə,
Get comərddən mətləb istə,
De bir neçə verdin üstə?
Sövdən da mübarək olsun!

Koroğlu neçə-neçə səfərlərə getmişdi, amma heç olmamışdı ki, qayıdanda dəlilər belə eləsinlər. Amma bu dəfə xanımlar onun üzünə baxmırıldı, dəlilər salam vermirdi. Axırda Koroğlu aldı, görək nə dedi:

Keçər dövran belə qalmaz,
Şad ol könül, nə məlulsan?
Dəlilərim salam verməz,
Şad ol könül, nə məlulsan?

Geydiyim iyid kürküdü,
Dünya Süleyman mülküdü,
Dövlət ki var əl çirkidi,
Şad ol könül, nə məlulsan?

Koroğluyam deyim sənə,
Od tutub alışdı sinə.
Aşıqlığım bəsdi mənə,
Şad ol könül, nə məlulsan?

Bu sözdən dəlilər incidilər ki, çox yaxşı iş görübən hələ danışsan da ki, “aşıqlığım bəsdi”. İndi ki belə oldu, indi ki sən bizi heçə sayırsan, onda biz də çıxıb gedirik.

Koroğlu çox qəzəbli idi. Bir tərəfdən Qırat əldən getmişdi, bir tərəfdən də Həmzə kimi keçəlin biri onu aldatmışdı. Öz dərdi özünə bəs deyildi, indi də dəlilər belə deyirdilər. Elə ki, dəlilər dedilər biz də çıxıb gedirik, Koroğlu qəzəbinin gücündən özünü saxlaya bilməyib birdən qayıtdı ki:

– Əşि gedin də, nə eləyim gedirsınız!

Bu söz dəliləri götürdü. Tay onların qabağını saxlamaq çətin iş idi. Hamısı vəlvələyə düdü. Hamı getmək üçün hazırlaşmağa başladı. Nigar işdən xəbər tutub dəlilərin qabağını kəsdi, onları geri qaytardı. Nigarın dəlilər arasında o qədər hörməti var idi ki, onun bir sözünü iki eləməzdilər. Hamı qayıdır oturdu. Nigar da onların arasında oturub üzünü də o yana çevirdi. Koroğlu baxdı ki, Nigar da ondan üz çevirdi. Bu, Koroğluya hamisindən bərk yer elədi. Sazi döşünə basıb görək Nigar xanıma nə dedi:

Ala gözlü Nigar xanım,
Üzün məndən niyə döndü?
Sənə qurban şirin canım,
Üzün məndən niyə döndü?

Qoyun otlar quzu ilə,
Ayağının tozu ilə.
Müxənnətin sözü ilə
Üzün məndən niyə döndü?

İyidin yatmasın baxtı,
Yana çevriləməsin taxtı,
Koroğlunun məlul vaxtı,
Üzün məndən niyə döndü?

Nigar heç bir söz deməyib sazı Koroğlunun əlindən aldı. Səmər-qənd kağızı kimi ağ sinəsi üstünə basıb dedi:

Binadan gözəl olmayan
Telin qədrini nə bilər?
Çöldə gəzən boz sərçələr,
Gülün qədrini nə bilər?

Kal qoşub kotan əkməyən,
Nanın süfrəyə tökməyən,
Arının qəhrin çəkməyən
Balın qədrini nə bilər?

Utan, qoç Koroğlu, utan!
Dağların damənin tutan!
Sənin kimi başa çatan
Elin qədrini nə bilər?

Nigar sazla dediyi kimi sözlə də dedi:

– Sən ki dəlilərə belə söz dedin, daha mənim də səninlə işim yoxdu.
Deyirlər ki, Koroğlu heç bir söz deməyib düz durub getdi. Üç gün,
üç gecə tamam ac, susuz ağızı aşağı düşüb yatdı. Bir də yuxusunda gördü
ki, Toqatdadı. Qırat da altında. Diksini b qalxdı. Baxdı ki, Eyvaz başının
üstündə oturub ağlayır. Koroğlunun ürəyi alışdı, sazin götürüb dedi:

Eyvaz, məndən nə istərsən
Candımı, başdımı, nədi?
Axrdırsan ala gözdən
Qandımı, yaşıdım, nədi?

Məclisdə dolanmır sağın,
Sinəm üstdən getməz dağın,
Tökülübdü qaş-qabağın,
Boranmı, qışdım, nədi?

Dayan, Qoç Koroğlu, dayan!..
Sözlərini elə bəyan.
Yatıbsan qəflətdən oyan,
Gördüyün duşdumu, nədi?

Eyvaz qalxdı, genə bir məclis qurdu. Xanımlar, dəlilər hamısı Ko-
roğlunun başına yığışdırılar. Yedilər, içdilər, kefləri kökəldi, damaqlar
çağaldı, incilik yaddan çıxdı, əvvəlkı kimi şirin dost, mehriban yoldaş
oldular. Bu zaman Koroğlu sazi sinəsinə basdı aldı görək nə dedi:

Allahı çağırıb düşərəm yola,
Bu dərdi sinəmdə qala qoymaram.
Qıratım həsrətlə yolum gözləyir,
Düşmənin əlində qala qoymaram.

Ah çəkərəm hərdən köysüm öttürəm,
Yola düşüb mətləbimi bitirrəm,
Ya ölürəm, ya Qırati gotirrəm,
Ayı dolansa da, ilə qoymaram.

Koroğluyam, qoç oğluyam, qoçam mən,
Çətindi ki, mərd meydandan qaçam mən,
Havada dövr edən tərlan quşam mən,
Sarlar şikarımı ala qoymaram.

Koroğlu altdan geyindi, başdan qıfillandı, başdan geyindi, ayaqdan qıfillandi, Misri qılınçı bağladı, qalxan asdı, əmud götürdü, dava libasının üstündən, bir kürk geyindi, çıynınə də bir saz keçirdi, tək başına payıpiyada Toqata tərəf yola düşdü. Az getdi, çox dayındı, çox getdi az dayındı, gecəni gündüzə qatdı, gündüzü gecəyə qatdı, özünü Toqat şəhərinə yetirdi. Baxdı ki, hava qaranlıqlaşır. Bir qarının qapısını döyüb dedi:

– Ay qarı nənə, bu gecəliyə məni qonaq eləyərsənmi?

Qarı dedi:

– Niyə eləmirəm.

Koroğlu qariya bir qədər pul verib dedi:

– Elə isə al, mənə yemək hazırla.

Qarı pulu çox görüb soruşdu:

– Pulun qalanını neyləyim?

Koroğlu dedi:

– Qalanı nədi, hamısına al.

Qarı soruşdu:

– Tək başına bu qədər şeyi neyniyirsən?

Koroğlu gülüb dedi:

– Qonağım var, on adamlıq xörək bişir.

Koroğlu içəri girib, oturdu. Qarı tez ayağa durub bazara üz qoydu. Yağdan, düyüdən, ətdən alıb gətirib on adamlıq xörək hazırladı.

Elə ki, xörək hazır oldu, qarı gəldi ki:

– Yaxşı, xörək hazırkı, sənin də yoldaşların gəlmədi, nə eləyək?

Koroğlu dedi:

- Onlar tay gəlməyəcək. Çək, gətir buraya.
- Elə hamisini?
- Elə hamisini.

Qarı əvvəlcə inanmadı. Sonra gördü yox balam bu elə deyəsən ciddi danışır. Fikirləşdi ki, yaxşı çəkib apararam. Bu tay ejdaha-zad deyil ki, bir qarını var da, yediyini yeyər, qalanı da qalar. Bu elə mənim on beş günümə bəsdi.

Qərəz, qarı ortalığa yekə bir mis məcməyi qoyub plovu çəkdi. Məcməyi təpə kimi qalandı. Yazıq qarı nə qədər hıqqandı, məcməyini yerdən götürə bilmədi. Koroğlu işi belə görüb durub gəldi, məcməyini özü götürüb evə gətirdi. Plovu ortalığa qoydu, qollarını çırmayıb əyləşdi. Qarı fikirləşdi ki, mənim oturub bununla bir yerdə yeməyim yaxşı deyil. O yeyər, doyar, onsuz da qalanı mənə qalacaq. Koroğlu qarını çağırdı ki:

– Qarı nənə, gəl.

Qarı dedi:

– Sən ye, mən ac deyiləm.

Koroğlu dedi:

– Nə yemisən ki, ac deyilsən? Gəl, sonra peşiman olarsan.

Qarı naz edib dedi:

– Yox, sən ye. Mən plovun iyisi ilə doymuşam.

Koroğlu bir də dedi:

– Qarı nənə gəl, bax sonra peşiman olarsan ha...

Koroğlu ilişdi plova, birinci tikədə plovun ürəyi üzüldü. İkinci, üçüncü, qarı gördü bu bir-iki tikə də vursa, məcməyidə bir şey qalma-yacaq, düşdü qarın ağrısına ki, plovdan işşəcəyəm. Ancaq tay bir dəfə yemirəm demişdi, düşmüştü boynuna deyin yaxınlaşa da bilmirdi. Elə bu fikirdəydi, Koroğlu bir də dedi:

– Qarı nənə, gəl... peşman olarsan.

Qarı elə bu sözə bənd idi. Tez çökdü məcməyinin başına. Qərəz yedilər, içdilər. Koroğlu bir düzəldi, pələ bişərini eşdi, qarı ortalığı yiğisdirdi, əyləşib söhbətə başladılar.

Qarı soruşdu:

– Ay qonaq, de görün sən kimsən? Haradan gəlib, haraya gedirsən?

Koroğlu dedi:

– Qarı nənə, mən aşiqam. Çənlibeldənəm, bəs sizin şəhərdə nə var, nə yox?

Qarı soruşdu:

– Oğul, yaxşı vaxtında gəlib çıxıbsan. Keçəl Həmzə Koroğlunun Qıratını gətirəndən sonra paşa ona bəylik verib. Bu gün paşa qızını da ona verib toy eləyir. İndi toydu, aşiq axtarırlar. Sabah gedər oxuyar, bolluca nəmər yiğarsan.

Koroğlu dedi:

– Ay nənə, indi Həmzənin gətirdiyi Qıratı harada saxlayırlar?

Qarı nənə:

– Mahmud paşanın töyləsində. Amma ay qonaq, bir də mənə nənə desən səndən inciyərəm. Mən qoca ha deyiləm. Dişlərimi nuzla töküb.

Koroğlu o gecə qarının evində qaldı, sabah qalxıb keçəl Həmzənin toyuna gedəndə dedi:

– Ay qarı, mən gedirəm, bəlkə buraya qayıda bilmədim, görüşə bilmədik, sənə bir neçə kəlmə sözüm var, onu deyim barı ürəyimdə qalmasın.

Aldı Koroğlu dedi:

Bir qariya qonaq oldum,
Nə yaman camxanası var.
Dövlətini xəbər aldım,
Bir inək, bir danası var.

Qarı gəlir bizə yavuq,
Əl-ayağın tutub soyuq,
Çəsdəliyə bir cüt toyuq,
Axşama qayğanağı var.

Qarı deyəndə tozlanır,
Gəlin deyəndə nazlanır,
Qabaqda qarpız gizlənir,
Dalında topxanası var.

Koroğlunun hədyan işi,
Qovğadan açılmir başı,
Düşüb otuz iki dişı,
Bir kötük nişanası var.

Koroğlu sözünü qurtarib qariya bir az da pul verdi, saz da çiynində gəlib, Mahmud paşanın imarətinə çatdı. Baxdı ki, bir toydu, bir toydu

ki, gəl görəsən. Otaq paşa, bəy, xan, tacirlərlə doludu. Eşitdilər ki, aşiq gəlib, hamı sevindi... Koroğlunu çəkib məclisə apardılar. Baxdılarsı, bu aşiq heç onlar görən aşıqlardan deyil. Boyu uca, kürəkləri enli, süksünü kal süksünü kimi, boynunun əti kirdin-kirdin, bığları burulub keçirilib qulaqlarının dalına. Süründən-sifətindən zəhm töküür. Qorxudan üzünə baxmaq olmur. Məclisdəki paşalardan biri dedi:

– Aşıq, hara aşağısan?

Koroğlu dedi:

– Çənlibel aşağıyam.

Paşa dedi:

– Qoç Koroğlunu tanıyırsanmı?

Koroğlu dedi:

– Yaxşı tanıyıram. Bir neçə il onun yanında aşiq olmuşam.

Toqatın paşası Mahmud paşa dedi:

– Bu gün dəli Koroğlunu Qıratını götürən Həmzə bəyin toyudu.

Qıratı götürdiyinə görə bəylək alıb. Dona xatunu da ona vermişəm. İndi sən də bu toyda bir az dəli Koroğludan oxu, qulaq asaq.

Koroğlu Qıratın adını eşitcək elə bil ki, ürəyinin başına od düşdü. Sazı sinəsinə basıb, aldı görək nə dedi:

Canım Qırat, gözüm Qırat?!

Yarəb, Qırat dururmu ola?!

Mahmud paşa mehtərləri,

Otun, suyun verirmi ola?!

Qıratə xələt biçəndə,

Üstündə badə içəndə,

Şəşpər yalmandan keçəndə

Sərxoş-sərxoş yerirmi ola?!

Qoç Koroğlu, hanı, hanı?

Dostunla düşmanın tanı!

Qırat ilə Eyvaz xanı,

Bir də gözüm görmü ola?!

Mahmud paşa dedi:

– Aşıq, dəli Koroğlunu çox hünərli deyirlər. İndi de görüm Koroğlu iyiddi, ya mən?

Koroğlu dedi:

– Paşa, onun iyidliyi, mərdliyi dillərdə əzbər olub, aləmə yayılıb, hamı eşidib, mən də bilirom. Amma səni indi görürəm. İzin ver, iyidliyin nişanını səndən xəbər alım, bilim, sonra deyim.

Götürdü Koroğlu, görək nə dedi:

Uca-uca dağ başında,
Yel kimi əsdiyin varmı?
Əlli, altmış atlı ilə
Bir ordu basdıığın varmı?

Namərd sırrını biləndə,
Müxənnət üzə gələndə,
Yağı düşman güc gələndə,
Meydandan qaçdığını varmı?

Qızıb gəzəndə meydani,
Qıraram sultani, xani,
Ovuc-ovuc düşman qanı,
Doldurub içdiyin varmı?

Ərin qüvvəti qolumda,
Dəlilər sağı-solumda,
Eyvaz tek oğul yolunda,
Canından keçdiyin varmı?

Koroğlunun yox insafi,
Dava günü olmaz lafi,
Misri qlınc, dəmir qapı,
Endirib kəsdiyin varmı?

Məclisdəki paşalardan biri dedi:

– Aşiq, yaxşı oxuyursan, amma elə bərk bağırırsan ki, səsin az qalır qulaqlarımızı dəlsin. Sözünü bir az alçaqdan de. Bir də sən Mahmud paşadan iyidliyin nişanəsini xəbər aldın, heç özün demədin görək iyidin nişanı nədi. Söylə görək sizin yerin iyidləri necə olur?

Aldı Koroğlu:

Bizim elin dəliləri
Girər meydana mərd olu.
Ölüncə meydandan qaçmaz,
Girəndə meydangərd olu.

Sarp qayalarda yurd olmaz,
Müxənnətə söz dərd olmaz,
Çaqqal əniyi qurd olmaz,
Yenə qurd oğlu qurd olu.

Dəlilərimfovcu-fovcu,
At minib düşman qovucu,
Belində Misri qılınçı,
Koroğlu kimi mərd olu.

Mahmud paşa dedi:

– Aşıq, sən dedin ki, Dəli Koroğlunu tanıyırsan, onun Qıratını da
görübəsən. Heç atın xasiyyətindən, nişanından bilirsənmi? Bir az de,
qulaq asaq.

Aldı Koroğlu:

Paşa, sənə nişan verim Qıratı,
Əbrişin ipəkdən yali gərəkdi.
Bir mina boyunlu, uca sağılı,
Bir yarım hoqqadan nalı gərəkdi.

Bir alma dırnaqlı, hündür boyunlu,
Meydana girəndə yüz min oyunlu,
Dəyirmən mədəli, ac qurd yeyimli,
Ortaşı qoluna dolu gərəkdi.

Qaranlıq gecədə yol çəşirmayan,
Düşmən qabağında ər düşürməyən,
Üstündə əl-ayaq yığsırlmayan,
Koroğlunun atı dəli gərəkdi.

Mahmud paşa dedi:

– Aparın aşağı yedirib, içirin.

Saqi Koroğlunu şərab olan otağa apardı. Qabağına bir qab şərab
qoydu. Koroğlu qabı bir xortumda boşaldıb dedi:

– Belə şey mənim ağızımı da islatmaz. Verirən ver əməlli-başlı
icək, vermirən gedək özümüzə gün ağlayaq.

Otaqda üç tuluq yarım şərab var idi. Saqi Koroğlunu orada qoyub
iri qab gətirməyə getdi. Saqi çıxcaq Koroğlu özünü verdi tuluqların
yanına. Bir, iki, üç, bir hovurdu üç tuluq yarım şərəbi içib, boş tuluqları

bir tərəfə tullayıb, oradan keçdi aşxanaya. Aşbaz bir sini aş çəkib qoydu Koroğlunun qabağına. Gözünə dönüm Koroğlu, iki şapalaqda bir sini aşı qara bığının altından ötürüb dedi:

– Aşbaz qardaş, bu mənim bir küncümdə qaldı, aş ver oturduğuma görə doyunca yeyim.

Aşbaz bir yekə sini də çəkib aşı Koroğlunun qabağına qoydu, Koroğlu onu da aşırdı. Bir də istəyəndə aşbaz dedi:

– Ay balam, haramı deyilsən ki, iki sini aşla doymadın?

Koroğlu dedi:

– Yeddi batman düyünün aşı, yeddi qoyunun yarı şaqası, mənim bir dəfəmən xörəyi. Belə şeylər mənim harama çatacaq?

Aşbaz istədi ki, Koroğlunu aşxanadan çıxartsın. Koroğlu bir əli ilə aşbazın boğazından tutub, belindən iki qatlayıb boş qazanlardan birinin içiñə soxdu, ağızına da bir sini çevirib üstündə oturdu. Yavaşça qollarını çırmaladı, aş qazanlarını qabağına çəkib bir oturumda yeddisini aşırdı. Ele ki, qurtardı, pələ bişlərini eşdi, qulaqlarının dalından keçirdi, girdi məclisə, məclisdəkilər dedilər:

– Aşıq, yedin doydun, indi oxu, qulaq asaq.

Aldı Koroğlu görək nə dedi:

Muradbəyli derlər bize,
Meydanda mərdlik işləni.
Qoç iyiddən oğul törər,
Düşman gözündə beşləni.

Uca dağlarda duraram,
Çəkib bəzirgan vuraram,
Gündə üç içki quraram,
Yüz min tümənlər xərcələni.

Hay deyəndə haylarım var,
Hoy deyəndə hoylarım var,
Qurdlarım var, aylarım var,
Hay vursam şəhrin boşlanı.

Paşalar Koroğlunu tanımadışdılar. Onlar elə bilirdi ki, bu doğrudan da aşıqdı.

Keçəl Həmzə Çənlibeldən Qırati gətirəndən bəri at neçə mehtəri tələf eləmişdi. Heç kəs atın yanına gedə bilmirdi. Mahmud paşa baxdı ki, bu aşiq deyəsən Qırati yaxşı tanıyor. Ondan soruşdu:

– Aşiq, budu neçə müddətdi ki, Qıratı gətirdirmişəm, amma vərəm dəymış heç kəsə əl vermeyir. Sən onu ipə-sapa öyrədə bilərsənmi?

Koroğlu bunu eşitcək az qaldı ruhu bədənindən uçsun. Tez dedi:
– Bəli.

Mahmud paşa əmr elədi, Koroğlunu Qıratın yanına saldılar.

Qırat Koroğlunu görən kimi tanıdı. Bərkdən kişnədi. Koroğlunun könlü açıldı. Ürəyi coşub tel-tel oldu. Aldı görək nə dedi:

Çənlibeldən səni deyib gəlmışəm,
Alma gözlüm, qız birçəklim Qırat, gəl!
Dəmir libas, polad geyib gəlmışəm,
Alma gözlüm, qız birçəklim Qırat, gəl!

Əzəldən bilyədim sənin halını,
Əşrəfidən kəsdirərdim nalını,
Yüz gözələ toxudardım çulunu,
Alma gözlüm, qız birçəklim Qırat, gəl!

Qabaqda qalırmı arpan səhərə?
Üzəngilər nə yaraşar yəhərə...
Dəlilər salmışdı məni qəhərə,
Alma gözlüm, qız birçəklim Qırat, gəl!

Bir atım var atım-atım atılır,
Qulaqları qarğı kimi çatılır,
Ucuzluqda min təmənə satılır,
Alma gözlüm, qız birçəklim Qırat, gəl!

Mərd iyidlər belə baxmaz atına,
Sənsiz getmək olmaz el baratına,
And verirəm Koroğlu qıryatına,
Alma gözlüm, qız birçəklim Qırat, gəl!

Qırat Koroğlunun səsini eşidəndə elə kişnədi ki, yer titrədi. Koroğlu irəli yeriyib qollarını doladı Qıratın boynuna. Üzündən-gözündən öpüb, yalnız-yalmanını tumarladı, ifçin yəhərləyib töylədən çıxartdı. Keçəl Həmzə töylənin qapısında hazır durmuşdu. İrəli gəlib Qıratın üzəngisini basdı, dedi:

– Koroğlu, mən dəyirmandakı vədəmi yerinə yetirdim.

Koroğlu Qıratı minəndən sonra əynindəki kürkü çıxartdı, Misri qılincının dəstəsindən yapışdı. Tay paşalarдан, xanımlardan, bəylər-dən soruşma. Hami bir-birinə dəydi.

Aldı Koroğlu görək nə dedi:

Mindim Qıratın belinə,
Kaş ki, düşman yüz olaydı.
Çökəndə Misri qılinci,
Dərə, təpə düz olaydı.

Atı mindim gəzdirməyə,
Düşman bağın əzdirməyə,
Dona çayı üzdürməyə,
Qırat bir qəvvas olaydı.

Verin yeddi illik xarçı,
Paşalar götirsin bacı.
Koroğlu çəkib qılinci,
Düşmən üzbəüz olaydı.

Mahmud paşa hökm elədi, qoşun yerbəyerdən atlanıb Koroğlunun üstüne yeridi. Koroğlu Mahmud paşanın belə hökm verməyini görəndə, aldı görək nə dedi:

Laf eyləmə, dəli paşa,
Ağır-agır ellərim var,
Bir tamaşa eyləyəsən,
Qılinc çalan qollarım var.

Uca dağlardan daşlanı,
Ağır alaylar boşlanı,
Gəlsələr dava başlanı,
İyid-iyid dəllərim var.

Mən anadan mərd olmuşam,
O Çənlibeldən gəlmışəm,
Koroğluyam, at minmişəm,
Yüz min belə fellərim var.

Koroğlu qoşuna hücum eləyib, mərdanə qılinc vurmağa başladı. Düşmən çox idi, Koroğlu tək. Yalqızlıq Koroğluya əl verdi. Aldı görək nə dedi:

Ay həzərat, ay camaat,
Heç iyid yalqız olmasın!
Ətim yeyib, qanım içən,
Namərdə möhtac olmasın!

Haşa a bəylər, haşadan,
Qorxmaram xandan, paşadan,
Əsrəyib çıxsa meşədən,
Aslan da yalqız olmasın!

Koroğlunun daş qalası,
Ərşə çekildi nalası,
Ördək ilə qaz balası,
Göllərdə yalqız olmasın!

Qoşun Koroğlunu aralığa almışdı. Qızgın dava idi. Koroğlu əmud vurur, cida oynadır, şeşpər atırdı. Hansı yana üz çevirirdi düşmanı qatırmıştı. Baş kəsirdi, qol qırırdı, qanı su kimi axırdı. Qırat da işi ilə, çəçiyi ilə qoşunu didib tökürdü. Koroğlu Qıratın hünərini görüb, aldı əl üstü:

Ceyrana bənzər qaçışın,
Addımla, qurban qoluna!
Tərlana bənzər ucuşun,
Əl çatmaz ipək yalına!..

Kəsdirrəm gümüşdən yəhər,
Tumarlaram axşam, səhər,
Götür burdan qaç bir təhər
Sikke vurdurram nalına!

Koroğluyam, güman belə,
Deməyinən gəlməz dile,
Məni çıxart Çənlibelə,
Qotaz düzdürəm çuluna!

Qoç Koroğlunun dəli nərəsi düşmanı qorxutmuşdu. Hamının əli davadan soyumuşdu. Koroğlu sağdan vurdu, soldan çıxdı, soldan vurdu, sağdan çıxdı, düşmanı şil-küt eləyib bir tərəfdən özünə yol açıb qoşunun arasından çıxdı.

Mahmud paşa yolları tənablarla neçə yerdən kəsdirmişdi ki, bəlkə Koroğlu keçib gedə bilməsin, tutsunlar. Qırat tənabların yeddisini bir eləyib sıçrayırdı.

Koroğlu hər yerdən keçib Çənlibelə yol başladı. Az getdi, çox getdi, bir də gördü Çənlibel tərəfdən göyun üzü ilə ötüşə-ötüşə bir qatar durna gəlir. Çənlibel Koroğlunun yadına düşdü.

Aldı, görək nə dedi:

Göynən gedən beş durnalar,
Bizim ellər yerindəmi?
Bir-birindən xoş durnalar,
Bizim ellər yerindəmi?

Söhbət olurdu sazınan,
Ördək olurdu qazınan,
Necə incəbel qızınan,
Tuti dillər yerindəmi?

Sevib, seçib bəyəndiyim,
Sədəsindən oyandığım,
Arxasında dayandığım,
Çənlibellər yerindəmi?

Bəzirgana sataşdığınım,
Qumaşına bulaşdığınım,
Dönüb boynundan aşdığınım,
Çənlibellər yerindəmi?

Hərdən işvə-qəmzə satan,
Mənimlə ixtilat qatan,
Gələndə atbaşı tutan,
Şux gözəllər yerindəmi?

Çalxalanıb döyündüyüm,
Arxa vurub söyündüyüm,
Qovğa günü öyündüyüm,
Nər dəlilər yerindəmi?

Koroğlu heç deməz yalan,
Toqata salmışam talan,
Cümlə dəlilər, Eyyaz xan,
İyid ərlər yerindəmi?

Koroğlu uzaq yolları keçib gəldi Çənlibelə yetişdi. Qırat Çənlibelə çatanda elə kişnədi ki, dağlar, dərələr dilə gəldi. Dəlilər tökülüb qabağa gəldilər. Qıratı tutdular. Koroğlunun Qıratı tapıb sağ-salamat gəlməyinə hamı sevindi. Şadlıq məclisi qurdular, yedilər, içdilər, keflər kökəldi. Koroğlunun kefi saz, damağı çağ idi. Badəni badənin dalınca qara biglərinin altından ötürürdü. Nigar xanım dəlilərə göz basıb Koroğluya dedi:

– Koroğlu, iyidliyinə sözüm yoxdu, amma belə sifətdən çox qarasən ey...

Koroğlu sazını sinəsinə basıb, aldı görək Nigar xanımı necə cavab verdi:

Mənə qara deyən gözəl,
Qaşların qara deyilmə?
Tökülübdü dal gərdənə,
Saçların qara deyilmə?

Hökm ilə oturub durma,
Müjganın sinəmə vurma,
Ala gözə siyah sürmə,
Çəkibsən qara deyilmə?

Koroğlu verdi salamı,
Dolandı cümələ aləmi,
Qüdrətin göhər kalamı,
Yazısı qara deyilmə?

Hamı gülüşdü. Nigar Koroğlunun bu hazır cavabına şad oldu. Məclis təzədən qızışdı...

KOROĞLUYNAN ƏRƏB REYHAN

Koroğlunun Ərzincandan sağ-salamat qayıdib gəlməyi Çənlibeldə toy-bayram oldu. Elə bil ki, dəlilərin ürəkləri yerinə gəldi. Əhvalatı, necə ki, Aşıq Cünun gəlib xəbər gətirmişdi, Koroğlu-ya danışdır.

Koroğlu soruşdu:

– Bəs Aşıq Cünun hanı? Heç gözümə dəymir.

Nigar dedi:

– Aşıq Cünunu yenə də Toqata göndərmişik ki, Hasan paşanın işlərindən bizi xəbərdar eləsin.

Koroğlu getdi fikrə. Dedi:

– Gərək onu Qarsa göndərəydiniz. Mən Hasan paşanın qeyrətinə bələdəm. O da zərbi-dəstimi görüb. O bizim üstümüzə gələ bilməz. Amma Reyhan igid adamdı. Özünün də mendə hayfi var.

Koroğlu Ərzincandan gəlib Çənlibelə çatanda qaranlıq qovuşurdu. İndi də oturub o qədər söhbət elədilər ki, lap gecə gecədən keçdi. Axırda Dəli Həsən məclisi dağıtdı ki:

– Day bəsdi. Durun hərə öz yerinə! Koroğlu yorgundu, dincini alsın.

Dəlilər durub dağıldılar. Koroğlu da başının altını dik eləyib yatdı. Elə ki, səhər açıldı, hələ heç gün çırtlamaşıdan Koroğlu yerindən durdu. Uşaqları yanına alıb Çənlibelin bütün bəndərgahlarını gözdən keçirtdi. Baxdı ki, vallah, dəlilər bəndərgahları elə tutublar, elə pusqlar düzəldiblər, elə səngərlər basıblar ki, Hasan paşa nədi, lap xotkar özü də bütün dünyani yiğib Çənlibelə töksə, yenə də bir adam bu yerlərdən keçə bilməz. Elə ki, Koroğlu bəndərgahların hamısını gəzib qurtardı, deməlisini dedi, tapşırılmasını tapşırdı, ondan Dəli Mehtəri çağırıb dedi:

– Mənim aşiq paltarımı getir!

Dəlilər soruştular:

– Neynirsən aşiq paltarımı?

Koroğlu dedi:

– Qarsa gedəcəyəm. Gərək gedib Ərəb Reyhandan xəbər biləm.

Dəlilər nə qədər elədilər ki, sən getmə, həm səfərdən təzə gəlibsən, həm də bu saat Çənlibeli başsız qoymaq olmaz. Olmadı ki, olmadı. Aşıq paltarını geyindi, bir də bir at minib Qarsa tərəf yola düşdü. Az getmişdi

bilmirəm, çox getmişdi bimirəm, elə təzəcə Alacalar dağının ətək-lərinə çatırdı ki, bir də gördü, budu, Qars tərəfdən bir atlı gəlir. Diqqət eləyib baxdı ki, bu bir cavan oğlandı, necə deyərlər, hələ bığ yeri təzəcə tərləyir. Ürəyində öz-özünə fikirləşib dedi: “Lap yaxşı oldu. Bunu dayandırıım, bir əhval-pürsən olum, görüm Qarsda nə var, nə yox”. Çağırıcı ki:

– Ayə, bir dayan görüm, hardan gəlirsən?

Oğlan atın başını çekdi ki:

– Qarsdan gəlirəm.

Koroğlu soruşdu:

– Səfərin haradı?

Oğlan dedi:

– Çənlibelə gedirəm.

Koroğlu dedi:

– Çənlibeldə nə işin var?

Oğlan duruxdu. Bir az fikirləşib sonra dedi:

– Elə-bele gedirəm. Koroğlu ilə bir az işim var.

Koroğlu gördü ki, oğlan sözlü adama oxşayır. Dedi:

– Yaxşı, sənin Koroğlu ilə nə salam-sabahın? Bəyəm tanıyırsan?

Oğlan lovğalana-lovğalana dedi:

– Tanıyırsan nədi? Kişi ilə haqq-salamımız var. Mən elə həftədə, on beş də bir gedərəm onun yanına.

Koroğlu baxdı ki, gədə bir az özündən deyəndi, amma ki, deyəsən pis oğlan deyil. Özü də hökmən sözlü adamdı. “Hərçi bada-bad” deyib, birdən qayıtdı ki:

– Koroğlu mənəm. De görüm nə sözün var?

Koroğlu baxdı ki, oğlan onun sözünə inanmir. Aşiq paltarının yaxasını balaca açdı. Elə ki, altdan yaraq-yasaq göründü, oğlan dedi:

– Can Koroğlu, məni bağışla! Yalandan dedim ki, səninlə dostam.

Ancaq qəsdən elə deyirdim.

Koroğlu dedi:

– Eybi yoxdu. De görüm, mənə nə sözün var idi?

Oğlan dedi:

– Can Koroğlu, məni Qars paşasının qızı Hürü xanım sənin yanına göndərib. Bil və agah ol! Budu, neçə müddətdi türkmanlı Ərəb Reyhan gəlib əyləşib Qarsda. Qoşun irahlayıb ki, Çənlibelin üstünə gələ. Qars paşası da ona söz verib ki, əgər Çənlibeli ala bilsə, qızı Hürü xanımı

ona verəcək. İndi Hürü xanım məni göndərib sənin yanına ki, əhvalatdan səni xəbərdar eləyəm.

Koroğlu başladı əhval tutmağa. Ordan soruşdu, burdan soruşdu, baxdı ki, oğlan heç bir şey bilmir. Eşitdiyi o imiş ki, onu da deyib. Koroğlu getdi fikrə ki, nə eləsin. Geri qayıtsın, ya irəli getsin. Fikrində çox götür-qoy eləyəndən sonra oğlandan soruşdu:

– Yaxşı, bir mənə de görüm, Qarsda sənin evin-zadın varmı?

Oğlan dedi:

– Var, neynirsən?

Koroğlu dedi:

– İşdi, indi birdən mən Qarsa getməli olsam, məni bir-iki gecə evində saxlaya bilərsənmi?

Oğlan dedi:

– Koroğlu, o nə sözdü deyirsən? Niyə, mən qaraçı deyiləm ki, evim olmasın. Dövlətindən evim də var, qabağında qulluq eləməyə bir qoca, günü keçmiş anam da var. Hamısı, elə mən özüm də üstəlik qurbanı sənə.

Koroğlu dedi:

– Onda sür atını, gedək!

Oğlan sevindiyindən bilmədi ki, nə eləsin. Bayaq ha atı vurub düşdü qabağa. Oğlan qabaqda, Koroğlu dalda at sürüb axşama bir az qalmış özlərini yetirdilər Qarsa. Oğlan məscidin yanında atını saxladı ki:

– Düş! Evim burdadı.

Koroğlu dedi:

– Yox, sən hələ qabaqca məni apar Hürü xanımın yanına. Gərək əvvəl-əvvəl öyrənəm görəm nə var, nə yox. Bəlkə iş elə oldu ki, heç qala bilmədim.

Oğlan dedi:

– Yaxşı, nə deyirəm. İxtiyar sahibisən. Onda sən, bax, elə bu küçə ilə yeri, mən atları bağlayım tövləyə gəlim.

Koroğlu atdan düşdü. Atı oğlana verib küçə ilə getməyə başladı. İndi Koroğlu getməkdə olsun, oğlan atları çəkdi tövləyə, bağladı, yemlədi, ondan çıxdı anasının yanına ki:

– Tez ol, tədarük gör, qonağım var. Mən də gedirəm bazara şey-mey almağa.

Anası soruşdu:

– Bala, qonağın kimdi?

Oğlan dedi:

– Day heç kimə deyib eləməyəsən hə, Koroğludu, tez ol.

Bunu deyib oğlan düzəldi Koroğlunun dalınçan. İndi o getməkdə olsun, biz görək Koroğlu nə elədi.

Koroğlu küçə ilə gələ-gələ gəlib çıxdı bir imarətin qabağına. Baxdı ki, pəncərədə bir qız durub, bir qız durub ki, o necə deyərlər, yemə, içmə xətti-xalına, gül cəmalına tamaşa elə. Özün öldürsə olar on dörd, on beş yaşı. Amma elə boylu-buxunlu, şəstli-bəstli bir qızdı ki, elə bil sərv ağacıdı, qalxıb. Qaşlar qara, gözler qara, tellər qara, xallar qara, o necə deyərlər, aya deyir sən çıxma, mən çıxacağam, günə deyir sən çıxma, mən çıxacağam. Ola belə bir gözəl, ola Koroğlu. Ürək coşdu, könül həvalandı, sazı göşünə basıb dedi:

Başına döndüyüm gül üzlü xanım,
Xanım, hansı bəxtəvərin yarisan?!
Göreək səni yara oldu ciyaram,
Bir de, hansı bəxtəvərin yarisan?!

Siyah saçlar dal gərdənə düzülü,
Qara gözlər xumarlanıb süzülü,
Elə baxma, indi canım üzülü,
Xanım, hansı bəxtəvərin yarisan?!

Koroğlu haq deyib, haqdan dərs alıb,
Tər məmənə külək dəyib hovlanıb,
Qara gözlər şüx yanaqdan can alıb,
Yoxsa ay qız, bala qonmuş arısan?!

Koroğlu oxumağında olsun, sənə kimdən deyim, haman bu qızdan. Bu qız kim ola, Qars paşasının qızı Hürü xanım.

Hürü xanım Koroğlunu aşiq bildi. Bir tərəfdən də ki, Koroğlu başladı qaşdan, gözdən deməyə, Hürü xanım rübəndi saldı üzünə. Qara elə bil laləli, nərgizli dağ başına qara duman çökdü. Koroğlu ürəyi ipək rübənd qırmızı yanaqları elə qucaqladı, elə qucaqladı ki, belə şeyə tab eləyə bilər? Odu ha sazı basdı döşünə. Dedi:

Oğrun-oğrun tül altından baxan yar,
Qaldır rübəndini, görüm gül üzün!..
Aşıqları eşq oduna yaxan yar,
Qaldır rübəndini, görüm gül üzün!..

Vurulmuşam sarmaşıqlı bağına,
Bostanına, şamamali tağına,
Apar məni yar deyib otağına,
Qaldır rübəndini, görüm gül üzün!..

Koroğluyam, mən sözümdən dönmərəm,
Səməndərəm, alışmışam, sönəmrəm,
Səndən qeyri huri görsəm sevmərəm,
Qaldır rübəndini, görüm gül üzün!..

Elə bu dəmdə oğlan gəlib yetişdi. Baxdı ki, bəli, Koroğlu ilə Hürü xanım təpişiblər. Ürəyində çox sevindi ki, elə yaxşı oldu. Day mən dayanmayıb gedərəm bazara. Yoxsa axşamdı. Bazar bağlanar. Bir şey tapa bilmərəm, Koroğlunun yanında xəcalet olaram. Day nə bilsin ki, bunlar heç bir-birisini tanımlırlar. Nə Hürü xanım Koroğlunu tanıyır, nə də Koroğlu Hürünü. Elə ki, oğlan gəlib çatdı, əvvəl-əvvəl əlin döşünə qoyub kamal-ədəbələ Hürü xanıma salam verdi. Ondan gülə-gülə Koroğluya işaretə elədi. Yanı ki, necə gördün bu qoç oğlanı? Gedib lap özünü gətirdim. Koroğlu soruşdu:

– Aye, bu qız kim ola?

Oğlan dedi:

– Hürü xanımı da... Paşanın qızı. Bəs siz hələ bir-birinizi tanımirsiz?

Bu sözdə Hürü xanım da tələsik pəncərədən çəkilib çıxdı eyvana. Elə ağızını açıb danışmaq isətyirdi ki, bir də gördülər, budu, Ərəb Reyhanla paşa atlı bu tərəfə gəlirlər. Qız elə bircə bunu deyə bildi ki:

– Atamgil gəlirlər, tez çekilin!

Hürü xanım sözünü deyib evə girdi, oğlan da Koroğlunu götürüb tez aradan çıxdı. Elə ki, gəlib yetişdirələr məscidin qabağına, oğlan dedi:

– Can Koroğlu, indi paşagil şəhərdədirlər. Day sənə çöldə qalmaq olmaz. Sən zəhmət çək gir evdə otur. Mən də bazara dəyib qayıdaram, gecəni yatarıq, səhər görək nə eləyirik.

Koroğlu razı oldu. Oğlan Koroğlunu gətirdi evə. Oğlanın anası qabağa çıxdı. Xoşgəldin elədi. Yer düzəltdi. Elə ki, Koroğlu əyləşdi, oğlan dedi:

– İndi mənə rüsxət ver, bir bazara dəyim, gəlim.

Bunu, deyib, oğlan evdən çıxdı. İndi Koroğlu evdə rahatlanmaqdə olsun, sənə kimdən deyim, oğlandan.

Oğlan bazara çatanda dükanlar bağlanmaq üzrə idi. O, qabaqcan özünü verdi bir baqqal dükanına ki:

– Əmi, başına dönüm, tez ol, mənə iki batman düyü ver! Qonağım var.

Düyünü baqqaldan alıb, tökdü torbaya. Dalına alıb özünü yetirdi qəssaba. Gördü yaxşı ət var, amma yaman da basabası. Başladı adamları o yan-bu yana itələyib özünə yol açmağa. Ona bir yumruq, buna bir dürtmə, axırda adamlardan biri hirsələndi ki:

– Nə olub. Qaçaqaç deyil ki? Dayan da!..

Oğlan dedi:

– Dayana bilmirəm. Alınası şeylərim var. Dükən-bazar bağlanır. Qonağım var.

Dedilər:

– Nə olsun? Sənin qonağın göydən-zaddan gəlməyib ki...

Adamlar çox dedilər, oğlan az eşitdi, elə deyişə-deyişə özünü saldı dükana. Camaat gördü yox, bu, həyasızlığa salıb almaq istəyir. Qəssaba dedilər ki, ona ət verməsin. Qəssabın da tərs damarı tutdu. Oğlan nə qədər elədisə, dedi:

– Olmaz ki, olmaz. Gərək bu adamın hamısı qurtara, sonra sənə ət verəm.

Oğlanın əlacı kəsilib axırda qəssabın qulağına dedi:

– Evin yixılsın, bilsən ki, mənim qonağım kimdi, heç belə eləməzsən.

Qəssab da bir dübbənin, adam ələ salanın biri idi. Soruşdu ki:

– Kimdi qonağın? De bu saat səni yola salımlı. Yoxsa Ərəb Reyhandı? Ya paşadı?

Oğlan dedi:

– Yox, onlar deyil. Day heç kəs bilməsin, qonağım qoç Koroğlu.

Qəssab şaqqıldı. Dedi:

– Camaat, bunun qonağı Koroğlu imiş.

Hamı gülüşdü. Qəssab gülə-gülə dedi:

– Bu saat səni yola salacağam. De görüm, nə qədər istəyirsən? Bir girvənkə, ya altı misqlə?

Oğlan dedi:

– Bir girvənkə nədi? Sənə ağızında söz deyirəm. Bir batman ət çək!

Gördülər yox, oğlan deyəsən zarafat eləmir. Dalında da düyü-zad var. Qərəz, qəssab oğlanın ətini verib, yola saldı.

Camaat arasına söz düşdü ki, bəs Koroğlu gəlib Qarsa. Özü də filan-kəsin evində qonaqdı. De inanan, inanmayan başladı danışmağa. Atalar deyiblər, bir sırr ki, otuz iki dişin arasından çıxdı, day onu saxlamaq olmaz. Bir anda bütün ətrafa səs yayıldı. Xəbərdən-xəbərə, xəbərdən-xəbərə, söz axırda gəlib çatdı Ərəb Reyhanla paşanın qulağına.

Paşa xəbəri eşitcək durduayağa ki:

– Qoşun götürüb, gedək Koroğlunu tutaq!

Ərəb Reyhan dedi:

– Yox. Buna Koroğlu deyərlər. Elə belə onu tutmaq çətin işdi. Bütün qoşunu qırıb tələf eləyər, özü də aradan çıxar.

Paşa dedi:

– Bəs nə eləyək?

Ərəb Reyhan dedi:

– Sən heç özünü onda qoyma. Elə bil ki, biz heç bu sözü eşitməmişik. Qoy qaranlıq düşsün. Elə ki, hamı yatdı. Gecənin bir yarısı qoşun götürüb, elə yorğan-döşəyinin içində tutarıq. Ayri heç bir əlacı yoxdu.

Ondan Ərəb Reyhan əmr elədi şəhərin ətrafinı citəmə qoşun tutdu. Özlərinə də tapşırı ki, səhərə qədər nə kənardan şəhərə adam qoysunlar, nə də şəhərdən kənara. Elə ki, tədbirlərini görüb qurtardılar, ondan oturub başladılar gözləmyə. O qədər gözlədilər ki, oldu gecənin yarısı. Ondan durub qoşun götürüb töküldülər evin üstünə. Koroğlu, heç bir şeydən xəbəri yox, şirin yuxuda, bir də beş-altı adam töküldü üstünə. Sərasimə yerindən qalxıb onu o yana, bunu bu yana, baxdı ki, ev doludu adamlı. Hamısı da yaraqlı-yasaqlı. Ətrafına baxıb, gördü nə qılincı yerində deyil, nə oxu. De güc verdi yumruğa, birini, ikisini, beşini onunu; gördü yox, olmayıacaq. Dartıb birinin əlindən qılincını alıb döşəndi otaqdakıların canına. Axırda ki bir təhər özünə yol açıb evdən çıxdı.

Baxdı ki, həyət doludu. Yolu hər tərəfdən tutublar. Qaranlıq, özü də ki, nabələd. Ağzı düşdü bir tərəfə. Nə qədər getdi, necə getdi bilmədi, bir də onu gördü ki, qabağına balaca bir qapı gəldi. Qoşun da daldan gelir. Day əlacı kəsildi, açıb qapını girdi içəriyə. Sən demə, bura minarəyə çıxməq üçün yol imiş. Day haraya çatacaq? Qoşun da elə bil ki, bilirmiş. O saat kəsdilər qapının ağızını. Koroğlu elə onu bildi ki, qapını çəkdi. Tez əl atıb minarənin pilləkənlərindən bir-iki böyük sal qoparıb saldı qapının dalına. Ondan day orada dayanmayıb, birbaşa qalxdı minarənin təpəsinə ki, görsün nə var, nə yox? Xəbər çatdı Ərəb Reyhana ki, bəs Koroğlu çıxdı minarəyə. Ərəb Reyhan o saat əmr

eylədi. Minarənin dörd ətrafinı qoşun bürdü. Koroğlu minarədə, qoşun yerdə başladılar səhəri gözləməyə.

İndi bunlar gözləməkdə olsunlar, sənə kimdən xəbər verim, bizim oğandan, yəni evin sahibindən. Elə ki, qoşun doldu həyat, oğlan məsələni başa düşdü. Bildi ki, paşalar xəbər tutublar. Özünü itirməyib durdu, qaranlıqda özünü adamların arasına vurub çıxdı küçəyə. De asta qaçan namərddi. Birbaş özünü saldı Hürü xanımın yanına. Hürü xanım da oyaqdı. Hürü xanım onu görçək soruşdu:

– Nə var? Bu nə qoşunkeşlikdi? Yoxsa Koroğludan xəbər tutublar?

Oğlan əhvalatı danışdı. Hürü xanım dedi:

– Yaxşı eyləyibsən ki, qaçıbsan. Yoxsa sən də ələ keçərdin.

Sonra oğlana dedi:

– Yaxşı, düzünü de görün, Koroğlunun burada olmağını bir adamazda deməyibsən ki?

Oğlan bir getdi fikirə. İndi başa düşdü ki, bu işlər hamısı onun öz taqsırıdı. Əhvalatı, necə ki, olmuşdu, qəssaba necə demişdi, qəssab camaata necə demişdi, hamısını danışdı.

Hürü xanım heç bir söz demədi. Dinməz-söyləməz başını saldı aşağıya. Oğlan baxdı ki, vallah, Hürü xanım ələ hırsınlıb ki, o necə deyərlər, bıçaq vursan qanı çıxmaz.

Durdur ayağa ki:

– Mən də gedirəm. Qoy məni də tutsunlar, ikimizi də bir yerdə assınlar. Mən bu namussuzluğu götürə bilmərəm ki, mənim ucumdan o kişi tutulsun, mən sağ qalam.

Hürü xanım dedi:

– Yaxşı getdin, səni də tutdular. Bundan Koroğluya nə mənfəət olacaq?

Oğlan dedi:

– Bəs nə eləyim?

Hürü xanım dedi:

– Get, gözlə. Elə ki, səhər açıldı, şəhərin kənarından qoşunu götürdü-lər, bir dənə yüyrək at minib, özünü yetir Çənlibelə. Əhvalatı xəbər ver.

Söz oğlanın beyninə batdı. Oradan özünü verdi şəhərin kənarına. Bir yerdə gizlənilər, o qədər gözlədi ki, şəhər darvazaları açıldı. Bir dənə at minib özün vurdu yola. İndi oğlan getməyində olsun, sənə deyim Koroğludan.

Elə ki, hava yavaş-yavaş başladı bozarmağa, Koroğlu gördü bir uca minarənin başındadı, qoşun da dörd bir tərəfi tutub. Qaldı məəttəl ki, nə eləsin. Aşağı düşsün? Nə yarağı, var, nə atı. Burada qalsın, nə vaxtacan qalsın? Ürəyi qübar elədi. Dəlilər yadına düşdü. Dedi:

Misri qlınc əldə təng olanlarım,
Qoçaq ığidlərim yanımıda gərək!
Kəsilə kəllələr, boş qala leşlər,
Dal xançallar düşman qanında gərək!

Alıb piyaləni içən sağıdan,
Qoxmayın hər yetən qanlı yağıdan,
Hoy deyəndə ağır tüplər dağıdan
Xan Eyvazım bu gün yanımıda gərək!

At süzüb özünü mənə yetirən,
Koroğluya yüz min qulluq bitirən,
Səksək putu bir əlində götürən
Dəmirçioğlu bu gün yanımıda gərək!

Qollarına dəmir polad taxdırın,
Düşmanları girvələrdən baxdırın,
Su yerinə qızıl qanlar axdırın,
Dəli Həsən bu gün yanımıda gərək!

Koroğlu çağırır genə Səfəri,
Yox imiş dünyanın sonu, səməri,
Qıraram dəstəni, vurram nəfəri,
Ərənlərin piri yanımıda gərək!

Koroğlu oxuduqca səhər də yavaş-yavaş açılırdı. Axırda hər tərəf işıqlandı. Sis, duman çəkilib getdi. Koroğlu minarənin başından Çənlibelə tərəf baxdı. Amma hərci elədi, Çənlibeli görə bilmədi. Dağlar, elə bil ki, qəsdən aranı kəsmişdi. Koroğlu dedi:

Göydən bir cüt sona endi,
Aylı dağın arasına.
Yar ki yerdən küsər oldu
Ağlar, sizlər, çarası nə?

Qızıl almanın dişləsin,
Ətrafini gümüsləsin,
Yol düşsün, karvan işləsin
Nigar yarın obasına.

Koroğluya olan oldu,
Qaynadı peymanam doldu,
Dəlilərim məndən oldu,
Dağlar düşdü arasına.

Elə ki, səhər açıldı, gün çıxıb dağlara yayıldı, uzaqdan, dağların başının üstündən Çənlibel dağlarının qarlı başları göründü. Bu, Koroğlunu qubarlandırdı:

Uzaq-uzaq dağ başında
Tala-tala qar görünür.
Nə dəlilər, nə Çənlibel,
Nə alagöz yar görünür.

Ətrafım tir, kaman, oxdu,
Dəlilər yanında yoxdu,
Mən yalğızam, düşman çoxdu,
Qaçmaq mənə az görünür.

Divanə könlüm şad olmaz,
Laçın könlüm ovsun almaz,
Baxıram, Eyvaz görünməz,
Dünya mənə dar görünür.

Bu sinəm yaralı düşdü,
Dağların maralı düşdü,
Yar məndən aralı düşdü,
Tərlan uçmaz, sar görünür.

Koroğlunun məlul çağı,
Durulmaz keyfi, damağı.
Bar gətirib gürcü bağı,
Dal budaqda nar görünür.

Ərəb Reyhan Koroğlunun belə dərdli-dərdli oxumağını eşidib çox şad oldu. Paşanı da götürüb, gəldi minarənin ayağına. Çağırıb dedi:

– Koroğlu, sabahın xeyir olsun! Allah heç kəsin borcunu heç kəsdə qoymaz. Yaxşı yerdə düşübənən əlimə.

Koroğlu dedi:

– Ərəb Reyhan, sənin mənimlə xüsusi haqq-hesabın var. Day bu qoşunu-zadı niyə yiğibsən bura? Yol ver düşüm, vuruşaq. Ya sənə verən Allah, ya mənə.

Ərəb Reyhan dedi:

– Yox, Koroğlu! Bu da olmadı keçən səfərki. Mən indi səni sağ-salamat oradan düşürtsəm hamı mənə axmaq deyər.

Koroğlu dedi:

– Bəs fikrin nədi?

Ərəb Reyhan dedi:

– Fikrim odu ki, gərək özün təslim olasan, çıxıb orada qollarını bağlayalar, sonra düşürdələr aşağıya.

Koroğlu dedi:

– Yaxşı, təsliməm. Çıx, bağla qollarımı.

Ərəb Reyhan dedi:

– Yox, mən yox. Mən oraya çıxmaram.

Koroğlu dedi:

– Yaxşı, buyursun, kim çıxır, çıxsın.

Ərəb Reyhan baxdı ki, bü doğrudan da axmaq fikirdi. Heç kəs qorxudan oraya çıxmaz. Əmr elədi kamandarlar gəldilər. Koroğlu baxdı ki, Ərəb Reyhan onu oxa basmaq istəyir. Dedi:

– Ayə, mən səni bir ağıllı adam bilirdim. Amma sən lap sarsaqsanmış. Yaxşı, mən minarənin içində girəndən sonra ox mənə nə eləyəcək?

Ərəb Reyhan gördü yox, bu da axmaq fikirdi, Koroğlu doğru deyir. Dedi:

– Yaxşı, eybi yoxdu. Ox da atmarıq. Elə sən otur orada, biz də dayanıq burada. Axırda acıdan, susuzundan ölürsən, leşinə sahib olarıq.

Koroğlu baxdı ki, bu çox pis tədbirdi. Əgər doğrudan belə eləsələr, acıdan, suzundan ölücək. Getdi fikrə ki, nə eləsin. Çox götür-qoydan sonra gördü ki, qorxutmaqdən başqa çarəsi yoxdu. Dedi:

– Yaxşı, sən məni o qədər axmaq hesab eləyirsən ki, mən tək-tənha durub gələm buraya. Mənim adamım indi Çənlivelə çatıb. Çox çəkməz ki, yeddi min yeddi yüz yetmiş yeddi dəli alar Qarsın üstünü. Görüm onda nə eləyəcəksiz.

Bu sözdən paşa da, Ərəb Reyhan da düşdülər qorxuya. Paşa elə bil yatmışdı, ayıldı. Çağırıldı ki:

– Əyə, bir baxın görün o qarının oğlu haramzada haradadı? O heç mənim görmə dəymədi. Bəlkə elə onu göndərib xəbərə.

Düşdülər ora oğlan, bura oğlan, oğlan hayanda idi? Tapa bilmə-dilər ki, tapa bilmədilər. Məsələ lap aydın oldu. Paşa tutdu Ərəb Reyhanın yaxasından ki:

– Tez ol, nə eləyirsən, elə! Dəlilər şəhərə dolsa, daşı daş üstə qoymazlar.

Ərəb Reyhan əmr elədi, külüngçülər, qazmaçılar gəldilər, hökm elədi ki, bu saat başlayın minarənin dibini qazımağa. Onda ya özü qorxudan təslim olar, ya da ki, minarəylə bir yerdə yıxılıb olər. O, öləndən sonra dəlilərlə danışmaq asandı.

Külüngçülər başladılar minarənin dibini qazımağa. Koroğlu gördü ki, yox, iş şüluxlaşdı. Fikirləşdi ki, eybi yoxdu. Qoy qazısınlar. Elə ki, gördüm minarə doğrudan da yıxılır, düşüb duraram lap aşağıda, qapının yanında. Görək ondan sonra kim peşiman olacaq. Əgər buradan salamat çıxaram, mən bilərəm neyləyrəm.

Bəli, külüngçülər qazımaqdə olsunlar, Koroğlu da gözləməkdə eşit, indi sənə kimdən deyim, oğlanandan.

Oğlan atı elə sürmüdü ki, Çənlibelin ətəyinə çatanda, at yıxılıb çatladı. Dəlilər pusqudan çıxıb, onu tutdular, birbaş Çənlibelə getirdilər. Dəli Həsən soruşdu:

– Kimsən? Haradan gəlirsən?

Oğlan bütün əhvalatı başdan-ayağa danışdı. Özü də başladı yalvarmağa ki:

– Tez olun. Yoxsa Koroğlunu öldürərlər.

Dəlilər Nigar xanımdan soruştular:

– Nigar xanım, söz sənində. De görək, necə eləyək?

Nigar xanım dedi:

– Bu saat Çənlibeli başsız qoymaq olmaz. Mən deyirəm belə eləyək. Dəli Həsən min dəli ilə öz yerində qalsın. Dəmirçioglu da min dəli ilə öz yerində. Qalan dəliləri Eyvaz götürüb Koroğlunun dalınca getsin.

Ondan üzün Dəli Həsənə tutub soruşdu:

– Sən nə deyirsən?

Dəli Həsən də, Dəmirçioglu da, Eyvaz da hamısı Nigar xanımın fikrini bəyəndi. O saat dəlilər atlandı. Bizim oğlana da bir at verdilər, mindi, düşdü qabağa. De sürhasür, sürhasür, gəlib yetişdilər Qarsın ətrafına. Eyvaz dedi:

– Biz əgər belə şəhərə girsək, Koroğluya xətər yetirərlər.

Hökm elədi, dəlilərdən yeddi yüz nəfəri ayrıldı. Hər yüzü verdi bir dəstəbaşıya. Yüz nəfər də özü götürdü. Qalan dəlilərə tapşırıldı ki, şəhəri mühasirəyə alıb gözləsinlər. Dava qızışında hər tərəfdən dolsunlar.

Yeddi yüz dəli, altı dəstəbaşı, bir də oğlan dördəmə, siyirməqılinc atları sürdülər şəhərə. Keşikçiləri qoymadılar ki, nəfəs alsınlar. Keçib girdilər şəhərin içində. Hər dəstə başladı bir küçə ilə getməyə. Eyvaz özü də oğlanı götürüb, yüz nəfər dəli ilə düşdü küçələrin birinə. Bu küçə hansı küçə ola, hansı küçə ola, haman o küçə ola ki, Koroğlu gedib Hürüm xanım rast gəlmışdı. Elə bir az at sürmüştülər ki, Hürüm xanımın imarəti göründü. Oğlan baxdı ki, Hürüm xanım durub pəncərədə yola baxır. Tez ata bir taziyanə çəkib özünü yetirdi onun bərabərinə ki:

— Hürüm xanım, müştuluğumu ver! Xan Eyvazın özünü dəlilərlə götirmişəm. Bu saat Ərəb Reyhana bir toy tutsunlar ki...

Hürüm xanım belə baxanda gördü budu, siyirməqılinc bir dəstə atlı gəlir ki, hərəsi min cana dəyər. Amma qabaqlarında bir oğlan gəlir, bir oğlan gəlir ki, elə bil on dörd gecəlik aydı. Bildi ki, bu xan Eyvazdı, Hürüm xanım Eyvazın tərifini çox eşitmışdı. Amma özünü heç görməmişdi. Baxdı ki, vallah, bu bir oğlandı, bir oğlandı Yusif-zad nədi bunun yanında. Bir ürəkdən min ürəyə vuruldu Eyvaza. Qara saçlardan üç tel ayırib, basdı turunc məmələrin üstünə. Dedi:

De, sən handa, bura handa,
Adı bəlli xan Eyvazım?!
Misri qılınc durmaz qında,
Adı bəlli xan Eyvazım!

Coşar dəli könül, coşar,
Coşuban həddindən aşar,
Xan tərpənər, qoşun qaçar,
Adı bəlli xan Eyvazım!

Bəlkə gəlmisən sorağa,
Daşın atılar irağa,
Hürüm aparsın otağa,
Adı bəlli xan Eyvazım!

Söz tamama yetişdi. Aldı Eyvaz onun cavabında dedi:

Uzaq ellərdən gəlmışəm,
Dindirmə, məni dindirmə!
Yarı mənzildə qalmışam,
Dindirmə, məni dindirmə!

Mən bülbüləm, gülüm alam,
O dərddən saralıb, solam,
Bir ağası itmiş qulam,
Dindirmə, məni dindirmə!

Seçərəm sultani, xanı,
Axdaram qızıl qanı,
Eyvaz, qoç Koroğlu hanı?
Dindirmə, məni dindirmə!

İndi eşit Koroğludan. Külüngçülər minarənin dibini o qədər qazmışdırlar ki, minarə az qalırkı yixılsın. Koroğlu işi belə görüb, düşüb lap aşağıda kəsmişdi minarənin qapısını. Elə bu dəmdə bir də qulağına bir səs gəldi. Diqqətlə qulaq verib gördü oxuyan Eyvazdı. Hər şey yaddan çıxdı. Nə qorxu qaldı, nə hürkü. Dik çıxdı minarənin başına. Sevindiyindən bir dəli nərə çəkib dedi:

Şükür olsun bir Allaha,
Bu gələn Eyvaz səsidi.
Məni yadına salıbdı,
Bu gələn Eyvaz səsidi.

Girər meydana xan kimi,
Dolar gözləri qan kimi,
Bir alici tərlan kimi,
Bu gələn Eyvaz səsidi.

İndi bağladar qolunu,
Qırar sağını, solunu,
Yada salıb Koroğlunu,
Bu gələn Eyvaz səsidi.

Koroğlu hələ sözünü tamam eləməmişdi ki, şəhərdə vurhavur qopdu. Ərəb Reyhan belə baxanda gördü vallah, budu, bir dəstə siyir-meqilinc atlı elə gəlir, elə gəlir ki, elə bil bir dəstə tərlandı ördəyə, qaza gəlir. Tez keçdi meydanın bu biri tərəfinə ki, qoşun böyükərinin çağırınsın. Baxdı ki, bir belə dəstə də bu tərəfdən gəlir. Belə dönəndə gördü budu, bir dəstə atlı da bu biri küçədə, olar bir üç yüz-dörd yüz əskəri qatıb qabağına qarqa-quzğun kimi qova-qova gətirir. Ərəb Reyhan özünü itirdi. Bilmədi nə eləsin. Elə bu dəmdə Qars paşasının qoşun böyüyü özünü yetirdi ki:

– Nə durubsunuz? Dəlilər şəhərə ətdən divar çəkiblər. Başınızın çarəsini eləyin.

Ərəb Reyhan dedi:

– Görürəm. Qoy gəlsinlər. Sən qoşunu hazır saxla! Elə ki, onlar gəlib buraya doldular, sən dallarını kəs!

Qoşun böyüyü dedi:

– Nə dallarını kəs? Bunlar nədi ki? Beş-altı min dəli şəhərin ətrafinı tutub. Bunlar elçilərdi belə gəlirlər.

Ərəb Reyhan baxdı ki, bir su içim saatda dəlilər meydanın ətrafinı aldılar.

Bu dəmdə bir dəli nərə səsi gəldi. Ərəb Reyhan döndü ki, budu bir dəstə gəlir, qabaqlarında da Eyvaz.

Eyvaz Ərəb Reyhanı görçək tanıdı. Dedi:

– Ya budu ki, bu saat Koroğlunu ver, ya budu ki, bir hay vurub şəhərin torpağını torba ilə daşıtdıracağam.

Ərəb Reyhan da igid adam idi. Yeridi qabağa dedi:

– Eyvaz, Koroğlu bax, odu minarədə.

Eyvaz belə baxanda Koroğlunu gördü. Ərəb Reyhan dedi:

– İndi bura bax!

Bunu deyib Ərəb Reyhan minarənin dibinə işarə elədi. Eyvaz baxdı ki, minarə elə handa-handadı yixilsin. İki yüzəcən külünglü adam da hazır dayanıb əmr gözləyir. Ərəb Reyhan dedi:

– Koroğlu mənim əlimdədi. Bircə dəfə işarə eləsəm minarə gedəcək. İndi sən gəlmisən onu qurtarmağa. Yaxşısı, budu ki, nə sənin qoşunun qırılsın, nə də mənim. Gəl bu meydanda ikimiz vuruşaq, sən məni öldürdün, Koroğlu da sənin, hər şey də sənin. Nə eləyərsən özün bilərsən, yox, mən səni öldürdüm, genə də nə eləyərəm özüm bilərəm.

Eyvaz bir Ərəb Reyhana baxdı, bir dönüb Koroğluya baxdı, bir də belə dönəndə baxdı ki, Hürü xanım gəlib meydanın bir tərəfində dayanıb bunlara baxır. Elə bil dünya-aləm Eyvazın başına firlandı. Bir dəli nərə çəkib meydani dolanmağa başladı. Koroğlu da minarədən baxındı. Gördü yox, deyəsən Eyvaz vuruşmaq istəyir. Koroğlu Ərəb Reyhanın gücünə bələd idi. Bilidi ki, Eyvaz onun öhdəsindən gələ bilməyəcək. Odu ki, qışqırıb dedi:

– Eyvaz, məbada meydana girəsən. Əger igiddi, qoy mənnən vuruşsun.

Gördü yox, Eyvaz heç eşitmır. Dedi:

– Ayə, minarənin yixılacağından mənə ziyan yoxdu. Qorxma, qoy uçursunlar.

Eyvaz hara, söz eşitmək hara? Elə idi, elə idi ki, dönmüşdü bir aslan balasına, zəncir gəmirirdi. Bir dəfə meydani gərdiş eləyib üzünü tutdu Ərəb Reyhana. Dedi:

Mərdsən, gəl meydana, paşa!

Savaşaq indi sənnənən mən.

Gör gücümüz, eylə haşa,

Savaşaq indi sənnənən mən.

Götürəm əlimə nizə,

Mərdlər əhsən desin bizi,

Duraq meydanda üz-üzə,

Savaşaq indi sənnənən mən.

Demə mənə bu hədyanın,

Yəqin bil ki, allam canın,

Qılıncla tökərəm qanın,

Savaşaq indi sənnənən mən.

Gərək dost, düşmanın seçəm,

Çətin olar qorxam qaçam,

İstərəm ki, meydən açam,

Savaşaq indi sənnənən mən.

Mən Eyvazam, durmuşam mərd,

Yaman ürəyə ollam dərd,

İgidsənsə ol meydangərd,

Savaşaq indi sənnənən mən.

Eyvaz sözünü tamam eləyib atı vurdu, Ərəb Reyhan da öz atını kövlana gətirdi. Koroğlu gördü day ayrı əlac yoxdu, bir dəli nərə çəkib dədi:

Eyvazım minəndə Dürat belinə,

Gərək göydə quşlar qanad saxlasın,

Dava günü hər kim düssə əlinə,

Qabağında diz çökübən ağlasın.

Şığıyb düşmana qəddini bükər,
Girəndə şəhərə bürc-barı sökər,
Paşalar başında acı turp əkər,
İgid gərək zərbəsini haxlaşın.

Mərd böyüyüb mərd ağası, mərd xanı,
Tutacaq şöhrəti cümlə-cahanı,
Gəzəcək Misiri, Şamı, Osmani,
İgid gərək qabağında tablasın.

Qərəz, Ərəb Reyhanla Eyvaz başladılar davaya. Şeşpərdən, gürzədən murad hasil olmadı, əl elədilər qılınca. Qılınclar sindi, töküldü, əl elədilər nizəyə, nizədən də kar çıxmayanda atdan düşüb başladılar küştüyü. İlən kimi sarışdılar bir-birinə. Kotan kimi başladılar meydənin torpağını sökməyə. Eyvaz cavan, bərkə-boşa düşməmiş adam, Ərəb Reyhan min ilin pəhləvanı. Day, o necə deyərlər, pəhlivanlıq elminin bir dəlmə-deşiyi yox idi ki, Ərəb Reyhan oraya baş vurmamış ola. Neçə-neçə adlı pəhlivanlar basmışdı. O necə deyərlər, ad çıxartmışdı. Girələyib Eyvazın ciyin damarlarını saldı cənginə. Eyvazın gözləri başladı qaralmağa. Elə bil ki, dünya, aləm durdu başına hərlənməyə. Koroğlu baxdı ki, Eyvaz gedir. Ürəyi tablamadı. Elə bir nərə çəkdi ki, dağ-daş titrədi, dedi:

Canım Eyvaz, gözüm Eyvaz,
Bir bəri dön, bax bu yana!
Amandı qoç dəlilərim
Qoyma dönsün qəlbə qana!

Ondan üzünü meydanda duran Hürü xanıma tərəf tutub dedi:

Dayanıbdı o, xan kimi,
Baxır sənə sultan kimi,
Qalx, alıcı tərlan kimi
Təzədən gir bu meydana!

Qılincın ağızı zağlıdı,
Dostunun yolu bağlıdı,
Koroğlu qəlbə dağlıdı,
Qoyma batsın çən-dumana!

Elə bil ki, Koroğlunun sözlərindən Eyvaza qüvvət gəldi. Bir güc verib Ərəb Reyhanın əlindən qurtardı. Dəlilərin əhsən səsi göyə ucaldı. Eyvaz bir dəfə meydani hərlənib dedi:

Koroğlu buyurub buyruğu,
Gərək mən sənin, mən sənin.
Çəkib qopardam boynunu
Gərək mən sənin, mən sənin.

Bir ac qurdam, gəldim bura,
Əyri qılınç boynun vura,
Gözaltını alam sora
Gərək mən sənin, mən sənin.

Eyvazam, gərək yetirəm,
Hürüyə qulluq bitirəm,
Adın dünyadan itirəm
Gərək mən sənin, mən sənin.

Sözünü qurtarib qızmış nər kimi özünü atdı Ərəb Reyhanın üstünə. Elə birinci həmlədə Ərəb Reyhanı vurub sərdi yerə. Day aman verməyib düşdü üstünə. Bu dəfə də Eyvaz Ərəb Reyhanın çiyin damarlarını keçirtdi barmaqlarına. Ərəb Reyhanın ağızı başladı köpüklənməyə, Koroğlu işi belə görəndə dedi:

Yaxşı yerdə axşamladın,
Ərəb oğlu, Ərəb oğlu.
Boynuna kəfən doladın,
Ərəb oğlu, Ərəb oğlu.

Döyül bir də bac verəsi,
İndi alar can kirəsi,
Sənsən yer-yurdun bürüsi,
Ərəb oğlu, Ərəb oğlu.

Tanı Koroğlu soyunu,
Gör cida təki boyunu,
Açıdı başına oyunu,
Ərəb oğlu, Ərəb oğlu!

Eyvaz birdən Ərəb Reyhanın çıyinlərini buraxıb yapışdı bel kəmərindən. Bir “ya mədəd!” – deyib dik qaldırdı göyə, vurub yerə, çökdü sinəsinə.

Meydan qarışdı bir-birinə. “Əhsən, əhsən!” səsindən qulaq tutuldu. Koroğlu minarədən üzün Ərəb Reyhana tutub dedi:

Uca dağların başında
Duman olu, çıskın olu.
Qar yağiban girdə bağlar
Açı yellər əskin olu.

Bir igidin zati olsa,
Qolunun qüvvəti olsa,
Meydan görmüş atı olsa,
Zülfüqarı kəskin olu.

İgidə yoldaş olmasa,
Bir qoşuna baş olmasa,
Hu deyib savaş olmasa,
Ağır leşkər basqın olu.

Alicı quşlar əllərdə
Ovlağı olar göllərdə,
Qərib igid, yad ellərdə
Dino bilməz, miskin olu.

Ögünmə quzum, ögünmə,
Daşlar alıban dökünmə,
Hu deyib meydana girmə,
Əl var əldən üstün olu.

Bunu deyib, Koroğlu işaret elədi. Eyvaz xəncəri çəkib dayadı Ərəb Reyhanın boğazına. Onda döndü Koroğluya tərəf ki, görsün onun fikri nədi. Koroğlu dedi:

– Eyvaz, mən bir dəfə onu mərdliklə basıb, mərdliklə də buraxmışdım. Amma o bunun əvəzində mənə namərdlik elədi. Namərdi də gərək bu dünyada yaşamasın.

Eyvaza elə bu söz bəs idi. Bayaq ha xəncəri çəkib, başı leşdən elədi, leşi başdan.

O saat dəlilər minarənin qapısını açdılar. Koroğlu çıxdı bayırə. Ərəb Reyhanın qoşunu sərkərdələrini ölmüş görüb təslim oldular. Dəlilər hamısı doldular şəhərə.

Paşanı nə qədər axtardılar, tapa bilmədilər. O necə deyərlər, oldu bir parça yağılı əppək, çəkildi göyə. Koroğlu dedi:

– Eybi yoxdu. Bu da bir cür igidlikdi. Bu cür adamların igidliyi ondu. Doqquzu qaçmaqdı, biri heç gözə görünməmək. Day axtarmayın!

Qərəz, dəlilər atları mindilər. Hamı hazırlandı. Koroğlu hay vurdı ki, yola düşsünlər. Dəstə hərəkətə gəldi. Koroğlu baxdı ki, Eyvaz hələ heç ata minməyib, heç deyəsən minmək fikrində də deyil. Soruşdu ki:

– Eyvaz, nə gözləyirsən? Niyə minmirsən?

Eyvaz cavab vermədi. Koroğlu bir də soruşdu. Eyvaz yenə də cavab vermədi. Koroğlu üçüncü dəfə soruşanda Eyvaz sazi götürdü. Gözlərini dolandırıb bir dəfə ətrafa baxdı, dedi:

Uca dağların başında,
Ala-dəmgil qar görünür.
Mənim bu dəli könlümə
Bir alagöz yar görünür.

Göründü dostumun kəndi,
Əməydim ləbindən qəndi,
Açıldı köksünün bəndi,
Qoynunda cüt nar görünür.

Koroğlu dönüb Eyvazın baxdığı tərəfə baxanda nə gördü? Gördü Hürü xanım qulaş saçları töküb gərdəninə, boynunu qoyub ciyinə, elə baxır, elə baxır ki, elə bil bir dənə yaralı ceyrandı. Koroğlu məsələni başa düşdü. Elə bu fikirdə idi ki, nə eləsin.

Eyvaz aldı sözün o biri xanəsini, dedi:

Mən Eyvazam, dözəmmərəm,
Al geyinib bəzənmərəm,
Çənlibeldə gəzənmərəm,
Dünya mənə dar görünür.

Məsələ Koroğlu üçün aydın oldu. Day fikirləşməyə yer qalmadı. Ata bir qırmanc vurdu, Hürünün yanına çatanda əlini uzadıb dik götürdü,

qoydu tərkinə, düzəldi yola. Eyvaz da qalxıb atı mindi, düşdü Koroğlunun dalına.

Qərəz, dəstə şəhərdən çıxıb Çənlibelə tərəf yola düzəldi. Bir az getmişdilər, bir də baxdılardı ki, oğlan, tərkində də bir nəfər gedir. Koroğlu çatıb soruşdu:

– Dostum, sən hara?

Oğlan dedi:

– Çənlibelə. Day bundan sonra mən Qarsda duruş gətirə bilmərəm.

Koroğlu dedi:

– Bəs o tərkindəki kimdi?

Oğlan dedi:

– Anamdı. Elə yerli-dibli birdəfəlik köçürəm.

Bəli, orda uzun-uzun yol ilə, burda müxtəsər dil ilə, dəstə gəlib Çənlibelə çatdı.

Day pişvaz, nə pişvaz. Görüş, nə görüş... Koroğlu hökm elədi Hürü xanımın ayağının altında yeddi yüz yetmiş yeddi qurban kəsdilər. Koroğlu dedi:

– Gərək Eyvaza elə bir toy eləyəm ki, ruzigarın közü belə toy görəməmiş ola.

Dəlilər dedi:

– Koroğlu, indi toy vaxtı deyil.

Koroğlu dedi:

– Elə eśl toy vaxtı indidi. Hasan paşa isteyirdi ki, Bolu bəyin, bir də Ərəb Reyhanın əli ilə iş düzəltsin. Bolu bəyi darmadağın eləyib, nişanlısı Dünya xanımı gətirmişəm. Ərəb Reyhanı da cəhənnəmə vasil eləyib, Hürü xanımı gətirmişəm. İňşallah Toqatı da dağıdıb Hasan paşanın özünü Çənlibelə gətirəcəyəm.

Məclis quruldu, toy başlandı. Koroğlu baxdı ki, Eyvaz məclisdə yoxdu. Soruşdu:

– Hanı Eyvaz?

Dəli Həsən dedi:

– Axır adət var. Sən onun atasısan. Sən rüsxət verməsən, o gəlməz.

Koroğlu sazı basdı döşünə, dedi:

Çağırın Eyvazı, gəlsin məclisə,
Verin şirin badə, cana nuş olsun!
Qurun nərtaxtanı, gəlin oynayaq,
Atın ağ zərləri şəsi beş olsun!

Bir xələt biçərəm Eyvaz boyundan,
İncimərəm xasiyyəti-xoyundan,
Kəsin tunculardan, qırın qoyundan,
Yeyin dəlilərim, keyflər xoş olsun!

Uca dağlar başın almasın duman,
Koroğlu könlünə gəlməsin güman,
Verrəm o igitə beş yüz min təmən,
Qançırqada gələn qanlı baş olsun!

Dəli Həsən ilə Dəmirçioglu Eyvazı gətirdilər məclisə, Koroğlu bir
Eyvaza baxdı, boy-buxununa, şəsti-bəstinə nəzər saldı. Paltar, geyim,
yaraq-yasaq, durna teli də başında.

Koroğlunun ürəyi atländi. Sazi basdı döşünə, dedi:

Geyinib əlvan sərasər,
Yaşıl üstdən allar Eyvaz.
Qanlı qəmzən gündə eylər
Hay demədən qanlar, Eyvaz!

Hüsün aydan aldı bacı,
Gün üstə qoydu xəracı,
Şəkər təlxidi, nabat acı,
Ləblərində ballar, Eyvaz!

Koroğluyam, mən də varam,
Olmaq qənimə yalvaram,
Caharguşə cümlə alam,
Sənə qurban mallar, Eyvaz!

Söz tamama yetdi. Koroğlu Eyvaza yer göstərdi. Elə bu dəmdə xəbər
gəldi ki, Nigar xanım izn istəyir, Hürüm xanımı məclisə gətirsin.
Koroğlu izn verdi. Xanımlar Hürüm xanımı gətirdilər məclisə, Koroğlu
baxdı ki, Hürüm xanım heç Eyvazdan geri qalan deyil. Nigar xanım Hürüm
nü bir geyindirib, kecindirmişdi, bir ziynət vermişdi ki, gəl görəsən.

Hürüm xanım Koroğlunu görəndə utandı, gəlinlik tellərini yiğişdirdi.
Koroğlu ayağa durub, sazi götürdü, özü dövran açıb məclisə girdi, dedi:

Hürüm, Allahı sevirsən,
Qoy tökülsün şüx tellərin!

Gəl saxlama dal gərdəndə,
Qoy tökülsün şux tellerin!

Sən bir yaşılbaş sonasan,
Baissən min bir qana sən.
Nə ola sözüm anasan,
Qoy tökülsün şux tellerin!

Koroğlunun dirliyilə,
Dəlilərin birliyilə,
Xan Eyvazın ərliyilə,
Qoy tökülsün şux tellerin!

Deyirler ki, Eyvazın toyu düz qırx gün, qırx gecə çəkdi. Həsən paşa
Ərəb Reyhanın qırxını verən gün, Eyvaz da Hürü xanımla murad verib,
murad aldı.

KOROĞLUYNAN AYPARA

Koroğlu oturub mağarada dəlilərdən küsmüşdü. Bu tərəfdən de Eyvazı gözləyirdi ki, Eyvaz gələ. Eyvaz gəlib çıxmadi. Koroğlu çox darixib durub gəldi Qıratın yanına, sazını kök eləyib görək nə dedi:

Qurban olum qara telə,
Eyvazı yolladım gələ,
Al yanağı döndü gülə,
Qoçum Eyvazım gəlmədi.

Havalarda uçan dunra,
Qanadları burma-burma,
Həm dəf çaldım, həm də zurna,
Qoçum Eyvazım gəlmədi.

Göy üzündə vardı ulduz,
Hər dəlimə aldım bir qız,
İstər gəlin, istərsə qız
Qoçum Eyvazım gəlmədi.

Gedibən halallaşmadı,
Dedim getmə, barışmadı,
Qoç içino qarışmadı,
Qoçum Eyvazım gəlmədi.

Gedin deyin o cavana,
Gül çiçəyi qıydı cana,
Nös gəlmədin sən bu yana,
Qoçum Eyvazım gəlmədi.

Qoçum, Eyvaz, qoçum, Eyvaz,
Getdin, könül oldu nasaz,
Divandasan mənə sən yaz,
Qoçum Eyvazım gəlmədi.

Koroğlu ağlayırdı. Elə bu dəmdə Eyvaz özün Koroğluya yetirdi. Koroğlu qolunu saldı Eyvazın boynuna, öpüşdülər. Səhəri gün Koroğlu Qıratı Eyvaza tapşırıb aşiq paltarı geydi, sazını qoltuğuna vurub çıxıb getdi.

Koroğlu bir neçə mənzil yol gedib, gəlib çatdı İstanbul şəhərinə.
İndi gəlin xəbəri İstanbul paşasının qızı Aypara xanımnan verim.
Aypara xanım əmisi oğlu Osmana adaxlı idi.

Aypara bilirdi ki, atası Xəlil paşaynan Koroğlunun arası yoxdu.
Aypara xanım eşitmışdı ki, Koroğlu çox şücaətli adamdı. Pis məqamda
olsa da düşmənə boyun əyən deyil. O, çox tələsirdi ki, Koroğlunu görə.

Bir gün Aypara eyvanda gəzinirdi, bu dəmdə Koroğlu aşiq palta-
rında gəlib eyvanın qabağından keçdi. Aypara xanım gördü ki, eyvanın
qabağından keçən oğlan çox gözəl, möhkəm adama oxşayır.

Ayparanın qulluqçusu dedi:

– Xanım, bu Koroğludu!

Aypara xanım dedi:

– Koroğlu atamın qorxusunnan bu tərəflərə gəlib çıxmaz.

Qulluqçusuyunan xanımın sözü çəp düşdü.

Aypara xanım dedi:

– İndi ki belədi, get çağır onu, görək kimdi?

Qulluqçunun adı Sənəmdi. Aşağı düşüb Koroğlunu çağrırdı. Koroğlu
gəlib dayandı eyvanın qabağında, gördü ki, iki qız yan-yana durub, bir-
birindən gözəl.

Aypara xanım xəbər aldı ki, kimsən?

Koroğlu sazını sinəsinə basıb dedi:

Birisinin ayağında məsti var,
Birisinin can almağa qəsti var,
Koroğlunun bu yerlərdə əsri var,
Koroğluyam, gəldim mən bac almağa.

Sənəm Aypara xanıma dedi:

– Gördün Koroğludu!

Aypara xanım saçın saz eləyib görək nə dedi:

Koroğlu gəzdirir qolunda laçın,
Sədasi gələndə düşmənnər, qaçın,
Görməmişəm doqquz hörtük mən saçın
Hani Qıratın, gəldin bac almağa!

Koroğlu:

Koroğlu küsəndə meydan eliyir,
Buraxıb Qıratın sazin köklüyüür,
Dəliləri Çənlibeldə bəsliyor,
Koroğluyam, gəldim mən bac almağa!

Aypara xanım dedi:

– Sən Koroğlu deyilsən. Əgər Koroğlusansa de görüm onun ən yaxın dəliləri kimlərdi?

Cavabında Koroğlu dedi:

Bir dəlim vardı ki, adıdı Eyvaz,
Sağında, solunda düşməni saymaz.
Uzağa getsə də o mənsiz durmaz,
Koroğluyam, gəldim mən bac almağa.

Aypara xanım Eyvazın adını eşidib yeqin etdi ki, Koroğludu. Bu tərəfdən də Koroğlu hörüyünü Ayparaya görsətdi. Aypara xanım Koroğlunu tanıyıb, əmisi oğlu Osmanın məhəbbətini üreyindən çıxartdı. Bir könüldən min könülə vurulub özünü ona nişan verdi:

Adındı Aypara, nəslim duduman,
Yaşıl çimən, axar sular, şüx orman,
Atam Xəlil paşa, adaxlım Osman
Hayıfsan, ay oğlan, görəllər səni.

Koroğlu:

Adındı Aypara, nəslin duduman,
Ay qız, sənin adaxlındı Osman,
Mən gəlmışəm alım burda qana-qan,
Verib mənə nişan dəlilər səni.

Aypara:

Dəlilərin nolur burda olaydı,
El-obanı çalıb-çapıb soyaydı,
Ayparaynan baş yastiğə qoyayıdı,
Heyifsən, ay oğlan görərlər səni.

Koroğlu bir az da irəli gəlib Aypara xanımı təpədən dırnağa kimi süzdü, sazı döşünə basıb görək nə dedi:

Mən gedəndə burda tikdirdim qala,
Koroğlu dönübdü bu bürcü ala,
Koroğlu boynuna qulac qol sala,
Nişan verib mənə dəlilər səni.

Koroğlu sözünü tamam elədi. Eyvana çıxıb Aypara xanımla qolqola verib girdilər otağa. Koroğlu burda bir neçə gün qalıb Ayparaynan keyf çəkməkdə olsun, sizə deyim Sənəmdən.

Sənəmin də gözü Koroğluya düşmüşdü. Bir gün girəvə tapıb təklikdə Koroğluya dedi:

– Gəl baş yastıq olaq.

Koroğlu iki barmağıynan Sənəmin ağızından bir sillə vurdu. Sənəmin ağızı, burnu qanla doldu. Sənəm gəlib bulağa əl-üzünü yudu, tez özünü yetirdi Osmanın yanına. Çatcağın ona dedi:

– Bəylilik taxtin yixılıb; anan qara geysin, nə durmusan. Aypara Koroğluya aşiq olub. Bu saat onun yanındadı.

Osmanın əhvalı dəyişdi. O, bir tərəfdən qorxuya düşdü, o biri tərəfdən də qeyret hissi onu boğdu. Osman at minib, qoşun götürüb Koroğlunun üstünə yeridi.

İndi eşit Ayparaynan Koroğludan.

Koroğluynan Aypara xanım oturmışdular eyvanda. Çay içib söhbət eləyirdilər. Birdən Koroğlunun gözü sataşdı yola, gördü ki, Osman atdırılanan ona sarı gəlir. Tez sazı döşünə basıb dedi:

Düşdü üzüyümün qaşı,
Olmamışdım mən heç naşı.
Sağ buraxdım qarabaşı,
Çənlibeldə Eyvaz qaldı.

Bu sözdən Aypara bir şey başa düşmədi.

Xəbər aldı ki: – Nə olub?

Koroğlu dedi:

Nə təmizdi üzü ayın,
Yoxdu Rum elində tayın,
Sənəm çıxdı bizə xayın,
Dörd yanımı düşmən aldı.

Aypara bu sözü eşidən kimi Koroğlu baxan tərəfə baxıb gördü ki, Osman qoşunnan gəlir. Üzün tutub Koroğluya dedi:

– Doğrudu, gəlirlər. Amma məəttəl qalmışam ki, Sənəm bizi nə üçün satıb.

Koroğlu Sənəmnən olan əhvalatı Ayparaya danışdı.

Aypara dedi:

– İndi ki, məni bu qədər sevib vəfali çıxıbsan, gəl mən səni davasız-şavasız buradan qurtarım.

Koroğlu dedi:

– Mən gərək meydanda kövən vuram. Osmana qan ağladam.

Aypara xanım yalvarıb qoymadı. Durub gəldilər evə. Aypara xanım Koroğluya bir dəst arvad paltarı geyindirib bu biri qapıdan yola saldı. Koroğlu arvad paltarında çıxıb yolun bir tərəfində gizlənməkdə olsun, sizə deyim Osmandan. Osmangil bu tərəfdən gəlib çatdırılar Ayparanın eyvanının qabağına. Eyvani dövrəyə alıb dayanmışdır ki, Koroğlu səsinin nazik yerinə salıb qışqırı-qışqırı atılıb üz qoydu Osmanın qoşununa sari.

Osman xəbər aldı ki, ay qarı, nə üçün qışqırırsan?

Koroğlu dedi:

– Necə qışqırmayım, Koroğlunun yeddi min yeddi yüz yetmiş yeddi dəlisi Xəlil paşanın evini alt-üst elədilər.

Koroğlu bunu deyib gözdən itdi, dərəyə çəkilib əlini belinə qoyub dayandı. Osman əmr verdi ki, qoşun əmisinə köməyə qayıtsın. Qoşun qayıdanda əl atıb atdarın birləşdiricini cilovuna, çəkdi dərəyə. Atdını boğub atını aldı. Qılıncını bağlayıb belinə, gözlədi. Bu tərəfdən qoşun gözdən itib getdi. O biri tərəfdən də tek qalan Osman özünü yetirdi Ayparanın qapısına. Qapını döydü. Aypara xanım qapını açmadı. Bu dəmdə Koroğlu Osmana özünü yetirdi. Osmanın qolun bağlayıb atdı bir yana. Aypara xanım eyvandan baxırdı. Bunu görüb Koroğluya dedi:

– At quyuya!

Koroğlu Osmanı yernən sürüyə-sürüyə götürüb saldı dərin bir quyuya. Ağzına da bir dəyirman daşı çevirib çıxıb getdi Ayparanın yanına. Oturub keyfə başlıdılardı.

Dəlilər Koroğlunun yadından çıxmışdı. Koroğlu ikinci gün Ayparanı götürüb keçdi başqa bir yerə. Xəlil paşa işdən xəbərdar olub Koroğlunun dalışınca adam saldı. Bu tərəfdən də Sənəm Koroğlunun dalışınca gözirdi. Koroğluynan Ayparanı tapa bilmədilər. Xəlil paşanın ovqatı təlx olub elan verdirdi ki, kim Koroğlunun yerini desə bir kisə qızıl verəcəyəm.

Koroğlu dəlilərdən düz bir ildi ki, ayrılmışdı. Ayparadan bir oğlu olmuşdu.

Dəlilər çox gözlədilər. Doqquz ay başa çatandan sonra Eyvaz dedi:

– Dəlilər, gərək gedək Koroğlunun dalışıcıcan. Çünkü Koroğlu bizi dən çox ayrı düşsəydi bir ay düşərdi. Amma doqquz aydı ki, ondan xəbər yoxdu. Gəlin üç aylıq yolu bir aya başa vurub gedək Koroğlunun dalışıcıcan. Dəlilər razı olub Qıratı da özləriynən götürüb getdilər.

Dəlilər oba-oba, şəhər-şəhər gəzib Koroğlunu axtarırdılar.

Dəlilər gəzməkdə olsun, xəbər verək Xəlil paşadan. Xəlil paşa elan verdirmişdi ki, kim Koroğlunun yerini bilib desə bir kisə qızıl verəcək.

Sənəm Koroğlunun əlindən yanıqlıydı. Özlüyündə and içdi ki, harda olsa Koroğlunu tapacam. Düşüb oba-oba onu gəzdi.

İndi xəbər verək Koroğludan.

Koroğluda bir xasiyyət vardı, həmişə işi bərkə düşəndə, ya pis yuxu görəndə çıxıb hündür bir yerdə namaz qılardı. Koroğlu dəliləri yuxuda götürüb, əhvali bir az dəyişmişdi. Qalaçanın təpəsinə çıxıb namaz qılırdı. Sənəm də el-obanı gəzib gəlib çıxmışdı bura. Birdən gördü ki, ucadan səs gəlir. Sənəm yeridi irəli, gəlib yetişdi qalaçaya, baxıb diqqət etdi ki, Koroğlu burdadı. Ayparanın da qucağında uşaq eyvanda gəzişir. Tez özünü Xəlil paşaya yetirib dedi:

– Koroğlunun yerini tapmışam. Qızın Aypara xanım da onun yanındadı.

Xəlil paşa əmr verdi ki, qoşun hazır olsun. Qoşun hazır oldu. Sənəm qoşunu birbaş götürüb çıxartdı Koroğlu olan yerə. Sənəm qoşuna sərkərdəlik edib qoşunu dağın döşündə gizlətdi. Gecədən xeyli keçmişdi ki, Sənəm qoşunu götürüb gəldi Koroğlunun qalaçasına. Sənəm kəmənd atıb düşdü həyətə. Qapını açıb qoşunu çəkdi içəri. Eyvana çıxıb gördü ki, Koroğlu Aypara xanımnan yatıb. Uşağı da qoyublar özlərindən bir az aralı. Əmr verib tez Koroğlunun, Ayparanın əl-ayağını bağlatdı. Bir vədə Koroğlu uşağın səsinə ayılıb gördü ki, düşmən dört tərəfi alıb. Burda bir qapa qapdı ki, gəl görəsən.

Koroğlu bir uşağı, bir də Ayparaya baxıb dedi:

Dərələrdə ucalıbdı bol qamış,
Qamışı qırmağa gəlibdi camış,
Biz yatmışıq, Sənəm çoxdan oyaqmış,
Oyan, qollarımı Sənəm bağladı.

Aypara xanım səs ayıldı. Amma yuxuluydu. Oturub yerinin içində baxırdı, bilmirdi ki, nə olub. İstədi gözlərini ova ki, yuxusu qaçsın, gördü qolları bağladı. Koroğlu alıb dübarə dedi:

Düşman gəlib dörd tərəfim haxladı,
Koroğlunun ürəyini dağladı.
Bu məclisdə Koroğlu ağıladı,
Ayıl, qollarımı Sənəm bağladı.

Koroğlu dartımb qollarını açdı, oğlunun qoluna bir bazu bənd bağladı.

Sənəm Aypara xanımı, Koroğlunu, bir də uşağı götürüb qatdı qoşunun qabağına. Üz qoydular Xəlil paşanın imarətinə sari. Sənəmgil yolda Koroğlunun uşağıını bir daşın dibinə qoyub çıxıb getdilər.

Xəlil paşaya xəbər çatdı ki, Koroğlu tutulubdu. Paşa əmr elədi ki, Koroğlunu aparıb salsınlar quyuya. Qızı Ayparanı da zindana saldırdı. Koroğlunu gətirib bir dərin quyuya saldılar.

Sizə xəbər verək bir qaridan. Yaxınlarda bir qarı özünə ev tikmişdi, həyətində toyuq-cücə saxlamaqla məşğul olurdu. Qarının bir iti var idi. İt təzəcə doğmuşdu. İt bir gün bir çəqqal səsi eşidir, çıxıb üz qoyur səsə tərəf. Gəlib bir daşın dibində ay yarımlıq bir oğlan uşağı tapır. İtin uşağa yazılı gəlir. İstəyir onu aparsın, görür ki, uşaq acdı. Başlayır uşağa süd verməyə. Bir neçə gün it bu uşağı burda öz südü ilə saxlayır. Qarı itdən şəklənir. Bir gün itin dalışınca düşüb gəlib çıxır həmin daşın dibinə. Görür ki, daşın dibində bələkli bir uşaq var, it onu əmizdirir. Qarı tez uşağı götürüb evinə gəlir. Başlayır uşağı saxlamağa.

Sizə deyək Koroğlunun dəlilərindən. Dəlilər gəlib çatmışdır İstanbul. Qıratda bir xasiyyət vardi ki, Koroğlu hansı dəlikli daşda olsayıdı iynən gəlib onu tapardı. Eyvaz Qıratı buraxmışdı qabağa. Qırat gəlib özünü yetirdi Aypara xanımın eyvanına. Buranı dolanıb iyəldi. Sonra özünü yetirdi bir quyunun ağızına. Ayaqlarını döydü yerə. Eyvaz bildi ki, Koroğlu burdadı. Səs verdi. Koroğlu səsdən bildi ki, dəliləridi, dedi:

– Kəmənd atın.

Dəlilər kəmənd atıb Koroğlunu quyudan çıxartdılar. Aldı, Koroğlu:

Dəlilərlə barişanda Koroğlu,
Yedirdər onlara nabatnan noğlu,
Səhərsi kəsdirər yüz əlli toğlu,
Ayparam qalıbdı düşmən əlində.

Səməndin qolunda qızıl bazubənd,
Xəlil paşa bürcdən asılsın gərək.
Qiymayın əldə qala bir aylıq Səmənd,
Ayparam qalıbdı düşmən əlində.

Hindidən Rumatək salaram soraq,
Dəlilərim olur Qırat tək qovraq,
Yıxıban Xəlili bu eldən qovaq
Ayparam qalıbdı düşmən əlində.

Koroğlu sözünü tamam elədi. Qıratı çəkib ayaq qoydu üzəngiyə, dəlilərə dedi:

— Gəlin dalımcən.

Onlar atlarını sürüb yetirdilər şəhərə. Xəlil paşanın nə ki qoşunu vardi, hamısını qırıb-çatdılara başa. Koroğlu Xəlil paşanı öz əliynən öldürüb əmr verdi ki, Səməndi tapsınlar. Özü də Ayparani axtarmağa getdi.

Koroğlu Ayparani tapdı. Onlar bir-birinə sarıldı. Koroğlu Səməndi xəbər aldı.

Aypara xanım ağladı. Koroğlu bildi ki, Səmənd yox olub, çox heyifsiləndi. Dəlilər axtardılar, Sənəmi də tapa bilmədilər.

Koroğlu dəlilərini yiğib şadlıq məclisi qurdu. Dəlilərnən bir yerdə üç gün, üç gecə keyf çəkdilər. Siz də burda kefdə, damaqda olun.

KOROĞLUNUN BAYAZİD SƏFƏRİ

 Əhməd adlı bir tacirbaşı vardı. Əhməd tacirbaşı həm çox dövlətli idi, həmi də iyid idi.

Deyirlər ki, Əhməd tacirə ata-anası uşaqlıqdan yaxşı muğayat olmuşdu. Böyükənə kimi onu həmişə kilim üstə gəzdirmişdilər. Əhmədin ayağı heç vaxt quru yerə dəyməmişdi. Odu ki, Əhmədin gözü yeddi ağaclıqdan yeddi ağaca hər nə qaraltı olsa seçərdi.

Əhməd tacirin başında qırx yaraxlı tacir vardı. Həmişə karvan eləyib al-qumaşdan yük bağlayıb böyük-böyük şəhərlərə, mahallara səfər eliyərdilər. Yolları da çox vaxt Çənlibelin yanından keçirdi. Amma sən onu de ki, Koroğlu, dəliləri nə qədər əlləşirdilər, Əhməd tacirbaşını tuta bilmirdilər ki, bilmirdilər. Neçə kərə dəlilər Eyvaz, Dəmirçioğlu, Halaypozan, Tüpdağıdan Əhməd tacirbaşının qabağını kəşmişdilərsə də, onu tuta bilməmişdilər. Zalimin cin gözü yeddi ağaclıqdan baxıb bunları görüb, karvanı özgə yoldan aparmışdı.

Bu iş Koroğluya çox ağır gəlirdi. Bəyləri, paşaları dizə çökdürən Koroğlu bir tacirin əlində harasan qalmışdı. Deyirlər bir gün Koroğlu eşitdi ki, Əhməd tacirbaşı yenə gəlib Çənlibelin yanından keçib gedib, dəlilər onu tuta bilməyiblər. Cin vurdu başına. Çağırıcı dəliləri, başladı onları məzəmmət eləməyə ki, yaxşı, bir taciri ki, biz tuta bilmirik, tay nə qoç Koroğlu – Qoç Koroğlu deyib dünyani səs-küyə basmışıq.

Deyirlər Koroğlu dəliləri məzəmmət eliyəndə dəlilər üzə durub dedilər:

– Ay Koroğlu, biz necə eləyək? Zalim oğlu Əhməd tacir bir qızıl-quşa dönüb. Bərələri gəzirik, yolları bağlayıraq, yeddi ağaclıqdan bizi görür, yenə qaçıb gedir. Tuta bilirsən özün tut da!

Deyirlər Koroğlu dəlilərin bu sözünün qabağında heç bir söz demədi, gözlədi. Öyrəndi ki, tacir Əhməd bu yaxınlarda gəlib yenə də Çənlibeldən keçəcək. Yavaşça bir hündür qayanın başına çıxıb yolları gözləməyə başladı.

Bəli, o necə deyərlər, bu burada gözləməkdə olsun, sənə kimdən deyim, Əhməd tacirbaşından. Əhməd tacirbaşı öz yaraqlı-yasaqlı adamları ilə gəlirdi. Gəlib, gəlib elə ki, Çənlibelin yeddi ağacliğina çatdırılar. Əhməd tacirbaşı çin gözlərini dolandırıb qayanın başından Koroğlunun qaraltısını gördü. O saat karvana əmr elədi ki, əylənsinlər. Karvan əyləndi. Ancaq bu dəfə, o necə deyərlər, daş qayaya rast gəlmışdı.

Koroğlu da Koroğluydu. Əhmədə-zada belə işlərdə bac verən deyildi. Elə ki, gördü karvan dayandı, yapincısını göyə atdı, bir sərnic qatığı da onun dalınca tulladı. Özü də yatdı yerə.

Əhməd tacirbaşı baxdı ki, qayanın başından bir qara şey uçdu, dalışınca da bir zil düşdü. Yoldaşlarına dedi:

– Bir şey yoxdu. Yüklənin, sürün gedək. Qaraquş idi. Qayanın başına qonmuşdu, zil atdı, uçdu getdi.

Karvan təzədən hərəkətə gəldi. Koroğlu o qədər gözlədi ki, karvan qayanın yanına çatdı. Koroğlu qayanın başından enib Qırati mindi, qızılqus kimi karvanbaşının üstünü aldı. Karvan əhli çaxnaşıb, birlərlərinə dəydilər. Onları belə görən qoç Koroğlu aldı görək nə dedi:

Ağır alaylar döşlərəm,
Tök malımı, get, bəzirgan!
Çox belə fellər işlərəm,
Tök malımı, get, bəzirgan!

Əlimdən gələrsən cana,
Misri qılınc siğmir qına,
Çəksəm boyanarsan qana,
Tök malımı, get, bəzirgan!

Sənsən Əhməd tacirbaşı,
Tökdürrəm didəndən yaşı,
Başlamamış tər savaşı,
Tök malımı, get, bəzirgan!

Qaya başında duraram,
Ərlər boynunu buraram,
Sənə bir əmud vuraram,
Tök malımı, get, bəzirgan!

Koroğluyam, bir ac qurdam,
Çənlibeldə ağır yurdam,
Qan çıxardar indi gordam,
Tök malımı, get, bəzirgan!

Tacirlər xoşluğnan mallarını vermək istəmədilər. Koroğlu bunu görüb Misri qılıncını çəkdi, tacirlərə hücum elədi. Əhməd tacirbaşı

hökm elədi, tacirlər də qılınclarını çəkib Koroğluya tərəf yeridilər. Əhməd tacirbaşı qılincini alıb Koroğlunun yolunu kəsdi. Dava başlandı, ara qarışdı. Koroğlu ilk əldə özünü Əhməd tacirbaşıya yetirdi. Ancaq onu öldürmək istəmirdi. Qorxudub diri tutmuq fikrindəydi. Elə ki, yaxınlaşdı, kəlləsindən elə bir əmud vurdu ki, Əhməd tacirbaşı bayax ha, özündən gedib yerə yixildi. Koroğlu ondan keçdi, Qıratı cövlana gətirdi, sola sürdü, sağa sürdü. Qırat açıldı. Koroğlu qızdı. Koroğlu əmudu, şəşpəri, qılinci işə saldı. Qırat dişi ilə, dal ayaqları ilə tacirlərdə sağ yer qoymadı.

Tacirlər Koroğlunun zərbəsinə davam gətirə bilməyib axırdı təslim oldular. Koroğlu tacirbaşı Əhmədi bir ata çatdırıldı, qalan tacirləri də dəvəli, qatırlı, al-qumaşlı qabağına qatıb, Qıratın döşündə Çardaxlı Cənlibelə çıxartdı. Nigar xanım, Eyvaz, Dəmirçioglu, bütün dəlilər tacirlərin başına yiğişdilər. Koroğlu tacirlərin mallarını bölüşdü, dəlilərə, xanımlara payladı. Tacirlərin biri ağlaya-ağlaya Əhməd tacirə dedi:

– Əhməd tacirbaşı, nə cür oldu ki, sən yeddi ağaçlıdan Koroğlunu görmədin?

Əhməd tacirbaşı dedi:

– Kor olsun mənim anam. Uşaq vaxtı bir gün məni ayaqyalın kilimin üstündə gəzdirmişdi. O olmasayı yapıcı ilə qaraquşu seçərdim.

Koroğlu dəlilərinin, xanımların arasında oturub yeməkdə, içməkdə idi.

Deyirlər Koroğlu çox qonaqcıl imiş. Təslim olanlara çox hörmət eləyərmiş. Elə ki, yedi, içdi, damağı duruldu, keyfi bulutda gəzməyə başladı, ayağa durdu, dəliləri yanına alıb tacirlərin yanına gəldi. Üzünü onlara tutub dedi:

– Düşman günü düşman, dost günü dost! İndi siz mənim qonağınızınız. Buyurun, hər nə istəsəniz hazır elədim.

Əhməd tacirbaşı fikrə getdi. Öz-özünə dedi:

– İnnən sonra mənim mal-dövlətimi, al-qumaşımı Koroğlu geri qaytarmayacaq, gəl onun əvəzini çıxməq üçün elə bir qonaqlıq istə ki, o buralarda tapılmasın, uzaq yerlərdə olsun!

Üzünə hiylə niqabı çəkib Koroğluya:

– Əyər bizə yaxşı qonaqlıq vermək istəyirsənsə, Bayazid paşası Xəlil paşanın yaxşı əl ceyranları var, onlardan gətirib bizə ceyran kababı ver.

Koroğlu dedi:

– Baş üstə. Sizə ceyran kababı vermək mənə borc olsun!

Koroğlu səfər tədarükünü görmək istəyəndə Eyvaz irəli durub dedi:

– Qoç Koroğlu, izin ver qonaqlara ceyran gətirməyə mən gedim.

Koroğlu nə qədər elədi ki, yox, sən getmə, olmadı. Eyvazın qulağına girmədi ki, girmədi.

Axırda Koroğlu gördü ki, Eyvaz inciyəcək, ələcsiz qalıb:

– Yaxşı, Ərəbatı min, Halaypozanı, Toxmaqvuranı da özünə yoldaş götür, get,ancaq tez qayıt.

Eyvaz yaraxlandı. Ərəbatı mindi, Halaypozanı, Toxmaqvuranı da yanına alıb getmək istəyəndə, Nigar xanım, dəlilər töküldülər hamısı yerbəyerden dedilər:

– Bunları Bayazid kimi ağır səfərə niyə göndərirsən? Gedərlər, bir iş olar, tutularlar, dava düşər, başlarına bir iş gələr.

Koroğlu dedi:

– Koroğlu sözünnən dönməz, onlar getməsə, özüm gedəcəyəm. Gördülər Koroğlunu sözünnən döndərmək olmayıcaq, bunlar da razı oldular. Koroğlu üzünü Eyvaza tutub, dedi:

Ərəbatı yaxşı saxla,
Daşdı Bayazid yolları.
Yollar ayırcımı yoxla,
Beşdi Bayazid yolları.

Halaypozan sənə nökər,
Toxmaqvuran qəhrin çəkər,
Ərəbat nal, mixin tökər,
Daşdı Bayazid yolları,

Bayazid xoş mənzərədi,
Tülək, tərlana bərədi,
Qayadı, dağdı, dərədi,
Qişdı Bayazid yolları.

İstərəm ər bağıri yaran,
Qanlı meydanlarda duran,
Duman, çovğun, soyuq, boran,
Qişdı Bayazid yolları.

Koroğluyam hour-hour,
Açma qanlı yaram sour,
Ordu qırdım beş yüz kour,
Leşdi Bayazid yolları.

Xan Eyvaz, Halaypozan, Toxmaqvuran Koroğluyunan, dəlilərnən əl verib ayrıldılar. Bayazidə tərəf yola düşdülər. Atlar qanad açdılar, dağ keçdilər, dərə keçdilər, hər yerdən keçib gəldilər, bir axşam Bayazidə çatıldılar.

Bunlar çatmaqdə olsun, sənə deyim Xəlil paşadan. Xəlil paşanın bir bağı var idi ki, quş quşluğu ilə səkə bilməzdi bu bağda. Paşa əl ceyranlarını saxladırdı. Eyvaz yoldaşları ilə bərabər atını sürüb bağa girdi. Atlardan düşdülər. Əl ceyranlarını qırıb yüklerini tutdular. Elə ki, yüksəkləri hazır oldu, Eyvaz dedi:

– Yorulmuşuq, gəlin bir az dincələk, sonra gedərik.

Hərəsi bir yanda uzandı. Eyvazı o saat yuxu apardı, amma yoldaşları yatmayıb keşik çəkirdilər. Sabaha yaxın bağban bağı yoxlamağa gəldi. Gördü bağda bir salamat ağac qalmayıb, atlar basıb qırıb. Qaldı məhəttəl ki, bu nədi? Bu atlar kimindi? Bu tərəfə baxanda gördü əl ceyranları da leş-leşə verilib. Baxdı ki, yox, bu elə belə deyil. Deysən bağa adam girib. O tərəf, bu tərəfi gəzib bir də gördü ki, bir ağacın dibində üç nəfər Rustam Zal kimi iyid var, amma bunların ikisi oyaqdı, biri yatıb. Bağban dəliləri görən kimi dəlilər də bağbanı gördülər. Halaypozan istədi ki, bağbanı tutsun, bağban durub qaçı. Bu zaman Halaypozan özünü Eyvaza yetirib görək nə dedi:

Qoşun çökib dörd yanımız alarlar,
Bu xabi qəflətdən ayıl, Eyvaz xan!
Bizi tutub o zindana salarlar,
İyid olmaz buna qayıł, Eyvaz xan!

Sənə ərz eyləyim sözün düzünü,
Qəbul etmə müxənnətin sözünü,
Göstər camalını, qəmər üzünü,
Gün kimi aləmə yayıl, Eyvaz xan!

İnsafdımı Halaypozan tutula,
Qulac qollar dal gərdəndə qatila,
Qul adına Bayaziddə satıla,
Dəlilər sərdarı sayıl, Eyvaz xan!

Bağban işi belə görəndə yavaşça gəlib bağın qapısından çıxbı götürüldü, Halaypozan şaqqlıtiya dönüb qapiya tərəf baxanda gördü bağbandı. İstədi durub tutsun, bağban bayax ha gözdən itdi. Halaypozan bir də Eyvazı səslədi ki:

– Eyvaz, Xəlil paşanın bağbanı bizi gördü, xəbərə qaçdı. İndi qoşun yeriyər, bizi tutarlar. Durun qaçaq.

Eyvaz dedi:

– Buradan davasız getsək bizim Bayazidə gəlməyimizə heç kim inanmaz. Bir də vuruşmamış qaçsaq öz adımızı, Koroğlunun adını batırarıq. Deyərlər Koroğlunun üç dəlisi gəlib Xəlil paşanın bağında ceyran oğurlayıb qaçıblar. Qoyun gözləyək, qoşun gəlsin vuruşaq. İyidlik göstərək, Koroğlunun yanına üzüağ gedək.

Halaypozan, Toxmaqvuran ha elədilər ki, getsinlər, Eyvaz razı olmadı. Axırda onlar da durub qoşunun gəlməyini gözlədilər.

O tərəfdən bağban, o necə deyəllər, bir əlində imanı, bir əlində tumanı, özünü Xəlil paşaya yetirib əhvalatı başdan-ayağa ona söylədi. Xəlil paşa hökm elədi, qoşun atlanıb bağın dörd tərəfini kəsdi. Eyvaz, Halaypozan, Toxmaqvuran öz atlarını mindilər, qılınclarını çekib Xəlil paşanın qoşununa cumdular. Dava başladı, ara qarışdı. Koroğlunun dəliləri şir kimi qızdılar. Qoşunu qatım-qatım qatladılar. Ancaq nə qədər hər tərəfdən hücum etdilərsə dəlilərə bata bilmədilər.

Dəlilər şir kimi dava eleməkdə olsunlar, bu tayda qoşun böyükleri qalmışdır mat-məhəttəl. Nə qədər qoşun var idi hamısını tökmüş-dülər ora. Amma gəl ki, qoşun hamısı bu üçcə dəlinin əlində aciz qalmışdı. Onları tuta bilmirdilər ki, bilmirdilər. Eyvaz bir tərəfdən, Halaypozan bir tərəfdən, Toxmaqvuran da bir tərəfdən qoşunu qırıb çıxmışdır başa. Axırda qoşun böyükleri məsləhətləşib belə bir fikrə gəldilər ki, bunlara bir şey elemək olmayıacaq, bunların atlarını vuraq ki, piyada qalsınlar, bəlkə onda tuta bilək.

Qoşun böyüklerinin əmrinə görə yay-oxları işə salıb dəlilərin atlalarını vurdular. Elə ki, dəlilər piyada qaldılar, qoşun bir tərəfdən hücum eleyib onları arakəsməyə salıb təklədilər. Dəlilər yenə də davadan əl çəkmədilər.

Hərəsi bir dəstəni qabağına salmışdı, qırırdı. Tay bir-birlərindən xəbərləri yox idi. Eyvaz bir ağır dəstənin arasında vuruşurdu. Qoşunu pencər kimi biçib yerə tökürdü. Çalışırdı ki, özünü yoldaşlarına yetirsin. O, şirin davaya məşğul ikən ayağı ilişib yıxıldı, qoşun onun üstünü aldı. Tutub qollarını bağladılar. Halaypozanla Toxmaqvuran elə ki,

dəlilərin sərdarı Eyvazı tutulmuş gördülər, əlləri boşaldı, istər-istəməz təslim oldular. Xəlil paşa dəlilərin bazburutuna baxıb mat qalmışdı. Üzünü onlara tutub dedi:

– Deyin görün kimsiniz? Nə cürətlə mənim ceyranlarımı qırdırınız?

Xəlil paşanın cavabında Eyvaz dedi:

– Biz Koroğlunun dəlilərindənək.

Xəlil paşa onların Koroğlu dəliləri olduğunu bilcək hökm elədi, dəlilərin boyunlarını vursunlar. Vəzir, vəkil torpağa düşüb dedilər:

– Paşa sağ olsun, bunların boyunlarını vurmaq asandı, amma Koroğlunun cavabını vermək çətindi. Ona şahlara, xotkarlara qan udduran, bəylərə, paşalarla tüx saldıran, tacirləri soyan, yolları kəsən, bərələr pusan qoç Koroğlu deyərlər. Heç kəsdə qisasını qoymaz. Bizim bunları öldürməyimizi bilsə, dəliləri töküb, hamımızı qırar. Sən bizim sözümüzü eşit, bunları hələlik zindana saldır. Dəlilərin tutulmasını Koroğlu bilsə dallarınca gələcək. Bacarırsan onda Koroğlunun özünü tutdur, öldür. Canımız qurtarsın. Xotkar da sənə böyük ənamlar versin. Sonra bunları qırdırmaq asandır.

Xəlil paşa, vəzir, vəkilin tədbirinə razı olub hökm elədi, dəliləri zindana salsınlar. Eyvazın da, yoldaşlarının da ayaqlarına kündə, boyunlarına zəncir vurub zindana saldılar. Ağzına qifil vurdular, yüz yaraqlı adam da onlara keşikçi qoydular. Bunlar burada qalsın, görək Koroğlu nə elədi.

Eyvazın verdiyi vədədən çox keçmişdi. Onların Bayazitdə tutulması barədə Çənlibeldə söz gəzirdi. Dəlilər, xanımlar, bir-birlərinə dəymişdilər. Nigar xanım Koroğlunu od qoyub odlayırdı. Koroğlunun dərisinə isti keçmirdi. Nigar xanımı sakit eləyib, deyirdi:

– Ay Nigar xanım, uzaq səfərin işini bilmək olmaz. Bir az da gözleyək, gəlib çıxarlar. Amma Nigarı sakit eləmək mümkün olmurdu. Səsi balasını itirmiş maral kimi Çənlibeli başına götürmüştü.

Deyirlər ki, yenə də bir gecə Nigar xanım Eyvazın fikrili yatmışdı. Yuxuda gördü ki, Eyvaz qan dəryasında üzür. Dik qalxdı. Ox dəymış ceyran kimi yatağından sıçrayıb özünü Koroğlunun üstünə saldı, sazi döşünə basıb, dedi:

Verdiyin vədədən keçdi,
Gəlmədi Eyvaz, gəlmədi!
Yağlılar qanını içdi,
Gəlmədi Eyvaz, gəlmədi!

Çənlibelin obasında,
Könlüm xan Eyvaz yaşında,
Çalxanır qan dəryasında,
Gəlmədi Eyvaz, gəlmədi!

Düşmüşdün boğaz loyuna,
Yollandın ceyran oyuna,
Qurbanam Eyvaz boyuna,
Gəlmədi Eyvaz, gəlmədi!

Sərdar ölsə, ələm yatar,
Muxənnət məqsədə çatar,
Çənlibelim yasa batar,
Gəlmədi Eyvaz, gəlmədi!

Eyvazı yolladın Şama,
Qılincinnan qanlar dama,
Vədə vermişdi axşama,
Gəlmədi Eyvaz, gəlmədi!

Bayazid qıraqı sazdı,
Çöllərində ördək, qazdı,
Düşman çoxdu, onlar azdı,
Gəlmədi Eyvaz, gəlmədi!

Eyvaza bəslədim güllər,
Ötüşməz şeyda bülbüllər,
Ay Nigar, başına küllər,
Gəlmədi Eyvaz, gəlmədi!

Nigarın ala gözlərindən axan yaş Koroğlunu coşdurdu. Sazı götürüb
görək onun cavabında nə dedi:

Ürəyimi eləyib qan
Ağlama, Nigar, ağlama!
Olum gözlərinə qurban,
Ağlama, Nigar, ağlama!

İyid olan cəfa çəkər,
Dost yolunda qanın tökər,
Ağlamağın bağrim sökər,
Ağlama, Nigar, ağlama!

Qəmli könül dəmə gəlməz,
Dərdi olan ağlar, gülməz,
Qorxaqlar ər qədrin bilməz,
Ağlama, Nigar, ağlama!

Dəlilərim gələr coşa,
Muxənnət eylər tamaşa,
Qan qusacaq Xəlil paşa,
Ağlama, Nigar, ağlama!

Meydanda nərə çəkərəm,
Göydən od-alov tökərəm,
Evlər dağıdar, sökərəm,
Ağlama, Nigar, ağlama!

Qızıb coşmamışam hələ,
Cidaynan qumaş ölçülə,
Əsir gələr Çənlibelə,
Ağlama, Nigar, ağlama!

Koroğluyam, əl götürərəm,
Mən Bayazidə yetirrəm,
Eyvazı alar, gətirrəm,
Ağlama, Nigar, ağlama!

Koroğlu hökm elədi yeddi min yeddi yüz yetmiş yeddi dəli atlandı.
Özü də Qıratın belinə qalxdı. Çənlibelə göz gəzdirdi. Mehtərləri qəmgin
gördü. Nigarı boynu çıyində, gözü yaşlı duran gördü.

Əhməd tacırbaşını, yoldaşı tacirləri elədiklərindən peşiman gördü.
Koroğlu özü də çox məyus oldu. Buna baxıb dəlilər də bikef oldular.

Nigar xanim ömründə birinci dəfə idi ki, Koroğlunu, səfərə çıxanda
belə qəmgin görürdü.

Koroğlunun yanına gəldi, onu sakit elədi, dəlilərə ürək verdi. Özü
Koroğluya, dəlilərə şərab payladı. Hami içdi, keflər duruldu.

Koroğlu durub lazıminca geyindi, üstdən aşiq paltarı geyib, çıyınınə də saz keçirtdi. Elə ki, hamı hazır oldu, Koroğlu üzün dəlilərə tutub dedi:

– Mən qabaqca gedim, siz dalca gəlin. Şəhərdə sizi gözləyəcəyəm. Şəhərə çatanda atları bir qırxadə saxlayın, piyada şəhərə dolun,
özünüüzü tanıtmayın, özü də mən xəbər eləməmiş dava başlamayın.

Dəlilər Koroğlunu elə bircə bunu deyən gördülər. Koroğlu Qıratın üstündə bir boğanaq oldu, gözdən itdi. Bilmədilər hayana getdi.

Dəlilər onun dalınca atlarını sürüb yola düşdülər. Koroğlu hər yerdən keçib bir sabah ertəsi özünü Bayazidə yetirdi. Qıratı bir yanda bağlayıb özü aşiq libasında şəhərə getdi.

Bu tərəfdən dəlilər də gəlib çatdılar, atlarını bir yanda qoyub, şəhərə doldular.

Koroğlu gəzə-gəzə gəlib bir yerə çıxdı. Gördü yüzə qədər yaraqlı adam bir damın qapısında keşik çekir. Keşikçilər onu görçək aşiq bilib soruşdular.

– A kişi, aşıqsanmı?

Koroğlu dedi:

– Aşığam, bir məclis axtarıram ki, bir az oxuyam, xərclik yiğam.

Keşikçilərdən biri dedi:

– Yaxşı gəlibssən. Bu gün Xəlil paşanın bacısı Nərgiz xanımın toyudu, get oxu, yaxşı xeyrin olar.

Koroğlu dedi:

– Bəs siz burada nə eliyirsınız?

Keşikçi dedi:

– Koroğlunun üç dəlisi burda dustaqdı, onlara keşik çekirik.

Koroğlu bir istədi əl qılınca atıb keşikçiləri qırınsın, dəliləri azad eləsin, sonra bu fikrindən daşındı. Keçib Xəlil paşanın bacısının toyuna gəldi.

Xəlil paşa Koroğlunu görüb dedi:

– Ay aşiq, dəli Koroğludan nə bilirsən bir az oxu qulaq asaq.

Paşanın cavabında aldı Koroğlu, görək nə dedi:

– Eyvaz deyib Çənlibeldən gəlmışəm,
İndi burda məhşər quraram, paşa!
Dəlilərim tutduğunu bilmışəm,
Gedər zindanını qıraram, paşa!

Coşub oxuyaram dövrən içində,
Görərsən özünü al-qan içində,
Şir kimi qızaram meydan içində,
Hayqırıb bağrını yararam, paşa!

İndi mən eylərəm yaman halını,
Yıxaram qalani, cah-calalını,
Soyaram, aparram dövlət, malını,
Taxtına od-alov vuraram, paşa!

Bir nərə çəkərəm dəlilər yerir,
Günün qabağında cəsədin çürür,
Duman tək yurdunu, yuvanı vurur,
Tamam dağı, daşı sararam, paşa!

Koroğlu qayitmaz, xərac almağa,
Cida işlətməssə, qılinc çalmasa,
Bu gün Eyvaz xanı ələ salmasa,
Dişlərini bir-bir qıraram, paşa!

Xəlil paşa dedi:

– Bu necə aşıqdi? Ağzından qan iyi gəlir. Ölləm-öldürrəm deyir.

Vəzirə əmr elədi ki:

– Qovun bunu getsin!

Vəzir dedi:

– Paşa sağ olsun, aşağı qovmaq olmaz, gedər bizi özgə yerlərdə pisləyər, biyabır eləyər. Sən dedin Koroğludan oxu, o da Koroğludan oxudu. Koroğlunun sözləri asmaqdan, kəsməkdəndi də!

Xəlil paşa dedi:

– Yaxşı, oxusun.

Koroğlunun dalınca dəlilər də məclisdə adamların arasına doluş-dular. Koroğlu qızımışdı, gözü ayağının altını görmürdü. Bir də göz gəzdirdi, dəliləri məclisdə gördü. Aldı görək nə dedi:

Xəbər olsun Bayazidin elinə,
Aparram Eyvazı, qala qoymaram!
Deyin sultanlara köç eləməsin,
Bu qisası Rüstəm Zala qoymaram!

Bilmirəm baharam, yoxsa ki, qışam,
Qorx o zamandan ki, qaynayam, coşam,
Qırılmaz qayayam, tərpənməz daşam,
Fərhad külüyünü çala qoymaram!

Aladı gözleri, qaşları yağı,
Nigar olub xan Eyvazın dustağı,
Çənlibeldi Koroğlunun oylağı,
Şah da gələ Çənlibelə qoymaram!

Dəlilər Koroğlunun nərəsini eşidib, qılınclarını çəkdilər, paşaaya, vəzirə, vəkilə, qoşun böyüklərinə hücum elədilər. Qoşun xəbər tutub yeridi. Koroğlu halı belə görüb aşiq paltarını atdı, Misri qılıncı çəkib özünü Xəlil paşa yetirdi. Xəlil paşa əl qılıncda, Koroğluya hücum elədi. Koroğlu bir həmlədə Xəlil paşanın qılıncını əlindən alıb, kənara atdı. Boğazından tutub ayağının altına saldı. Başını kəsmək istəyəndə Xəlil paşanın bacısı Nərgiz xanım özünü yetirdi, yalvarıb dedi:

– Koroğlu, qardaşımı mənə bağışla!

Koroğlu Xəlil paşanı bacısına bağışladı. Xəlil paşa qoşunu ilə Koroğluya təslim oldu. Koroğlu davadan əl çəkib, özünü zindana yetirdi. Bir güc verib zindanın qapısını qırdı. İçəri girib dəliləri zəncirlərdən azad elədi. Xəlil paşa qorxudan Koroğluya yeddi ilin bac-xəracını verdi.

Koroğlu əlavə Xəlil paşadan üç yəhərli, yüyənli at alıb Eyvaza, Halaypozana, Toxmaqvrurana verdi. Hökm elədi dəlilər atlandılar. Çardaqlı Çənlibelə yola düşdülər. Hər yerdən keçdilər, gəldilər sağ-salamat Çənlibelə çatdırılar. Atlardan düşdülər. Yenə keyf məclisi qurdular. Qoyun kəsib kabab çəkdilər. Yedilər, içdilər, damağları duruldu, keyflər çağaldı. Koroğlu sazı sinəsinə basıb aldı görək nə dedi:

Məclis qurduram həmişə,
İşrotim, damağım ola,
Əmliklər çəkdirəm şışə,
Bir ağır yiğnağım ola.

Çənlibeldə köcüm, qonum,
Atlasdan biçdirəm donum,
Ortadan qalxmaya xonum,
Gündə yüz qonağım ola.

Vuram xotkar, tutam paşa,
Xanlar məndən çəkə haşa,
Bu dövranım varə başa,
Sönməyən sırağım ola.

Eyvaz imdadıma çata,
Dəli Həsən şeşpər ata,
Sıçrayam, minəm Qırata,
Bəlli Əhməd dayağım ola.

Şir qanı ola qanımda,
Qorxu olmaya canımda,
Dəlilər ola yanımda,
Qırram yüz min yağım ola.

Düşmən qanın içəm doyam,
Müxənnət gözlərin oyam,
Çəkəm bəzirganlar soyam,
Tacirlər dustağım ola.

Koroğluyam, savaşımda,
Qılinc yarası başımda,
Nigar əyləşə qarşımda,
Keçən cavan çağım ola.

QULUN QAÇMASI

Eşit quldan!

Elə ki, qul Koroğlunun qorxusundan yolu dəyişirdi, dayanmayıb, birbaş atı sürdü Ələmqulu xannın yanına.

Ələmqulu xan varlı-karlı, dövlətli xan idi. Kendləri, bağları, sürülləri, ilxıları, naxırları, o necə deyərlər, bircə donuzu əskik idi. Dövləti yer batırırdı. Deyərlər ki, hərə bir şeyin bazı olar. Bu Ələmqulu xanın da bir xasiyyətini sənə deyim ki, yaman atbaz idi. Bunun bir ilxisi vardı ki, dünyada olan atların hər rəngindən, hər yaşılarından bu ilxida bir cüt var idi: bir erkək, bir dişi.

Elə ki, qul gəlib çıxdı bura, Ələmqulu xana xəbər verdilər ki, bəs bir qara qul gəlib, amma altında bir at var, bir at var ki, ruzikarın gözü belə at görmeyib. Özü də səni görmək istəyir.

Xan hökm elədi. Qulu atı ilə bərabər çəkdilər onun hüzuruna. Ələmqulu xan baxdı ki, doğrudan da at, nə at?.. At deyil, bir bəzəkli gəlindi. Özü də yerlə, göylə oynayır. Ələmqulu xanın gözü düşdü Ərəbata. Üzünü qula tutub soruşdu:

– De görüm, kimsən? Nə karasan? Hardan gəlib, hara gedirsən?

Qul dedi:

– Xan sağ olsun, mən Əhməd tacirbaşının quluyam. Qafin anrı üzünə xırıda getmişdik. Qayıdan baş quldurlar düşdülər üstümüzə. Maldövləti aldılar. Karvan əhlinin də hamısını əsir eləyib apardılar. Bircə bu atın sayəsində mən canımı qurtarib qaçdım. İndi mən gərək bu xəbəri Toqatda Hasan paşaşa çatdırıram. Ancaq qorxudan gedə bilmirəm. Quldurlar mənim qaçmağımı görüb dalımcən at saldılar. İndi, yəqin ki, bütün bəndləri, yolları kəsiblər.

Ələmqulu xan getdi fikrə. Dedi:

– Yaxşı, əgər mən bu xəbəri Hasan paşaşa çatdırısam, mənə nə verərsən?

Qul dedi:

– Xan sağ olsun, mən bir qul adamam. Mənim nəyim var ki, sənə də nə verim? Dari-dünyada bir bu canımdı ki, o da öz ixtiyarında deyil. Amma ki, sən bu xəbəri Hasan paşaşa çatdırıb, Əhməd tacirbaşını ölümən qurtarsan, o, səni dünya malından qəni elər. Hasan paşanın da yanında hörmət sahibi olarsan.

Ələmqulu xan dedi:

– Mənə dünya malı lazım deyil. Mən bu xəbəri Hasan paşaça tədərram. Amma bir şərtlə.

Qul dedi:

– Bu canım qurban olsun sənə, xan, o şərt nə şərtdi?

Ələmqulu xan dedi:

– Şərt budu ki, gərək bu atı satasan mənə. Özün də ta ağan qurta-rincan mənə qonaqsan. Gedəndə də sənə ilxidan ürəyin istəyən bir at verərəm.

Qul dedi:

– At da sənə qurbanı, mənim canım da. Ancaq adam göndəri-ləndə mənim də o adama tapşırılaşır sözüm var.

Ələmqulu xan dedi:

– Yaxşı.

O saat əmr olundu, qasid hazırlanırdı. Namə yazıb verdilər qasidə. Üstəlik bir namə də qul yazdırıb verdi ona ki, bəs: “Hasan xan, Əhməd tacirbaşı Koroğlunun üç dəlisini ceyran əti adı ilə aldadıb göndərib Bayazid yazısına. Tez qoşun yeridib onları tutasan”.

Bəli, elə ki, namələr hazır oldu, qasid bir yüyrik at minib düşdü yola.

İndi qasid şəhərdən çıxməqda olsun, qul da Ələmqulu xanın yanında qalmaqdır, sənə deyim Dəmirçioğlugildən.

Dəmirçioğlu, Gürcüoğlu Məmməd, bir də Tanritanıma zəhər təzəcə açılonda çatdılardı haman yol ayrıncına. Xoşbaxtlıqdan o gecə də yaman şəh düşmüşdü. Baxdılardı ki, at ləpirləri ayrıldı. Ləpirin biri gedir Bayazidə tərəf. Amma o biri ayrılib düşüb ikinci yola. Dəlilər bildilər ki, Bayazidə tərəf gedən ləpir Qıratındı, ikinci yola gedən Ərəbatın. Onlar da atların başını döndərib düşdülər haman yola. Gəlhagəl, gəlhagəl, gəlib çatdılardı Ələmqulu xanın kövşəninə. Elə şəhərə tərəf gedidilər, bir də baxdılardı ki, budu, bir atlı çaparaq gəlir. Dəmirçioğlu dedi:

– Dayanın, bu atlı şəhərdən gəlir. Qoy gəlsin, bəlkə bundan bir şey öyrəndik.

Dayanıb başladılar gözləməyə. Atlı gəlib çatdı. Sən demə, bu, Hasan paşanın yanına gedən qasiddi. Tanritanıma zətə ata bir qırmanc göstərib, aldı qasidin başının üstünü. Dedi:

– Ayə, dayan görüm kimsən? Haradan gəlib, haraya gedirsən?

Qasid dedi:

– Ələmqulu xanın qasidiyəm, Toqata gedirəm. Hasan paşaya namə aparıram.

Tanrıtanıma z soruşdu:

– Nə namə?

Qasid dedi:

– Əhməd tacirbaşını quldurlar soyublar. Mallarını alıb, özünü də əsir eləyiblər. İndi onun xəbərini aparıram Hasan paşaya.

Elə bu sözdə Dəmirçioğlu çatdı. Dedi:

– Ələmqulu xan bu işi haradan bilib?

Qasid dedi:

– Əhməd tacirbaşının qulu xəbər gətirib. Altında da bir yaxşı at var idi, bağışladı Ələmqulu xana. O da əvəzində ona söz verdi ki, xəbəri Hasan paşaya çatdırırsın.

Tanrıtanıma z dedi:

– Naməni bəri ver görüm!

Qasid dedi:

– Niyə verim?

Qasid elə bunu deməyini gördü. Bayaq Tanrıtanıma z tutdu qasidin xirtdəyindən ki:

– Aye, necə yanı niyə verim?

Qasidin gözləri çıxdı kəlləsinə. Dəmirçioğlu bir təhər ki, qasidi onun əlindən alıb buraxdı. Elə ki, qasidin ağılı başına gəldi, Dəmirçioğlu ona dedi:

– Əhməd tacirbaşını quldurlar tutmayıb. Əhməd tacirbaşını tutan Koroğlu. O qul hər nə deyibsə, hamısını yalan deyib, o at da ki, o, xana bağışlayıb, o da Koroğlunun atıldı. İndi buradan birbaş qayıdarsan Ələmqulu xanın yanına. Ona deyərsən ki, Koroğlunun üç dəlisi gəlib, qulu da, atı da istəyirlər.

Qasid birbaş qayıtdı Ələmqulu xanın yanına. Ələmqulu xan əhvalatdan xəbərdar olcaq, hökm elədi qoşun yeridi. Dəmirçioğlu baxdı ki, qulun əvəzinə, budu qoşun gəlir...

Başa düşdü ki, Ələmqulu xanın fikri özgədi. Üzün yoldaşlarına tutub dedi:

Dağlara düşüb alaça,
Payızdımı, yazdımı ola?
Deyəsən qurd-quş hərlənir,
Qarğadımı, qazdımı ola?

Üstümüzə gəlir qənim,
Gəldiyini sizə deyim.
Yarı sizin, yarı mənim,
Söhbətdimi, sazdımı ola?

Dəlilər baxdılar ki, qoşun gəlir. Sən demə Dəmirçioğlu qoşunu qarğaya, qaza oxşadırmış. Gürcüoğlu Məmməd dedi:

– Dəmirçioğlu, orasını çox düz deyirsən ki, “söhbətdimi, sazdımı ola”. Çoxdandı ki, dava eləməmişik. Bu dava bizim üçün elə söhbət-saz kimi bir şey olacaq. Amma yarı özünə götürüb, yarı bizə verməkdə yaxşı eləmirsən. Bu, yoldaşlıq olmadı. Sən bizim ikimizi bir adam, özünü də bir adam hesab eləyirsən. İndi ki, belə oldu, mən gedirəm.

Dəmirçioğlu gördü ki, söz Gürcüoğlu Məmmədə dəyib.

Aldı, sözün üçüncü xanəsini dedi:

Qarşımızda şikar gördüm,
Gizlin deyil, aşkar gördüm.
Hər nə ki var, sənə verdim,
Yoxsa payın azdımı ola?

Elə bu sözdə qoşun gəlib çatdı. Tanrıtanıma zla Gürcüoğlu Məmməd qılıncları çəkdilər ki, dava başlasınlar. Dəmirçioğlu qoymadı, dedi:

– Dayanın! Qoy görək hələ bunun fikri nədi? Biz ondan öz atımızı isteyirik. O bizdən nə istəyir ki, belə qoşun gətirib.

Atını sürüb gəldi qoşunun qabağına. Aldı, görək Ələmqulu xana nə dedi:

Gəl sənə söyləyim, Ələmqulu xan!
And verirəm, bu gün döyüş olmasın!
Kükroyib aslan tek axıdaram qan,
And verirəm, bu gün döyüş olmasın!

Çəkərik qılınçı, kəsərik yolu,
Bizik dəlilərdə üç dəli-dolu,
Hələ gəlməyibdi o qoç Koroğlu
And verirəm, bu gün döyüş olmasın!

Mərd igidlər müxənnətdən sapılsın,
Qarşı düşmən dərələrə təpilsin,
Gərək Koroğlunun atı tapılsın,
And verirəm, bu gün döyüş olmasın.

Ələmqulu xan elə bildi ki, Dəmirçioğlu belə deməkdə qoşundan qorxur. Hay vurdub ki:

– Tutun, qollarını bağlayın! Atlarını da əllərindən alın!

Qoşun yeridi dəlilərin üstünə. Misri qılınclar çəkildi. Dəmirçioğlu üzünü yoldaşlarına tutub dedi:

Misri qılinc alın ələ,
Siz o yandan, mən bu yandan!..
Al qanı döndərek selə
Siz o yandan, mən bu yandan!..

Düşmanın qəddini bükək,
Başlar kəsib, yerə tökək,
Xan qoruğunda turp əkək
Siz o yandan, mən bu yandan!..

Haydıcı düşmanın tuşuna,
Qan udduraq bu qoşuna,
Gələk Koroğlu xoşuna,
Siz o yandan, mən bu yandan!..

Söz tamam oldu. Dəlilər ac qurd kimi özlərini vurdular Ələmqulu xanın qoşununa. Axşam qaş qaralanacaq bu qoşuna bir vay verdilər ki, dünyani Ələmqulu xanın başına dar elədilər. Xan dava başlamağına peşiman oldu. Ancaq day iş o yerdən keçmişdi. Axşam üstü xan hökm elədi. Qoşun qayıdır şəhərə doldu. Kapıları da bərk-bərk bağladılar. Onlar oturub səhəri gözləməkdə olsunlar, eşit dəlilərdən!

Dəlilər dedilər: “Beləliklə biz nə atı, nə də qulu ala bilməyəcəyik. İndi şəhərə də gırsek onları tapmaq olmayıcaq. Bəs biz nə eləyək ki, bu özü atı da versin, qulu da versin”.

Tanritanımad dedi:

– O məndə.

Soruşdular:

– Necə?

Dedi:

– Biz səhər gələndə Ələmqulu xanın ilxisi, bax, o dərənin içində idi. Gəlin gedək ilxişiləri tutaq. Əl-ayaqlarını bağlayaqq. Özünə də sıfariş göndərek ki, ya atı, qulu ver, ya da ki ilxini aparırıq. Onda canının dərdindən gətirib verər.

Tanritanımažın tədbiri dəlilərin beyninə batdı. Durub atları minib, özlərini verdilər haman dərəyə. Baxdılар ki, ilxı doğrudan da dərədədi. Hay demədən düşdülər ilxiçiların üstünə. İlxiçilar qısqını bərk görüb təslim oldular. Dəmirçioğlu onlara dedi:

– Bu saat gedərsiz xanınızın yanına. Deyərsiniz ki, ya qulu da, atı da versin, ya budu ki, bütün ilxını haylayıb aparacağıq.

İlxıçilar özlərini yetirdilər Ələmqulu xanın yanına ki:

– Taxtın tarac olsun, yəhərin qanla dolsun, nə oturmusan? Bəs hal-hekayət belə. Koroğlunun dəliləri bu saat əyləşiblər dərənin gədiyində, özləri də belə deyirlər:

Ələmqulu xan soruşdu:

– Ədə, bir əməlli-başlı danışın görüm, hansı dərədə?

İlxıçibaşı dedi:

– Belə daşlı dərədə ey... daşlı dərədə. Başının çarəsini tap!

Ələmqulu xan getdi fikrə. Handan-gecdən dedi:

– Bəli, onlar ki girdilər daşlı dərəyə, bir il də orada qalsalar nə biz onlara bata bilərik, nə də ilximi onlardan ala bilərik.

İndi sənə deyim daşlı dərədən, gör necə dərə idi.

Daşlı dərənin girəcəyi dar bir gədik idi. İki adam güclə girə bilərdi. Çıxacağı da beləcə dar idi. Özü də çıxacağına iri bir daş düşüb yolu elə kəsmişdi ki, kim dərəyə girseydi, gərək yenə də qayıdib girəcəkdən geri çıxayıdı. Odu ki, adına Daşlı dərə deyirdilər. İndi ilxi dərənin içində idi. Dəlilər də kəsmişdilər haman o dar gədiyi. Odu ki, Ələmqulu xan bu sözü ilxiçılardan eşitcək əl-ayağı yerdən-göydən üzüldü. Döndü qoşun böyüklerinə ki:

– Tədbir! Deyin görək nə təhər eləyək?

Heç kəs bir məsləhət verə bilmədi. İş belə olanda Ələmqulu xan hökm elədi ki:

– Qızım Ruqiyə xanıma deyin, gəlsin mənim hüzuruma!

Xəbər getdi Ruqiyə xanıma. Ruqiyə xanım durub gəldi Ələmqulu xanın məclisinə.

Ruqiyə xanım ki, var idi, Ələmqulu xanın bircə qızı idi. Darı-dünyada bu qızdan başqa zürriyyəti olmamışdı. Odu ki, Ələmqulu xan əlindən geləni Ruqiyə xanım üçün eləmişdi. Day elm qalmamışdı, kitab qalmamışdı ki, onu oxutmamış olsun. Qız özü də çox fəhmlifərasətli idi. Bütün elmləri əzbər eləyib, açarını qoymuşdu cibinə. Ələmqulu xan həmişə çətin işə düşəndə Ruqiyə xanımı məsləhətə çağırardı. İndi də ona görə çağırılmışdı.

Qərəz, Ruqiyə xanım gəldi atasının yanına. Ələmqulu xan əhvalatı necə ki, olmuşdu ona danışın məsləhət istədi. Ruqiyə xanım bir az fikrində götürür-qoy eləyib dedi:

– Ata! Bu gələn hələ Koroğlunun üç dəlisidi. Sabah, birisi gün Koroğlu görsə ki, dəlilər gəlmədi, durub özü də gələcək. Sən bir fikir elə gör, onda nə olacaq.

Ələmqulu xan dedi:

– Yaxşı, bəs necə eləyək?

Ruqiyə xanım dedi:

– Necə eləyəcəksən? Gərək qulu da, atı da verəsən. Onlar ki, sənə bir pislik eləmirdilər. Elə genə də eləmirlər. Öz atlarını, bir də düşmənlərini istəyirlər.

Ələmqulu xan dedi:

– Qızım, iş o yerdən keçib. Əgər dünən elə qasidi göndərəndə versəydim, sən deyən düz idi. Ancaq indi versəm, bütün xanların, paşaların içindəbihörət olub gedərik. Hər yerdə deyərlər ki, Ələmqulu xan üç adamın əlində aciz qalıb təslim olub.

Ruqiyə xanım dedi:

– Sən niyə elə eləyirsən ki? Götür onlara bir namə yaz! Yaz ki, bəs mən bilməmişəm ki, siz Koroğlunun dəlilərisiniz. Mən çıxdan Koroğlu ilə dost olmağa fürsət axtarırdım. Naməni lap elə mən özüm götürüb vəzir-vəkil ilə gedim onların yanına. Gətirim onları evə. Bir neçə gün qonaq saxla. Hörmət elə. Atı da, qulu da ver, getsinlər. Eşidənlər də desinlər ki, Ələmqulu xan Koroğlunun dostudu. Ondan sonra qorxudan bir xan, bir paşa sənin həndəvərindən keçə bilməz.

Məclisdəkilərin hamısı Ruqiyə xanımın məsləhətinə afərin dedi. Tez namə yazıldı. Ruqiyə xanım vəzir-vəkil, ağsaqqal-qarasaqqalları da yanına alıb, Daşlı dərəyə tərəf yol başladı. Dəlilər bir də baxdilar ki, budu bir dəstə adam gəlir, qabaqlarında da bir qız. Heç birinin də yaraq-yasağı yoxdu. Dəmirçioglu dedi:

– Afərin sənə, Tanrıtanıma! Tədbirin yaman baş tutdu. Ələmqulu xan barışığa gəlir.

O qədər gözlədilər ki, dəstə gəlib yaxınlaşdı. Baxdilar ki, vallah, bu qız elə bir qızdı ki, şam kimi şöle verir, çıraq kimi işiq salır. Elə bil ki, zalimin qızı büssurdan yaranıb. Gürcüoğlu Məmməd dedi:

– Dəmirçioglu, Koroğluya məndən salam yetirərsən. Deyərsən ki, Gürcüoğlu Məmməd oldu eşq dəlisi! Day ondan Koroğlu dəlisi çıxmaz. Məndən ümidi üzsün. Mən dönüb oluram Məcnun. Boynuma

bir zəncir bağlayacağam, ucunu da verəcəyəm bu qızın əlinə. Hara çəkir, özü bilər.

Dəmirçioğlu macal tapmadı ki, Gürcüoğlu Məmmədin cavabını versin. Ələmqulu xanın adamları gəlib çatdılardı. Ruqiyə xanım salam verdi. Dəmirçioğlu ədəblə onun salamını alıb, əleyk dedi. Ruqiyə xanım Ələmqulu xanın naməsini verdi. Dəlilər oxuyub namədən hali olcaq Gürcüoğlu Məmməd dedi:

– Gedək!

Dəmirçioğlu dedi:

– Sən dayan!

Sonra üzünü Ruqiyə xanıma tutub dedi:

– Biz xanın məclisinə gedirik. Ancaq şərtimiz var.

Ruqiyə xanım soruşdu:

– Şərtiniz nədi?

Dəmirçioğlu dedi:

– Şərtimiz budu ki, qulu da, atı da gətirib buradaca verəsiniz bizə.

Bizlərdən birimiz onları gərək tez aparıb Koroğluya çatdırı. İkiimiz gələrik xanın hüzuruna.

Ruqiyə xanım dedi:

– Baş üstə! Siz gözləyin! Biz yarım saatə gələrik.

Bunu deyib, Ruqiyə xanım adamları da götürüb geri qayıtdı. Elə ki, onlar gedib gözdən itdilər, dəlilər başladılar məşvərətə.

Dəmirçioğlu dəlilərdən soruşdu:

– Deyin görüm, məsləhətiniz nədi?

Tanrıtanıma dedi:

– Mənim məsləhətim budu: o qədər gözləyək ki, at ilə qulu gətirsinlər. Elə ki, gətirdilər, ikisini də götürək. Birbaş çıxıb gedək. Bizim Ələmqulu xanın yanında nə işimiz var? Sonra ortalıqda hiylə-miyələ olar. Xan tayfasına bel bağlamaq olmaz.

Gürcüoğlu dedi:

– Yox, Tanrıtanıma, hər nə desən de, bunu demə. Biz gərək xanın yanına gedək. Getməsək heç olmaz.

Dəmirçioğlu dedi:

– Tanrıtanıma, Gürcüoğlu ayrı fikirlə deyir. Amma ki, biz xanın yanına getməliyik. Yoxsa sən deyən kimi eləsək, elə biz də olarıq xanların, paşaların tayı. Day ondan sonra heç kəs bizim sözümüzə inanmaz. Bir də deyərlər ki, Koroğlu dəliləri qorxdular. Lap hiylə də olsa, biz gərək gedək. Amma ki, işimizi də möhkəm tutaq.

Dəlilər soruşdular:

– Necə?

Dəmirçioğlu dedi:

– Belə ki, bizim birimiz gərək atla qulu götürüb Çənlibelə aparaq. Koroğluya çatdırıq ki, işdi hiylə-zad olsa, atla qul əldən getməsin. İndi deyin görüm, Çənlibelə hansınız gedəcəksiniz?

Gürcüoğlu Məmməd üzünü Tanritanımaza tutub dedi:

– Tanritanıma, sən özün bilirsən ki, mən dost yolunda candan keçərəm. Amma bu yerdə gərək sən mənə kömək eləyəsən. O necə deyirlər, ölmüşəm, yerdən götür. Mən gərək o xanın məclisinə gedəm. O qızı heç olmasa bir doyunca baxam. Mən ölüm, sözümü yerə salma!

Tanritanıma dedi:

– Sən niyə ölürsən? Qurban olsun sənə at da, qul da, Ələmqulu xanın özü də. Hələ desən, lap Ələmqulu xanın...

Gürcüoğlu Məmməd tez onun sözünü kəsdi ki:

– Amandı elə söz demə!

Dəlilər gülüşdülər. Bu dəmdə bir də gördülər ki, dəstə gelir. Ərəbatı da gətirirlər, qulu da.

Tanritanıma dedi:

– Eybi yoxdu. Siz gedin Ələmqulu xanın yanında keyf eləyin. Mən də bu keyfin əvəzini yolda quldan çıxacağam.

Dəmirçioğlu dedi:

– Ancaq biz Ələmqulu xanın yanında bircə gün qalacağıq. Sabah axşam Çənlibeldə olacağıq. Olduq, olduq. Olmadıq, onda bilin ki, o necə deyərlər, başımız əlimizdə deyil. Koroğluya elə beləcə deyərsən. Sonrasını özü bilər. Hər necə ki, eləmək lazımdı, özü elər.

Bəli, dəstə gəlib çatdı. Ruqiyə xanım atı da, qulu da Dəmirçiogluna verib dedi:

– Əl-əhdidi minəl-vəfa. Biz öz vədimizi yerinə yetirdik. Siz də öz sözünüzün ağası olun.

Dəmirçioğlu dedi:

– Bize Koroğlu dəlisi deyərlər, xanım! Bizdə xilaf söz olmaz.

Ondan Dəmirçioğlu götürüb qulu mindirdi Tanritanımanın atına. Ayaqlarını da atın qarnının altında möhkəm-möhkəm bağlıdı. Qul başladı yalvarmağa ki:

– Bir qələtdi eləmişəm.

Dəmirçioğlu dedi:

– Bizə heç zad demə! Hər nə ki sözün var, Çənlibeldə Koroğluya deyərsən.

Elə ki, qulun işi düzəldi, ondan Tanritanımaz da Ərəbata minib onu saldı qabağına. Elə yol başlamaq istəyəndə Dəmirçioğlu dedi:

– Ayə, Tanritanımaz, sən Tanrısız, Allahsız bir adamsan. Yolda açıqın tutar, ona bir şey-zad eləyərsən ha... Bax, Çənlibelə salamat apar çıxart!

Tanritanımaz dedi:

– Tanrıni da tanımamasam, Koroğlunu tanıyıram. Elə şey eləmərəm.

Bunu deyib, Tanritanımaz ata dəydi. Qul da qabağında Çənlibelə tərəf yola başladı. Dəmirçioğlu o qədər gözlədi ki, onlar gedib gözdən itdilər. Ondan üzünü Ruqiyə xanıma tutub dedi:

– Xanım, indi biz sizin qulluğunuzda hazırlıq. Haraya deyirsən gedək!

Ruqiyə xanım dedi:

– Qulluq sahibi olasınız! Buyurun!

Ruqiyə xanım düşdü qabağa. Dəmirçioğlu sağ tərəfində, Gürcüoğlu Məmməd sol tərəfində, qalan adamlar da onların dalınca şəhərə tərəf yol başladılar. Bəli, şəhər qapıları taybatay açıldı. Qoşun çıxdı istiqbala. Qurbanlar yixıldı yerə, cahi-cələl ilə gəlib çatdırılar xanlar qapısına. Ələmqulu xan özü yerində durub onları pişvaz elədi. Əllərindən tutub məclisə götürdü. Birini sağ tərəfində oturdu, birini də sol tərəfində. Vəzir, vəkil, hamı yerli-yerində əyleşdi, sonra məclisin yuxarı tərəfində bir ipək pərdə asdlar. Ruqiyə xanım da öz başının qızları ilə gəlib bu pərdənin dalında qərar tutdu. Ələmqulu xan başladı söhbətə. Bir az oradan danışdı, bir az buradan danışdı, axırı mətləb üstə gəlib dəlilərdən üzrxahlıq elədi.

Amma məclisədə nə danışıldısa Gürcüoğlu Məmməd heç birini eşitmədi. Gözləri elə zillənib qalmışdı pərdənin dalında. Dəmirçioğlu hətta bir-iki dəfə onu dümsüklədi də, bir şey çıxmadi.

Elə ki, xan üzrxahlığını elədi, yemək-içmək başlandı. Saqı girdi məclisə. Ələmqulu xan dəlilərə burada bir qonaqlıq verdi, bir qonaqlıq verdi ki, nə deyim. Yedilər, içdilər, çalğıçılar çaldı, oxuyanlar oxudu, gecədən də bir pas keçmiş məclis dağıldı. Hamı yatdı. Amma sən gel ki, ilan vuran yatdı, amma nə Dəmirçioğlunun gözünə yuxu getdi, nə də Gürcüoğlu Məmmədin. Səhəri beləcə açdilar. Dan yeri söküləndə Dəmirçioğlu qalxdı ki:

– Dur! Getmək lazımdı.

Gürcüoğlu dedi:

– Dəmirçioğlu, ölümə desən bu saat gedərəm. Amma ki, Ruqiyə xanımı aparmamış buradan gedəsi deyiləm.

Dəmirçioğlu dedi:

– Ayə, dəli olma, axmaq olma, biz qızı necə apara bilərik? Buna aləm nə deyər? Koroğlu nə deyər? Biz kişi ilə dost olmuşuq, çörək kəsmişik.

Gürcüoğlu dedi:

– Bəs necə eləyək?

Dəmirçioğlu dedi:

– Heç zad. Necə eyləyəcəyik. Gedərik, mən əhvalatı Koroğluya deyərəm, elçi göndərərik, alarıq.

Gürcüoğlu dedi:

– Onda bir gün də qalaq. Heç olmazsa bircə dəfə də, pərdə dalın-dan da olsa, onu görüm, sonra gedək.

Dəmirçioğlu nə qədər elədisə bir şey çıxmadı. Gürcüoglunu yola gətirə bilmədi. Axırda çar-naçar qaldı.

İndi bunlar burada qalmaqdə olsunlar, eşit Çənlibeldən.

Tanrıtanımaz sağ-salamat Çənlibelə gəlib atı da, qulu da Koroğlu-yaya verdi. Qul düşdü Koroğlunun ayaqlarına. Koroğlu heç ona tərəf baxmadı da. Dəli Həsənə işarə elədi ki:

– Apar, sal ağasının yanına. Qoy uşaqlar da gəlsinlər, sonra onların işinə baxacağam.

Qulu da Əhməd tacirbaşının yanına salıb, başladılar Dəmirçioğlu-gili gözləməyə. Gündüzü gözlədilər, gecəni gözlədilər, sabahı da axşamacan gözlədilər, dəlilər gəlib çıxmadı. İş belə olanda Koroğlu acıqlandı. Hay vurdı, bir Dəli Mehtərdən, bir də xanımlardan başqa Çənlibeldə nə qədər dəli var idi, hamısı atlandı. Gecə ilə yeddi min yeddi yüz yetmiş yeddi dəli duman kimi Ələmqulu xanın şəhərini araya aldı. Elə ki, səflər düzəldi, dəstələr hərə öz yerini tutdu, Koroğlu Tanrıtanımazı çağırdı ki:

– De görün, nə məsləhət görürsən? Gecə ikən şəhərə girək, ya səhəri gözləyək?

Tanrıtanımaz dedi:

– Koroğlu, biz yaxşı eləyib gəlmışik. Ehtiyat ki, var yaxşı şeydi. Amma ki, mənim ürəyim çox sakitdi. Dəlilərin başında heç bir şey

yoxdu. Yəqin elə Gürcüoğluun şuxluğunu tutub. Qızın yanından ayrıla bilmir. Dəmirçioğlu da ona görə dayanıb qalıb. Hər halda səhəri gözləmək yaxşıdı. Sonra xəcalətli olarıq.

Dəlilər Tanritanımazın fikrini bəyəndilər, o qədər gəzdilər ki, səhər açıldı. Şəhər əhli duran-duran baxdı ki, şəhərin ətrafi tutulub. Camaati vahimə aldı. Töküldülər xanlıq qapısına. Ələmqulu xan durub gördü ki, bəli, necə deyirlər elədi. Şəhərin ətrafi elə tutulub, elə tutulub ki, elə bil ətdən divar çəkilib. Tez vəziri çağırıb göndərdi ki, bilsin-görsün bu nə olan işdi. Vəzir gəlib çatanda gördü nə... Gələn Koroğlu... Koroğlu vəziri görçək dedi:

Qarı düşmən, fənd-felini bilirom,
Dəlilərim bu şəhərdə qalıbdı.
Saat yarım sizə möhlət verirəm,
Dəlilərim bu şəhərdə qalıbdı.

Şəhərin yerində kotan əkərəm,
Zər-zibasın Çənlibelə çəkərəm,
Misri qılınc çəkib al qan tökərəm,
Dəlilərim bu şəhərdə qalıbdı.

Koroğlu fərmanı mərdi-mərdana,
Dəlilərim yerikləyir al qana,
Qataran şəhərdə tozu dumana,
Dəlilərim bu şəhərdə qalıbdı.

Vəzir başı lovlu qayıdırıb əhvalatı Ələmqulu xana danışdı. Ələmqulu xan Ruqiyə xanımı çağırıldı. Ruqiyə xanım dedi:

– Qorxma! Mən bu saat işi yoluna qoyaram. Oradan birbaş gəldi Dəmirçioğlugulin otağına. Dəlilər də işdən bixəbər hazırlaşdırlar ki, yola çıxsınlar. Ruqiyə xanım aldı görək nə dedi:

Dərdiz alım, qoç qardaşlar,
Bir umudum sizə gəlir...
Çox çətin olubdu işlər,
Bir umudum sizə gəlir...

Kəsiblər dörd bir yanımı,
Dağıdarlar xanimanımı,
Axıdarlar al qanımı,
Bir umudum sizə gəlir...

Şad ürəyim olubdu qan,
Könlüm olubdu pərişan,
Ruqiyə xanım sizə qurban,
Bir umudum sizə gəlir...

Dəlilər soruştular:

– Nə olub?

Ruqiyə xanım hal-əhvalatı danışdı. Dəmirçioğlu dedi:

– Sən heç qorxma, Ruqiyə xanım. Bu saat biz özümüz gedərik onun yanına.

Bunu deyib, ikisi də bayır çıxdı. Atları minib, birbaş Koroğlunun yanına gəldilər, Koroğlu elə ki, dəliləri sağ-salamat gördü, arxayındı, onları məzəmmət eləməyə başladı. Dedi:

Barakallah, səd mərhəba!..
Tez gələn beləmi əyləni?
Yaxşı yaradız qulluğa,
Tez gələn beləmi əyləni?

Fikrinizə nə qoyubsuz?
Qeyri yollara uyubsuz,
Görünür məndən doyubsuz,
Doymayan beləmi əyləni?

Demə dünya gedər belə,
Uymayın fitnəyo-felə,
Koroğlunu gətdiz dilə,
Tez gələn beləmi əyləni?

Dəlilər ikisi də başlarını saldılar aşağıya. Dəmirçioğlu dedi:

– Koroğlu, biz taqsırkarıq. Hər nə eləsən ixtiyarsan.

Bunu deyib Dəmirçioğlu qılincını çıxardıb iki əlinin üstündə Koroğlunun qabağına qoydu, özü də diz çökdü. Koroğlu onun qolundan yapışış qaldırdı. Sonra soruşdu:

– De görüm, əsl müqəssir kimdi? Sənsən, ya Gürcüoğlu?

Dəmirçioğlu dedi:

– Elə ikimizin də taqsırımız birdi. Bir-birindən nə əskikdi, nə artıq.

Koroğlu nə qədər elədi ki, Dəmirçioğlu işin əslini desin, demədi.

Elə bircə bunu dedi ki:

– İkimizin də taqsırımız birdi.

Koroğlu işi bilirdi. Bilirdi ki, Dəmirçioğlu Gürcüoğlu Məmmədə görə gecikib. Amma onu da bilirdi ki, Dəmirçioğlu ölüm də olsa, yoldaşı pis ayaqda tək buraxmaz, namərdlik eləyib yoldaşı ələ verməz. Odu ki, onu bir də sınaq üçün belə qısnayırdı. Elə ki, gördü Dəmirçioğlu sözündən dönmədi, yoldaşın sırrını açmadı, dedi:

– Mərhəba! Mən səni qəsdən sınayırdım. Sağ o! Sonra dönüb Gürcüoğlundan soruşdu:

– Hə... nə var, nə yox, Gürcüoğlu? Deyəsən Ələmqulu xanın qızı çox xoşuna gəlib.

Gürcüoğlu başını aşağı saldı. Elə bunlar bu sözdə idilər, Ələmqulu xan öz vəzir-vəkili ilə gəlib çatdı. De əl verdilər, görüşdülər, Ələmqulu xan dedi:

– Qoç Koroğlu, mən səninlə dost olmaq istəyirəm. Bütün dəlilərinlə mənə qonaqsan.

Koroğlu nə qədər boyun qaçırmış istədisə olmadı. Axırda Ruqiyə xanım irəli yeriyib dedi:

– Qoç Koroğlu, sən buradan elə beləcə çıxıb getsən atamı bütün dünyada bədnam elərsən. Kişi dostluq üçün uzanan əli kəsməz.

Koroğlu Ruqiyə xanının sözündən keçə bilmədi. Ancaq şəhərə də girmədi. Hökm elədi, şəhərin kənarında çadırlar quruldu. Üç gün, üç gecə yemək, içmək oldu. Ələmqulu xan Koroğluya bir qonaqlıq verdi ki, hələ ruzigarın gözü belə qonaqlıq görməmişdi. Elə ki, üç gün tamam oldu, Koroğlu Ələmqulu xanı çağırıb dedi.

– Xan, elədiyin hörmətə görə çox sağ ol! Ancaq mənim səndən bir təvəqqəm var.

Xan dedi:

– Təvəqqə nədi? Sən əmr elə, mən yerinə yetirim.

Koroğlu dedi:

– Yox. Bu elə bir şeydi ki, əmrlə olmaz. Belə iş ancaq təvəqqədən aşar.

Xan dedi:

– Buyur!

Koroğlu sazi basdı döşünə dedi:

Qulluğuna bircə kəlmə sözüm var,
Mənim bu sözümdən incimə, ay xan!
O sözlər bu yerin sözü döysə də,
Sən Allah, o sözdən incimə, ay xan.

Xan dedi:

– Əşि, incimək nədi? Sən lap əhd eləsən mənim başımı istəyəcək-sən, o da ki sənə qurbanı. Sözünü de!

Koroğlu dedi:

Lazımdı araya elçi salaydım,
Neçə minnətçiyə dilçi salaydım,
Qayda budu, gedib, bir də gələydim,
Mənim bu işimdən incimə, ay xan!

Xan məsələni başa düşdü. Ancaq gözlədi ki, görsün sözün axırı nə olur. Koroğlu aldı sözün o biri xanəsini dedi:

Koroğlunun sözün yazma qələtə,
Hesab etmə qanmaza, nabələdə,
Ruqiyə xanımı gəl ver Məmmədə,
Sən gəl bu sövdadan incimə, ay xan!

İncimək nədi? Xan Allahdan belə bir qohumluq axtarırdı. O saat molla, qazi çağırıldı. Ruqiyə xanımın kəbini kəsildi Gürcüoğlu Məmmədə. Toy təzədən başlandı. Üç günün üstünə bir dörd gün də gəldilər, oldu yeddi gün, yeddi gecə. Yeddi günün tamamında istədilər gəlini tapşırınsılar bəyə. Koroğlu razı olmadı. Dedi:

– Çənlibeldə dəlilərin də, xanımların da anası Nigardı. Mən gərək aparıb bir toy da orada eləyəm.

Dəlilər atlandı. Ruqiyə xanımı da götürüb Çənlibelə gəldilər. Xanımlar işdən xəbərdar oldular. Nigar Ruqiyə xanıma xoşgəldin elədi. Toy təzədən başlandı. Sazlar səs-səsə verdi, saqı məclisə girdi. Koroğlu belə baxdı Nigarı sağ yanında gördü, belə baxdı Eyvazı sol yanında gördü, qabağa baxdı yeddi min yeddi yüz yetmiş yeddi dəlini qabağında gördü. Ürəyi atlandı, qəlbə coşdu, üçtelli sazı sinəsinə basdı, dedi:

Məclis qurduram həmişə,
İşrətim, damağım ola!..
Əmliklər çəkdirəm şışə,
Bir ağır yiğnağım ola!..

Çənlibeldə köçüm, qonum,
Atlasdan biçilər donum,

Ortadan qalxmaya xonum,
Gündə yüz qonağım ola!..

Vuram xotkar, tutam paşa,
Xanlar məndən çəkə haşa,
Bu dövrənim vara başa,
Sönməyən çıraqım ola!..

Eyvaz imdadıma çata,
Dəmirçioğlu şeşpər ata,
Sıçrayıb minəm Qırata,
Bəlli Əhməd dayağım ola!..

Şir qanı ola qanımda,
Qorxu olmaya canımda,
Dəlilər olsa yanımda,
Qırram yüz min yağım ola!..

Düşmən qanın içəm, doyam,
Müxənnət gözlərin oyam,
Çəkəm bəzirganlar soyam,
Tacirlər dustağım ola!..

Koroğluyam savaşımda,
İgid dəlilər başımda,
Nigar əyləşə qarşımda,
Keçən cavan çağım ola!..

AĞCAQUZU

Bəli, qulluğunuza hardan xavar verem, keçmiş əyyamnan, sabiqəl dövrannan-ustatdar qovmünən.

Koroğlunun çox cavan vaxtıydı. O ki, Hasan paşa atasının gözdərini oyndurdu, sora başlarına nələr gəldi, o hamiya bəllidi...

Deyəllər Qoşabulağın üstündə Həzrət Əli bir nurəni qoja sıfətində gəlif, sağ əlini qoç Koroğlunun kürəyinə vurdu, ona iyitdik badəsi içirdi. Dedi:

— Koroğlu, mənim sözümə inan, sən Koroğlusən, heç vaxt, heç kimə məğlub olmuyajaqsan!

Bu sözü deyif də qeyb oldu.

Koroğlu özdüyündə inanar-inanmaz özündə bir gözəllik, bir qüvvə hiss eləməyə başladı. Anjax atasının qisasını bu qaniçən xotkarlardan, paşalardan almax niyyəti heç başınnan çıxmərdi. Əmbə bu qisası ala bilmerdi, güjü çatmerdi, tək iydi. Koroğlu həməşə atı sürərdi İstanbulun kanarına, şəhərə tamaşa eliyərdi, hayıfsınıf geri dönərdi.

Günnərin bir günü Koroğlu belə fikrə gəldi ki, gedem bir az dolanem, iyiddiyin səmtini, sorağını öyrənem, pəhlivannığı, vuruf-tutmağı, qoçaxlığı mənimsəyim, sonra dönüf gənə geri gəlləm.

Bu fikrnən Koroğlu Düratı da yedəyinə alıf, atasının kasif bir dostu variydi, birbaş olara gəldi. Düratı həmən qoja kişiyə amanat eliyif yola düşdü.

Koroğlu Qıratı sürha-sür gəlif, birbaş Təkə-Türkmana çıxdı. Gördü kü, bir meydandı sulanıf, iki cavan oğlan bir tərəfdə, bir qarımış pəhlivan bir tərəfdə cəng eliyirlər. Anjax bu ölüm-dirim cəngi döy, yixim-qaldırıım cəngidi. Bu qarımış pəhlivan bu cavan pəhlivanın birinnən tutaşdır, nə qəddər eliyir, cavan pəhlivanın arxasını yerə gətirə bilmer. Bu birinnən qurtaranda o birinə, o birinnən qurtaranda bu birinə... Koroğlu bu cavan pəhlivannara o qədərə meyl elədi ki, dedi: “İlahi, doğrudan da sən buları iyit yaradıfsan”.

Bu cavan pəhlivannarnan yaxınnıx eliyif, bunnardan hal-əhval eliyəndə bildi kin, bunnar Təkə-Türkmanın xanı Süleyman xanın oğlannarıdı. Koroğlu Süleyman xanın oğlannarından dostux işdətdi. Oğlannarın səvəvinə xanniğə əyaq aşdı.

Koroğlu bir gün xannıxdə Süleyman xanın qızı Bilqeyisi gördü. Bilqeyisə çox meyil saldı, doğrusu, Bilqeyisi sevdid. Fikirləşdi: “İlahi, mən nə təhəri eliyim bu Bilqeyisi ələ keçirem”.

Aradan qarılarnan, qızdarnan söhbət eleyif Bilqeyş xanımın konlunu aldı. Bilqeyş xanımın konlunu alan sora Süleyman xana elçi göndərdi. Süleyman xan qəti cavaf verdi ki, bu, heç düzələn iş döylü. Dedi:

– Siz nə bilersiniz o haranın yol azanıdı, əslİ bilinmer, nəslİ bilinmer, dərənin avarasına mən qız vermərəm.

Koroğlu xeyli fikirrəşənnən sonra özü bir yol tapıf, Bilqeyş xanımnan görüşdü. Dərddəşdilər, danişdilar, sözü bir yerə qoyuf qaçmax qərarına gəldilər. Bir müddət gözdədilər, aranı xəlvət eliyif vədələşdilər. Gejənin bir aləmi Koroğlu Bilqeyş xanımı Qıratın tərkinə alif, Təkə-Türkmani tərk elədi. Gəlha-gəl, günə bir mənzil, teyyimənazil, gəlif Qoşabulağın üstünə atasının qəbri öündə atı saxladı. Bir qədər atasının qəvrini ziyarat elədi. Qəvri ziyarat eliyənnən sora, gənə də Bilqeyş xanımı tərkinə alif İstanbulla endi.

İstanbulun ətrafında yazda, yayda camahat binələrə çıxerdi. Bu binələrin birində gizdin bir yerdə bir mağara variydi. Həmən bu mağarada Koroğlu başdadı məskən salmağa. Aylar, günnər dolaşdı, Koroğlunun qadını Bilqeyş hamilə oldu.

Bu tək mağarada Bilqeyş ilk günnər çox darıixerdi. Nolajax, xan sarayında, süd gölündə çimən, qu tükünnən balış qoyan, atlas yorğan-döşəkdə naz-qəmzəynən firavan gün görmüş bir qızı birdən-birə mağarıya öyrətmək olardımı? Əmbə Koroğluya olan məhəbbəti Bilqeysi bir qədər təskin eləsə də, gənə darıixerdi. Koroğlu baxıf gördü ki, doğrudan da bu qızı burda, bu qayalar arasında belə tək qoymax olmaz, başına hava gələr. Oydu ku, binələrin birində bir nuranı qarı nənə variydi, adına Əsmər qarı deyərdilər. Koroğlu başına gələni Əsmər qariya danişdi. Əsmər qarı həmən günnən Koroğluyu da, Bilqeysi də oğulluğa, qızdıqa götürdü. Tez-tez Bilqeyşə baş çəkməyə gəldi. Koroğlu axçadan, paradan qariya vererdi ki, süddən, qatixdan, yağıdan-qaymaxdan alif gətirsin, qoyması Bilqeyş korrux çəkməyə. Beləjə günnər bir-birini əvəz eliyirdi... Bir gün Bilqeyş yükünü yerə qoydu, bir gözəl oğlan doğdu.

Atalar çox yaxşı deyif “çuğul nə ölüf, nə də ölüjək, biri öldümü, beşi onun yerinə pitəjək”. Həyat belədi, gedışat belədi. Bu gün namərdin beşini öldürsən, savax anası o beşin əvəzinə on beşini gənə doğajax.

Koroğluynan Bilqeyşin mağarada belə gizli daldalanmaxlarını, bir çuğul aparıf İstanbulda Hasan paşa xavar verdi.

Dedi:

– Öyun yixılsın, Hasan paşa, bə sən nə təhəri Hasan paşasankı, Koroğlu sənin torpağında at çaper, sənin binələrində gizdəner?

Hasan paşıya qavaxlar da bu həndəvərdə Koroğlunun at çafdığını demişdilər. Bir neçə dəfə atdı dəstələr göndərmişdi ki, Koroğluyu tutudursun, əmbə bir murad hasil eliyə bilməmişdi. Koroğlunun üstünə gələnnərin kiminin başı, kiminin qolu, kiminin qılçası kəsildi, qalannar oldu, qaçannar can qurtardı. Bata bilmədilər qoç Koroğluya. Cəfər paşaynan Hasan paşa belə qarala gəldilər ki, Koroğluyu aradan götürməkdən ötrü böyük bir qoşun çəksinnər.

Koroğlunun üstünə böyük bir qoşun çəkdilər. Koroğlu nə qədər vuruşdu, neçə başdır kəsdi, neçə anaları ağlar qoydu, olmadı. Gördü ki, əl çəkməllər, yerdə qalannara yazığı gəldi, özü qaçif bir yerdə daldalandı.

Döyüş dayandı, Koroğlunun yerini bilən olmadı. Qoşun başçıları ölünnəri, yaralananları da götürüf geri çəkildilər.

Günnərin bir günü Hasan paşa tezdən nizami qoşun çəkif Koroğlunun üstünə gəlmışdı. Bilqeys gəldi dedi:

– Ya Koroğlu, axı belə olmaz, qoşun dörd yanımızı kəsif.

Koroğlu dedi:

– Bilqeys xanim, sən heç niyaran qalma, mən ağamın əlinnən cam dolu badə içmişəm, mana heç şey olası döylü. Əvvəlcən sinəmə bir neçə kəlmə söz gəlif, onu deyim, sonra düşmənə güjümü göstərərəm.

Koroğlu bunu deyif, bir “Keşisoğlu” qaydasından görək nə dedi, sizdərə can sağlığı.

Xotkar üstümüzə cari buyurdu,
Döyüşərəm, dönərəm, edərəm cəngi.
Ac qarinqay kimi doyursa məni
Mən qəbul etmərəm bu namı-nəngi.

Hasan paşa o tərəfdən nərə çəkif dedi:

– Ayə, yetimin biri, sənin atayın başına gətirdiyimi sənin başına gətirəjəm, sən mənim bu qoşunumu az şil-küt elə.

Aldı Koroğlu:

Əlli nədi, altmış nədi, yüz nədi,
Mən bilmənəm hərzə-hərzə söz nədi,
Qabağında dərə, təpə, düz nədi,
Mənəm əsil kirvələrin pələngi.

Hasan paşa dedi: – “Aya, a Koroğlu, a korun oğlu, sən korun oğlusan, sən nəyə arxalanersan, kimə güvənersən ki?! Mənim qoşunumu niyə belə qırersan?

Koroğlu dedi:

– Qulaq as, gör kimə arxalaneram.

Koroğlu:

Koroğlu der, xub yetişdim mən cana,
Mən sərimi top eylərəm çoqvana,
Varıban gedərəm Təkə-Türkmana,
Ollam Əli qullarının yekrəngi –

– deyif, əlini uzatdı qılincın dəstəyinə, bir dəli nərə çəkdi, yer-göy titrədi, qoşunu pencər kimi biçməyə başladı. Koroğlu gördü ki, bir yannan qırdıxcan qoşun bir yannan daha da arter, fikirrəşdi ki, burdan qaçış başını qurtarmax lazımdı. Qoşunun seyrək yerinnən bir səmt tapıf, sağa-sola qılinc çala-çala mağaranın ağızına gəlif, Bilqeys xanımı harayladı. Bilqeys xanım eşiyə çıxdı. Koroğlu onun qolunnan tutuf, alıcı quş kimi atın tərkinə qoymağınınna tərpənməyi bir oldu.

Qoşun Koroğlunun dalınnan əl çəkmerdi. Ona qılinc, əmud çatan döyüldü, yolama çatan döyüldü. Geri yannan başladılar Koroğluyu oxa tutmağa. Oxun biri bir namərdin əlinnən şığıyif Bilqeys xanımın kürəyinin ortasının sancıldı. Bilqeys xanım “of-of” deyif çığırnatana, Qırat üz qoydu Çənlibelin başına tərəf. Geldilər çatdılar Qoşabulağın üstünə. Ali kişinin qavrının yanında Koroğlu atdan endi, Bilqeys xanımı ehtiyatnan atdan endirdi. Gördü, qız can verer. Koroğlu baxdı gördü qızdan o qədər qan axıf ki, dodaxları çart-çart oluf. Oydu ku, Qoşabulağın suyunnan bir oyuc Bilqeys xanıma içirdi. Bilqeys yumulmuş gözdərini axırıncı dəfə açdı. Sevgili Koroğlusuna axırıncı dəfə həsrətnən baxıf:

– Oğlumuz amanatı – deyif, gözdərini təzdən yumdu.

Koroğlu Bilqeys xanımı atasının yanında dəfn elədi, ağladı, sisdadı, üz qoydu mağaraya tərəf. Gəldi mağaraya çatdı, hər yeri əlek-vələk elədi, uşağı tapa bilmədi, döndü bir də baxdı, heç bir şey hasil olmadı.

Koroğlu hirsinnən heç Əsmər qarıya da baş çəkmədi. Fikirrəşdi ki, gedif qoja qarının dərdini daha da artırmayım. Oydu ki, üz qoydu kor-peşiman Çənlibelə tərəf. Qoşabulağa çatdı, gəldi göz yaşını yıldı.

Gəlif atasıynan Bilqeys xanımın qavırları arasına uzanıf, təzdən ağla-mağ'a başdadi. Bir müddətdən sonra gözünə yuxu getdi.

Koroğlu burda yatmaxda olsun, eşit Əsmər qaridan. Əsmər qarı gördü ki, Koroğlu Bilqeysi də tərkinə alif qaçdı, əmbə uşax qucaxlarında döyülü. Gözdədi, ara sakitdəşənnən sonra mağariya gəldi gördü ki, bir canavar uşağı əmizdirir. Qarı bir az xəlvətə çəkilif gözdədi, canavar çıxıf getdi. Oydu ku, uşağı bələyinə püküf, sağına-soluna baxabaxa öz komasına gətirdi. Uşağın bələyini aşdı, uşax Koroğlunun qol-çağındaydı. Uşağı yüdü, temizdədi, quruladı. Qoyun südü pişirif uşağı yedizdirdi. Belejə bu münvalnan bu uşağı qoyun südünnən böyütməyə başdadi. Günü günnən uşax böyüməyə başdadi, atalar der: “cideyi çuvalda gizdətmək olmaz”. Qonum-qonşu bildi kin, Əsmər qarının öyündə bir körpə var. Hərə bir yannan Əsmər qaridan soruşordu:

— Ay qarı, bu uşax kimindi, hani onun ata-anası?

Əsmər qarı hərəsinə bir cavaf vererdi. Derdi nəvəmdi, gətirif yanımıda saxlayıram.

Derdilər:

— Ağbirçək qarisan, axı niyə yalan danışersan? Sənin ki, öylədin yoxdu, niyə dersən nəvəmdi?

Qarı bir gün hirsəndi, hamıyı söydü biyavır elədi. Dedi:

— Belə heç kimim yoxdu, gedif İstanbuldan pulnan alif gətirmişəm, özümə oğul eləmişəm, dərdi sizəmi qalif?!

Bəli, bu xavar getdi Hasan paşa çatdı ki, bəs deməzsənmi, filan qarida bir tappa uşax var. Hasan Paşa Əsmər qarıyı yanına çağırıldı, dedi:

— Qarı, sən o uşağı mana satmalısan!

Qarı dedi:

— Paşa sağ olsun, sənin əmrin mana Allahın əmrinnən də üstündü. Əmbə mana da yazığın gölsin, mən istəyirəm onu böyüm, gələcəkdə mana da bir sahif çıxan, qəvrimi ziyanət eliyən olsun.

Hasan paşa dedi:

— Qarı, sən heç şeyin fikrini çəkmə, sənin bu dünyalığıyın da, o dünyalığıyın da xarcı mənim boynuma.

Bunu deyif, Hasan paşa xəznadarı çağırıldı, qarıya bir kisə qızıl verif yola saldı. Qarı komasına gəlif Koroğlunun bazubəndini uşağın qoluna bağlayıf, üzünnən-gözünnən öpdü. Hasan paşanın adamlarından uşağı da götürüf saraya gəldilər.

Qarı dedi:

– Paşam sağ olsun, özün görərsən ki, qocalıf əldən tüşmüşəm.
Günnərimi sayeram, mümkünsə onun qoluna taxdığım o bazubəndə
heç kim toxunmasın, qoy körpə balama mənnən yediyar qalsın.

Hasan paşa Əsmər qarının sözünü yerə salmadı. Paşa dedi:

– Qarı, bə bu uşağın adı nədi, nə qoymuşdun onun adını?

Əsmər qarı, yazix-yazix dedi:

– Paşam sağ olsun, onu qoyun südünnən bəsləmişəm, onçun da
adını Ağcaquzu çağırerdim. İndi bunnan sora özünüz bilərsiniz.

Hasan paşanın qariya yazılışı gəldi. Dedi:

– Qarı, sən nə ad qoyufsən, biz o adnan da çağırajıx balamızı.

Bunu deyif qariya gənə də axçadan, qızıldan verdilər, yola saldılar.

Ağcaquzuyu da dayələrə tafşırdılar. Bu münvalnan Koroğlu balası
Hasan paşanın sarayında böyüməyə başdadı.

PƏRZAD XANIMIN QƏNLİBELƏ GƏLMƏYİ

Bəli, əzizlərim, sizə hardan xavar verəjom, Ağcaquzudan. O vaxt ki Əsmər qarı Ağcaquzuyu Hasan paşa təhvil verdi, həmən günən körpöyü dayalara tafşırdılar. Dayalar ədəf-ərkannan buna qulluq eliyir, təmizdiyinə, yiməyinə, içməyinə fikir verer, nejə lazımdı. Bir söznən, xidmətində durordular. Vaxt gəldi, vədə yetişdi, camahatın uşağı aynan, ilnən böyüyəndə Ağcaquzu sahatnan, günən, həfteynən böyüyürdü.

Uşax gəlif yeddi yaşına çatmışdı, əmbə on beş, on altı yaşlılardan seçilmerdi. Hasan paşa uşağın belə böyüməsinnən çox xoşal olmuşdu. Gejə-gündüz gözünü onun üstünnən çəkmerdi. Neçə müəllim tutmuşdu, onun savadını artırırdı, neçə müəllimi Ağcaquzuya qılinc oynatmax, at çapbax, güləş tutmax, suda üzmək, oddan tullanmax dərsdəri vererdilər. Bu elə bir uşağıydı ki, zehni Aflatun kimi kəserdi, aqlı-kamalı, qəddi-qaməti bir özgə alamiydi. At çapanda atın belində min bir fənd iştədər, qılinc oynadanda qılincinnan qıgilcım çaxar, küşdü tutanda pəhlivanlarnan dizini yerə götürər, kotan əkdirərdi onnara. Belə bir oğlanyidi Ağcaquzu.

Ağcaquzu gəlif on beş yaşına yetişmişdi. Səsinin dəyişən, üzünүn bozaran vaxtıydı. Bir gün mədrəsədən dərsdən gələn vaxt, qızdar mədrəsəsinin qavağınnan keçəndə gözü ala gözlü, qələm qaşdı, uzun saçdı bir qızə sataşdı. Bir neçə gün bu qızın dərdinnən divanə kimi gəzdi. Nəsə hərriyif-firriyif bir xəlvət yerdə qızın qarşısını kəsdi. Ürəyinin döyüntüsünü ona bildirdi.

Qız dedi:

– Ağcaquzu, mən sənin əmin Cəfər paşanın qızı Pərzad xanımmam. Sən heç qəm eləmə, əmi qızıyanan, əmoğlunun kəbini göydə kəsilif. Arxayın ola bilərsən ki, mən səninəm. Əmbə bir məsləhət eləmək istiyirəm sana. Eşitmışəm sən hər bir elmnən savadın, bacarığın var, ığidliyini, pəhlivanlığını da hamı söylüyür. Bircə çatışmayan cəhətin odu ku, çadukarlığı bilmərsən. Adam gərək hər şeydən xavardar olsun, bir də gördün o da lazımlı oldu, nə bilmək olar?!

Ağcaquzu dedi:

– Əmi qızı, çadukarrıx nə olan şeydi ki, onu belə tərifliyirsən?

Pərzad dedi:

– Əmoğlu, mənim elmim ondadı ki, mən cadının gücüynən çöpü qələmə, siçanı toyuğa, adamı tülküyə, qızı göyərçinə çöyürə bilerəm. İstiyirəm, sən də belə şeyləri öyrənəsən.

Qızın dedikləri Ağcaquzuya çox xoş gəldi, dedi:

– Əmi qızı, bə mənə buları kim öyrədə bilər?

Pərzad dedi:

– Mənim mollam belə şeylərdə çox mahirdi, əmimə de, səni ona tafşırsın, dalısından işin yoxdu.

Ağcaquzu Hasan paşanın hüzuruna gəldi, ədəfnan salam verdi.

Dedi:

– Bava, sənnən bir tavaqqım var, mümkünəs, məni də Pərzad xanım oxuyan məktəbə göndər.

Bavası dedi:

– Əziz balam, mən səni elm örgənməyə, sərkərdə olmağa layix məktəbə qoymuşam, bu gün-sabah mən dünyadan köçənnən sonra yerimdə sən qalajaxsan, bu boyda müəllimlər ki, sana dərs dedilər, fənd öyrətdilər, olar sana bəs eləmədimi, gedif də cadugunnük örgənmək istiyirsən?

Ağcaquzu dedi:

– Bava, Pərzad deyir ki, adam gərək hər şeydən agah olsun. Mən də istiyirəm, hər şeyi bilim.

Hasan paşa irazılıx verdi, dedi:

– Məsləhət sənində, mənim balam. Günü savaxdan gedərsən həmən məktəbə.

Bəli, savax açıldı, üstünüzə xeyirri savaxlar açılsın, əzizdərim, Ağcaquzu söyüñə-söyüñə gəlif Pərzadı tafdı, bavasının irazlığını bildirdi. Pərzad da bu işə çox söyündü, həmən günnən Ağcaquzu cadukərrik dərsi keçməyə başdadi.

Pərzad dərsdə Ağcaquzuya fikir vererdi, baxıf gördü kün, bu heç cadukəriyə mayna qoymor (fikir vermer), fikri-zikri at çapbaxda, qılinc oynatmadı.

Bir gün Pərzad Ağcaquzuya üz tutdu, dedi:

– Ağcaquzu, mən səni özümnən çox istiyirəm, həyatda sənnən yaxınım yoxdu. Görərəm ki, sən bu cadukarığa heç ürəknən girişmersən.

Ağcaquzu dedi:

– Yox, Pərzad, əmi qızı, səhvin var.

Pərzad dedi:

– Onda gəl öyrəndiklərimizi sınaxdan çıxartmaqdan ötəri atdarımızı minək, şəhərdən çıxaq.

Ağcaquzu dedi:

– Çıxax, sən deyən olsun!

Atdandılar, şəhərdən çıxıf bir meşənin ortasına çatdılar, göyənək, mənzərəli bir guşədə atdan tüsdülər. Bu arada Pərzad bir dua oxuyuf, alaqqanat bir quşa döndü, uçdu getdi, qondu bir ağacın başına.

Həmən sehirdən birini də Ağcaquzu oxudu, bu da uçuf qondu onun yanına. Qız ağaçdan enif, bu dəfə bir ayrı livasa tüşdü.

Ağcaquzu da eynən həmən livasa tüşdü. Pərzad bu dəfə doyşan livasına tüşdü. Ağcaquzu bir qurd oluf doyşanın qavağını kəsdi. Pərzad bir sehr oxudu, pələng livasına girdi. Bu yerdə Ağcaquzu əciz qaldı. Pərzad baxdı, gördü kük, Ağcaquzu onnan bajarmadı, dedi:

– Əmoğlu, mənim cadukarlığım sənnən üstün oldu. Bu gününə sora sənnən mənimki tutmaz. Mən bu gününə uluyuf vəhşilərə qosularam. Əgər məni öz sehrinnən əvvəlki halıma getirə bilsən, səninəm, yox, bajarmasan məni də görmüyəjəssən.

Pərzad bunu deyif, uluya-uluya heyvannara qoşuluf gözdən itdi.

Ağcaquzu kor-peşman şəhərə qayıtdı. Öz saraylarına çatar-çatmaz əmisi Cəfər paşa onnan Pərzad xanımı xavar aldı.

Ağcaquzu başına gələn əhvalatı nejə kin biz demişdik, eləjə də əmisinə nağıl elədi.

Cəfər paşa iki əlli başına döyüdү kün, “qız əlimnən getdi”.

Cəfər paşa çox götür-qoy elədi ki, bu qızı kim qaytarsın, kim adam livasına salsın. Bu yannan da xavar çıxdı ki, bəs deməzsənmi, uşaxlara cadıkün dərsi öyrədən molla da dünyəsini dəyişif. Başqa yerlərdə də belə caduynan məşğul olan yoxuydu.

Ağcaquzu bu işdən çox məyus oldu, başını götürüf eyvanın xəlvət bir guşəsində yuxuya getdi. Yuxuda baxıf gördü kük, kimsə bunu oyadır. Gözünü açanda gördü alçax boylu, enni kürəhli, nurani bir adamdı ki, vallahi gözünnən, üzünnən nur qalxır. Ağcaquzu başını yuxarı qaldırdı, bu nurru sıfətə baxdı. Kişi dedi:

– Salamməleyküm, oğul! Oğul, sən nə fikirnən yatmışdin?

Ağcaquzu dedi:

– Bava, Pərzad xanımın fikrinnən yatmışdım ki, bizi niyə bu günə qoydu?!

– Oğul, onu bil, yazıya pozu yoxdu, ilahi nə yazif, onu görməliyik.
Ona görə də, al bu piyaləni nuş elə.

Ağcaquzu piyaleyi aldı, nuş elədi.

– Oğul, mən bu sağ əlimi sənin kürəyinə çəkif, qırx gününyünə öz qüvvəmi sana vererəm. Qırx gün sənin gүjүnə Allahdan başqa heç kəs üstün gəlif, səni yenə bilməz. Bu qırx gün ərzində gedif qoç Koroğlu taparsan, o Koroğludan başqa sənin Pərzad xanımını sana çatdırın olmuyajax. İnşallah, murazına çatarsan, – deyif, həmən adam gözdən itdi.

Ağcaquzu atasının hüzuruna gəldi, dedi:

– Mehriban ata, mana ixtiyar ver, gedem Pərzad xanımı axtarış, tapem.

Hasan paşa dedi:

– Oğul, sən onu tapıf gətirə bilməzsən, çünkü o tilsimdədi, sənin də o tilsimə gүjүn çatmaz.

Ağcaquzu dedi:

– O kun icaza vermersən, onda mənnən sana sənə oğul oldu yoxdu. Mən bu gününnən getdim Pərzad xanımı axtarmağa.

Ata dedi:

– Oğul, bil kin, mən sənə ixtiyar vermerəm.

Ağcaquzu dedi:

– Mehriban ata, sənin sərvətinnən mənim payıma nə tüşərsə verginən, özümnən aparış gedem, pulnan da, qızılnan da olsa, mən onu alıf-tapıf gətirəjəm.

Atası dedi:

– Yox!

Ağcaquzu gənə də sözünnən dönmədi.

Akırdı Hasan paşa baxdı gördü, bu, inadınnan dönəsi şey döylü – irazılıx verdi. Xəznədarı yanına çağırıldı. Yeddi dəvə yükü var-dövlət, qızıl, gümüş dolduruf, Ağcaquzunu yola saldılar.

Ağcaquzu İstanbuldan üz tutdu Koroğlu deyən soraxlaşmağa. Orda Koroğlu, burda Koroğlu, bunu salpadılar Çənlibelə. Ağcaquzu üz qoydu Çənlibelə.

Ağcaquzu yol gəlməkdə olsun, sizə deyem qoç Koroğludan. Koroğluñun haylı-haraylı vaxtıydı. Dəliləri hamısı başında cəmiyidi. Ağalar-dan, paşalardan, bəzirganlardan, dəfələrnən Hasan paşanın, Cəfər paşanın özünnən bacı-xarac almışdı, Çənlibelə çəkilmişdi.

Günnərin bir günü Qoç Koroğlu Cəfər paşanın sərraf Zərgülaf adında bir tacirini talan eliyif, onu qan içində Çənlibelə gətirif çıxartmışdı. Niyar xanım atası Cəfər paşanın tacirini bu kökdə görüs, ürəyi çox qubarrandı.

Dedi:

– A Koroğlu, bu mənim bavamın ən yaxşı taciridi. Sənin insafın yoxuydumu, bunu bu günə salıfsan?! Varını-dövlətinə alıfsan, özünü niyə bu hala salıfsan?

Koroğlu dedi:

– Nejə yani, mən iyidəm, qavağımnan iki dillənəni mən üç dəfə yumruxnan vuraram.

Niyar dedi:

– Ay Koroğlu, özü türk olan, türkə bu divanı tutmaz, sən nə qansız adamımişsan?

Koroğlu dedi:

– Onun paşası mənim atamın gözdərini oyduruf, mən nə təhəri onun tacirinnən hayifimə almıyorum?

Niyar xanım dedi:

– Atayın gözdərini Cəfər paşa çıxardırif, get hesavını da onnan çək, güjün yazış-yuzuxlara nə yaxşı çater? Allah hası Allahdı, bu tacirin hayfini səndə qoysun. Səni ağam Əliyə tafşıreram, qoy sənin hesavını o özü çəksin.

Koroğlu qımışdı, dedi:

– Bu güjü-qüvvəti mana Əli özü verif, özü də bilər, sən onun işinə qarışma.

Niyar xanım dedi:

– Nə olar, bu mənim arzumdu, səni ona irast gələsən, sənin bir dərsini versin.

Koroğlu Niyarnan bu söhbətdən sonra Ağqayıya səmt gəldi kin, görsün yolda-izdə gəlif gedən varmı? Ağqayıya yaxınnaşanda gördü kün, yolnan bir karvan gəler. Xeyli gözdədi, karvan laf yaxınlaşdı. Koroğlu dedi:

– Bir gedem görəm bu, nə karvandı?

Qıratın ciloyunu yiğişdirif, alıcı quş kimi yəhərin üstünə sıçradı, ayaq üzəngiyə, diz qavırğaya üz qoydu karvana tərəf. Gördü, karvanın qavağında bir cavan olduğunu, enni kürəhli, uca boylu, gözəl-göycək, elə bilginən ağalığın hələ kalıldı, bişlarını həjəmət kürəsi kimi arxaya ötürüf.

Koroğlu dedi:

– Ay oğul, sən kimsən, hardan gəlersən?

– Əfəndim, mən çox uzaxdan gəlerəm. İstanbuldan gəlerəm.

– O kün, İstanbuldan gəlersən, zəhmət çək atdan en, kəcaveyi yavaş-yavaş o gördüyün Çənlibelə qaldırgınən.

– A kişi, nəyə görə kəcaveyi ora qaldırem, dədənə borcummu var?

Koroğlu bir dəli nərə çəkdi.

Ağcaquzu dedi:

– Əyə, uşax-zad ha qorxutmursan, nəyə bağırersan, bura bağırmax yeridimi?

Koroğlu baxdı ki, oğlan çox çətin qayadı, dedi:

– Gəl əvvəl bunu bir saznan qandır.

Götürdü görək nə dedi:

İstanbuldan şikar düşdü əlimə,
Ver malını, qurtar canın, çəkil get!
Bulayaram səni qızıl qanına
Ver malını, qurtar canın çəkil get!

– Ay qardaş, sən buranın qoruxçususan, qoçususan, yoxsa nəyisən, mən malımı sana niyə verif gederam? O ku söz dedin, sözünə cavaf aleynan, gör mən nə derəm:

İki iyid bir-birinnən üzdəşir,
Baş getməmiş malim sana vermərəm!
Qılınc vurram, yaraların sızlaşır,
Baş getməmiş malim sana vermərəm!

Bu cavanın belə cavaf verməsi, Koroğlunun başının elə bil bir qazan qaynar su tökdü. Öz-özünə dedi:

– Bu kimə cavaf qaytarer, bu kimnən danışer, bu, nə danışer, bu, nə danışer?

Koroğlu hirdəndi, bir oyan, bir bu yana baxdı, beyqafil zəhmnən Ağcaquzunun başına bir topbuz endirdi. Ağcaquzu topbuzun qavağına qalxan tutdu. Topbuz qalxana dəyən kimi toz duman dörd tərəfi bürüdü. Toz yeri-göyü bürüyən kimi, Koroğlu dedi:

– Vay, bu cavanı nahax badbaxt elədim.

Toz aralanın kimi Koroğlu baxdı ki, oğlan dimdik qavağında duruf. Koroğlu baxdı gördü bunun heç rəngi də qaçmayıf, gözdər od

tutuf yaner, Koroğluyu heç adam yerinə də saymer. Oğlanın belə təpəri Koroğluyu qorxuya saldı, dedi:

– Gel buna çatdır ki, ay zalım oğlu, qavağındakı tək döylü, onun dalında yeddi min yeddi yüz yetmiş yeddi dəli var. Odu ku, götürdü sazını, görək nə dedi:

İndi dəlilərim gələr qurd kimi,
İki gözün birdən olar dörd kimi,
Başın gedər, leşin qalar yurd kimi,
Ver malını, qurtar canın, çəkil get!

Ağcaquzu gözdərinin altından baxıf gördü kü, qoruxcuyu yaman qeyzə gətirif. Aldı dedi:

– A kişi, qulax as:

İgid gərək qürbət eldə atdana,
Qılinc vurram bu yer dönər bostana,
Yüz tülükü neyləyər bir ac asdana,
Baş getməmiş malim sənə vermərəm!

Koroğlu qeyzə gəldi, dedi:

– Əyə, bu nə daneşər, gəl buna qandır deynən, əyə, zalım oğlu, mən Koroğluyam axı! Aldı gərək Koroğlu nə dedi:

Koroğluyam, bu yerlərdə gəzərəm,
Uzaxdan, uzağa şikar süzərəm,
Dardif bədənininən başın üzərəm,
Ver malını, qurtar canın, çəkil get!

Ağcaquzu dedi:

– Əyə, bu səyaxlıyır deyəsən, Koroğlunun adından məni tora salmaxdı fikri. Bunun qavağınnan qorxmaq kişilikdən döylü.

Aldı Ağcaquzu:

Ağcaquzuyam, hər yetənə enmərəm,
Müxənnətnən danışmaram, dinmərəm,
Mən heç səni ayax tozu sanmaram,
Baş getməmiş malim sana vermərəm,

Ağcaquzu elə ki dedi: “Mən heç səni ayax tozu sanmaram”, – bu söz Koroğluya yaman əsər elədi, istədi qılıncı, əmuda əl atsın. Sonra

Əl saxladı, dedi, Allahın işini bilmək olmaz, deyəssən, burda nəsə var.
Əl saxladı. Dedi, qoy bunu bir yaxşı sınaym.

Koroğlu dedi:

– Oğul, sən Koroğlu adı eşidifsənmi?

Ağcaquzu dedi:

– Eşitmışəm! Koroğlunun adını eşidəndə göydə mələklər səyrişir.

Koroğlu dedi:

– Oğul, o ku Koroğlu adı eşidifsən, bə niyə belə cavaf verersən?

Axı qarşında dayanan həmən Koroğlu mənəm.

Ağcaquzu dedi:

– Mən inanmeram sənin Koroğlu olmağına. Sən Koroğlu olmağını
nəynən sübut eliyə bilərsən?

Koroğlu dedi:

– O ki inanmersan, qulaq as, gör Koroğlu bavan sana nə der:

İki ləkə bir məclisə gələndə,
O məclisin həl pərişan olar.
İki iyid bir məclisə girəndə
Bəzənər otaxlar alışan olar.

... Odasına
Odun gəti odasına
Namərdin başı batsın,
Özü nədi, odası nə?!

Ağcaquzu dedi:

– Bəyim, bəyim, ləkə özünü bilərsən, iyit məni?! Çünkü sən yeti-
rən kimi, mənnən topbzuz davasına gəldin, zorrux işlətdin. Sən özün
Koroğlu olduğunu deseydin, mən də sənin qarşında layaxsız sözdər
işdətməzdəm.

Koroğlu dedi:

– Oğul, gör hələ bir nələr eşidəjəksən.

Aldı görək Koroğlu nə dedi:

Mərd iyidlər dolu badələr içər,
Dost yolunda şirin canından keçər,
Müxənnətlər dava günündə qaçar,
Kolların dalında pəhlivan olar.

... Təmiz ada
Dərya saxlar təmiz ada,
Yüz yerdən ləkə yaxsan,
Yaxılmaz təmiz ada.

Ağcaquzu dedi:

– Eyvallah, eyvallah, indi bildim, sən Koroğlusən. Deməli, sən mərtikinnən bu karvanı mənim əlimnən alıf aparmax istiyirdin, başıma da topbz uvorudun. Demerdinmi, bu, uşaxdı qorxar, büdüryər.

Koroğlu dedi:

– Qulax as, gör nə deyirəm.

Aldı Koroğlu:

Koroğluyam haşa çəkmərəm mərddən,
Müxənnət iş əysiy olmaz nəmərddən.
Bir keçi canını qurtarsa qurddan,
Baxar buynuzuna kərkədan olar.

... Arxa sarı
Bel götür arxa sarı
Mərd igiddən dost tut,
Özünə arxa sarı.

Söz tamama yetdi. Koroğlu dedi:

– Oğul, olma sən canını mənnən qurtarmış sayersan. Doğrudan, mən Koroğluyam.

Ağcaquzu dedi:

– Sən Koroğlusansa, onda məni mənzilinə apar, əyər Koroğlu olmayıni tasdiq eləməsən, mən dəvənin üstünnən tüşən döyləm. Özü də sənin kimi yüzü gələ, mana güj gələ bilməz, mənnən badi-xərac ala bilməz.

Koroğlu dedi:

– Oğlu, görərəm, kiməsə sən arxeyinsan, onu hələ başa tüşə bilmerəm. Sür karvanını arxamca gedək.

Ağcaquzu Koroğlunun arxasınçan Çənlibelə sarı qalxdılar. Çənlibelə çatan kimi Niyar xanım həməşəki kimi Koroğlunun qarşısına çıxdı. Baxdı gördü, Koroğlu özünnən bir oğlan gətirer, ilahi, bu cüssədə, bu gözəllikdə iyid bəlkə də heç Çənlibeldə də yoxdu. Elə bil

qüdrət qələminnən yaranıf zalim oğlu. Dəvənin üstündə ağıayana
əyləşif, gözdər qayır-qayır qaynayıf.

Niyar xanım Koroğluya baxıf dedi:

– Koroğlu, bu kimdi?

Koroğlu dedi:

– Sənin əmin oğludu, Hasan paşanın oğludu.

Niyar xanım dedi:

– Elə şey olmaz.

Koroğlu dedi:

– Özüdü ki, var. İndi tafsır tamam otaxlar bəzənsin, dəlilər hamısı
cəm olsun. Dəlilər tamam cəm oldular, yiğildilar.

Ağcaquzu gördü kü, bu doğrudan da Koroğludu. Dəvədən endi,
dedi:

– Ağa Koroğlu, bu yeddi dəvə yükü var-dövlət sənin, dəvələr
sənin, ancax mən vacif bir iş üçün sənin əyağına gəlmışəm.

Ağcaquzu Pərzad xanım haqqında olan söhbəti Koroğluya nəql
elədi. Koroğlu dedi:

– Oğul, qoy bu sərr qarnında qalsın, Niyar bilməsin, heç kəsə heç
sey demə. Mən indi dəlilərdən bir neçəsini çağırıjam. Görək kim
mənnən gedər. Üç günün içərisində sənin Pərzadını gətirdim gətirdim,
gətirmədim mən Koroğluluğumu üstümnən götürəjəm.

Koroğlu götürdü görək dəliləri nejə çağırıdı:

De, atdansın qoçaxlarım,
Başı cannan keçən gəlsin.
Eyvaz xana canım qurvan,
Mərd əlinnən içən gəlsin.

Eyvaz xan badeyi başına çəkif Koroğlunun arxasına addadı, dedi:

– Ağa Koroğlu, noluf, mən həməşə sənnən var deyləmmi, elə söz
danişersən? Dəlilərin hamısının gözdəri açılıf, qulaxları şeşlədi; ayə,
görən burda nə var?

Onatan Koroğlu aldı görək nə dedi:

Livasın polad geyənnər,
Donnuğun mənnən yeyənnər,
Adına dəli deyənlər,
Şirin cana qıyan gəlsin

– deyəndə, Bəlli Əhmədnən, Halaypozan da Koroğluya tərəf addadı.
Götürdü Koroğlu görək nə dedi:

Gəzək dağları-daşdarı,
Sovluyax sər qılışdari,
Koroğlunun qardaşdari,
Yağı bağıri piçən gəlsin.

Xan Eyvaz, Bəlli Əhməd, Halaypozan – üçü də Koroğlunun arxasında dayandılar. Dedilər:

– Koroğlu, nə olar-olsun, hara desən getməyə haxırıx.

Koroğlu dedi:

– Əziz dəlilərim, mən istəsəm əmr verrəm, bütün dəlilər arxamca gələr. Əmbə bu əmr döylü, bu bir tilsim qırmadxı. Ona da dörd nəfər kifayət eliyər.

Koroğlu Niyara sarı dönüf dedi:

– Niyar xanım, mən gələnəcən Dəmirçioğlu, Dəli Həsən burda başçı olar, bu mənnən gələn bu iyid də sərkərdə olar. O nə əmr versə, onun əmrinə əməl eləyərsiniz.

Koroğlu bunnarı deyif, atdara suvar oldular. Dörd nəfər dəli yola düşüf Ağqayıya çatanda, Eyvaz xan dedi:

– Ağa Koroğlu, başına qurvan olam, bir onca dayğalığına anam Niyar xanımıma sözüm var.

Koroğlu dedi:

– Oğul, buyur.

Eyvaz xan alıcı quş kimi atını çapif gəldi dayandı Niyar xanımın hüzurunda, dedi:

– Aneyi-mehriban, sən Koroğlunun ürəyinin təmizdiyinə baxma. Nə qədər olmasa, Ağcaquzu düşman oğludu, onu gözdən qoyma, bizi aldada bilər.

Niyar xanım dedi:

– Bala, bala, bu dərsi bavan Koroğlu mana gecə keçif. Arxeyinca çıxın gedin, heç şeyin fikrini çəkmiyin.

Eyvaz xan Niyar xanımın bu sözünün sonra bir qədər arxeyinə tafdı. Çaparax gəlif Ağqayada yoldaşlarına çatdı. “Ya Allah” – deyif yola düzəldilər. Az getdilər, çox getdilər, o dağa çatdılardı ki, Ağcaquzu o dağı salıx vermişdi. Pərzad xanım hası dağa çıxmışdı, asdannara

qarışif hası səmtə getmişdi, gəlif həmən yerə çıxdılar. Dağın ətə-yinnən atdarı başdadılar dağ yuxarı sürmeye.

Sizə kimnən xəvər verem, Pərzad xanımnan. Pərzad xanım gördü kү, dörd atdı gəler. Əmbə burya heç bəni insan əyağı dəymeyif. Dedi, gəl bunnarı yoxlamaxdan ötrü, bəni-insan oluf-olmadıxlарını bilməkdən ötrü bir iş aç. Oydu ku, bir sehr elədi. Dağın döşündə bir bağ-bostan əmələ gəldi, gəl görəsən. Qarpız, yemiş, gül-çiçək gəl ki görəsən!

Koroğlu baxdı gördü kү, aya, bayax sıldırıım olan qayaların yerində qarpız-yemiş pitif, qımışdı, güldü, dedi:

– Bizə atılan oxa bax.

Bu vaxtı Eyvaz, Bəlli Əhməd atdan sıçrasıldılar, cumdular bostana. Hası qarpızı kəsdilər dümappağ, hası yemişi kəsdilər zəhrimər, zəkkum, ağıza vurulası döyü.

Koroğlu dedi:

– Oğul, oğul, atdanın, siz bilin ki, biz buraya caduya tüşməyə gəlməmişik, cadu pozmağa gəlmışik. Mənnən ayrı tüşməyün, mənnən ayrı tüssəniz, özünüüzü güdəzə verərsiniz.

Bostanı yarif keçən vaxtı Pərzad xanım başa tüsdü kү, bunnar insandılar, bunun dalınnan gelellər. Pərzad bir heyvətdi şir donuna girif, qayanın üstündə oturdu. Koroğlu başa tüştü kү, həmən şir donunda qayanın başında oturan Pərzad xanımdı. Cənkü heyvan olan yaraxlı-yasaxlı adamları görüp belə hərəkət eləməzdi. Belə məqamda vəhşiyeyvan ya gərək adama hüjum çəksin, ya da qorxuf qaçsin. Əmbə bu, şəstnən sinəsini də bunlara tutuf tamaşa eliyirdi. Koroğlu gördü, heç bir əlac yoxdu, nə oxnan atılısıdı, nə də tora salınasıdı. Qayanın başına da kim çıxa bilər, özü də tilsimli qayadı, odu ku, götürdü gúcü sazsəzə çatdı, görək nə dedi:

Uca dağların başında,
Mən bir asdana uğradım.
Yedim içdim, dövrən sürdüm,
Bağa-bostana uğradım.

Pərzad xanım tez silkindi. Aslan livasının çıxdı. Elə bil Məleykə kimi anırdan bəri boylandı. Bəri boylananda dağlar-daşdar bu gözəlliyyə afərin dedi. Bu vaxt Pərzad xanımın yaxasını yel qaldırdı, nar məmələr göründü. Məmələr görünəndə Koroğlu dedi:

– Əyə, bu zalim qızı nə qayırdığıdı.

Götürdü görək nə dedi:

Bəridən gəl, gözəl, bəridən,
Ürəyimin yağıın əridən,
Silkindi, çıxdı dəridən
Məməli məstana uğradım.

Bu söz Pərzad xanımın xoşuna gəlmədi. Dedi:

– Əye, ağlına gələni söyləmə.

Koroğlu dedi:

– Mənim ağlım başımdadı, sən ağlını başına yiğ, üst-başına fikir ver.

Pərzad xanım əyilif yaxasına baxanda gördü, düz deyir, əynindəki paltaların yaxası təmiz açıxdı. Tez səhvini başa tüştü, xəjələtinnən ayrı livaya keçdi. Koroğlu götürdü sözün davamını, görək nə dedi:

Koroğlunun vardı adı,
Hey gəlir dadı-fəryadı,
Görməmişəm böylə cadı,
Firəngistana uğradım.

Koroğlu gördü kü, Pərzad xanım livasını dəyişdi, ancax anırdan bəri bunnara yaxın gəldi.

Qız dedi:

– Qəhrəman oğlan, sənin fikrin dağlara, daşlara.

Koroğlu dedi:

– Xeyir, igid gözəl gördü coşmalıdı, coşmasa, o, heç iyit döylü.

Götürdü görək daha nə dedi:

Uca dağların başında,
Ləbli-ləbli qar görünər.
Mənim bu xəcıl könlümə,
Ala gözlü yar görünər.

Pərzad xanım dedi:

– Oğlan, bəyax mən səna dedim dilini çıldırratma, sözünün əvvəlini-axırını bil. Bu dağın kəlləsində sənin könlün nə yar istiyir? Okun yar xiyalına tüşüsən, onda görək sən bu yerdən salamat qayıtmayasan. Ağlını başına topla, gör bir mən nə deyirəm, sən nə eşidirsən.

Aldı Pərzad xanım:

Bağlar içində pencərəm,
Bu otağında bar görünər.
İndi səni mən sancaram,
Ətrafin şahmar görünər.

— deyif, elə bir sehir oxudu ku, bütün dört yanı ilan bütürdü. Hər tərəfdən ilannar üstərinə hücum çəkdi. Dəlilər bir-birinə qışılıf, əlləri qlıncın qəbzəsində titim-titim titrədilər. Koroğlu özünü itirmədi, dedi:

— Xanım, xanım, qulaq as:

Bilmədim yarın fəndini,
Əmeydim ləbin qəndini.
Açeydim göysün bəndini,
Ağ sinəndə nar görünər.

Qız dəli olmadımı, ildizə çıxdı. Bir sehir oxudu, yer yarıldı, dəlilər də, Koroğlu da yerin arasında sixılan vaxtı, Pərzad xanım dedi:

— Əyə, zalim oğlu zalim, qulax as, mənim qoynumda sənin nə işin var.

Zəmbur çekər bal olanda,
Halin yaman hal olanda,
Dayan, dilin lal olanda,
Gözdərində tor görünər.

Koroğluyu dəlilərnən baravar torpax sixmağa başladı. Hər tərəfdən də bir neçə şahmar başı çıxıf, onnara tərəf uzanmışdı. Koroğlu mətəl qaldı, dedi:

— Ayə, bu zalim qızının cadısı nə təhər cadıdı? Gəl buna deynən ki, yekə kişi qızısan, belə işdərinnən əl çək, adam ol, adamlara qarış. Məcbur eləmə ki, əlimi qlıncıa aparem, səni parça-parça eliyim. Mənim qlıncım elə-belə qlılışdardan döylü, mənim qlıncıma Həzrət Əlinin əli dəyif. Bu qlıncın qavağında cadu nədi, piti nədi, şahmar nədi, sən nəsən. Gəl məni məcbur eləmə.

Aldı Koroğlu:

Qələm alıb yazamram,
Bu qəbrə mən dözəmmərəm,
Gen dünyada gəzəmmərəm,
Dünya mana dar görünər.

Pərzad xanım dedi:

– Əyər gənə ağlına yar-mar sözü salsan, vallah, səni onnan da pis günə salajam.

Aldı Pərzad xanım:

Pərzad deyir, tanı məni,
Türk etmişəm xanımanı,
Şahmar ollam, çallam səni,
Dünya sana mar görünər.

Koroğlu gördü kü, qız dediyinnən dönmüyəjək, dedi:

– Ay qız, adam balasisan, məni höysələdən çıxartma, and olsun Allaha, əlimi Misri qlinca atsam, səni iki yerə parçalıyajam, tez ol, bu torpağı arala, uşaxları sıxıf-üzəmə.

Pərzad xanım baxıf gördü kü, daha sıñax bəs eliyər, bir sehir oxudu, dəlilər torpax məngənəsinən azad oldular. Əmbə yazixlar qorxudan uçum-uçum uçunordular. Bir-birinin üzünə baxanda gördülər ki, vallah, tufar gəji kimi dümağ ağarıflar. Koroğlu dəliləri bu halda görüb əl atdı Misri qlıncın dəstəyinə, nə fikirrəşdisə fikrinnən daşındı, dedi:

– Pərzad xanım, sən yerin yeddi qatına da girsən, quş oluf göyə də uçsan, əlimnən yaxa qurtara bilməzsən, yaxşısı budu, gəl meydana, qoşul bize, çıxax gedək.

Pərzad gənə də bir sehir oxudu, ceyran livasına girif dedi:

– Çox atım-atım dersən, indi mən qaçem, sənin atın mənim dalımcı çatsın, görem nejə çater.

Koroğlu dedi:

– Sən hələ Qırata bələd döyülsən, səni Qıratın dırnaxlarında tafdiyaram, qaç.

Koroğlu bir qədər ceyrana mənzil verdi, sonra da öz-özünü məzəmmətdədi ki, əyə, mən indi bunun dalınnan at salsam, ona qlınc çalsam, hamı məni qınıyajax, deyəjəklər ki, Koroğlu bir qızə baş qoşdu, onu qanına qaltan elədi. Bu fikrinnən arxa səmtə baxdı, baxanda gördü Çənlibel güzgü kimi görüner, konlu qubarrandı, götürdü görək nə dedi:

Yönü bəri duran dağlar,
Ellər səni bəzər bir gün.
Güllü, bənəfşəli bağlar,
Yarım səndə gəzər bir gün.

Geri baxanda gördü, bəyax ceyran livasında qaçan Pərzad xanım, indi insan livasında yaxınnaşif ona qulax aser. Koroğlunun gözdəri yaşardı. Dedi, əyə, hancara olmasa, insan öylədi, onun da ürəyi, diləyi var, biznən tərs gətirməyinə baxma. Koroğlu götürdü sözünün o biri xanasını:

Hər iyiddə olmaz hünər,
Od olmasa, ojax sönər.
Dövlətdidən dövlət dönər,
Ağlı başdan təzər bir gün.

Baxıf gördü kü, bayax qaçan bu dəfə laf yaxın gəldi. Özü də insan livasındadı. Gözdəri də yaşarif, Koroğluya boylaner.

Aldı Koroğlu:

Koroğlu Çənlibellərdə,
Qalmışam fitnə-fellərdə,
Mən ölsəm qürbət ellərdə,
Kim qəbrimi qazar bir gün.

Pərzad xanım yaxınnaşif dedi:

– Doğrusunu de, görəm sən kimsən?

Koroğlu dedi:

– Xanım, mən Koroğluyam.

Pərzad xanım dedi:

– Əgər sən Koroğlusansa, bu veranxana düzərdə nə gəzersən?

– Ay Pərzad xanım, dərdsiz aşix ağladığını heç görünüşənmi, axı mənim dərdim var, mən buraya onçun gəlmışəm.

– Düzünü de, görək sən niyə gəlifsən?

Burda götürüf görək Koroğlu nə dedi, siz sağ olsun:

Mən qoç Koroğluyam çıxdım qalannan,
Ərzəmi götürdüm divana gəldim.
Xotkarın oğlunnan peyman eylədim,
Fikrimi zay etdim, imana gəldim.

Pərzad xanım qulaxlarını şeşlətdi, dedi:

– Ayə, bu nə xotkar oğludu der, bu nə danışer?

Pərzad gözünü Koroğlunun üzünə zillədi. Əmbə Koroğlu gözünü çöyüruf Eyvazınan Halaypozanın üzünə baxanda gördü vallah, bir qız görəndə oynaxlıyan oğlannar, indi elə bilginən ki, don vuruf donuzdurdu, heç ürəkləri üstə gəlmer, matdarı-qutdarı quruyufdu. Bəlli Əhmət də qılincini yerə qoyuf, mat-mat boylanerdi.

Aldı Koroğlu:

Bu dağların zirvəsinə varanda,
Qılınc çəkif, düşmən bağrın yaranda,
Samur qıraqında məclis quranda,
Mey içdim, məst oldum, məstana gəldim.

Pərzad dedi:

– Ay kişi, düz danış, düz de. Nəyə gəlifsən, məqsədin nədi? Məqsədini düzən desən, inşallah mən də ona əlac eliyəm.

Aldı Koroğlu:

Koroğluyam öz canımnan küsərəm
Bir yel oluf, bu dağlarda əsərəm.
Getməsən də bil, başını kəsərəm,
Səni aparmağa mərdana gəldim.

Söz tamam oldu. Pərzad xanım dedi:

– O ku məni aparajasan, söylə görəm kimə aparajasan?

Koroğlu gördü kü, Pərzad xanımın əhvalı özündə döylü. Bayaxkı cadı-pitidən də əsər-əlamət yoxdu, dedi:

– Qulax as gör kimə aparajam:

Ovçu olan ovun izlər,
Dur varax bizim ellərə.
Ağcaquzu yolun gözlər,
Dur varax bizim ellərə.

Pərzad xanım Ağcaquzu adını eşidif cin atına minmədimi.

Dedi:

– Əyə, zalim oğlu, məni aparersan bir iyidə apar, Ağcaquzu nə iyitdi ki, sən onnan ötrü mənim dalımcə gəlifsən.

Koroğlu dedi:

– Xanım, xatrına dəyməsin. Qulax as, qulax as, gör bir nə deyirəm:

Gözəl xanım, olma naşı,
Nə gəzersən dağı, daşı.
Ağcaquzu qoşun başı,
Dur varax bizim ellərə.

Pərzad xanım dedi:

– Hası qoşunun başıdı, o, bir cadıyi axıra kimi öyrənif başa çıxa
bilmədi.

Koroğlu o sahat işi başa tüşdü. Dedi, qulax as:

Sona tərk etməz gölünü,
Xoryada vermə telini.
Koroğlunun gözəl gəlni,
Dur varax Çənlibellərə.

Söz tamam olan kimi Koroğlu dedi:

– Qızım, dur gedək, biz sənsiz qayidası döyülük.

Pərzad xanım dedi:

– Koroğlu, o ku sən məni özünə gəlin kimi aparersan, onda gedərəm, əmbə onu bil ki, Ağcaquzu sən deyən kimi iyid olmasa, onda zəhər içif özümü tələf eliyəjəm, sən də günaha batajaran.

Koroğlu dedi:

– Pərzad xanım, mana qoç Koroğlu deyəllər, mən səni zornan da
aparardım. Əmbə özüm bilerəm ki, sən zor işdədiləsi qız döyülsən, hər
şey sənin ürəyinnən olajax. Bu günnən mən sənin qaynatanaq.

Eyvaz atdan endi, Pərzad onun atına mindi. Üzü dağ aşağı yol baş-
dadıllar. Eyvaz atın yüyənininən yapış�, özü payı-piyada gedəsi oldu.

Gəlhagəl, günə bir mənzil, teyimənazil, ustad dili yüyreyə olar,
gəlif Ağqayanın yanına çatanda Koroğlu dedi:

– A bala, Eyvaz, Bəlli Əhməd, siz Yağı qoruğunnan gedin, Pərzad
xanıma gül-çiçəkdən çələng düzəldin, atdarınızı da gözəl-göyçək
bəziyin. Mən burdan kesəsinə gedif, bu sahat dəlilərin hamısını görü-
şünüzə göndərəjəm. Gərək Pərzad xanım elə qarşılansın ki, heç bavası
Cəfər paşanın imaratında da elə qarşılanmasın.

Dəlilər “baş üstə” deyif, Pərzad xanımı da götürüf, Yağı qoruğun-
nan getməkdə olsun. Koroğlu Qıratı tərpədən vaxtı ağ cığırın ağzında
gördü kü, bir göy dəmir atdı, üstündə də bir enni kürəkli, alçax boylu,
qırmızı gözdü bir kişiidi. Ağ qayıya doğru boylaner. Bunu görən kimi

Qırat tərpənməzçə dayandı. Koroğlu gördü kü, ayə, Qırat yerinnən tər-pənmer. Ata mahmız çəkdi, at gənə getmədi. Koroğlu dəli olmadı: – Ayə, vayis oğlu vayış, yolu niyə kəsifsən? – dedi – Görörsən at getmer.

Atdı yuvaş-yuvaş başını Koroğluya hərriyif, zəhmənən tərs-tərs ona baxdı, dedi:

– Məyər dədəyin yoludu? Anırdan getsən olmormu, baldırın qırı-lajaxımı?

Koroğluyu elə biliynən ildirim vurdu. Dəli oldu, götürüf burda nə dedi, biz deyək, siz şad olun:

Tatsan, kürtsən, nə millətsən,
En atınnan, əcəm oğlu.
Gözdərinnən mazaratsan,
En atınnan, əcəm oğlu.

Atın üstündəki dedi:

– Əyə, ağlımı başına yiğ, atımnan niyə tüşərəm, var yolunnan çıx get, nə qədər ki, əl-ayağım sana toxunmuyuf, əl çək mənnən.

Koroğluyu təzədən od götürdü. Aldı görək nə dedi:

Asdan kəsifdi qarşını,
Axıdajam göz yaşını,
İndi üzəjəm başını,
En atınnan, əcəm oğlu.

Atdı qımışdı. Bu qımışanda Koroğlu daha da cinnəndi.

Dedi:

– Əyə, deyəsən bu tufanı dağılmış məni tanımer, gəl adını buna nişan ver, qoy canına vəlvələ tüssün.

Götürdü görək nə deyir:

Qoç Koroğlu mənəm, mənəm,
Çətin dediyimnən dönəm.
Əlimnən şikar vermərom,
En atınnan, əcəm oğlu.

– Ayə, qoç Koroğluymuşsan, bağışla tanımadım, elə bildim bura-nın qoruxçusu zadısan, onçun sana ajixlandım. Nə demək istiyirsən, ay qoç Koroğlu?

Koroğlu dedi:

– Atdan tüs, get atın ciloyunu da mənim üzəngimə bağla, özünü də qavağıma qatif Çənlibelə aparajam. Bu gün mənim yaxşı günümdü, Pərzad xanımın toyunda qulluq eliyərsən.

Atdı dedi:

– Yox, atdan düşməyim olmuyajax. Atdan o vaxt tüşərəm ki, sənin atın mənim atımı ötə.

Koroğlu dedi:

– Baş üstə, sürək!

Atdı dedi:

– Kimin atı ötsə, geridə qalan ötənin qavağına tüssün getsin.

Koroğlu bu şərtə irazılıx verdi. Axı indiyətən Qıratı ötən olmuyufdu!

Həmən atdı dedi:

– A Koroğlu, hariynan sürək, xətrin hariynan istiyir?

Koroğlu dedi:

– Bax bu qaratikənnişi, çıraqıllığı görörsənmi, ordan qırdıramasına öyannan belə hərrənək, belə gələk.

– Hardan dərsən sürək!

Nolajax, Koroğlu Qırata bir qırmaş vurdu, iki qırmaş vurdu, at yerinnən tərpənmədi.

Əmbə bu biri bir göz qırpmında həmən yerrərdən keçif, Ağqayanın da o üzünnən hərrənif, ildirim kimi dala qayıtdı. At atın yanına gələndə Qırat təzədən yerinə pərçim oldu, getmədi. Koroğlu mətəl qaldı, dedi:

– Ay canım, bu atı mən əlimə keçirsəm, Türk nədi, İran nədi, Ərəb nədi, pütün dünya mənim ayağımın altında qalmışajaxmı? Odu ku, gənə də qarşısındakına üz tutdu:

– Öyə, iyid, atdan en!

Dedi:

– Niyə, mənim atım sənin atımı addadı axı. İndi sənin atın mənimdi.

Koroğlu hirdəndi, atdan tüsüf kişinin üstünə gəldi, dedi:

– Tüs atdan güləşək, kim yıxsə at onundu.

Atdı dedi:

– Mənim başım üstə!

“Mənim başım üstə” – deyif anırdan bəri iyid də gəldi, Koroğlu da gəldi. Koroğluda bir yaxşı xəsyət varydı, həməşə güştü tutanda biləyini çirmiyif “ya Əli, sənnən mədəd” – deyərdi. Burda da gənə dedi:

– ”Ya Əli sənnən mədəd”.

Koroğlu irəli cumana kimi, o birisi əl on arşın qavağı uzandı, Koroğlunun qurşağından yapış� elə tulavızdadı kı, Koroğlu gedif Ağqayanın başına tüsdü. Koroğlu indi başa tüsdü kü, Niyar xanımın qarğışına tuş oluf. Dodaxlar partdiyif, irəngi-bənzi qaçif, dünyəsi dəyişif. Koroğlu bu qayadan sürünə-sürünə gəldi, baş əydi:

— ”Allahum məsəlla əla Mühəmmədən və ali Mühəmməd” — deyif, Həzrət Əlinin üzünə baxdı. Bu vaxt Əlinin gözündə bir damla yaş giləndi. O da salavat çöyürdü, dedi.

— Koroğlu, Qoşabulağın üstündə atanı dəfn eliyən vaxtı mənim adımı çağırmışdım, sənin kürəyinə mən əl çəkmişdim. Demişdim, kürəyin yerə gəlməz, qılincın da qılincıma dəymışdı. Bax get, bir kəsi incitmə, haqqın yolunnan heç vaxt çıxma. Onu da bil ki, indi toyuna tələsdiyin Ağcaquzu da Hasan paşanın yox, sənin doğma balandı, onu da sənin yanına mən göndərmışəm, o həmən oğlandı kı, mağarada qoyuf qaçmışdin. Onun sağ biləyində sənin bilerziyin də var, baxarsan tanıyarsan.

Bunu deyif Həzrət Əli Düldülə suvar oldu, bir göz qırılımında qeyb oldu.

Koroğlu tutduğu işdən peşman oldu, bir tərəfdən də söyündü kü, Həzrət Əliyən bu şəkildə də olsa, görüşdü, həm də Ağcaquzunun onun oğlu olmasına çox söyündü. Koroğlu fikirri-fikirri Qiratın belində havaxt gəlif Çənlibelə çatdığını bilmədi, onda baxdı, at dayandı. Niyar xanım Koroğlunu belə, bu şəkildə, bu halda görüp ürəyi qubar elədi. Götüruf görək nə dedi:

Niyə məlulu-müşkülsən,
Hani Eyvaz, xan Koroğlu?
Göz yaşım ümməna döndü,
Bağrim oldu qan, Koroğlu.

Koroğlu baxdı kı, hələ Eyvazgil gəlif çıxmışif. Niyar xanım da ahı-vayda, ahı-zardadı, anrı-bəri boylandı. Koroğlunun heç ağlı üstünə gəlmerdi. Niyar xanım aldı görək:

Irəngin dönüf löyünnən,
Sinəm dağlıdı düyünnən,
Qurban kəsəllər qoyunnan,
Sana qurvan mən, Koroğlu.

Koroğlu yana baxanda gördü kü, budu Eyvazdı, Bəlli Əhmətdi, Tanrıtanımadı, bir də Pərzad xanımdı gəldilər, ənbə Koroğlu özündə-

sözündə döylü, gözünün ujunnan Niyar xanıma işara elədi ki, uşaxlar gələr.

Aldı Niyar xanım:

Tərlansan kəklik ovunda,
Niyarın gözəl boyunda
Pərzad xanımın toyunda,
Sürək bir döyran, Koroğlu.

Söz tamama yetdi. Koroğlu gənə də özündə döylü. Dəlilər üç bir, beş bir buların başına cəmləndilər. Bütün dəlilər üç dəliyinən Pərzad xanımı qarşılamaya getdi. Əmbə Koroğlunun belə pərt olmayı, dodax-larının partlaması heç kimi açmadı. Oyur-oyur oynuyan, barmaxlarının üstündə süzən, Qiratın belində çapan Koroğludan əsər-əlamət qalma-mışdı. Məclis yiğilik, hamı sövüner, təkcə Koroğlunun irəngi yerinə gəlmer. Eyvaz yaxına gəlif dedi:

– Baba, söylə görem niyə eliyersən, bəlkə dərdini mana deyəsən. Burdan-bura sana nə üz verdi ki, biz bilmədik? Axi, beşimiz də Ağ qayıya çatana kimi kefi kök, damağı çağ gəldik. Bizdən ayrılanın sonra sana nə üz verdi ki, bu günə tüşüsən?

Koroğlu Eyvaza heç fikir vermədi. Gözünün qulağının şərab tuluğuna baxdı. Bir şərab tuluğu göttirdilər. Koroğlu tuluğu başına qaldırıf bir xeyli içdi. Eyvaz gördü kün, tulux boşaler, dedi:

– Ay ağa, biz bilerik ki, sən kef əhlisən, hamısını içəjəsən, əmbə bir de görəm başına nə iş gəlif?

Koroğlu dedi:

– Eyvaz, mənim sazımı gəti.

Koroğlunun dili indi-indi açıldı. Gənə Ağ qayıya tərəf boylandı.

Dəlilər dedi:

– Ayə, bu Ağqayada bunun nəyi qalif, indi kimi gözdüyüür, görəsən?

Sazı göttirdilər, Koroğlu götürdü görək dərdinə müqabil nə dedi:

Niyar xanım, bir ərəbə tuş oldum,
Ağlımı əlimnən aldı da getdi.
Qurumuş dilimnən hədyan söylədim,
Məni Ağqayaya çaldı da getdi.

– Əyə, zalim oğlu, sən nə danışersən?

Eyvaz dəli oldu, gözü kəlləsinə çıxdı. Elə bir dəli nərə çəkdi ki, dağ-daş titrədi.

– Ağa, kimdi o, elə bu sahat bu yeddi min yeddi yüz yetmiş yeddi dəliyi onun üstünə tökəjəm.

Koroğlu dedi:

– Ay oğul, ay oğul, hələ dayan gör bir nə derəm:

Yüz min dəlinin də yetişməz gücü,
Məğrubdan-məşruqa vermer o bacı.
Mardan qamçısı var, zəhərdən acı
Oynatdı əlində güldü də getdi.

– A kişi, o kimdi de görüm o nə kərədi ki, Eyvazın qılincinin altından qaçsin?

Koroğlu dedi, qulaq as:

Koroğluyam, budu sözümün sağı,
Onun hökmündəndi Köysər bulağı,
Adı Həzrət Əli – dinin dayağı,
Düldülünə suvar oldu da getdi.

Söz tamam oldu. Hamı üzünə salavat çöyürdü. Hamı: “Allah, sana şükür”, – dedi. Qurvannar kəsildi, nəzirlər çıxdı. Koroğluynan Niyar xanım Ağcaquzunyan Pərzad xanımı yannarına çağırış xeyir-dua verdilər. Qoç Koroğlu dedi:

– Camahat, bu cavannarın toy gündündə istiyirəm, bir şey də hamınıza əyan olsun, bilin və agah olun, Ağcaquzu mənim belimnən gələn doğmaca balamdı, inanmersiniz, onun qolunda mənim bazübəndim olmalıdı, baxın.

Koroğlu əlini uzadıf Ağcaquzunun sağ biləyini çirmələdi, öz biləriziyini tanıdı. Bu işdən Ağcaquzu özü də çəş-baş qaldı. Koroğlu əhvatalı dəlilərə nağl elədi. Ağcaquzunun nejə itkin düşdüyünü söylədi. Bu işdə Həzrət Əlinin köməyin də hamıya çatdırıldı.

Niyar xanım yaxına gəlif, hər iki cavanı öpüf bağırına basdı. Dedi:

– Ay Koroğlu, indi belə çıxer ki, sən oğlunnan bajanaxsan, eləmi? Pərzad mənim doğma bajım, Ağcaquzu sənin oğlun.

Koroğlu Ağcaquzuyu da, Pərzad xanımı da bağırına basdı. Öyəclər kəsildi, şülənnər pişdi, bir toy elədilər ki, dünyanın gözü belə toy görməmişdi. Bu günən Çənlilibəldə bir cavan ailə də artdı. Deyillər bu iki cavan uzun ömür sürdü, xoşbəxt yaşadılar.

MAHRU XANIMIN ÇƏNLİBELƏ GƏLMƏYİ

Bəli, bu dəfə söhbəti sizə Çardaqlı Çənlibeldən açım. Çənlibel çəskin avazımışdı. Çardaqlı Çənlibel gül-çiçəyə qərq olmuşdu. Vallahi behişt də onun yanında yalan idi. Bir tərəfdən gülün-ciçəyin ətiri, o biri tərəfdən bülbüllərin cəh-cəhi adamı məst edirdi. Bu, o vaxt idi ki, Koroğlu ilə Giziroğlu Mustafa bəy Hasan paşanın qırx min qoşununu Toqat keçidində qanına qəltan etmişdi.

Giziroğlu Mustafa bəy Gizir qalasına dönəndən sonra qoşun sərkərdələrindən Şamlı bəy, Bəbir Alı, Şərxata Mədəd, Dəli Çovdar, Şir Vəli, Sanlı Səməd, Sırt Yusif, Qurd Cəlil, Cinli Mehdi, Adıbəlli, Aşıq Kəngərlə məsləhət-məşvərət edib, Gizir qalasında çəkidə yün-gül, vəzində ağır nə vardısa yüklətdi qəflə-qatıra. Yeddi yüz yetmiş yeddi dəlisi ilə üz qoydu Çardaqlı Çənlibelə.

Ustadların söz-sovuna görə, Koroğlunun, Nigar xanımın, cəmi Çənlibel dəlilərinin Giziroğlu Mustafa bəyin dəliləri ilə gəlişindən kefdamaqları çağ idi. Koroğlunun əmri ilə o günü Çardaqlı Çənlibeldə yeddi yüz yetmiş yeddi tuncu, öyəc, erkəc boynu buruldu. Çənlibeldə bir vur çatdasın idi, göz istəyirdi tamaşasına. Şərab içən kim, şərab süzən kim...

Bəli, Giziroğlunun gəlişi şərəfinə qırx gün Çənlibeldə məclis qurułdu. Məclisin qırxicı günü hamı baxdı Koroğlunun üzünə. Koroğlu belə işlərdə çox arif idi. Anladı ki, dəlilər ondan söz istəyir. Koroğlu yanındakı Bulğurlu sazı götürüb əvvəl-əvvəl zil-bəm elədi. Mindirdi sineyi-sandığa, dedi:

– Hey dəlilərim! Ulularımız söz söyləməzdən əvvəl, söyləyəcəyi fikri yüz ölçüb bir biçiblər, sinəmə bir neçə xanə söz gəlib. Deməyi məndən, eşitməyi sizdən.

Bəli, Koroğlu bayaqdı Bulğurlu saza tərsə-ovand tazana vurdu. “Çoban bayati” üstündə elə bir dəli nərə çəkdi ki, yer-göydə ənşər-mənşər qopdu:

Söz igidin sərindən,
Dostluq olar dərindən.
İki qardaş bir olsa
Dağ oynadar yerindən.

Dağları gəzən mənəm,
Paşalar əzən mənəm,
Giziroğlu əl verdi,
Əhdimi pozammanam.

Gün dolanar, ay olar,
Dost-dostuna tay olar.
İki qüvvə bir olsa,
Paşalara vay olar.

Dəlilərim bac alar,
Dava günü öc alar,
İgid sözü bir olsa,
Xotkarlardan tac alar.

Soyum sərt, kürdü mənim,
Suyum bərk, Kürdü mənim,
Qoy eşitsin paşalar,
Arxam çox gurdı mənim.

Söz tamaşa yetişdi. Koroğlu sazla dediyini, sözlə də dedi. Sonra üzünü tutdu cəmi dəlilərə, dedi:

– Hey dəlilərim! Biz yeddi min yeddi yüz yetmiş yeddi dəli idik. İndi Giziroğlu Mustafa bəyin 777 dəlisi də oldu bizim canbir qardaşımız, – deyib bayaqdı Misri qılınçı çıxardı qınından. Giziroğlu Mustafa bəy də bir himə bənd imiş kimi Giziri qılınçı çıxardı qınından. Hər ikisi şəhadət barmağını yaralayıb qanını sıxdılar bir-birinə.

O tərəfdən də Şamlı bəyle Dəli Həsən, Qurd Cəlillə Dəmirçioğlu, Bəbir Alayla Eyvaz xan, Şir Vəliylə Koroğlunun qoç balası Həsən bəy, Sanlı Səmədlə Bəlli Əhməd, Yağıqiranla Tüpdağıdan, Sirt Yusiflə İsabalı, Şərxata Mədədlə Gürcüoğlu, Dəli Çovdarla Dəli Mehđər, Cinli Mehdiylə Halaypozan, Aşıq Kəngərlə Aşıq Cünun da yaraladılar şəhadət barmaqlarını, qatdılar bir-birinə qanlarını. Əlqərəz, can qardaşlığı Çənlibeldə oldu qan qardaşlığı.

Nigar xanım əlində iki piyalə durdu Koroğlu ilə Giziroğlu Mustafa bəyin qənşərində. Cəmi Çənlibel xanımları da dayandılar əllərində piyalə qan qardaşlarının qarşısında. Yox olsun yoxsulluq, Çənlibeldə yemək-içməkmi yox idi. Dəlilər yedilər, içdilər, damaqlar oldu çağ.

Bəli, Koroğlu gecədən xeyli keçmiş üz tutdu məclisə, dedi:

– Can dəlilərim! Bilin və agah olun. Bu gündən sonra xotkarların, paşaların, xan-xavanların, paşa-sultanların gözünə yuxu getməyəcək. İndi gərək biz bəndi-bərələri, keçidləri, suvadları, karvan yollarını göz bəbəyi kimi qoruyaq. Odu ki, hər bir sərkərin dəliləri ilə ərazisi bəlli-başlı olmalıdır. Dəmircioğlu, Qurd Cəlil, Həsən bəy, Sanlı Səməd, Yağıqıran dəlilərilə Şamlı keçidini – Qanıxlı bərəsini, Sırt Yusif, İsabalı, Cinli Mehdi, Şərxata Mədəd dəlilərilə Yağı qoruğunu, Eyvaz xan, Dəli Çovdar, Halaypozan, Tüpdağıdan, Bəbir Ali dəliləriylə Dardaş keçidini, Şamlı bəy, Dəli Həsən, Adıbəlli, Qorxuqanmaz, Gür-cüoğlu dəliləriylə Sınaq keçidini, Giziroğlu Mustafa bəy, Dəli Mehdər, Aşıq Kəngər, Aşıq Cünun mənimlə Çardaqlı Çənlibeli quşdan ayıq, qurddan sayıq qorumaşıyıq. Yiğışma işarəmiz mənim nərəm, yaxud Giziroğlunun Haça şəşbəridi.

Əlqərəz, Koroğlu tapşıracağını tapşırmaqdə, deyəcəyini deməkdə olsun, indi alın xəbəri İstanbulda xotkar Muraddan. Xotkar Muradin qulağı ala-çula çalmışdı ki, aman-zaman bircə bacısı Mahru xanım Giziroğlu Mustafa bəyə könül verib, bir fürsət axtarır İstanbuldan yayınmağa. O idi ki, xotkarın kürküne bərk birə düşmüşdü. Yuxusu çəkilmişdi ərş-i-əlaya. Köpmüş dana kimi tis-tis tisqırırdı. Bu tərəfdən də Koroğlu ilə Mustafa bəyin dəlilərinin Çardaqlı Çənlibeldə qan qardaşlığı qır saqqız olub yapışmışdı Xotkarın kəlləsinə. Cox götür-qoydan sonra xotkar qərara gəldi ki, məmləkətin paşalarına, sultanlarına, pəhlivanlarına fərman yapsın.

Əlqərəz, Cəfər paşaya, Ərəb Reyhana, Hasan paşaya, Əhməd paşaya, Qara paşaya, Davud paşaya, Səlim paşaya, Hüseyn paşaya, Bürcü paşaya, Abdal paşaya, Bolu bəyə, Qədir paşaya, Ayaz paşaya, Nəzər paşaya belə bir fərman yazdı: “Möhtərəm paşalar! Sizin hər birinizin şan-şərəfini Alosmanda yeddi qatar dəvə karvanı çəkə bilməz. Aslanlar zəhminizdən bəri-biyabanda tük tökür. Xəzinəmizin birillik gəliri yeddi arxadan dolananızı yağ içinde böyrək kimi saxlar. Bir mehdər gədəsi ilə gizir gədəsi kəsib doqqazınızın çənəsini. Alosmanda xotkar, paşa, sultan qızı qalmadı. Odu, hamısı çən-çiskinlidə yolkəsənlərlə, başkəsənlərlə baş qoyublar bir yastiğə. Ya gərək başımıza papaq qoyaq, ya da İstanbul örpəyi. Biz birləşib bu gədələrin əhədini kəsməsək, onda onlar bizim başımızı kəsəcək. Ya biz ad-sanla yaşa-

malıyiq, ya da ağızımıza yaşmaq almalıyiq. Qırq gündən sonra ramazandı. Qoşunu səfərbər edin. İnşallah bu ramazanda əlimizə yolkəsənlərin qanından həna yaxarıq. Kim Koroğlunun başını gətirse, bacım Mahru xanım baş yoldaşıdı, Çənlibelə yürüş on beş gündən sonra.

Hörmətlə Xotkar Murad”.

Xotkar fərmanı möhürləyib müşəmbələdi, verdi çaparlara. Çaparlar üz qoydular Toqata, Ərzuruma, Qarsa, Ruma, Ərzincana, Hələbə, Bağdada, Taxtı Süleymana, Ağ şəhərə, Vana, Diyarbəkirə, Üsküdara.

Əlqərəz, ağalar yaxşı deyib ki, sirli söz quyuda da qalmaz. Onu da deyək ki, xotkarın son günlər vurnuxmasından Mahru xanımın gözü su içmirdi. Nə isə xotkarın bir ilməsi vardı. Şam süfrəsində Mahru xanım qəsdən çəçədi, dedi:

– Tacıdarım! Dün gecə yuxumda gördüm ki, tacı-taxtın şəfəq saçır.

Xotkar dedi:

– Yuxun çin olsun, gözümün nuru! İnşallah, bu ramazanda mehdər oğlunun, gizir gədəsinin qanından əlinə həna yaxarsan. Elə o günü də sənin baxtin İstanbulda nur saçar. İnşallah onda sənə bir toy edərəm, səsi Qaf dağını titrədər.

Bəli, nağılıçilar sözünü qısa, köhlən mənzilini kəsə edər. Mahru xanım xotkarın sözlərindən anşırdı ki, qardaşı bu neçə gündə niyə narahatmış. Mahru xanım orasını da anladı ki, bu günlərdə xotkar Çardaqlı Çənlibelə qoşun çəkmək istəyir. Mahru xanımı od götürdü. İlan-çayan çalan yatdı, o yatmadı. Gecə səhərəcən aranı dağa, dağı arana daşdı. Kirpik çalmadan açdı sabahın gözünü. Üzünüzə uğurlu sabahlar açılsın. Mahru xanımın dayəsi içəri girəndə gözlərinə inanmadı, dedi:

– Ömrümün butası, canımın yarısı! Olmasın azar, bu nə halətdi düşmüsən? Gözlərinə qan sizib?

Mahru xanım dedi:

– Aman dayə! Əl mənim, ətək sənin, dərdimə bir əlac.

Mələk dayə dedi:

– Bıy, başıma xeyir, bala! Sənin dərdin gəlsin dayənə. Bəyəm ölmüşəm, itmişəm. Bu saat Alosmanın logmanlarını tökərəm buraya.

Mahru xanım baxdı ki, dayəsi mətləbi almadı, dedi:

– Can dayə! Mənim dərdimin əlacı logmanlıq deyil. Bu bir sırrdı girib bağrıma. Sırr də ki, sırlı qalmaçıdı. Mələk dayə özür görmüş, dünya

yormuşdu. Çox sirrlerin üstündən su içib yola salmışdı. Mahru xanımın dediyindən anladı ki, bu sirr cavamlıq, xanlıq, sultanhıq sırrıdi, dedi:

– Ömrüm-ömrünə calansın! Hələ sənin nə yaşındı. Sirr adamı saraldıb sapa, incildib ipə döndərər. Hər düyünün bir ilməyi, hər sirrin bir işaretisi var. Sən sırrını de, dayən sirr dağarcığıdı. Sırrını mənə də deməyib, bə kimə deyəcəksən, canım sadağa.

Mahru xanım dedi:

– Canım, gözüm, şirin-şəkər sözüm dayə! Mənə elə adam tap ki, başını islatsın burda, Çənlibeldə otursun dəllək qarşısında.

Əlqərəz, çox götür-qoydan sonra Mələk dayə dedi:

– Qızım, sənin bu müşkül dərdinin əlacı ancaq Xoca Yaqubdadı. Bir namə yaz, verərəm Xocaya. Hesabında Xoca Yaqub bu günlərdə qayıtmalıdı Təbrizə.

Mahru xanım dedi:

– Can dayə! Bu sırrı tək göydə ulu Tanrı, yerdə sən bilməlisən. Mahru xanım qələm, kağız götürüb ürəyindəkilərini, xotkardan eşitdiklərini üşələdi sətirlərə, müşəmbələyib verdi dayəsi Mələyə.

Bəli, Mələk dayə naməni Xoca Yaquba aparmaqda olsun, alın xəbəri Xoca Yaqubun kimliyindən.

Ustadların söz-sovuna görə, Xoca Yaqub Təbrizdəndi. İyirmi ildən artıq idi ki, Təbriz, Dərbənd, Şirvan, Naxçıvan, Gəncə, Tiflis, Toqat, İstanbul, Hələb, Misir, Şam, Bağdad bazarlarında tacir-tüccarlıq edib, ad alıb surfa salmışdı. Xoca Yaqub Koroğlu ilə bərk dost olduğundan Gəncə, Tiflis, Alosman bazarlarına mal çıxarmaq sarıdan beli bərk idi. Amma Şərul, Dərələz, Cuxur oba, Ağrı, Qars karvan yolu sarıdan ehtiyat edirdi. Bu karvan yolunun bəndi-bərəsini Giziroğlu Mustafa bəy kəsmişdi. Quş uçsa qanad, qatır keçsə dırnaq salardı. İllaha da Şamlı bəylə Cinli Mehdinin əlindən tacir-tüccar, xan-xavan, bəzir-ganlar gəlmışdilər cana. Elə ki, düşdün Cinli Mehdinin əlinə, tök mətəhini, qurtar canımı.

Əlqərəz, Xoca Yaqub bu dəfə İstanbula karvan qaldıranda oğlu Pənah qırsaqqız olub el çəkmədi yaxasından, dedi:

– Ateyi-mehriban! Bu səfərə mən də səninlə gedəcəm.

Xoca Yaqub dünyagörmüş, çox səfərlər yorub yola salmışdı. Bilirdi ki, Pənah hələ yenicə özünü bozardıb. Bərkə-boşa düşməyib. Xasiyyəti də tündür. Dedi:

– Can-ciyyərim! Bu dəfə yol uzaq, səfər ağırdı. İnşallah Gəncəyə gedəndə səni mütləq apararam.

Bəli, Xoca Yaqub dedi, yalvar-yaxar etdi. Amma Pənah dediyindən dönmədi ki, dönmədi. Dedi:

– Ateyi-mehriban! Sən məndən qızırğalanma. Mən uşaq deyiləm. Adıma nahaqdan “Qara Pələng” demirlər. Bu dəfə karvanı qaçaq-quçaqdan, haramilərdən özüm keçirəcəyəm. Koroğludu, Giziroğludu nədi, görərlər ki, analar necə oğullar doğub?!

Xoca Yaqub baxdı ki, ey dili-qafıl, oğlunun damarlarında qan paynayır. Çox havalıdı. Elə hey qan-qan deyir. Dedi:

– Oğul, bala! Sinəmə bir neçə xanə söz gəlib. Deyim, anlayarsan, çox yaxşı, anlamazsan öz işindi:

Gözlərimin nuru oğlum,
Yaşın hara, qan-qan hara?
Koroğlu igid dəliidi,
Başın hara, qan-qan hara?

İyidləri sanlı-sanlı,
Hər birisi dəliqanlı,
Əyinləri dəmir donlu,
Huşun hara, qan-qan hara?

Ağqayadan nərə çəkər,
Bəzirganlar malın tökər,
Çox igidlər, dizə çökər,
Yaşın hara, qan-qan hara?

Həsəni fənddi, feilli,
Dəmirçisi dəvə kinli,
Nizələri haça dilli,
Tutun hara, qan-qan hara?

Yaqub Koroğluya qardaş,
Dar günümədə olub sirdaş.
Nərə çəksə, salar təlaş,
Başın hara, qan-qan hara?

Söz tamama yetişdi. Xoca Yaqub dedi:

– Canım oğul! Səni cavanlıq qanın coşdurur. Ticarətdə də sənin səriştən yox. Oğul, səfər uzun, sənsə naşı. Gəl bu dəfə ətəyindən tök daşı.

Kimə söz deyirsən?! Ay Qara Pələng başa düşdü ha?! Əlqərəz, Xoca Yaqub nə qədər yalvar-yaxar etdi, Qara pələng dediyindən dönmədi. Axırda Xoca Yaqub çarı-naçar verdi razılıq.

Ata, oğul ya mədəd səndən – deyib, karvanı qaldırdı səfərə. Günə bir mənzil, tey mənzil, az gedib çox gedib az qatdırılar gecəni gündüzə. Qırıldılar yolun damarını. Xoca Yaqub ramazana qədər istəyirdi ki, özünü yetirsin Təbrizə.

Əlqərəz, Xoca Yaqub çatdı İstanbulla, çarvadar bazarında karvanı karvansarada rahladı. Öyrəndi bazarın məzəndəsini. Başladı matahını xırıda. Hərdəm bir də deyərdi:

– Ayə, Qara Pələng! Mollanıñki azardı, tacirinki bazar.

Bazarın şirin yerində Mələk dayə kəsdi Xoca Yaqubun yanını.

Dedi:

– Xoca dədə! Mal-mətahın bazarlı olsun.

Xoca Yaqub dedi:

– İman iyiyəsi olasan, a Mələk qarı. Yaxşı Təbriz xalı-xalçam var. Şal, alqumaşım var.

– Xoca lələ! Mənə nə xalın, nə şalın lazımdı. Bəri dur, bir qulaq as, sözüm var.

Əlqərəz, dayə Xoca Yaquba nə dedi, nə demədi onu özü bilər. Amma, Mahru xanımın müşəmbəli məktubunu verdi ona, ovcuna da əl xərcliyi basıb dedi:

– Xoca lələ! Göydə ulu Tanrı, yerdə sən. Bu əl xərcliyinə bir at al, sal özünü Çənlibelə.

Xoca baxdı ki, pis yerdə axşamladı. Bazarda mətahı çox, Qara Pələngin də belə işlərdə səriştəsi yox. Öz-özünə dedi:

– Allahdan xeyirmiş. Nə olar-olar. Qoy bazarlığım qurban olsun Koroğlunun ad-sanına:

Əlqərəz, oğlunu çağırıb dedi:

– Oğlum! Mal-mətah amanatı. Dəyər-dəyməzinə necə gəldi xırıdə. Mənim dəyəsi yerim var. Oğlum, səni Sarı sərbanla Dardaşa gözdəyəcəyəm.

Xoca Yaqub Sarı sərbana tapşıracağını da tapşırırdı. Verdi özünü baş meydanda at bazarına. Bir at alıb, ya mədəd səndən deyib, üz qoydu Çardaqlı Çənlibelə. Dağlar aşdı, dərələr keçdi. Kəsdi qırıldımasına yolun hərnini. Günə bir mənzil, teyi-mənzil təngnəfəs özünü yetirdi Sınaq keçidinə. Dəli Həsən baxdı ki, bu dəfə Xoca Yaqub xeyir-

xəbərlə gəlməyib. Tutdu atın cilovunu, Xoca Yaqub nə handan-nə hana özünü toxdadıb dedi:

– Ayə, ömrü budanmış! Yetir məni Qoç Koroğluya.

Əlqərəz, Dəli Həsən, Xoca Yaqub başı lovlu üz qoydular Çardaxlı Çənlibelə. Kəsdilər yolun əhədini. Malsağını özlərini yetirdilər Yağı qoruğuna. Bu o vaxt idi ki, Koroğlu Giziroğlu ilə Ağqayadan durbinlə karvan yollarına baxırdılar. Giziroğlu dedi:

– Can Koroğlu! Bax, iki atlı ley kimi Yağı qoruğunu haqlayır.

Koroğlu təfərinclə baxanda nə görsə yaxşıdı, gördü ki, gələnlər Xoca Yaqubla Dəli Həsəndi. Dedi:

Can sirdaşım Gizar oğlu,
Bu gələn Xoca Yaqubdu.
Dəlilərə dostdu sadıq,
Bu gələn Xoca Yaqubdu.

Özü tacir, can qardaşım,
İlqarı düz, sərr yoldaşım,
Qurbanı dostuma başım,
Bu gələn Xoca Yaqubdu.

Xoca gəlməz boş-boşuna,
Soğan doğranıb aşına.
Kim toxunub qardaşımı?
Bu gələn Xoca Yaqubdu.

Mərddi, basmaz duz-çörəyi,
Var arada dost diləyi,
Təmizdi, safdı ürəyi,
Bu gələn Xoca Qaqubdu.

Xoca Əziz, xoca başı,
Dəlilərin sərr qardaşı.
Tüccarlıqda deyil naşı,
Bu gələn Xoca Yaqubdu.

Tacirlikdə adı vardi,
Dostluğunun dadi vardi.
Kişilikdə zati vardi,
Bu gələn Xoca Yaqubdu.

Koroğlununvardısözü,
Dostluğundaağdıüzü.
Yada salıbyenəbizi,
BugełənXocaYaqubdu.

Söztamama yetişdi. Koroğlu dedi:

– CanGiziroğlu! Nəsə Alosmandan bəd xəbər var. Xoca alışverişini buraxıb, başı lovlu gəlməz. Koroğlu bayaqdıcı Ağqayada bir dəli nərə çəkdi. Çənlibel dəliləri bənd-bərelərdən axışib gəldilər. Durdular əmrə müntəzir. Dəli Mehdər tutdu Xoca Yaqubun atının cilovunu. Nigar xanım cəmi xanımlarla irəli yeriyib Xoca Yaquba xoş gəldin dedi. Koroğlu baxdı ki, Xoca Yaqubda hey qalmayıb, dedi:

– Canım Xoca, gözüm Xoca! Ölüsən o dünyadan, dirisən bu dün-yadan mənə bir xəbər.

Xoca Yaqub dedi:

– CanKoroğlu! Məndə hey qalmayıb, xotkar Muradin bacısı Mahru xanımın naməsi patavamdadır.

Əlqərəz, Aşıq Cünun açdı patavanın sarığını, çıxardı müşəmbəli naməni verdi qoç Koroğluya.

Koroğlu müşəmbəni açdı, gördü namə Giziroğlu Mustafa bəyədi.

Dedi:

– CanGiziroğlu! Bu dəfə namə sənədi. Deyəsən Mahru xiffət çəkir.

Giziroğlu naməni oxudu. Gözləri döndü qan çanağına. Koroğlu dözməyib dedi:

– Ayə, Giziroğlu! Rəngin niyə avazıdı. Oxu görək xotkar qızı nə yazıb?

Giziroğlu dedi:

– CanKoroğlu! Naməni oxumazdan əvvəl sinəmə bir neçə xana söz gəlib. İcazə ver onu sazla deyim.

Koroğlu dedi:

– Ayə, Giziroğlu! Sən elə həmişə izindəsən.

Sözbəndimiş kimi, Giziroğlu Mustafa bəy Aşıq Kəngərdən sazi alıb bəmini bəm, zilini zil etdi. Aldı görək halına binən nə dedi, tərəfindən biz deyək, siz şad olun:

Məndən xəbər soran qardaş,
Namə xotkar qızındandı.
Xotkar qurub bizə kelək,
Namə xotkar qızındandı.

Namə verib dolaylara,
Əmir edib alaylara,
Kilid vurub saraylara,
Namə xotkar qızındandı.

Giziroğlu ölər, dönməz,
Ateşlərə yanar, sönməz,
Xotkar, paşa nədi, bilməz,
Namə xotkar qızındandı.

Bəli, söz tamama yetişdi. Giziroğlu sazla dediyini, sözlə də dedi. Düberə sazı basdı sineyi-sandığa. Götürdü görək Mahru xanım Giziroğluna nə yazıb. Tərəfindən ərz eləyək qulluğunuza. Sizə könül şadlığı.

Şan-şərəfim əcəm oğlu,
Xotkar bu gün fərman verdi.
Sənə yesir şirin canım,
Xotkar bu gün fərman verdi.

Yığıb deli halayları
Çoxdu nizam alayları.
İşə salıb qolayları
Xotkar bu gün fərman verdi.

Susayıbdı qanınıza,
Yaxıb ləkə sanımızı,
Qoşun gəlir yanınız
Xotkar bu gün fərman verdi.

Ramazana vaxt eləyib,
Paşalarla saxt eləyib,
Hücumçün vaxt girələyib,
Xotkar bu gün fərman verdi.

Qiymət qoyub başınıza,
Höküm verib hamınıza.
Ölüm yazıb canınıza,
Xotkar bu gün fərman verdi.

Mahru da sənə sadağa,
Kimə gedim dərdə dada,
Sənsiz ömrüm gedər bada,
Xotkar bu gün fərman verdi.

Söz tamama yetişdi. Giziřođlu Mustafa bəy məktubun dil-cavabını da oxudu, bə bilməyəsənmi, xotkar Murad Ramazan bayramına qədər saysız-hesabsız qoşunla üstümüzə gəlir.

Bəli, dəlilər başladılar zəncir gəmirməyə. Korođlu baxdı ki, dəli-lərin halı özündə deyil. Bıçaq vursan qan çıxmaz. Bir himə bənddilər. Bu tərəfdən də elə bil Giziřođlunun sir-sifətini boran vurmuşdu. Hir-sindən, hikkəsindən üst dodağı göy, alt dodağı yer süpürürdü. Korođlu dedi:

– Qoç dəlilərim! Sinəmə bir neçə xanə söz gəlib. Onu da deyim. Sonra başlarıq məsləhət-məşvərətə.

Götürdü görək Qoç Korođlu nə dedi. Ərz eləyək tərəfindən qullu-ğunuza:

Hərzə-hədyan nədi, qoç dəlilərim,
İndi ağıllı bir məsləhət gərək.
Kəsək gədikləri, bənd-bərələri,
İndi ağıllı bir məsləhət gərək.

Tutaq keçidləri, suvadaqları,
Dolay aşırımları, ovalıqları,
Düşmən hiyləsini, hər soraqları –
İndi ağıllı bir məsləhət gərək.

Korođlu heç vaxt olmayıb naşı,
Döyüsdə unutmaz yarı-yoldaşı,
Tutmağa düşmənlə cəngi-savaşı,
İndi ağıllı bir məsləhət gərək.
Söz tamama yetişdi.

Giziřođlu Mustafa bəy dedi:

– Can Korođlu! Belə görüրəm hamı dəlilər zəncir gəmirir. Xotkar Murad bicdi. Hückuma keçməmişdən əvvəl planını yüz ölçüb, bir biçir. Düşmənini gözləmədiyi yerdən yaxalayır. Köhnə hiyləgərdi. Bilir ki, Qars, Ağrı, Çuxuroba yolu kəsə, ağıla gəlməzdi. Qoşunun gərdiş etməsi üçün şərait əlverişlidi. Əsas qüvvəni bu səmtə yönəldəcək. Bizi çəkiyə çəkmək üçün qoşununun az qismini Yasdıqar səmitdən Ayqır keçidinə yönəldəcək. Alosman şəhərlərində az qüvvə saxlayacaq. Biz əsas qüvvəmizi Ağrı keçidinə toplamalı, bir qismini isə Ayqır keçi-dində pusquda qoymalıyıq. Say-sambal dəlilərdən yeddi yüz yetmiş

yeddisini Sınaq keçidindən Alosmana yeritməliyik. Düşməni yaxalayıb yurdunda turp əkməli, xəzinəsini qənimət gətirməliyik.

Koroğlu dedi:

— Giziroğlunun döyüş nəqşini qəbul edilsin. Dəmirçioğlu, Eyvaz xan, Şamlı bəy, Cinli Mehdi, Həsən bəy dəlilərilə Ağrı keçidinə, Dəli Həsən, Sırt Yusif, İsabali, Dəli Əhməd, Adıbəlli, Halaypozan dəlilərilə Sınaq keçidindən İstanbula hərəkət etməli, qalan dəlilər mənimlə Çənlibelin müdafiəsində qalır.

Söz Koroğlunun ağızından çıxar-çıxmaz Çənli xanımları doldurdu piyalələri. Dəlilər piyalələri nuş etdiler. Bayaqdı qızıl quş kimi Giziroğlu Alapaçanın, Bəlli Əhməd Sürdatın, Adıbəlli Qaragözün, Halaypozan Sarınərin, Dəmirçioğlu Ərəbatın, Eyvaz xan Düratın, Şamlı bəy Bozqarın, Cinli Mehdi Qarasənilin, Həsən bəy Aşqardorun, Dəli Həsən Haçadilin, Sırt Yusif Köhlənşirin, İsabali Qəmərdayın, Dəli Çovdar Əltərpənməzin bir göz qırpmında qondular yehərin qaşına. Məşq meydanında bir dəfə gərdiş edib, ya mədəd səndən deyib, elə bir dəli nərə çəkdilər ki, Çənlibeldə ənşər-mənşər ərəsəti qopdu.

Əlqərəz, hərə üz qoydu öz yolu ilə bəlli-başlı bəndi bərəsinə. Bəli, dəlilər yolunu dəstələməkdə olsun, indi alın xəbəri İstanbulda Qara Pələngdən. Qara Pələng alış-verişdən yorğun-arğın karvansaraya qayıtdı. Tacir tückarlardan eşitdiyi söz-sov başladı qelbini ac qurd kimi gəmirməyə. Ha çalışdı ki, gözünün acısını alsın, bacarmadı. Dözməyib sərbanbaşı Sarıdan soruşdu:

— Ağeyi Sarı! Sən dünyagörmüş, çox ölkələr dolaşmış adamsan. Ağlin nə kəsir, Koroğlu bu qədər Alosman qoşununa dov gələ bilərmi?

Sarı sərban dedi:

— Oğlum! Hərcəndi bu işlər bir qədər müşküldü. Amma, oğul! Koroğlu da bir Koroğludu. İmanım Allaha, deyirlər Köroğlunun özü də, dəliləri də qurd südü əmib. Elə ki, Koroğlu nərə çekir, dəliləri olur qızmış şiripələng. Düşürlər ac qurd kimi qənimlərinin canına. Biçirlər yağıların başını ura yerinin kəliyi kimi. Ay oğul! Bir qoşunun ki, ola başçısı Sırt, Qurd, Dəli, Dəmirçi, Şir, Şərxata, Yağıqıran, Qorxuqam-maz, Geridönməz, Tüpdağıdan, Halaypozan, daha nə bilim ay bala, saymaqla tükenəndlərmi. Hərə bir söz deyir. Qanmırlar, qandırmırlar. Kimi istəyirlər qaldırırlar, kimi istəsələr cizdağını çıxarıb yandırırlar. Bazar bilmirlər, sövda görməyiblər. Amma, oğul, paylarını qazancın duruca yerindən bölüb götürürlər. Görənlər deyir, sifətlərindən zəhrimər

yağır. Hər biri yeddi boyun kəlin zəncirini qırır. Boy-buxunları da dama dirəndi. Kimə təpinirlər, gözlərini ağardırlar, kişilikdən kəsilir. Amma, oğul, adam gərək insafını da yandırmamasın. Kişiilər kasib-kusub adamlarıdı. Onlarındakı şahlar, xotkarlar, xan-xəvanlar, paşalar, sultalar, malını yeməz tacir-tüccarlarlaşı. Dağıdırular var-hallarını, paylayırlar əlsiz-ayaqsızlara.

Söhbət bura çatanda Qara Pələng dedi:

– Ağeyi Sarı, and verirəm imanına, atamla kəsdiyin duz-çörəyə. Mətahin olub qalanını sat dəyər-dəyməzinə, qafla qatırı apar atam deyən yerə. Mən getdim. Məndən tacir olmaz. Sənin dediyin o Koroğlu elə deyəsən mənim adamımdı.

Əlqərəz, səhər xoruzun ilk banindaca Qara Pələng Sarı sərbanla halal-hümmət edib, atının cilovunu boşladı Çənlibel səmtinə. Atalar yaxşı deyib, kor kimdi nabələd. Qara Pələng dağ deməyib, dərə deməyib başladı hər yerdə yolu qırıldımasına dəstələməyə. Qatdı gecələri gündüzə. Tökdü atın nal-mixini. Gördü iş firixdi, at taşaxorlayıb. Şər qarışanda özünü yetirdi bir dağ kəndinə. Oldu bir qocanın qonağı.

Qoca dünyani yorub boğazından keçirmiş adam idı. Baxdı ki, qonağı sir-sifətdən uşaq olsa da, hələ Tanrı törpüsü dəyməyib. İştahası da ac qurd kimi. Şəm süfrəsindən sonra qoca soruşdu:

– Oğlum! Qonaq Allah qonağıdı. Hansı qohumlardansan? Gelişin hardan, gedişin hara? Bir az buralar məxşuşluqdu.

Qara Pələng dedi:

– Babacan! Mən Təbrizli Xoca Yaqubun oğluyam. İstanbuldan gəlib, Çənlibelə gedirəm. Yolda atımın nal-mixi tökülüb. Taşaxorlayıb. İndi qalmışam xanaxan.

Qoca baxdı ki, qonağı hərt-mert qanmır. Bir az açıq-saçıq danişir. Dedi:

– Oğlum, at məndə. Atını qoyarsan burada. Minərsən mənim Alagöz ürgəmi. Səni dar-damanda qoymaz. Amma oğlum, bil və agah ol! Koroğludu, Giziroyludu, Çardaqlı Çənlibeldi onların adını çəkmə. Dünən buralarda başlarında qotazlı fəs, əyinlərində qırmızı şalvardan çox görüblər. Onlar da Çənlibelin səmt-suatinı soruşturmuş. Ehtiyat ığidin yaraşıydı, bala.

Qara Pələng dedi:

– Babacan, sən dünyagörmüş adamsan. Adam bir dəfə dünyaya gəlir, onu da gərək kişi kimi yaşaya! Çaqqaldan çaqqal, qurddan qurd

olar. Sən mənə Qoç Koroğlunun, Çənlibelin səmt-suatinı salğa ver. Mən sənin o genbalaqlı fəsi qotazlılarından nəsitmirəm.

Qoca dedi:

– Uğurun xeyir, bala! Sən Alagözün cilovunu boşla. O səni düz Çardaqlı Çənlibelə aparar. Alagözün qardaşını keçən il Cinli Mehliyə vermişəm, iyini duyar.

Qara Pələng dedi:

– Babacan! Cinli Mehli kimdi?

Qoca dedi:

– Oğlum! Cinli Mehlini Şərul, Dərələz, Çuxuroba basarağında tanımayan külli kavurdur. Onun min bir feli, bir o qədər də qeylü-qalı var. Giziroğlu Mustafa bəyin sağ əlidid. Nə bilim, ay bala! İndi də deyirlər ki, qoşulub Çənlibeldə Koroğluya. Onun oyunlarından Tanrı-taala da baş açmaz. Amma, oğul, kişinin dini-məshəbi ayrı da olsa, Allah adamı. Dinə gəlsin. Onun işi hampalarla, varlılarla, paşa-puşalarla. Kasib-kusub əli tutandı.

Oğlum! Sənə bir namə verəcəm. Çatdırarsan o Cinli Mehliyə. Elə orada da yaxından dostlaşarsınız – deyib, qoca qələm-kağız götürüb yazdı:

“Mehdi ağa! Bil və agah ol, bu tərəflərdə havalar məxşusdu. Qırımızı tuman, gen balaqlılar yerə-göyə zəncir salıb sizi axtarır. Quşdan ayıq, qurddan sayıq olun. Alosman qoşunları Ağrı keçidinə tərəf daşdanır. Dostun Hinir Vəli”.

Qoca məktubu qatlayıb verdi Qara Pələngə. Dilcavabında dedi ki, namə əmanəti. Ələ keçsə hər ikimizin qulaqları gərinəcək, ağızımızın qiyası soyulacaq. Dərimizə saman təpinib camaata görk ediləcək.

Əlqərəz, obaşdan Qara Pələng boşladı Alagözün cilovunu. Sannasunna yollarla qırdı yoluñ damarını. Ertəsi gün yaxar-yatmaz çatdı bir qoruğa. Özünü verdi sərin bir bulağın başına. Su içib, əl-üzünü yudu. Alagözü yançıdar edib, bulağın başındakı ağacın kölgəsində dirsəkləndi. Getdi qara div yuxusuna.

Bəli, nə qədər yatmışdı, onu Qara Pələngin özü bilərdi. Ayılanda gördü ki, möhkəm-möhkəm kəl zəncirilə sarınıb ağaca. Qəhr boğdu. Atasının, Sarı sərbanın, qocanın, Koroğlunun dara düşəndə çəkdiyi nərə düşdü yadına. O idi ki, qovşuruldu, güc verdi, elə bir nərə çəkdi ki, yeddi böyük kəl zənciri pul-pul olub səpələndi dörd bir yana. Koroğlu, Şir Vəli, Sanlı Səməd, Bəbir Ali, Şərxata Mədəd, Yağıqıran aralıqdan baxıb tamaşa edirdilər.

Koroğlu irəli gəlib dedi:

– Əhsən səni doğan ananın südünə!

Qara Pələng qeyzlənib dedi:

– Atam yerində kişisən! Ağır deyərdim. Mənlə zarafatın var, kişi kimi gir meydana. Bir qəbiristanlıq boynu yoğunla bir uşağın üstünə düşüb yuxuda əl-ayağını ağaca sarımaq namərdlikdi. Kişisən işi mərdi-mərdanə gör.

Koroğlu baxdı ki, yox, bu qanib-qandırmır. Ortalığa meydan söhbəti salır. Öz-özünə dedi:

– Gəl bunu sına. Uşaq olasan, pəsinməyib diri-dirə danişasan.

Dedi:

– Ayə Bəbir! Gör bu ağızı qatıqlı nə deyir.

Bəli, Bəbir Ali girdi meydana. Qara Pələng bir göz qırpmında Bəbir Alını basmarlayıb saldı dizinin altına.

Əlqərəz, Şərxata Mədədi, Yağıqırəni, Şir Vəlini, Sanlı Səmədi qalaqladı yan-yana. Koroğlu baxdı ki, iş şuluqdu, özünü sindirmədi, dedi:

– Oğlum! Sinəmə bir-iki yarpaq söz gəldi. Deyim bəlkə karına gəldi.

Aldı Koroğlu:

Sədd afərin, oğul, sənə,
Bu boyda zor olmaz-olmaz.
Verrəm müjdə dəlilərə,
Bu boyda zor olmaz-olmaz.

Aldı Qara Pələng:

Rişxənd eyləmə babacan,
İgiddə zor olar-olar.
Vermə müjdə dəlilərə,
İgiddə zor olar-olar.

Aldı Koroğlu:

Poladdan möhkəmdi canın,
Bilinməyir adın-sanın,
Züryətisən hansı xanın,
Bu boyda zor olmaz-olmaz.

Aldı Qara Pələng:

Mərdlərə qurbanı canım,
Bəl-bəlliidi adam-sanım,
Düşməniyəm hər bir xanın
İgiddə zor olar-olar.

Aldı Koroğlu:

Gəl girmə nərilə cəngə,
Çəkərəm səni məhəngə,
Güç çatmaz qoca nəhəngə,
Bu boyda zor olmaz-olmaz.

Aldı Qara Pələng:

Qara Pələng girər cəngə,
Çəkər sən nəri məhəngə.
Bir sırtdır qoca nəhəngə,
İgiddə zor olar-olar.

Söz tamama yetişdi. Koroğlu gördü ki, bu uşağın boynu qoltuq görməyib. İnsafi, kişinin oğlundan yaxşı dəli olar. Uşağı sindirmamaq üçün əl verdi.

Qara Pələng elə bildi ki, rəqibi onunla sınanmaq isteyir. Bayaqdı yapışdı Koroğlunun əlindən, elə sıxdı ki, barmaqlar girdi bir-birinin içində. Koroğlu gördü bu xına o xinadan deyil. Uşağın əlləri dəmirçi məngənəsi kimidi. Bayaqdı bir dəli nərə çəkdi. Qara Pələngin qulaqları güyüldədi. Qolları boşaldı, düşdü üzü üstə yerə. Bu ilmi ölübsən, bildirmi. Dəlilər qamarlardılar Qara Pələngi. Üzünə su səpən kim, sinəsini, kürəyini ovan kim.

Əlqərəz, nə handan, nə hana Qara Pələng gəldi özünə. Qara Pələng indi anladı ki, bu, Koroğlunun dəli nərəsidi. Dedi:

– Baba Koroğlu! Bağışla günahımı, səni anşırammamışam.

Sonra da papağının astarında gizlətdiyi Hinir Vəlinin naməsini verdi Koroğluya.

Bəli, Koroğlu namənin məzmunu ilə tanış olub dedi:

– Oğlum, bəs sən kimsən?

Qara Pələng dedi:

– Baba Koroğlu! Əsil adıñ Pənahdı. Tay-tuşlarım adımı zarafatla Qara Pələng çağırırlar. Təbrizli Xoca Yaqubun oğluyam.

Koroğlu Xoca Yaqubun adını eşidər-eşitməz basdı Qara Pələngi bağırına, dedi:

– Halal olsun qardaşım Xocanın çörəyi sənə! Oğul, bəs belə haradan gəlib, hara gedirsən?

Qara Pələng başına gələnləri Koroğlu nağıl etdi. Koroğlu mindi cin atına dedi:

– Ayə Dəli Mehđər! Çək Ayqırı meydana.

Əlqərəz, Şir Vəli, Bəbir Alı, Şərxata Mədəd, Yağıqıran, Sanlı Səməd, Qara Pələng də Koroğlu kimi oldular atlarına suvar. Üz qoydular Dardaş səmtindən Ağrı keçidinə. İki ötər, üçüncü gün özlərini yetirdilər Ağrı kəndinə. Gördülər ki, leş bir tərəfdə, baş bir tərəfdə. Əsil ərəsət meydanıdı. Alosman qoşunlarının sağ cinahında Dəmirçioglu əl eyləyib yeddi boyun kəl zəncirinə. Hər hərləyəndə on-on beşini lehrə vurur. Şamlı bəy, Eyvaz xan özünü vurub qoşunun ortasına, göz istəyir tamaşasına. Həsən bəylə, Cinli Mehdi dəstələyib qoşunun sol cinahını. Şir Vəli, Sanlı Səməd özlərini yetirdi Dəmirçiogluna. Bəbir Alı, Yağıqıran, Dəli Mehđər özlərini yetirdilər Şamlı bəyle, Eyvaz xana, Şərxata Mədədlə Qara Pələng də vurdular özlərini sol cinaha. Başladılar Aolsman qoşunlarını pencər kimi biçməyə.

Koroğlu baxdı ki, gün yaxır, amma Osmanlı qoşunu bir ucadan hey sel kimi axır. Özünü saxlaya bilmədi. Bayaqdı bir dəli nərə çekdi. Vurdu özünü qoşuna. Koroğlunun dəli nərəsindən Ağrı dağında Nuh əyyamından qalmış qar uçqunu yeridi üzü aşağı. Bir tərəfdən qar uçqununun uğultusu, bir tərəfdən qoç Koroğlunun nərəsinin küyültüsü Alosman qoşununu saldı pərən-pərən. Əldən çıxan yer axtardı başını daldalamağa.

Əlqərəz, Koroğlu dəliləri ilə Ağrı keçidində Alosman qoşunlarını pərən-pərən salıb qovmaqdə olsunlar. İndi də alın xəbəri Ayqır keçidində Dəli Həsən, Sırt Yusif, İsabalı, Dəli Çovdardan.

Dəli Həsən dürbünü götürüb süzdü dağları, dərələri, keçidləri. Gördü ki, Alosman qoşunları Ayqır keçidinə sel kimi axışır. Ürəyi qubar elədi, hərlədi sazı sineyi-sandığa:

Çox gəzmisəm oylaqların,
Var ol səni, Maymaq dağı.
Vüqarımı sən veribsən,
Var ol səni, Maymaq dağı.

Qoyun-quzu mələr səndə,
Çox gəzmışəm çıskın, çəndə,
Evladınam sənə mən də,
Var ol səni, Maymaq dağı.

Qoşun gəlib bağrin əzir,
Oğul-qızın necə dözür,
Düşmən baxıb ağzın büzür,
Var ol səni, Maymaq dağı.

Çox qalmışam səndə qonaq,
Gəl eyləmə məni qınaq,
Ağır dedim sənə bayaq –
Var ol səni, Maymaq dağı.

Dağlar mənim damanımdı,
Hər gədiyin amanımdı.
İndi savaş zamanımdı,
Var ol səni, Maymaq dağı.

Dəli Çovdar, İsabalı,
Sırt Yusifin qeylü-qalı.
Çekib başın çox zavalı,
Var ol səni, Maymaq dağı.

Dəli Həsən nərə çəkər,
Düşmən indi zəhər içər,
Çoxları başından keçər,
Var ol səni, Maymaq dağı.

Bəli, söz tamama yetişdi, Dəli Həsən bayaqqı bir nərə çəkdi. Əks-sədəsi dağlardan gəldi. Sırt Yusif kəsdi qoşunun sol cinahını. Dəli Çovdar, Dəli Həsən dəlilərilə dayandılar. Alosman qoşunları ilə üz-üzə, İsabalı dəliləriylə tutdu sol cinahı Ərəsət meydani başladı, nə başladı. Yağı görse, yazıçı gələrdi. Çox belə döyüslərdə İsabalı fənd işlətmışdı. Bu dəfə də fürsəti fövtə vermədi. Dəlilərin bir qismini qoydu sağ cinahda. Bir qismini götürüb keçdi düşmənin arxasına. Obayomağın əli yaba, dəhrə, balta tutanı qoşuldu İsabalıya. Dəli Həsən, Dəli Çovdar, Sırt Yusif qoşunun önündən, İsabalı camaatla qoşunun arxasından düşdülər qoşunun canına. Dar ilkindidə Dəli Həsənin qılincı dayandı İsabalının qılincına. Alosman qoşununun öleni öldürdü,

qalani keçdi Dəli Həsənin qılincının altından. Baxdı ki, Bolu bəy çömələn dəymış toyuq kimi bürüşüb, Sırt Yusif dedi:

– Can Dəli Həsən! Bu namərdi tapşır mənə. O, mənim atama nə dağı çəkibsə, mən də ona o dağı çəkəcəm.

– Dəli Həsən dedi:

– İzindədi.

Bayaqdı Sırt Yusif hərlədi sazını, basdı bağrına. Götürdü görək nə dedi. Tərəfindən ərz eləyək qulluğunuza:

Unutmadım dəvə kimi,
Bolu, mən sənin, mən sənin.
Alaram o şirin canın,
Bolu, mən sənin, mən sənin.

Gizri qılincım çəkərəm,
Bağrıń başını sökərəm,
Tutub qulağın kəsərəm,
Bolu, mən sənin, mən sənin.

Neçələrin atdım oda,
Neçələri getdi goda.
Tökərəm qanın burada,
Bolu, mən sənin, mən sənin.

Ərəsət meydanı quraram,
Bürc-barını uçuraram.
Dana tək boynun buraram,
Bolu, mən sənin, mən sənin.

Ağlar qoydun cavan çağı,
İçirtdin Yusifə ağı,
Çəkərəm sinənə dağı,
Bolu, mən sənin, mən sənin.

Bəli, söz tamam oldu. Sırt Yusif sazla dediyini sözlə də dedi.
Bəli, Sırt Yusif kəsdi Bolu bəyin bir qulağını, soydu ağzının qiyasını, dedi:

– Bolu bəy! Ağa kərəmsiz, qul xətasız olmaz. Tökdüyündü çıxdı qarşına.

Əlqərəz, Dəli Həsən dəlilərlə soluğunu dərməkdə olsun, indi alın xəbəri Giziroğlu Mustafa bəydən. Ustadlar buyurur ki, Giziroğlu qəni-

minin üstünə gedəndə min bir feli-fəndi varmış. Giziroğlu Mustafa bəy, Bəlli Əhməd bir neçə at mənzili qalmış özlərini verdilər çoban yataqlarına. Üç-dörd sürüyü alıb qatdlar qabaqlarına. Dəlilər dəyişdi libaslarını, oldular əsl çodar. Bir qədər məsləhət məşvərətdən sonra əl-ayaq yığışırılanda dəstə-dəstə doluştular İstanbul bazarlarına. Verdilər özlərini karvansaralara. Gözlədilər Giziroğlunun haça şeşberinin işığını.

Əlqərəz, Giziroğlu dəlilərilə İstanbul bazarlarında ramazanlıq qurbanlığı satmaqdə olsunlar, alın xəbəri xotkar Muradin bacısı Mahru xanımından. Giziroğlu Mustafa bəylə Mahru xanımın əhd-peyman günü başa çatmaq üzrə idi. Mahru xanımın gözləri yollarda, qulağı səsdə idi.

Bəli, Mələk dayə də ətəyini çırmayıb düşməşdü İstanbul bazarlarının canına. Çarvadar bazarına çatanda gördü ki, qəssab dükəninin qənşərində bir oğlan durub, vallahi elə bil Allah taala xoş saatda çəkib qələmini onun boy-buxununa, hüsnü camalına. Yemə, içmə tamaşa et xətti-xalma. Qarı baxdı ki, qəssablar, çodarlar elə hey ondan məsləhət alır. Mələk qarı fürsəti fövtə vermədi. Yaxınlaşdı cavana, dedi:

– Oğlum! Qurbanlığınız bazarlı olsun.

Giziroğlu dedi:

– İman iyəsi ol, ana!

Giziroğlu arif adam idi. Baxdı ki, qarı sözlü-sovlu adama oxşayır. Dedi:

– Keçək karvansarada mənim küməmə. Uşaqlar indi sənə ramazanlıq üçün ətin yaxşı yerindən gətirərlər.

Əlqərəz, Mələk dayə ilə Giziroğlu getdilər karvansaraya. Oradan, buradan keçdilər cənə səhbətinə.

Mələk dayə dedi:

– Pay-puşuz çox olsun, ay oğul! Bayramınız üzünüze xoşbəxtlik gətirsin. Muraz mətləbinizə çatasınız. Amma oğlum, incim! Boy buxununuzdan, əliaçıqlığınızdan heç İstanbul əhlinə oxşamırsınız?

Giziroğlu dedi:

– Elədi, ana! Biz Qaf adamlarıyıq. Çarvadar babayıq, indi ramazanlıqdır. Bazarımız da pis deyil.

Mələk dayə baxdı ki, söz mətləb üstə geldi.

Dedi:

– Can bala! Allah taalanın sizə rəhmi gəlsin. Sizə nə var. Bu gün burada, sabah Qafdasınız. Yazıq bizim balaların halına. Alosmanda başı papaqlı qalmayıb. Xotkar hamısını göndərib bacısı Mahru xanımın

ucbatından Qaf ölkəsində Koroğlu ilə Giziroğlunun qırğınına. Yaziq bacımı da salıb dörd divar arasına. Xotkar Murad fərman verib ki, Koroğlunun başını gətirən Alosmanın, Giziroğlunun başını gətirən isə Mahru xanımın sahibidi. Ay oğul, bə deyirlər, onların minbir hoqqası var. Amma oğul, bu gün Giziroğlunun Mahru xanıma verdiyi vaxt, vədə tamam olur. Yaziq qız dörd divar arasında hörümçəkdən can diləyir. Xotkar qızın ağ gününü büküb göy əskiyə. Nə gələn var, nə də gedən.

Giziroğlu baxdı ki, qarı onu yamanca qaralayıb. Qarını sınamaq üçün dedi:

– İmanına qurban! Xotkar bacısını quş sənməz qala divarı arasında saxlayır. Buna Giziroğlunun hoqqası neyləsin? O biri tərəfdən də xotkarın qoşunları kəsib bəndi-bərələri.

Mələk dayə gözünü qiyib təfərrinclə müsahibinə baxdı, dedi:

– Heyif zəndimə, oğul! O quş sənməz sarayı üç cüt bir tək qoca-qoltaq gözətçi, bir də Qara Pəhləvan gözləyir. Vallahi, yaşının bu ixtiyar vaxtında mən gecənin oğlan çağında keşikçiləri yuxuya verib, xotkar qızını basardım atın tərkinə. Üz qoyardım dağların pənahına. Nə çoxdu Tanrıının sığınacağı. Sonrası Allah kərimdi.

Giziroğlu baxdı ki, daha mis-mışdan keçib. Dedi:

– İmanına qurban, nənəcan! Zəndin səni aldatmayıb. Uzun söhbət dananı qurda yedirər. Sənə bir namə yazacam, verərsən Mahru xanıma. Özün də onunla gözləyərsən gecənin oğlan çağını. Giziroğlu qələm-kağız götürdü. Görək Mahru xanıma nə yazdı, tərəfindən ərz eyləyək qulluğunuza:

Qibləgahım Mahru xanım,
Şükür gəldim, ha gəldim.
Verdiyim ilqar-imana,
Şükür gəldim, ha gəldim.

Qaynayıb, coşub peymanım,
Qurban sənə şirin-canım,
Sən mənim şöhrətim-şanım,
Şükür, gəldim, ha gəldim.

Giziroğlu, yandı, yandı,
İlqar verib nə zamandı,
Vədəmiz bu gün tamamdı,
Şükür, gəldim, ha gəldim.

Bəli, Giziroğlu Mustafa bəy naməni müşəmbələyib verdi Mələk dayəyə. Deyəcəyini, tapşıracağını da dilcavabı dedi:

– İmanına qurban, nənə! Mahru xanıma deyərsən, gecədən xeyli keçmiş gözləsin mənim şəşbərimin işığını. Mələk dayə naməni alıb öpdü, qoydu gözü üstə, dedi:

– Oğul, xeyir-duanız məndən, uğurunuz Tanrı-taaladan.

Əlqərəz, Giziroğlu, Bəlli Əhməd, Adıbəlli, Halaypozan hücumdan qabaq planını bir də götür-qoy etdilər. Hər kəs dəliləriylə nə iş görəcəyinin tapşırığını alıb, gözlədilər Giziroğlunun haça şəşbərinin işığını.

Bəli, gecənin oğlan çağında Giziroğlunun işaretini görən dəlilər ac qurd kimi bayaqdı Xotkarın keşikçilərini etdilər cəhənnəmə vasil. Aldılar xotkarla Qara Pəhləvanın başının üstünü. Alt paltarında hər ikisini çəkdilər Giziroğlunun qabağına. Söz Giziroğlunun sinəsində tügyan etdi. Götürdü görək Giziroğlu Mustafa bəy xotkara nə dedi. Tərəfimizdən ərz eləyək qulluğuunuza:

Fərman verib hay salıbsan.
Xotkar Murad, xotkar Murad!
Çox evlərə vay salıbsan,
Xotkar Murad, xotkar Murad!

Hayqırıb qılınc çəkərəm,
Burcu-barnı sökərəm,
Yurdunda bostan əkərəm,
Xotkar Murad, xotkar Murad!

Sallam Alosmana talan,
Dilimə götirməm yalan,
Ağlar qalar elin-oban,
Xotkar Murad, xotkar Murad!

Döyüşümüz ağır olar,
Qoyub qaçan fağır olar,
Boynun buran sağır olar,
Xotkar Murad, xotkar Murad!

Soyuma sən gəda dedin,
Atib böhtan əda dedin,
Çənlibelə səda dedin,
Xotkar Murad, xotkar Murad!

Məmləkətin qana dönər,
Taxtı-tacın yana dönər,
Keçən günün sana dönər,
Xotkar Murad, xotkar Murad!

Dəlilərə hay vuraram,
Vərəsini tay vuraram,
İndi sənə toy quraram,
Xotkar Murad, xotkar Murad!

Mərd ərənlər eli güdər,
Arsız namərd əli güdər,
Paşaların səndən betər,
Xotkar Murad, xotkar Murad!

Qurdoğluyam, bilir hamı,
Əsil soymu sən də tanı.
Allam səndən şirin canı,
Xotkar Murad, xotkar Murad!

Giziroğlu, gəzər yorğun,
El-obana salar qırğıن.
Sönüb sənin şam-çırağın,
Xotkar Murad, xotkar Murad!

Söz tamam oldu. Mahru xanım baxdı ki, Giziroğlunun gözləri
döñüb qan çanağına, dəlilər də çeynəyir biğinin ucunu. Mətləbi anladı.
İşi görən Mələk dayə açdı örpeyi, atdı Giziroğlunun ayaqlarına.

Adıbəlli arif adam idi. Örpəyi yerdən götürüb verdi Mələk dayəyə,
dedi:

– Can Giziroğlu! Bu tülküleri bağışla Mələk nənənin ağ birçeyinə,
at zindana.

Bəlli, Halaypozan himə bənd imiş kimi qandalladı xotkarla Qara
Pəhləvanın əl-ayağını. Açıdlar zindanı. Zindandakıları etdilər azad.
Qapadılar zindanı xotkarla Qara Pəhləvanın üzünü. Dəlilər bayaqdı
Bəlli Əhmədin işarəsilə yüklədilər xəzinəni qəflə-qatıra.

Əlqərəz, Giziroğlu Mahru xanımı, Mələk dayəni, qəflə-qatırı
tapşırdı Halaypozanla Adıbəlliyyə, saldı yola Çənlibelə.

Giziroğlu, Bəlli Əhməd dəlilərlə qaldılar səhərə. Xotkarın xəzi-
nəsinin olub-qalanını payladılar əlsiz-ayaqsızlara. Giziroğlu Mustafa
bəy bir namə də yazıb qoydu xəzinəyə:

— Xotkar Murad! Özü yixılan ağlamaz. Sən fərman vermişdin ki, kim mənim qanlı başımı sənə gətirsə, bacın Mahru xanım onundu. Mən fərmanına əməl etdim. Mahru xanım üçün öz ayağım, öz başımla hüzuruna gəldim. Fərmanına görə indi bacın mənim halallımdı. Fərmanına görə kim başımı gətirsə, xəzinənin yarısı onun ənamında idi. İndi mən xəzinədən payıma düşən ənamı halallıqla götürdüm. Fərmanına görə başım üçün ramazanlıqda əlsiz-ayaqsızlara əl tutmağı vəd vermişdin. İndi mən fərmanına əməl edib xəzinənin olan-qalanını xeyrətlük üçün payladım əlsiz-ayaqsızlara. Səni, Qara Pəhləvani cəhən-nəmə vasil eləmədim, bağışladım Mələk dayənin, Mahru xanımın, Çənlibel dəlilərinin hörmətinə. Əgər azıb, bir də yolumun üstünə çıxsan kəsəcəm qulaqlarını, soyacam ağzının qiyını.

Əlqərəz, Giziroğlu məktubu yazıb qoydu xəzinəyə, Bəlli Əhməd dəlilərlə üz qoydu Çardaqlı Çənlibelə.

Bəli, nağılcılar dili mübarək, köhlən mənzildə yüyürek olar. Ustadlar deyir ki, qəflə-qatır Çardaqlı Çənlibelə çatanda Koroğlu qan qardaşının gəlişi münasibətilə yeddi min yeddi yüz yetmiş yeddi tun-cunu, əbrişim oyəci, erkəci kəsdi Giziroğlu Mustafa bəylə Mahru xanımın mübarək qədəmlərinə, Nigar xanım əlindəki şərbəti verdi təzə bəylə gəlinə. Dilədi onlara xeyir-dua. Cəmi Çənlibel xanımları da durdular əllərində şirin-şərbət dəlilərin pişvazında.

Ustadların söz-sovuna görə, Koroğlu Çənlibeldə Giziroğlu Mustafa bəylə Mahru xanıma qırx gün, qırx gecə bir toy elədi ki, hələ ruzgarın gözü cümlə-cahanda belə toy görməmişdi.

Aşıq Cünunla Aşıq Kəngər sazlarını zil-bəm elədilər. Götürdülər görək Koroğlu ilə Nigar xanımın dilindən duvaqqapma üzərində Giziroğlu Mustafa bəylə Mahru xanımın şəninə nə dedilər. Tərəflərindən ərz eyləyək qulluğunuza, sizə könül şadlığı.

Aldı Aşıq Cünun:

Giziroğlu, Mahru xanım,
Nigar verdi xeyir-dua.
Çənlinin şöhrəti-şəni,
Nigar verdi xeyir-dua.

Aldı Aşıq Kəngər:

Dəlilərin qan-qardaşı,
İgidlərin yar-yoldası,
Çənlibelin o sirdası,
Koroğlundan xeyir-dua.

Aşıq Cünun:

Cümlə dəlilər anası,
Uğurludu iltiması,
Siz Nigarın cüt balası,
Nigar verdi xeyir-dua.

Aşıq Kəngər:

Hər birimiz oğulluyuq,
Şirin-şəkər noğulluyuq.
Xeyir-şərdə biz quluyuq,
Koroğlundan xeyir-dua.

Aşıq Cünun:

Cünun deyər coşa-coşa,
Boy buxununuz bir tamaşa,
Qariyasız sizi qoşa,
Nigar verdi xeyir-dua.

Aşıq Kəngər:

Aşıq Kəngər məhəbbətlə,
İlqar dilər sədaqətlə,
Ömür sürün təravətlə,
Koroğlundan xeyir-dua.

KOROĞLUYNAN BƏYLƏR

Koroğlu bir gün dəlilərinə deyir:
– Dəlilərim, mənim səfərim var.

Dəlilər deyir:

– Hara gedirsən?

Koroğlu deyir:

– Nə işinizə, budu bu xəncəri də asıram divardan, hərgah xəncərin ucundan qan damsası məni ölmüş bilin.

Koroğlu Qıratını minib bir neçə mənzil yol gedəndən sonra gəlib çatdı bir çəməngaha. Gördü burda bir bağ var gəl görəsən. Dünyada hər cür ağacdən olan bu lalezar bağda gül bülbüllü, bülbüllü gülü çağırır. Bənövşələr açıb, ağaclar yarpaqlanıb.

Koroğlu bu bağı dolana-dolana diqqətnən tamaşa eləyirdi. Bir də gördü bağın içində ceyran misallı bir qız sallana-sallana yüz nəz-qəmzə ilə bağlı seyr edir. Qız nə qız. Qaşlar qara, gözlər qara, baldan şirin ləbləri, sinəsi Şahdağının qarşı kimi ağ, məmələri köynəyin altından şamama kimi baş veribdi.

Koroğlu qızda bu gözəlliyi görən kimi çəşib qaldı, özü-özünə dedi: “Ey dili qafıl, dünyada belə də gözəl varmış”. Bunun üstən alıb sinə-sazın görək nə dedi:

Açılıb bağında lalə, nərgizlər,
Qönçəsin iyəleyib, gülün dərərlər,
Alıb onu ipək üstə sərəllər,
Gözəl qız, gəl mənə, mən alım səni.

Koroğlu belə deyəndə qızın gözləri xumarlandı, qiyqacı Koroğuya baxdı. Qız belə baxanda Koroğlu sözünə davam etdi:

Qurban olum qara gözün məstинə,
Nə durubsan bu canımın qəстинə,
Əlim vurum tər məmənin üstünə,
Gözəl qız, gəl mənə, mən alım səni.

Koroğlu der: gəzmə ahı-zarınan,
Gül-bülbüllü oynatma sən xarınan,
Qonuşginən mənim təkin yaranan
Gözəl qız, gəl mənə, mən alım səni.

Koroğlu özünü nişan verən kimi qız Koroğlunu tanıdı. Bu da var ki, Cəlil paşanın qızı Dinməz xanım öz qardaşı oğlu Bəylərə nişanlı idi. Dinməz xanım həm də Koroğlunun Cəlil paşaynan arasının yoxluğunu eşitmışdı. Bunu da bilirdi ki, dəfələrnən Koroğlu Bəyləri özünə dəli aparmaq isteyib, amma gücü çatmayıb.

Dinməz xanım Koroğlunu görən kimi tanıyıb, bir sehr-cadu oxuyub, Koroğlunu saldı tilsimə, əl-ayağını bağlayıb, tez atasına xəbər göndərdi ki, bəs durmasın gəlsin.

Cəlil paşa adam göndərib, Koroğlunu tutub saldırdı zindana.

Koroğlu zindanda qalmaqdə olsun, al xəbəri Dəli Həsənnən.

Dəli Həsən gecə-gündüz yatmayıb Koroğlunun yolunu gözləyirdi, bir də gördü ki, xəncərin ucundan qan damır, tez dəliləri çağırıb dedi:

– Amandı, dəlilər, Koroğlu zindandadı, gərək tez dadına yetişək.

Dəlilər heç biri yerindən tərəpnəməyəndə, Dəli Həsən bir də səsləndi.

Bu belə deyəndə Eyvaz dedi:

– Haçana kimi biz Koroğlunu ölüməndən qurtaraq, canı çıxsin tək getməsin.

Eyvaz belə deyəndə Dəli Həsən Ərəbatı minib, bina qoydu yol getməyə. Neçə mənzil yol gedib, gəlib çatdı bir şəhərin kənarına, gördü bir qarı yerdən çöp yığır.

Dəli Həsən xəbər aldı:

– Qarı nənə yerdən yiğdiğin nədi?

Qarı dedi:

– Qadovu alsın qarı, çör-çöp yığıram.

Dəli Həsən dedi:

– Qarı nənə çör nədi, çöp nədi?

Qarı dedi:

– Çör yerə uzanan, çöp də dik dayanındı.

Dəli Həsən dedi:

– Qarı nənə nə oxuyursan?

Qarı dedi:

– Ay oğul, açıl başımnan.

Dəli Həsən dedi:

– Sən de, mən sənin dərdinə əlac eləyim.

Qarı:

– Ay oğul, Koroğlu deyilən bir nəfəri Cəlil paşa tutub salıb zindana.

Sabah boynu vurulacaq, onunçun ah-zar edirəm.

Dəli Həsən bunu eşidən kimi:

– Nə dedin, qarı nənə? O zindanı mənə göstər.

Qarı zindanı Dəli Həsənə göstərdi. Dəli Həsən zindana tərəf getməkdə olsun, sənə Koroğludan deyim.

Koroğlu zindanda oturub dəlilərinin yolunu gözləyir, ah-nalə içində onları harayına çağırırdı. Dəli Həsən də bu tərəfdən gəlib çatdı zindana. Zindanın dal tərəfindən dama çıxıb, Koroğlunu görmək istədi. Gördü Koroğlu sazı əlinə alıb dəlilərini haraya çağırmaqdadı.

Dəli Həsən dinməyib Koroğlunun sözlərinə qulaq asmaqda olsun, görək Koroğlu nə dedi:

Koroğluyam, salınmışam zindana,

Bütün dəlilərim yanımıda gərək.

Sorağım düşübdü bu gün hər yana,

Bütün dəlilərim yanımıda gərək.

Gömgöy çəmənlərdə otlayır quzu,

Qara zindan qoymur görüm ulduzu.

Çağırram imdada iyid Murtuzu,

Dəmirçioğlu bu gün yanımıda gərək.

Axitdilar bəylər, xanlar qanımı,

Zindan üzgün etdi şirin canımı,

Apara bilmədim Dinməz xanımı,

Eyvaz balam bu gün yanımıda gərək.

Koroğlu belə deyəndə Dəli Həsən dedi:

– Ey dad, ardiycan gələn mən, heç mənim adımı çəkmir.

Dəli Həsən acıq eyləyib getmək istəyirdi ki, Koroğlu sözünə davam etdi:

Mərd iyidlər, mərd olarlar davaya,

Mərдин başı düşər qala-qovğaya,

Xəbər çatsın Çənlidəki halaya,

Halaypozan qoçum, yanımıda gərək.

Qıratıma daha yetə bilmədim,

Şirin canı ona qıra bilmədim,

Dinməz təki yara çata bilmədim,

Dəli Həsən bu gün yanımıda gərək.

Koroğlu sözün tamam elədi.

Dəli Həsən atılıb damdan yerə düşdü. Özünü zindançının üstünə atıb onu öldürdü. Zindanın qapısını qırıb Koroğlunu zindandan çıxartdı.

Koroğlu zindandan çıxıb, tez özün yeritdi Dinməz xanıma. Dinməz xanım eyvanda dayanmışdı. Koroğlunu görən kimi bir cadu oxuyub onu saldı tilsimə.

Koroğlu baxıb gördü ki, yeriyə bilmir. Əl atılıb sazına Dinməz xanıma dedi:

Uca dağların başında,
Ləpə-ləpə qar görünür,
Mənim bu sıñiq könlümə,
Qara gözlü yar görünür.

Dinməz xanım heç dillənməz,
Tamam tarı-mar görünür,
Pəri, sənnən heç əylənməz
Dünya başa dar görünür.

Uca-uca qarlı dağlar,
Könlüm intizar görünür.
Açılmaz heç güllü bağlar,
Dinməz xanım xar görünür.

Dəli Həsən baxıb gördü ki, Koroğlu canından ötrü yalvarır. Özünü dedi: “İyit də bir qaşıq qannan ötrü yalvararmı?”

Koroğlu dedi:

Uca-uca dağ başından,
Yenib gəldim, gözel yarım.
Vurulmuşam yay qaşından
Əsib gəldim, gözel yarım!

Qara qaşın yaydı sənin,
Gül camalın aydı sənin,
İşin ahnan vaydı sənin,
Əsir düşdüm, gözel yarım!

Koroğlu yarı dinməzdi,
Dinməz xanım lap dinməzdi,
Yarım gülüb danışmadı,
Əsir düşdüm, gözel yarım.

Dinməz xanım işi belə görəndə, Koroğlunu tilsimnən çıxartdı. Bu tərəfdən də Dəli Həsən Dinməz xanımı götürüb qaçıdı.

İndi sənə xəbəri Bəylərdən verim.

Bəylərə xəbər getdi ki, Koroğlu Dinməz xanımı götürüb qaçıdı. Bəylər qılınc bağlayıb, yüyürüb çatdı Koroğluya.

Koroğlu gördü Bəylər gəlir, tez sarı kürkünü çəkib əyninə, uzun bigalarını sallayıb, üz-gözünü torpağa sürdü, belini qoz eləyib oturdu yerdə.

Bəylər gəlib çatdı Koroğlunun yanına, onu tanımadı. Bəylər keçib getmək istəyirdi ki, Koroğlu özünü silkələyib bir nərə çəkdi, Bəylər nərəni eşidən kimi dala baxdı. Bəylər gördü ki, bu, Koroğlu deyil, yenə getdi. Bir neçə qədəm getmişdi, Koroğlu yenə bir nərə çəkdi. Bəylər dala dönüb yapışdı Koroglıdan, istədi onun başını kəsə, Koroğlu aldı, görək nə dedi:

İstəyirsən sən alasan canımı,
Bəylər bəyi, qoç Koroğlu deyiləm,
Keçib gedən gördüm Dinməz xanımı,
Bəylər bəyi, qoç Koroğlu deyiləm.

Bəylər dedi:

– Koroğlusən. Kəsəcəyəm başını.

Koroğlu dedi:

– İzn ver, birin də deyim.

Koroğlu:

Salmaginən bu işi gəl əngələ,
Bəylər bəyi, qoç Koroğlu deyiləm,
Nə çıxıbsan mənlə qılınc-xəncələ,
Bəylər bəyi, qoç Koroğlu deyiləm.

Adam odu, şirin dilnən dindirən,
Bəylər bəyi, qoç Koroğlu deyiləm,
Gəl sən olma mən yazığı öldürən,
Bəylər bəyir, qoç Koroğlu deyiləm.

Bəylər Koroğlunu buraxdı. Koroğlu qaçıb çıxdı bir dağın başına. Tez soyunub paltarını dəyişdi. Elə bir nərə çəkdi ki, Bəylər qorxub geri döndü, gördü ki, Koroğludu.

Koroğlu Bəylərə dedi:

– Bəylər, gəl mənə dəli ol, Dinməz xanımı sənə verim.

Bəylər dedi:

– Olmaram. Gəl döyüşək.

Belə deyəndə Koroğlu sazı alıb, görək Bəylərə necə hərbə-zorba gəldi.

Koroğluyam, heç vaxt qorxmaram hərbdən,

Hərifsənsə əgər, bu meydana gəl.

Əvvəl xəncəlnən, sora cənginən,

Hərifsənsə əgər, bu meydana gəl.

Aldı Bəylər:

Nə çıxıban ucalarda durmusan,

İyidsənsə enib bu meydana gəl.

Yazıq-yazıq sən boynunu burubsan,

İyidsənsə enib bu meydana gəl.

Koroğlu:

Dov edibən neçələrin dindirrəm,

Düşmənləri şad eliyib güldürrəm,

Enib para-para səni öldürrəm,

Hərifsənsə əgər, bu meydana gəl.

Aldı Bəylər:

Arzu-kamı qoyma şirin canımda,

Öldürməyə cuş eləyib qanımda

Dəlilərin yiğilib durub yanımda,

Hərif isən durub tek meydana gəl!

Koroğlu:

Bəylər bəyi, mənə dəli olgünən,

Dinməz xanım yenə qoy sənin olsun.

Qəbul elə mənə dəli olgünən,

Toy eləyim Dinməz qoy sənin olsun.

Bilirsənmi qoç Koroğlu zorunnan,
Azmaginən haqqın doğru yolunnan,
Müjdə verim sənə dinməz toyunnan,
Sən dəli ol, Dinməz qoy sənin olsun.

Koroğlu der qismət haqqı yazımdı
Tozlu meydan, tacı-taxtım, tacımdı,
Bunu bil ki, Dinməz mənim bacımdı,
Sən dəli ol, Dinməz qoy sənin olsun.

Koroğlu sözün tamamladı. Bəylər baxıb gördü ki, dəlilər də gəlib yetişdi, razı olmasa Dinməz xanım əlinnən çıxacaq. Əlacı kəsilib razı oldu.

Koroğlu Bəyləri qatdı dəlilərinə. Çənlibeldə yeddi gün, yeddi gecə toy elədi, Dinməz xanımı verdi Bəylərə.

KOROĞLUNUN BALLICA SƏFƏRİ

Cənlibelin qarlı uca dağları, sıldırıım qayaları ağı buludların bağ-
rını deşirdi. Dağlar arasında yerləşən Cənlibel Koroğlunun
məskəni idi. Yaz ağızı üstündən qar eksik olmayan təpələrin başında
buludlar oynar, şimşəklər çaxar, göy guruldar, Cənlibel leysan yağı-
şının altında öz daşlarını, yamaclarını yuyardı. Bir azca keçməmiş
buludlar çəkilər, günəş çıxardı. Bircə saat bundan qabaq qucağında
qara buludlar oynasın Cənlibel dəyişib başqa bir aləm alardı. Uğul-
daşib biri-birisini ilə savaşan təpələr barişardı. Aralarında uzanan qarı
nənə cecimi buraya başqa bir gözəllik verərdi. Kəkliklər qaqqıldaşar,
bildirçinlər qızı vurar, bülbüllər Koroğlunun səsinə səs verərdi. Sıldı-
rımların bağlarından qaynayan bulaqların töküldüyü ətəklərdə gül-gülü,
bülbül-bülbülü çağırar, ləpələr bənövşələrə göz vurardı. Bura Koroğlu
qoruğu idi. Koroğlunun ipə-sapa yatmayan özü kimi dəli atları burada
otlardılar.

Yaz ağızı idi. Koroğlu bir az rahatlansın deyə, Düratı da ilxiya
qatdırmışdı. Dürat ilxidək xam dəli ayqırlarla çəçikləşir, vuruşur, yola
getmirdi ki, getmirdi. Bir gün, beş gün axırdı ayqırlar cana doyub,
günlərin birində Düratnan küstüyə qalxdılar. Qıratdan başqa Düratın
qabağına hansı at çıxa bilərdi ki! Dişi ilə onları qızıl al qana bulayıb
ilxiyan bərabər qabağına qatdı. Dürat ilxını Cənlibeldən aşağı töküb
qovlamağa başladı. İlxi dağlar aşdı, düzlər keçdi, yamaclar dırmaşdı,
yenilər yendi, axırdı gəlib balıcalı Qara xanın biçənəyinə doldu.

Qara xan Koroğlu ilə düşmən idi. Öz adamlarına tapşırılmışdı ki,
Koroğlunun atı, malı onun torpağına keçəsə haylayıb damlaşınlar. Qara-
xanın adamları Koroğlunun ilxisini qoruqda görüb haylayıb apardılar.
Koroğlu Cənlibeldə oturmuşdu. Bir də ilxici başı alovlu gəldi ki, bəs
ilxi yoxdu.

Koroğlunun ilxısı itsin gör nə olar?.. Dəli Koroğlu coşdu, gözləri
oynamaya başladı. Bir dəli nərə çəkdi. Bütün Cənlibel titrədi. Dağlar,
daşlar, mağaralar səs-səsə verdi. Bütün dəlilər tökülüb gəldilər. Aldı
Koroğlu görək nə dedi:

Hoydu dəlilərim, hoydu oğullar,
Hardasa Düratım tapılsın gərək!
Aman çəksin yağılarım əlimdən,
Müxənnət obası çapılsın gərək!

Durub mərd meydanda göstərrəm hünər,
Qənimlər nərəmdən elərlər həzər.
Qıraram, sağ-sola vuraram şəşpər,
Qoşun qayalara səpilsin gərək!

Qoç iyid yaliyar özü öz qanın,
Koroğlu, hər yana işlər fərmanın,
İndi bəy, paşanın, xotkarın, xanın
Dərisinə saman təpilsin gərək!

Dəlilərdən bir parası Koroğluya ürək verməyə, onu yoşutmağa başladılar ki, ay Koroğlu, çox fikir eləmə, atlar tapılar, itməz. Qorxudan kim sənin ilxına gözünün ucu ilə baxa bilər. Bir də ki, tapılmayanda da, qoy tapılmasın. Dünyada atmı yoxdu. Bəylərin, paşaların bütün atlarını götürərik. Dürat itibəsə, Qırat durur. Niyə bikef olursan?

Dəlilər Koroğluya nə qədər ürək verdilərsə də, Koroğluya əsər eləmədi. Acığından dodaqlarını gəmirib bığlarını çeynəyirdi.

Nigar xanım gördü Koroğlunun acığı soyulan açıq deyil. Getdikcə şir kimi qızışır. Axırda qolunu boynuna doluyub dedi:

– Ay Koroğlu, hırsınləndə özündən çıxarsan. Açıqlanıb dodağını gəmirməkdən nə çıxar? Atları tapmaq lazımdı. İndi tədbirin nədi onu de. Nigarın sözlərindən sonra Koroğlu deyəsən bir az yumşaldı. Onun cavabında görək nə dedi:

İndi bir mərd dəli gərək,
Tapsın mənim Düratımı.
Alsın düşmanın əlindən,
Minib gəlsin kür atımı.

Kişnəyib meydanda gəzən,
Hərdən sağa-sola süzən,
Düşmanın başını üzən,
Bir əsrəmiş nər atımı.

Koroğluyam, yol güdərəm,
Düşman bağrını didərəm,
Atlanıb özüm gedərəm,
Çəkin mənim Qıratımı!

Koroğlu belə deyəndə Tanrıtanımız irəli yeriyib dedi:
– Qoç Koroğlu, izin ver atları axtarmağa mən gedim.

Koroğlu Tanrıtanımaza izn verib dedi:

– Tek getmə, dəlilərdən yanına al.

Tanrıtanımaz beş dəliynən atlanıb ilxını axtarmağa getdi. Bütün Çənlibeli ayaqdan saldılar. Dağı, daşı bir-birinə vurdular. İlxidan bir əsər tapmadılar ki, tapmadılar. Dünya Koroğlunun gözündə qaralırdı. Dəlilər hər nə qədər dəlil, nəsihət eləyirdilərsə, heç birisi qulağına girmirdi. Deyilən sözlərin heç birisini eşitmirdi. Nigar gördü yox, Koroğlu özünü, sözünü bilmir, dərd onu elə alıb ki, dünya gözündə deyil. Yenə də irəli yeriyib qolunu onun boynuna saldı. Koroğlu elə bildi ki, yuxudan ayıldı. Dönüb Nigara baxdı. Aldı görək nə dedi:

Nigar, Düratın itməyi,
Yandırır məni, yandırır.
Əməyim zaya getməyi,
Yandırır məni, yandırır.

Alnimdakı qalın qatlar,
Düşmən görsə bağıri çatlar,
Candan əziz yaxşı atlar,
Yandırır məni, yandırır.

Sinəmin düyüünü, dağı,
Müxənnət meydan açmağı,
Koroğluya sataşmağı
Yandırır məni, yandırır.

Koroğlu burada qalsın, sənə kimdən deyim, Qara xanın nökərlərindən. Elə ki, Qara xan ilxını tutdu, başladı hər gün özündən deməyə ki, əyər Koroğlu məndən qorxmasayıdı, atların dalınca gələrdi. Bunun bu hərəkəti nökərlərə acıq gəldi. Axırda nökərlərdən birisi bu qərara gəldi ki, gedib əhvalatı Koroğluya xəbər versin. Nökər gecəynən çarixlarını bərkidib, ağacını əlinə alıb, düşdü yolum ağına. Az getdi, çox getdi gəlib Çənlibel yetişdi. Əhvalatı Koroğluya danışdı.

Koroğlu diqqətlə qulaq asdı. Elə ki, Qaraxanın nökəri bütün əhvalatı danişib qurtardı, Koroğlu əmr elədi, onun qollarını bağlayıb üstünə də gözətçi qoydular ki, qaçmasın.

Nökər mat-məhəttəl qalmışdı ki, onun əllərini niyə bağlayırlar.

Tanrıtanımaz nökəri belə görəndə onun qulağına dedi:

– Özünü itirmə. Bu dəli Koroğlunun xasiyyətidi. Ta o gedib gələ-nəcən sən burada qalacaqsan. Əyər sözlərin düz çıxdı, ürəyini sixma,

sənə elə bir əvəz verəcək ki, qiyamətəcən yadından çıxmayacaq. Yox əgər yalan oldu, onda tay özün bil gör nə olar.

Koroğlu çoxdan idi səfərə çıxmamışdı. Qırat tövlədə yernən-göynən əlləşir, Misri qılinc hökm eləyirdi ki, qınıni parçalasın. Koroğlu bir nərə çəkib sazı döşünə basdı, görək nə dedi:

At belində mərd dəlilər,
Ballıcaya səfərim var!
Dava günü qurd dəlilər,
Ballıcaya səfərim var!

Hünər elər qoç oğlu qoç,
Qorxar, keçməz yanının köç.
Alın ələ Misri qılinc,
Ballıcaya səfərim var!

Hədyan sözə bəli deməm,
Müxənnət malını yeməm,
Qoy düşman bilsin mən kiməm,
Ballıcaya səfərim var!

Şeşpərim susayar qana,
Düşmannarım gələr cana,
Qan uddurram Qara xana,
Ballıcaya səfərim var!

Koroğluyam, budu sözüm,
Müşkül işə necə dözüm,
Heç qovğadan doymaz gözüm,
Ballıcaya səfərim var!

Koroğlu quş kimi tullanıb Qıratın belinə mindi. At bir dəfə finxırıb, iki dal ayaqları üstə qalxıb, dəstənin qabağına düşdü. Dəstə Ballıcaya üz qoydu. Dağları, daşları düz elədirələr. İldirim kimi at sürüb bir gecədə Ballıcaya çatdırılar. Koroğlu dəliləri şəhərin kənarında qoyub, özü ilxici paltarı geyinib, altdan Misri qılinc bağladı. Şəhərə girdi. Gəzə-gəzə, dolana-dolana, axırda gəlib Qara xanın yanına yetişdi.

Qara xan bir də başını qaldırıb gördü ki, qabağında bir oğlan dayanıb, elə bir Rüstəm Zaldı. Amma paltarından deyəsən ilxiçiya oxşayırlar. Bir diqqətlə onu ayaqdan başa süzüb soruşdu:

– Söylə görüm kimsən? Haradan gəlmisən?

Koroğlu dedi:

– Mən Koroğlunun ilxicisiyam, Çənlibeldən gəlirəm.

Qara xan dedi:

– Elə bazburutundan oxşayırsan, səni özümə ilxici eləyərəm.

Koroğlunun ilxisini götirmişəm, onları otararsan.

Koroğlu gördü nökər doğru deyirmiş. Ancaq heç bir söz deməyib gözlədi. Qara xan biglərini burub dedi:

– De görüm Koroğlu ilə mən necəyəm? Omu iyiddi, yoxsa mən?

Qara xanın cavabında aldı Koroğlu görək nə dedi:

Meydana girəndə pələng pəncəli,
Dağıdar elini gəlsə, Qara xan!
Qıratın üstündə qılınc oynadı,
Lal elər dilini gəlsə, Qara xan!..

Mənəm deyib yekə danışma belə,
Görməmisən zərbə dəstini hələ,
Qaldırar başına, qırar gürz ilə
Yəqin bil belini, gəlsə, Qara xan!..

Talar dövlətini, alar malını,
Dağıdar pulunu, yaşıł, alını,
Yıxar evin, yaman elər halını
Sovdurar külünü gəlsə, Qara xan!..

Çətin qoç Koroğlu qorxa, üşünə,
Yetər yağıların yeddi, beşinə,
Hayqıranda qatar Qırat döşünə,
Bağlayar qolunu gəlsə, Qara xan!..

Koroğlunun bu sözündən Qara xanın acığını tutdu, dedi:

– Sənə dedim məni təriflə, səni özümə ilxiciliğə götürüm, daha demədim ki, Koroğlunu mənim üstümə çək.

Qara xan Koroğlunun belə diri danışmağından qorxuya düşmüştü. Fikirləşdi aşna, bu elə ölləm, öldürürmədən deyir. İlxici belə olmaz. Bu yəqin ya Koroğlu özüdü, ya da ki, onun dəlilərindən biridi. Qara xan havanı bulud görüb əkilmək istədi.

Koroğlu aman verməyib onu yaxaladı. İlxici paltarını soyunub kənara atdı. Bir nərə çəkdi ki, Qara xanın qulaqları batdı. Qara xan işi belə

görüb adamları köməyə çağırıldı. O tərəfdən də dəlilər Koroğlunun nərəsini eşidib siyirmə qılinc hər yandan töküdürlər. Ara qarışdı. Dava başladı. Davanın şirin yerində Koroğlu özünü Qara xana yetirdi. Misri qılinc havada parıldayıb, ildirim yerə soxulan kimi Qara xanın təpəsində gözdən itdi. Qara xanın adamları xanlarını ölmüş görüb davam gətirə bilmədi. Qırılan qırıldı, qalan qaçıdı, dağıldı. Dəlilər qiymətdən ağır, vəzndən yüngül şeylərini götürdülər. Düratla bərabər ilxını da qabaqlarına qatıb Çənlibelə yola düşdülər. Dağı aşıb, düzü keçib gəldilər Çənlibelə çatdılar. Nigar xanım qabağa çıxıb, Qıratın başını tutdu. Koroğlu atdan düşdü. Tez əmr elədi Qara xanın nökərini gətirdilər. Ona bir at, bir də bir qılinc bağışlayıb, dəlilərin içинə qatdı.

Məclis quruldu, keyflər duruldu. Saqi dolandı, ruh təzələndi. Nigar əlinde badə Koroğlunun yanına gəldi, dedi:

— Ay Koroğlu, bilirəm sən səfərdən davasız-şavasız qayitmazsan. De görüm Ballıca səfərin necə keçdi? Kimlə qabaqlaşdın. Kimlə dalaşdın.

Koroğlu badəni alıb içdi, üçtelli sazını döşünə basıb dedi:

Nə süzürsən ala gözü,
Sana deyim, telli Nigar.
Məclisimin şirin sözü,
Sana deyim, telli Nigar.

Balıcadə açdım meydan,
Müxənnət dilədi aman,
Qabağımdan qaçıdı düşman
Yana deyim, telli Nigar.

Qoç dəlilərim dalaşda,
Ər ürəkləri talaşda,
Çəkdim qılinc tər savaşda
Xana, deyim, telli Nigar.

Nərəm davada, qızmış nər,
Dünyaya göstərdim hünər,
Boyandı əlimdə şəşpər,
Qana, deyim, telli Nigar.

Müxənnətin üzü gülməz,
Namərd dostun qədrin bilməz,
Koroğlu hünəri gəlməz
Sana deyim, telli Nigar.

KOROĞLUNUN DƏRBƏND SƏFƏRİ

Dəmirqapı Dərbənddə bir Ərəb paşa var idi. Ərəb paşanın Möminə adlı bir gözəl qızı var idi. Möminə xanım Koroğlunun adını, iyidlik tərifini eşitmışdisə də, ancaq üzünü görməmişdi. Deyirdi görəsən bu paşaları, bəyləri zara gətirən, karvanlar vuran, tacirlər soyan Koroğlu necə iyiddi? Möminə xanım görməzə-bilməzə Koroğluya aşiq olmuşdu. Möminə xanım bir gün Koroğluya belə bir namə yazdı:

Başına döndüyüm ay qoç Koroğlu,
Əyər iyid isən gəl apar məni.
Həsrətindən yoxdu səbrim, qararam,
İncidir sərasor ahi-zar məni.

Çənlibel üstündə əsrəmiş nərsən,
Düşmən qabağında dayanan ərsən,
Tamam dəlilərə iyit sərkərsən,
Axtarsan, taparsan düz ilqar məni.

Dəmirqapı Dərbənd əcəb tamaşa,
Batıb gözəlləri ala, qumaşa,
Adım Möminədi, atam Ərəb paşa,
İstərəm, özünə elə yar məni.

Möminə xanım naməni tamam elədi. Atasının İsa adlı bir nökəri var idi. Qarabaşını göndərib nökər İsanı yanına çağırtdı. Naməni nökərə verdi, dedi:

- Bu naməni apar, Çənlibeldə qoç Koroğluya ver.
- İsa naməni götürüb yola düşdü. Gecə-gündüzə salib özünü Çənlibelə yetirdi. Möminənin naməsini Koroğluya verdi, qayıtdı.
- Koroğlu namənin məzmunundan hali oldu. O saat Qiratı yəhərlətdi. Dəlilər, xanımlar dedilər:
- Ay Koroğlu, haraya səfərin var?
- Koroğlu dedi:
- Dəmirqapı Dərbənddə Ərəb paşanın qızı Möminə xanım boy-numa deyin salib, gərək gedəm onu gətirəm.
- Dəlilər dedilər, onda qoy biz də sənlə gedək. Koroğlu razı olmadı. Özü tək atlanıb Dəmirqapı Dərbənddə yola düşdü. Hər yerdən keçib gəldi Dərbəndə çatdı. Koroğlu Qirat da yedəyində bazarda gəzinirdi.

Camaat ona, atına baxıb mat qaldılar. Ərəb paşa xəbər apardılar ki, Dərbəndə bir adam gəlib, nə özü bizim yerin adamlarına bənzəyir, nə atı bizim atlara. Ərəb paşa Koroğlunu yanına çağırıldı. Ərəb paşa Koroğlunu görməmişdi, onu tanımadı, ancaq adını eşitmişdi. Koroğluya dedi:

– Haralısan, nəçisən?

Koroğlu dedi:

– Mən aşiqam, izin olsa sazla deyərəm.

Aldı Koroğlu:

Ərəb paşa, sənə bir ərz eləyim,
Yerim xəbər alsan, Muradbəyliyəm.
Yağı düşmən mənnən qovğa başlasa,
Əyri qılınc əldə düşmən qovlaram.

Bağ bəsləyib qızıl gülün dərməsən,
Dərib, dərib yaylaq üstə sərməsən,
Mətləbə gəlmışəm, mətləb verməsən
Sığal verib Misri qılınc tovlaram.

Çənlibeldən bu diyara gəlmışəm,
Yazdırınız o ilqara gəlmışəm.
Koroğluyam, nazlı yara gəlmışəm,
Gərək gözəlləri seçib boylayam.

Söz tamam oldu. Ərəb paşa Koroğlunu tanıdı, nə mətləbə gəldiyini də bildi. Vəzirini yanına çağırıldı, dedi:

– Vəzir, Koroğlu qızım Möminəni istəyir, bu barədə fikrin nədi?

Vəzir dedi:

– Paşa sağ olsun, Çənlibeldən buraya gəlib, gərək verəsən, verməsən zorla aparıb hamımızı da qırar. Bir qızdan ötəri bu qədər qana bais olmaq, mahalı talatmaq olmaz. Yaxşısı budu ki, qızını ver, özünü də qoşuna sərkərdə elə.

Ərəb paşa vəzirinin məsləhətinə razı oldu. Toy eləyib, qızı Möminəni Koroğluya verdi. Koroğlu burada xeyli qalası oldu. Ərəb paşanın xahişinə görə döl üçün Qıratı ilxiya qatıldılar. Qırat bir vaxt ilxının içində oldu. Ancaq ondan kəhərnişan bir madyan döl tutdu, balaya qaldı.

Bu tərəfdən Koroğlu bir müddət Möminənin yanında qaldı. Günlərin bir günü Çənlibel, dəlilər yadına düşdü. Möminəyə dedi:

– Mən gedirəm, Çənlibel yeyəsizdi, dəlilər yolumu gözləyir, al bu bazubəndi saxla, qızım olsa onnan dolanar, oğlum olsa qoluna bağla, gələr məni tapar.

Koroğlu bazubəndi Möminəyə verdi, onnan halallaşdı. Qıratı, gətirdi, yəhərlədi mindi, Çənlibelə yola düşdü. Koroğlu çoxdan idi ki, dəlilər-dən, xanımlardan ayrılmışdı, könlü onları çox isteyirdi. Qıratı yeldən yeyin, sudan iti sürürdü. Qırat dağları, dərələri aşdı, yolları, yamacları keçdi, Koroğlunu Çənlibelə yetirdi. Koroğlu dəlilərlə görüşdü, öpüşdü, hallarını soruşdu. Nigar xanım gördü Koroğlu boş gəlib, dedi:

– Ay Koroğlu, Möminəni niyə gətirmədin?

Aldı Koroğlu:

Canım Nigar, gözüm Nigar,
Ağlar qaldı yar, nə deyim?
Sənə qurban özüm Nigar,
Könlümde ah-zar, nə deyim?

Ayrılarda candan oldum,
Mən dindən, imandan oldum.
Həm huri-qilmandan oldum,
Dünya mənə dar, nə deyim?

Koroğluyam məlul oldum,
Qurbət eldə zəlil oldum,
Möminəyə dəlil oldum,
Tərlan olmaz sar, nə deyim.

Bunlar burada qalsınlar, sənə Dərbənddə Möminədən xəbər verim. Doqquz ay, doqquz gün, doqquz saat tamam oldu. Möminənin Koroğludan bir oğlu dünyaya gəldi. Uşağın adını Həsən bəy qoydular. Həsən bəy böyüdü, on səkkiz yaşına çatdı. Oğlanın boyu buxunu, sürüsfəti, xoy-xasiyyəti eynən Koroğluya oxşayırıdı. Gözləri oyur-oyur oynayırdı, heç dinc durmaqla işi yox idi. Bunu döyürdü, onu söyürdü, hamını əlindən zara gətirmişdi. Bu dinc durmamağının üstündə əllə-mayaq olduğu üçün hamı ona Kürdoğlu deyirdi. Ərəb paşa bir neçə dəfə onu yanına çağırıb öyünd, nəsihət verdi, başa gəlmədi. O yenə özü bildiyini elədi. Bir gün oynadığı yerdə sözü çəpləşdi, bir keçəli bərk döydü. Ağzının-burnunun qanını bir-birinə qatdı. Keçəl onun əlindən qurtarıb bir yana çekildi, dedi:

– Mən sənə nə eləmişəm, məni niyə döyürsən, ay atasından xəbərsiz. Sənin atan yoxdu, kim bilir anan kimdən qazanıb.

Bu söz Kürdoğluna ox dəyən kimi dəydi, dağdan ağır gəldi. Kürdoğlu oradan birbaşa anasının yanına yüyürdü, dedi:

– Ana, mənim atam kimdi?

Möminə xanım Koroğlunun oğlu olduğunu demək istəmədi. Gözünün ağı-qarası bir oğlu idi. Yanından buraxmamaq üçün dedi:

– Oğul, sənin atan yoxdu.

Kürdoğlu dedi:

– Ana, de görüm, mənim atam kimdi? Doğrusunu deməsən səni də, özümü de öldürərəm.

Axırda Möminənin əlacı kəsilib dedi:

– Oğul, sənin atan xanlara, bəylərə qan udduran, Çənlibeldə oylağı olan sərkər qoç Koroğludu.

Kürdoğlu dedi:

– Bə indiyə kimi atam olmağını niyə məndən gizlətmişdin?

Möminə dedi:

– Qorxurdum gedib tapa bilməyəssən, düşmən əlinə düşəsən.

Kürdoğlu atasının yanına gedəsi oldu. Anasından rüsxət istədi. Anası əzəl istədi rüsxət verməsin, gördü durası deyil, gedəcək. Axırda əlacsız qalıb rüsxət verib dedi:

– Get babandan da rüsxət al.

Kürdoğlu oradan babasının yanına gəlib dedi:

– Baba, mənə rüsxət ver, Çənlibelə, atam Koroğlunun yanına gedirəm.

Ərəb paşa dedi:

– Oğul, sən hara, Çənlibel hara, gedib atanı tapa bilməzsən, paşalar, xanlar hamısı Koroğluya düşməndi, tutarlar səni öldürərlər. Getmə, qal, yaşım keçib qocalmışam, mənim yerimdə paşa ol.

Kürdoğlu razı olmadı. Ərəb paşa gördü ki, Kürdoğlu qalmayacaq. Axırda rüsxət verdi, dedi:

– Xəzinədən pul götür, ilxıdan özün bəyənən bir at tut, min elə get.

Kürdoğlu getdi xəzinədən pul götürdü, ilxının içində gəldi, hansı atı tutdu mindi, davam gətirə bilməyib beli qırıldı. Qıratdan maya tutmuş kəhərnışan madyanın bir balası olmuşdu. Böyümüşdü, ilxının içində idi. O zamandan bu zamana heç kimə tutulmurdu. Kürdoğlu kəmənd atdı, həmin atı tutdu. Gətirdi güclə yəhəri belinə basıb mindi. Sürdü

Dərbənd bazarına çıxdı. Qılincı yox idi. Fətəli adlı bir ustanın yanına gəldi. Atdan düşdü, qılinc istədi. Fətəli ona bir neçə qılinc göstərdi. Kürdən qılıncları əlinə aldı, bir-bir basdı qırdı, o yana atdı. Usta gördü, bu heç hir-zir qanmır, dedi:

– Ay oğul, mən bir kasib adamam, bir böyük küləfəti bununla dolan-dırıram, niyə qılıncları qırdın, tökdün, mənim uşaxlarımı ac qoydun, bəs sən nə istəyirsən, sənə necə qılinc lazımdı?

Kürdən əzəl çıxartdı qırğıq qılıncların pulun verdi, sonra üzünü ustaya tutub, görək nə dedi:

Canım usta, mənə bir qılinc qayır,
Nə uzun, nə gödək bir qərar ola.
Dəstəsi şirmayı, özü qoşa noy,
Vuranda ürəkdən xəbərdar ola.

Xorasan poladın yaxşısından seç,
Yaxşısı olmasa yamanından keç,
Hər nəyə vuranda dayanmaya heç,
Ya fil, ya kərkədən, ya da kəl ola.

İraqdı mənzilim, uzaqdı ara,
Suyu çox sərt ola, irəngi qara,
Yarı cılıxa polad, yarı nalpara,
Qara əqrəb kimi zəhrimər ola.

Həsən bəy kamandar, ötürməz ovu,
Kimdi bu dünyada babamın bəbi?
Qayıtmaya ağızı, iti qlovu
Hər nəyə dəyəndə tarimar ola.

Usta mətləbi anladı. Kürdən necə qılinc lazımdı bildi. O saat Xorasan poladının yaxşısından seçilən qılinc qayırdı, dedi:

– Al, bu sən istəyən qılındı.

Kürdən qılinci götürdü, belinə bağladı, ustanın haqqını verdi. Atını mindi, Ərəb paşanın yanına gəldi, dedi:

– Baba, ilxidən bu atı tutdum, xoşuna gəlirmi?

Ərəb paşa gördü Kürdən tutduğu at Koroğlunun Qıratının balası, dedi:

– Oğlu, çox yaxşı atdı, yaxşı yol.

Kürdoğlu babası ilə halallaşıb anasının yanına gəldi. Aldı görək nə dedi:

Canım ana, gözüm ana,
Rüsxət ver, mən gedər oldum.
Sənə qurban özüm ana,
Rüsxət ver, mən gedər oldum.

Möminə xanım:

Canım oğul, gözüm oğul,
Allaha tapşırdım səni.
Sənə qurban özüm, oğul,
Allaha tapşırdım səni.

Kürdoğlu:

Nəsihətlərin tutaram,
Qanın qanlara qatarəm,
Gedib atama çatarəm,
Rüsxət ver, mən gedər oldum.

Möminə xanım:

Koroğludu atan zati,
Çənlibeldə var busatı,
Bazubənddi amanatı,
Allaha tapşırdım səni.

Kürdoğlu:

Şirin sözüm zülal elə,
Qara qaşın hilal elə,
Ana, südün halal elə,
Rüsxət ver, mən gedər oldum.

Möminə xanım:

Möminəyəm, sözüm zülal
Gözüm göyçək, qaşım hilal,
Südüm olsun sənə halal,
Allaha tapşırdım səni.

Sözləri tamama yetişdi. Möminə xanım Koroğlunun ona vermiş olduğu bazubəndi gətirib oğlunun qoluna bağladı, dedi:

– Yollarda olmaya-bilməyə deyəsən, mən Koroğlunun oğluyam.
Atanın düşməni çoxdu, səni öldürərlər. Məni gözü yollarda qoyma.

Kürdən anası ilə də halallaş Çənlibelə tərəf yol başladı. Kürdən oğlu üç gün-üç gecə at sürüb gəldi. Əhməd paşanın şəhərinə yetişdi. Əhməd paşanın adamları Kürdən oğlunu görüb paşanın yanına apardılar.

Paşa Kürdən oğlunun atına, özünə baxıb dedi:

– Nəçisən, hardan gəlib haraya gedirsin?

Aldı Kürdən:

Əhməd paşa, mənim yolum
Dağıstandan gələr oldu.
Vardı qılinc vuran qolum,
Dərd bağırimı dələr oldu,

Qalxanım tutaram başa,
Əlimdən çəkərsən haşa,
Dağıstanda Ərəb paşa
Namərd mərdə gülər oldu.

Həsən bəyəm, gəlləm dilə,
Misis qılinc allam ələ,
Güzərimdi Çənlibelə,
Ərəb atım bilər oldu.

Söz tamama yetişdi. Əhməd paşa adamlarına dedi:

– Bu nə dilli-dilli danışır. Tutun, qoymayın getsin.

Paşanın adamları Kürdən oğlunu tutmaq istədilər. Kürdən qılincını çəkib onların hərəsini bir yana qovaladı, atını sürüb aradan çıxdı. Çənlibelə tərəf üz qoydu. Bir dağın başında iki bəzirgana rast gəldi. Gördü bəzirganların yaxşı şeyləri var. Kürdən bəzirganların nə ki, malları var idi, əllərindən aldı, özlərini boş yola saldı. Bəzirganlar qaçıb yaxındakı şəhərin paşası Cəfər paşaşa şikayət elədilər. Cəfər paşa başında adamları atlandı. Kürdən oğlunun qabağını kəsdi, dedi:

– Bəzirganları niyə soydun, kimsən, haraya gedirsin?

Aldı Kürdən:

– Gəl sənə söyləyim, ay Cəfər paşa,
Yön çevirib Çənlibelə gedirəm.
Düşmənlər əlimdən çəkərlər haşa,
Yön çevirib Çənlibelə gedirəm.

At oynadıb Çənlibelə çataram,
Aslan kimi dərələrdə yataram,
Kəmənd atıb indi səni tutaram,
Yön çevirib Çənlibelə gedirəm.

Anamın yolunda qolu bağlıyam,
Atamdan ayrıyam sinə dağlıyam.
Adım Həsən, Koroğlunun oğluyam,
Yön çevirib Çənlibelə gedirəm.

Paşa hökm elədi, başındakı atlılar Kürdoğlunu tutsunlar. Atlılar Kürdoğluna hücum elədilər. Kürdoğlu əl qılıncı eləyib atlılara cumuldu. Atlılar davam gətirə bilməyib hərəsi bir tərəfə qaçı.

Kürdoğlu davadan əl çəkib yoluna davam elədi. İki gün, iki gecə at sürdü, yolda bir qocaya rast gəldi. Götürdü görək qocadan nə xəbər aldı:

– Qoca baba, mən dolanım başına,
Söylə Koroğludan mənə bir xəbər!
Görən Çənlibeldə qururmə dövrən?
Söylə Koroğludan mənə bir xəbər!

Qəvvas kimi dəryalara dalarəm,
Müxənnət yurduna talan salaram.
Yağı düşmənlərdən qıṣas alaram,
Söylə Koroğludan mənə bir xəbər!

Həsən bəy də iyid, cavanlığında,
Öldürər namərdi mərd savaşında,
Çənlibeldə dəliləri başında,
Söylə Koroğludan mənə bir xəbər!

Söz tamam oldu. Qoca dedi:

– Oğul, Çənlibelə yaxınlaşıbsan, bir az at sürsən, yetişərsən.
Kürdoğlu oradan keçdi, atını sürüb yol getməyə başladı. Gün əyilən zaman gəldi Çənlibelə yetişdi. Kürdoğlu yol gəlib yorulmuşdu. Düşdü atını qoruğa buraxdı, özü də dirsəkləndi.

Dəlilərdən bir neçəsi, Eyvaz, Dəmiçrioğlu, İsabalı at belində məşq eləyirdilər. Qoruqda bir atlı adam gördülər. Eyvaz dedi:

– Siz burada durun, mən gedim, görüm o adam kimdi.

Eyvaz atını səyirdib Kürdoğlunun yanına gəldi, dedi:

– Ay adam, kimsən, nə hünərlə atını bu qoruğa buraxıbsan?

Kürdoğlu dinməz-söyləməz yerindən qalxdı. Çəkib Eyvazı atdan saldı. Qollarını bağladı, yerə yıxdı. Yoldaşları gözlədilər, gördülər Eyvaz gəlmədi, onun dalısınca Dəmirçioğlu gəldi, Eyvazı qolu bağlı görüb, Kürdoğluna hücum elədi. Kürdoğlu macal verməyib çəkdi, onu da atdan saldı, qollarını daldan bağladı, Eyvazın yanına uzandırdı. İsabalı gözlədi, gördü Eyvaz ilə Dəmirçioğlu qayıtmadılar. Bu dəfə o da atını səyirdib gəldi, yoldaşlarını qolu bağlı gördü. Kürdoğlunun üstünə yönəldi. Kürdoğlu onu da atdan saldı, qollarını bağladı. Eyvaz ilə Dəmirçioğlunun yanına yıxdı.

Dəlilər uzaqdan bunu gördülər, qaçıb Koroğlunun yanına getdilər, əhvalatı ona söyledilər. Koroğlu qılınc bağladı, qalxan asdı, əmud götürdü, Kürdoğlunun yanına gəldi. Dəlilər Koroğluya göz elədilər ki, olmaya-bilməyə əl qaldırarsan, adını deyəsən, özünü nişan verəsən. Hamımızı qırdırarsan. Koroğlu Kürdoğluna yaxınlaşıb dedi:

– Oğul, hardan gəlib hara gedirsən?

Kürdoğlu dedi:

– Dağıstandan gəlib Çənlibelə gedirəm.

Koroğlu dedi:

– Onda burda nə gəzirsin?

Kürdoğlu dedi:

– Bə, bura Çənlibel deyilmə?

Koroğlu dedi:

– Yox, bura Çənlibel deyil, buradan Çənlibelə bir mənzil yoldu.

Kürdoğlu elə bildi ki, yolda rast olduğu qoca ona yalan satıb alladıb, Çənlibeli düz nişan verməyib.

Aldı görək nə dedi:

Dağıstandan çıxdım bahar fəslində,
Gəzə-gəzə bu diyara yetişdim,
Bac vermədim, düşmənlərdən bac aldım,
Çoxun saldım ahı-zara, yetişdim.

Anamdan ayrıldım, mən gəldim belə
Düşmənin qanını döndərdim selə,
Gəzə-gəzə gəldim bu Çənlibelə.
Çəksələr də məni dara, yetişdim.

Həsən bəyəm, hər yaraya dözərəm,
Qılınc əldə, qalxan beldə gəzərəm,
Dəlilərin mən yan-yana düzərəm,
Sən olarsan günü qara, yetişdim.

Söz tamam oldu. Koroğlu gördü bu, xoşluqla dəliləri buraxmaya-
caq. Açıqlandı, Misri qılıncı çəkib Kürdoğluna hücum elədi. Kürdoğlu
ilə vuruşdular. Qılıncdan murad hasıl olmadı, əl əmuda atdırılar. Əmud-
dan da bir kar aşmadı. Bir-birinin belinə əl atdırılar, tutasdılar, bir xeyli
güləşdilər, yoruldular, bir-birilərinə zor eləyə bilmədilər, aralandılar,
hərəsi bir yanda oturdu. Yorgunluqlarını aldılar. Qalxıb yenidən tutaş-
dılar. Kürdoğlu bu dəfə zor verib Koroğlunun dizlərini yerə gətirdi, bir
də zor verib kürəyini yerə gətirdi, sinəsinə çöküb dedi:

– Söylə görüm, qoca, sən kimsən?

Koroğlu dedi:

– Başımı kəssən də əzəl sən kim olduğunu deməsən, mən kim
olduğumu demərəm.

Kürdoğlu Koroğlunun sinəsindən qalxdı. Onu buraxıb dedi:

– Gəl, özünü boş yerə incitmə, kim olduğunu nişan ver.

Aldı Koroğlu görək nə dedi:

Koroğlu:

Neyləyirsən məndən ad xəbər alıb –
Düşmən qanın yerə calayan mənəm!
Qoşunlar talayıb, tüplər dağıdan,
Düşmanı üst-üstə qalayan mənəm!

Kürdoğlu:

Qeyzə gəlib hərdən nərə vuranda,
Dəlilər qol-qola bağlayan mənəm!
Qılınc çəkib mərd meydana varanda,
Sinələr çal-çarpaz dağlayan mənəm!

Koroğlu:

İyid olan heç ayrılmaz elindən,
Tərlan olan sona verməz gölündən.
Şahlar zara gəlib comərd əlindən
Leş-leşin üstünə qalayan mənəm!

Kürdoğlu:

Qaçırtdım qovğada meydandan paşa,
Qovub tacirləri doldurdum daşa,
Axırda əlimdən çəkərsən haşa,
Başı-baş üstünə tiğlayan mənəm!

Koroğlu:

Koroğlu deyiləm, ona misalam,
Həm Rüstəmi-Zalam, həm də Salsalam,
Neçə xotkarları taxtından salan,
Qənimlər üstündə ulayan mənəm!

Kürdoğlu:

Həsən bəyəm, mərd meydanda qalaram,
Qənimlər başına qılinc çalaram,
Yağı düşmənlərdən qıisas alaram,
Seçibən gövhəri saxlayan mənəm!

Söz tamam oldu. Bir də tutasdılar. Yenə Kürdoğlu Koroğlunu yıxdı, dedi:

– Bu ikinci, bir də yıxsam öldürəcəyəm.

Bunlar burada qalsınlar, sənə Nigar xanımdan xəbər verim. Dəli-lərdən biri qaçıb Nigar xanıma xəbər apardı ki, bir atlı gəlib çıxıb Dəmirçioglunu, Eyyazı, İsabalını tutub qollarını bağlayıb, Koroğlunu da iki dəfə yıxıb, bir də yıksa öldürəcək.

Nigar xanım tələsik özünü oraya yetirdi. Gördü Koroğlu ilə Kürdoğlu üçüncü dəfədi tutasıblar. Nigar nə qədər elədi onları bir-birindən aralasın, Koroğlu aralanmadı, dedi:

– Davanı tamam eləyək.

Koroğlu ilə Kürdoğlu xeyli güləşdilər. Axırda Koroğlu bir dəli nərə çəkdi, Kürdoğlunu götürdü yerə vurdu. Sinəsinə çökdü, Misri qılinci çəkdi ki, başını kəssin. Nigar xanım qoymadı. İrəli yeriyib əlin-dən aldı. Koroğlu dedi:

– Oğul, səni öldürmədim buraxdım. Lənət şeytana de, özünü nişan ver.

Götürdü Kürdoğlu görək nə dedi:

Anadan olanda comərd olmuşam,
Şirin ləhcəliyəm xoş nişanlıyam.
Meydanda düşmənə qanlar ağladan
Biləyi qüvvətli, gözü qanlıyam.

Cavankən özümü çöllərə saldım,
Qəm məni çulğadı, dəryaya daldım,
Hər yerdə naməddən qisasım aldım,
Mərdlər arasında adlı, sanlıyam.

Bir dərd bilən yoxdu dərdim çağlıyam,
Dost yolunda mən də qolu bağlıyam,
Həsən bəyəm, Koroğlunun oğluyam,
Yerim xəbər alsan Dağıstanlıyam.

Söz tamam oldu. Koroğlu dedi:

– Yalan söyləyirsən, məni aldatmaq istəyirsən, sən Koroğlunun oğlusansa, qolunda bazubənd olmalıdır.

Kürdoğlu qolundakı bazubəndi açdı, Koroğluya gösterdi. Koroğlu gördü özü verdiyi bazubənddi. Aldı görək nə dedi:

Başına mən dönüm, gül üzlü oğul,
Koroğlu deyilən iyid mənəm, mən!
Dəli paşaları taxtından salan,
Koroğlu deyilən iyid mənəm, mən!

Müxənnət olubdu qabağında xar,
Xotkara yurdunu eyləmişəm dar,
Söylə Möminədən nə xəbərin var?
Koroğlu deyilən iyid mənəm, mən!

Sədaforin qaynağına, coşuna,
Yağı düşmən gələ bilməz tuşuna,
Koroğluyam, oğul, dönüm başına
Koroğlu deyilən iyid mənəm, mən!

Söz tamam oldu. Ata-oğul bir-birlərini tanıdlar. Qucaqlaşdılar, görüşüb öpüsdülər. Dəlilərin qollarını açıb Çənlibelə gəldilər. Çənlibeldə gün keçirməyə, ömür sürməyə başladılar.

ZƏRNİŞAN XANIMIN ÇƏNLİBELƏ GƏLMƏYİ

Bəli, ustad dili mübarək olar. İndi sizə hardan xəbər verim, kimdən xəbər verim, Çardaxlı Çənlibelə Qoç Koroğludan. Koroğlunun kefi kök, damağı çağ idi. Oğulları Eyvazla Həsən sağ-solunda qoluna qüvvət, dizinə taqət, gözüne işq idi. Həsən Dağıstan-dan gələndən sonra elə bil Çənlibelin ziynəti birə-beş artmışdı. Həsən məşqləri ən çox Dəmirçioğlu ilə edirdi. Həsənin at minməsi, yəhərdə şahin kimi oturması, nizə oynatması, qalxan tutması, qılınc vurması, güşt tutması, toppuz endirməsi Koroğlunu qürrələndirirdi. Koroğlu Nigar xanımla məşqə baxırdı.

Məşqdən sonra Eyvazla Həsən Nigar xanımın yanına gəldilər. Əvvəl-əvvəl analarına baş əydilər, sonra atalarının qarşısında əmrə müntəzir dayandılar. Koroğlu arif adam idi. Dərhal işi başa düşdü, Nigar xanımın üzünə baxdı. Nigar xanım Koroğlunun qəm dəryasına qərq olduğunu görüb, gözünü ətrafına gəzdirdi. Cəmi Çənlibel dəliləri onları elə qomarlamışdı ki, elə bil hamı Nigar xanımdan bir “hə” cavabı gözləyirdi. Nigar xanım əlini-əlinə vurdur. Dəlilərin nərəsindən yer-göy lərzəyə düşdü. Çənlibeldə bir məclis quruldu ki, ruzigarın gözü hələ belə şadyanalıq görməmişdi. Piyalələr abi-kövsərlə doldu. Eyvazla Həsən nuş etdilər. Dəli Mehtər Dürati, Ərəbatı meydana gətirdi. Eyvazla Həsən altdan geyinib üstdən, üstdən geyinib altdan qıllandılar. Eyvaz Dürün, Həsən Ərəbatın qantərgasını bərkitdi. Bir göz qırpmında ayaqlarını üzəngiyə qoyub, qırğı kimi yəhərə əyləşdilər. Məclisin dövrəsində gərdiş edib, Koroğlu ilə Nigar xanımdan halallıq diledilər. Nigar xanım oğullarının səfərinə bir söz deməsə də, yaz buludu kimi dolmuşdu. İrəli yeridi, halallıq edib, izindi – dedi. Düratla Ərəbat Nigar xanımın sözünə bənd imiş kimi şahə qalxdılar, Dağıstana yön aldılar.

Ustadlar dili yüyrək olar, demişlər. Səfərin üçüncü günü şənlik çıraqlarını ölüzidən vaxtında cüt qardaşlar Ağqayanın qartalı kimi Dəmirqapı Dərbənddə Ərəb paşanın həyətində atdan endilər. Möminə xanımın oğlu Həsən gedəndən sonra gözlerinin qorasını o qədər sıxmışdı ki, canında can, dizində taqət qalmamışdı. Saralıb sapa, incəlib ipə dönmüşdü. İynənin gözündən saplanardı. Zil qaranlıqda oğlunun səsini tanısa da, həyətdə dayananlardan hansının oğlu olduğunu anşara bilmədi. Eyvazı bağırına basıb duz kimi yaladı. Dedi:

— Doqquz ay, doqquz gün, doqquz saat, doqquz saniyə əzab əziyyətini çəkdiyim, yüyürüyünün başını kəsdiyim dirəyim-diləyim oğul, adam da anasını gözü yaşlı qoyarmı? Sən gedəndən sonra ixtiyar babanı atanın düşmənləri öldürdülər. Gözlərim səni axtardı, oğul-oğul deməkdən dilim düyüն bağladı.

Eyvazla Həsən Möminə xanımın qoluna girib içəri keçdilər. Möminə xanım oğlunu çırığın işığında tanıdı. Ana-bala yaz sarüşağı kimi bir müddət bir-birinə sarışdı. Göz gərək idi, bu səhnəni oxşayıb tamaşa edəydi.

Gecədən xeyli keçəndən sonra Eyvaz mətləbin üstüne gəldi. Dedi:

— Anacan, ata-anamız səni Çənlibeldə cəmi dəlilərin, xanımların ağbirçəyi görmək istəyir. Özün üçün nə əzizdi xəzinədən götür, ixtiyarındadır.

Söhbət uzandı. Eyvaz durub Düratla Ərəbatı yemlədi. Dan yeri söküləndə Eyvazla Həsən yataqlarına uzandılar. O yatan üç gün, üç gecə yatdılar. Ayılarda gördülər ki, Möminə xanım elə dəyişib, göz istəyir tamaşa etsin. Bu üç gündə elə bil Möminə xanımın bütün gənciliyini özünə qaytarmışdır. Rəngi yalaf-yalaf yanır, ay xəcalətindən üzünü bürümüş, gün utandığından buludların arxasına keçmişdi. Zərbaftlı qırçın don Möminə xanımı elə yaraşındı ki, elə bil cəmi huri'lər onun qarşısında hesaba duracaqdı. Eyvazla Həsən toqqanın altını bərkitdilər. Eyvaz dedi:

— Anacan, yolcu yolda gərəkdi. Vədə naxələflik igidə qəbahətdi.

Möminə xanım çəkidə yüngül, vəzndə ağır xəzinədə nə varsa yükünü tutub, qəflə-qatıra yük vurdurdu.

Mal sağını vaxtı qəflə-qatır Ərəb paşanın mənzilindən qalxdı. Həsən uşaqlıq dostu, Dəmirqapı Dərbənddə igidlikdə, səxavətdə ad qazanan yəhər ustası Fətəlini çağırtdı. Dəmirqapı Dərbəndin xanlığını ona həvalə edib, camaatın dolanışığını ona tapşırıdı.

Qəflə-qatır Çənlibelə yön aldı. Az getdilər, alçaqlı, ucalı dağlar aşdilar, bir neçə gündən sonra onlar Yağı qoruğuna çatanda gün bir sicim boyu qalxmışdı. Dəlilər Möminə xanımın pişvazına Yağı qoruğunda durdular. Çənlibelə çatanda Möminə xanım gözlərinə inanmadı. Hər yerdə dəlilər, xanımlar qayır-qayır qaynaşındı. Möminə xanımı hərə bir cür təsəvvür edirdi.

Möminə xanım atdan enəndə qəddi-qaməti, sürəhi boyu, məğrur yerişi elə bil Çənlibelə yeni bir ziynət verdi. Çənlibel xanımları

Möminə xanımın gözəlliyyindən xəcalət təri tökdülər. Cəmi dəlilərin anası Nigar xanım belə Möminə xanımın gözəlliyyindən pozuldu. Ala gözləri ixtiyarsız piyalə kimi doldu. Nigar xanımın yaz buludu kimi dolduğunu görən Koroğlu telli sazin bəmini bəm, zilini zil kökləyib bağrına basıb aldı görək nə dedi:

Gəl sənə söyləyim, ay xotkar qızı,
Ağlama, Nigarım, o da yarımdı.
Dediyn sözlərin çıxdımı yaddan?
Ağlama, Nigarım, o da yarımdı.

İrəli gəl tut əlinlə əlini,
Bülbül olan axtarmazmı gülünü?
Məndən ötrü tərk eylədi elini,
Ağlama, Nigarım, o da yarımdı.

Yaxşı bax sən Koroğlunun zatına,
Qılınc qalxanına, polad qatına,
Bir Eyvaz eşqinə, Həsən xatrına,
Ağlama, Nigarım, o da yarımdı.

Söz tamama yetişdi, Nigar xanım irəli yeridi. Möminə xanıma xoş gəldin deyib, məclisdə Koroğlunun sol tərəfində əyləşdirdi. Möminə xanımın gəlişi şərəfinə Çənlibeldə bir kef məclisi düzəldi ki, indiyə qədər düzələn məclislərin şahı sayıldı. Dəlilər gecədən xeyli keçənədək yedilər, içdilər, keflər duruldu, damaqlar çağ oldu.

Deyirlər, belə şən-şux məclislərdən sonra Koroğlu heç kəsin cürət edib qapısını açmadığı qırxinci otağa gedərmış. Bir saat orda tək-tənha oturduqdan sonra çıxarmış. Bu dəfə də Koroğlu həmin otağa girdi. Bir saatdan sonra otaqdan çıxanda Həsən gördü ki, Koroğlu elə haldadı, elə haldadı bıçaq vursan qanı çıxmaz. Gözlər qan çanağı kimi qıp-qırmızı. Həsən çox götür-qoy etdi, heç nə başa düşmədi. O gündən sonra Həsən atasını gözdən qoymadı. Gördü ki, atası son günlərdə həmin otağa tez-tez gedir. Hər dəfə də pəjmürdə halda, gözləri nəmli otaqdan çıxır. Koroğlu bir dəfə də otağa girəndə, Həsən də astaca onun arxasında içəri girdi. Həsən baxdı ki, atası balaca bir sandıqça açdı, oradan bir qız əksi çıxartdı, bir saat üzünə tamaşa etdi, sonra əksi yenidən yerinə qoymaq istədikdə, Həsən atasının biləyindən yapışdı. Həsən atasının əlindəki qızın əksinə baxdı. Qız nə qız, ay parçası. Elə

bil ki, Allahtala xoş günündə, xoş saatında, xoş dəqiqəsində qələmini bu qızın hüsnünə çəkib. Bir baxan deyir, qoy bir də baxım. Həsənin köhnə yarası qövr elədi. Yadına Əhməd xanın qızı Mehri xanım düşdü. Axı, Mehri də bir qız idi, gözəllikdə bütün huri'lər onun sanında durardı. Mehrinin qəddi-qaməti, sürəhi boyu, durna kimi can alan ala gözləri, alma kimi qırmızı yanaqları, yüz min işvə ilə yerisi, ceyran kimi məğ-rur duruşu gözləri önungdə canlandı. Mehri xanımın Həsənlə ayrılı-ğından sonra çox xiffət çəkməsi, Həsənin atasından icazə alıb, Əhməd xanın yanına qayıdarkən, qapıdan qalxan cənəzəni görməsi, Həsənin yaxa yırtıb, üz cırması, ağ gününün göy əskiyə düyülməsi ürəyinin başını yandırdı. Ürəyi kövrəldi. Gözləri yaz buludu kimi doldu. Atası-nın halına acıdı.

Dedi:

– Atayı mehriban! Söylə, bu kimdi? Nə üçün hər dəfə bu otağa girib o qızın əksinə baxdıqdan sonra ağlayırsan? Məger mən ölmüşəm ki, qoç Koroğlu xiffət çəksin? Ya bu sırrı mənə açmalısan, ya da anamı da götürüb bu saat Çənlibeli tərk edəcəyəm.

Koroğlu dedi:

– Oğul, gəl daşı ətəyindən tök. Bunu bilməsən yaxşıdı. Elə şeylər var ki, adama dəm gətirər, elə şeylər də var ki, qəm. Bu əksin gətirdiyi dəm deyil, qəmdi. Mən isə səni qəmli yox, dəmli görmək istəyirəm.

Həsən dedi:

– Babacan! Dəm də, qəm də ekizdi. Oğlun başı ya dəmdə, ya qəmdə gərək. Sən onun yerini, yurdunu de, dalısının işin yoxdu.

Koroğlu çox dedi, Həsən az eşitdi. Qırsaqqız olub babasının yaxa-sindən yapışdı. Koroğlu gördü Həsən zəli kimi yapışdığını qopan deyil, əl uzadıb divardan Bulğurlu sazını götürdü. Bəmini bəm, zilini zil köklədi. Üzünü oğluna tutub götürdü görək nə dedi:

Başına döndüyüm, gül üzlü oğul,
Qan ağlar, qan ağlar didələrimiz.
Yeddi ildi həsrətini çəkirəm,
Qan ağlar, qan ağlar didələrimiz.

Sənə söylədiyim sözün düzüdü,
Sinəmdəki məhəbbətin közüdü,
Ağ şəhərdə Qara paşa qızıdı,
Qan ağlar, qan ağlar didələrimiz.

İgid odu öz dərdini bildirə,
Düşməni ağladıb, dostu güldürə,
Koroğluyam, bu dərd məni öldürüə,
Qan ağlar, qan ağlar didələrimiz.

Söz tamama yetdi. Həsən ağıaya qalxdı. Əl-əl üstə babasından söz istəmək üçün xahiş müntəzir dayandı.

Koroğlu işi bələ görüb dedi:

– İzindi.

Həsən dedi:

– Ateyi mehriban! Ağ şəhərə özüm gedəcəm. Ya o qızı sənə gəti-rəcəm, ya da bu başdan keçəcəm.

Koroğlu dedi:

– Oğul, sən məni düz başa düşmədin. Mən əksə baxanda ondan ötrü ağlamıram ki, Qara paşanın qızını sənə analıq gətirə bilmirəm. Ona görə ağlayıram ki, o qızı Çənlibelə gəlin gətirməyin vaxtı çatıb. Səni isə hələ ağır səfərlərdə bərkdən-boşdan çıxarmamışam. Anan Nigarı gətirməyə gedəndə mən artıq Rövşən yox, Koroğlu idim. O vaxt mən anan Nigar üçün İstanbula gedərkən cəmi dəlilər mənimlə getmək istədilər. Mən razı olmadım. İndi, oğul, atdı, arvaddı, papaqdı, kişi üçün qeyrətdi. Səfər ağır, sənsə təcrübəsiz. Onunçun ağlayıram.

Atasından bu sözləri eşidən Həsən dedi:

– Atacan, sinəmə bir xanə söz gəlib, gör nə deyirəm:

İgid gərək atlana,
Atın minə, atlana.
Mərd odu ki, döyüşdə,
Hər yaraya qatlana.

İndi, ateyi-mehriban! Sınaq səndə, qüvvət məndə. Mizan səndə, ağıl məndə. Bu meydan, bu da mən. Necə istəyirsən, elə də imtahana çək.

Koroğlu gördü Həsəndən yaxa qurtara bilməyəcək. Dedi:

– Oğul, mənim də sinəmə bir neçə xana söz gəlib. Qoy onu da deyim, bəlkə başa düşəsən.

Aldı Koroğlu:

Başına döndüyüm, mehriban oğul,
Getmə, oğul, getmə Ağ şəhərə sən.
Təzəcə tapmışam qəndinən-noğul,
Getmə, oğul, getmə Ağ şəhərə sən.

Aldı Həsən:

Başına döndüyüm mehriban ata,
Ata, getməliyəm Ağ şəhərə mən.
Çağırram mövləni dadıma çata,
Ata, getməliyəm Ağ şəhərə mən.

Aldı Koroğlu:

Ağ şəhərin poladdandı yanısı,
Hərlənsən tapmazsan, birdi qapısı,
Qarauldu böyük-kicik, hamısı,
Getmə, oğul, getmə Ağ şəhərə sən.

Aldı Həsən:

Gərək Ağ şəhəri oda yandıram,
Hasarlar dağıdib, qapı sindıram,
Qoşun qırıb, paşasını öldürəm,
Ata, getməliyəm Ağ şəhərə mən.

Aldı Koroğlu:

Koroğluyam niyyətimi yetirdim,
Paşalardan baci-xərac götürdüm,
Yeddi ildə bir əksini gətirdim,
Getmə, oğul, getmə Ağ şəhərə sən.

Aldı Həsən:

Koroğlusən, sən alınmaz qalasan,
Qoymam səni qəmə, yasa dalasan,
Həsən bəyəm, indi məni sına sən,
Ata, getməliyəm Ağ şəhərə mən.

Ata-bala sözlərini tamam eylədi. Koroğlu gördü yox Həsəndən yaxa qurtarmaq çətin işdi. Axır ələcsiz qalib Həsəni Ağ şəhərə yola salmaq üçün ziyafət düzəltdi. Nigar Koroğlunun yanında, Möminə xanım solunda əyləşdi. Koroğlu ayağa qalxdı, dedi:

– Dəlilərim, yeddi ildi Qara paşanın qızı Zərnisan xanımın əksini Çənlibeldə ayrıca otaqda gəlinim deyə saxlayıram. Mən, əksi dostum

mehtərbaşı Abdurrahmanın vasitəsilə əldə edə bilmışdım. İndii isə sizdən nə danım, könlümə oğul toyu düşüb. Məsləhət sizdən, rüsxət məndən.

Dəmirçioğlu dedi:

– Ay Koroğlu, igidi darda, taciri varda sınavarlar.

Eyvaz dedi:

– Onda gərək mən də gedəm. Dədələr demiş: “Qardaş qardaşa tən gərək, tən olmasa gen gərək!”

Bəlli Əhməd dedi:

– Belə olmaz, Həsən bizdən güclü olsa da, hələ bərkə-boşa düşməyib. Burada tək qüvvətli olmaqdan başqa, düşdüyü çətin vəziyyətdən çıxmağı bacaran ağıllı məsləhətçi də gərəkdi. Dəli Həsənin bu işdə hamidian səriştəsi çıxdı. O, yerin altını da, üstünü də bilir. Tədbir də igidin bir yaraşıçıdı.

Nigar xanım dedi:

– Dəlilər! Mən görürəm ki, Koroğlu kimi hamınızın könlünə toy düşüb. Nə olar, mübarəkdi. Amma igid yar sevmeyə tək getməlidir. Həsənin məşqi də, aşiq kimi məclis aparması da xoşa gelir. Oxumağı Aşıq Cünundan da geri qalmazdı. Bir də ki, Həsənin Yağı qoruğundakı zarafatı nə tez yadınızdan çıxdı.

Aşıq Cünun elə bil, Nigar xanımın sözünə bənd imiş. Əlini qulağının dibinə aparıb bir bayatı çekdi, dedi:

Əziziyəm mərdanə,
Sözüm dedim mərdanə,
Qorxağa oğul deməz
Qoçaq ata, mərd ana.

Nigar xanım düz deyir. Həsən ustad aşılardan geri qalmazdı, ləfzi şirindi. Saz heç kəsi dar-damanda qoymayıb. Bəzən onun gördüyü iş bir qoşunun gördüyü işdən ötkün olur.

Koroğlu piyalə doldurdu. Həsən irəli yeriyib piyaləni atasından qəbul etdi. Həsən piyaləni nuş edib qurtarmamış Dəli Mehtər Ərəbatı meydana çekdi. Həsən əvvəl-əvvəl Qəssab Aliyla, Zərqələm xanımıla, sonra Koroğlu, Nigar xanım, anası Möminə xanımla halallaşdı. Ərəbatın belinə qalxanda Koroğlu dedi:

– Oğul! Ağ şəhərə sən bir mal-qara örtüşə çıxanda, bir də naxır axşam qayıdanda girə bilərsən. Ağ şəhərdə mehtərbaşı Abdurrahmanı

taparsan. Ancaq onun evinə qonaq düşərsən. O, səni mənim Bulğurlu sazımdan tanıyacaq. Sənə nə desə, ona əməl et. Ağ şəhərdə özünü heç kəsə nişan vermə. Qoy hamı səni aşiq kimi tanısın. Di, uğur olsun!

Həsən Ərəbatı meydanda cövlana gətirib, üz tutdu Ağ şəhərə. Ustad dili yüyrik olar. Həsən günə bir mənzil, tey mənzil yoluñ damarını qirdi. Ərəbat ağzını nəqqarə kimi açıb yel kimi uçurdu. Dan yeri qızarar-qızarmaz Həsən Ağ şəhərə çatdı. Mal-qara örüşə çıxanda Ağ şəhərin qala qapısından şəhərə girdi. Şəhərdə bir qədər firlandı. Gördü belə getsə mehtərbaşı Abdurrahmanı çətin tapacaq. Mal meydanının baş tərəfində yerləşən nalbəndin yanına gəldi. Nalbənd dərhalaya qalxdı ki, müştərisini dirləsin. Həsən dedi:

– Nalbənd qardaş! Atım bir az azarlayıb. Mehtərbaşı Abdurrahmani salğa veriblər. Onun evinin yerini deməzsən?

Nalbənd şeyirdini çağırıb dedi:

– A bala, yanşağı mehtərbaşılıq ləütür, özün də tez qayıt.

Həsənlə şeyird bir-iki dolanbac küçə keçib mehtərbaşının evinə çatdilar. Şeyird iri çaxçaxlı qapını göstərib dedi:

– Yanşaq! Bu da mehtərbaşının evi.

Həsən cibindən bir az xırda-quruş çıxarıb şeyirdin ovcuna basdı. Sağ ol deyib, doqqaza yaxınlaşdı. Mehtərbaşı gördü bir atlı doqqazdan içəri girdi, onun bu boyda, bu buxunda dostu, tanışı olmayıb. Yan-yörəsindən yanşaqdan çox Koroğluya oxşayır. İrəli yeridi. Yanşagın salamını aldı. Oğlanın ədəb-ərkanı xoşuna gəldi. Atı talvarın altında rahladı. Yanşağı evə dəvət etdi. Çay-çörək ortaya gəldi, yeyib, içdilər.

Mehtərbaşı dedi:

– Baba mehtər! Biz yanşalar söhbəti sözlə deyəndə dilimiz od tutub yanır, əgər izin versəydin sözümüz sazla deyərdim.

Mehtərbaşı:

– İzindi, yanşaq!

Həsən Bulğurlu sazı köynəkdən çıxardı, sazin bəmini bəm, zilini zil köklədi. Götürdü görək mehtərbaşı Abdurrahmana özünü necə nişan verdi:

Gəl sənə söyləyim, mehriban əmi
Babam məni bu diyara göndərib.
Ahu-fəqanından çox çəkir qəmi,
Babam məni bu diyara göndərib.

Abdurrahman:

Başına döndüyüm ay cavan oğlan,
Baban kimdi, onu mənə deyirsən?
De, niyə ağlayıb çox çəkir fəğan,
Baban kimdi, onu mənə deyirsən?

Həsən:

Paşa, xotkarlardan xərac alıbdı,
İndi görsən saralıban solubdu,
Bu şəhərdə intizarı qalıbdı,
Babam məni bu diyara göndərib.

Abdurrahman:

Tək qoç Koroğludu igid, ad alan,
Paşalar mülküñə talanlar salan,
Bəs o kimdi saralıban həm solan,
Baban kimdi, onu mənə deyirsən?

Həsən baxdı ki, mehtərbaşı deyəsən ya həddindən artıq arif, yaxud da qanacaqdan bir balaca karsaladı. Odu ki, özü-özünə dedi: Gəl buna “Atüstü” üzərində bir Koroğlu bayatısını nərə çək, sonra təxəllüsünü isnad ver. Dedi:

– Mehtərbaşı sənə yazığım gəlir, qulağına bir lopa pambıq tixa. Yaziqsan. Sonra məni vayqanlı görmə.

Bunu deyib Həsən bir dəli nərə çəkdi. Elə bil göy yarıldı, ildirim çaxdı:

Yerdən dursa Koroğlu,
Torun qursa Koroğlu,
Qan sel kimi tökülər,
Bir qıy vursa Koroğlu.

Yar yolunda mən də qolu bağlıyam,
Ah çəkibən, sinəm üstü dağlıyam.
Adım Həsən, qoç Koroğlu oğluyam,
Babam məni hüzuruna göndərib.

Abdurrahman:

Abdurrahmanam, bil mehtərlik peşəmdi,
Xoş gəlibsən, sənə qurban başımdı,
Koroğlu da əzizim, qardaşımıdı,
İndi bildim, baban kimdi deyirsən.

Həsən sazla dediyini sözlə mehtərbaşına dedi. Mehtərbaşı dedi:

– Oğul, səni imtahana çəkmək yersizdi. Onsuz da Koroğlu Bulğurlu sazı ancaq ən əziz adamına verə bilər. Amma oğul, mən bilən onun Həsən adlı oğlu yoxdu. Mən tanıdığım oğlunun adı Eyvazdı.

Həsən dedi:

– Elədi, əmi. Mən Dəmirqapı Dərbəndləri Ərəb paşanın qızı Möminə xanimdan olan oğluyam. Adı mənə atam yox, babam veribdi.

– Hə, indi bildim. Amma oğul, nə badə buralarda özünün Koroğlunun oğlu olduğunu, Çənlibeldən gəldiyini ağızından qaçırasan. Qara paşa diri-dirisi dərinə saman təpər. Mətləbin də mənə aydındı. Zərnişan xanımın öksini biz yeddi ilə çalışıb əldə edə bildik. Niyyətin xoş olsa da, onun özünü əldə etmək çox müşkül işdi.

Həsən dedi:

– Əmican, sən onun yerini, yurdunu mənə salğa ver, qalanında işin yoxdu, özüm düzəldərəm. Mehtərbaşı gördü ki, Həsən çox qırdrimasına gedir. Buna heç Tanrı törpüsü dəyməyib, elə öz dediyini deyir.

Mehtərbaşı dedi:

– Oğul, ağıl-ağıldan süyüşüklü olar. Fatma qarı ilə məsləhətləşək. Belə işlərdə onun səriştəsi çoxdu.

Mehtərbaşı qonşularındakı Fatma qarını çağırtdırdı. Fatma qarı içəri girəndə Həsənin boy-buxunu, xətti-xalı xoşuna gəldi. Ürəyində bərəkəllah səni doğana, allah saxlasın – dedi. Qarı qonağa xoş gəldin deyib taxtın bir tərəfində oturdu.

Həsən baxdı ki, Fatma qarı lap Aşıq Cünunun dediyi kimidi.

– Qarilar dürlü olur, qarı var iman quran, qarı var ilan vuran, qarı var ipəyi, qarı var köpəyi, qarı var holdurum hop, qarı var koldurum kup, qarı var balağı batdaq, qarı var dabanı çatdaq. Bu qarı çoxbilmışdı. Üz-gözündən zəhər yağsa da ipəyidi, iman qurandı. Dil tapmaq olar.

Mehtərbaşı dedi:

– Qarı nənə, sənə bir işimiz düşüb. Əl bizim, ətək sənin.

Qarı dedi:

– Ə, mehtərbaşı! Mən baytar deyiləm, nalbənd deyiləm. Sənin mənə nə işin düşəcək? Atlarıyn nali töküllüb nalbənd çağır, saqqo olub, qotur düşüb nə çoxdu Ağ şəhərdə baytar.

Mehtərbaşı gördü qarı mətləbdən uzaqlaşdı. Dedi:

– Fatma qarı, bütün ilxı qurban olsun sənin bir ağ saçına. Bizim dərdimiz at dərdi deyil. Sən Qara paşanın evinə gedib, gəlirsən. Necə edə bilərik Zərnisan xanımı bizim bu cavan oğlanla bir dəfə görüşdürüssən?

Fatma qarı Zərnisanın adını eşitcək, elə bil onu ilan çaldı. Yerindən dik atıldı. Az qaldı qapını qoyub bacadan çıxsın. Həsən qarının qarşısını kəsdi.

– Nənəcən, biz sənə bir şey eləmədik. Sözdü soruşduq. Kömək etsən də, etməsən də öz işində. Biz sənin ağbirçək imanına pənah gətirdik. Qarı baxdı Zərnisan xanımı layiq bir oğlan varsa da elə budu. Amma özünü sindirmədi, dedi:

– Oğul, sən qonaqsan. Bu gün burdasan, sabah Allah bilir harda, amma mehtərbaşı ağılinı itirib. Ağ şəhərdə Zərnisan xanımın adını tutanı diri-dirə divara höürürlər. Canına yazıığın gəlsin. Nə qədər söz Qara paşaya çatmayıb, pələ-püsəni burdan yiğisidir. Hələ bu neçə ildə Zərnisan xanımın üzünü birbaşı papaqlı inni-cinni görməyib. Əgər görməyə cürət edən olubsa, onu baxdığı yerdə qulaqlarından divara mixlayıblar.

Mehtərbaşı dedi:

– Ay Fatma qarı, biz səndən tədbir dilədik, daha səndən ölüm istəmədik. Rəhmətliyin qızı, biz hələlik ölməyə tələsmirik. Sənə nə olub?

Həsən əl atıb cibindən bir ovuc axça çıxartdı. Qarının ovcuna basdı, dedi:

– Nənə, hələlik əl xərcliyindi. Nəmərin sonra.

Qarı baxdı axçaların hamısı qızıldı. Gözü kəlləsinə çıxdı, dedi:

– Oğul, Zərnisan xanım hər cümdən cüməyə Bülbüllü bağə seyrəngaha çıxır. Mən hər cümbə axşamı onun əl-ayağına xına qoymağə gedirəm. Əksin varsa mənə ver. Kim bilər, xına qoyanda çalışaram ki, yerə düşsün. Zərnisan xanım soruşsa deyərəm ki, nəvəmdi. Əgər bir şey öyrənsəm, axşam sənə deyərəm – deyib, qarı xudahafisləşib getdi.

Mehtərbaşı dedi:

– Oğul, Həsən. Fatma qarını yaman yerdə yaxaladın. O, imanından keçər, qızıl axçalardan kecməz. İndi eşit, Qara paşanın bir atı var. Adına Aşqardor deyərlər. O atı ələ götürə bilməsək heç bir iş görə bilmərik. Hələ cümə gününə var. İndi sən pay-piyada Bülbüllü bağa tərəf get. Yerini-yurdunu manşırla. Elə et ki, heç kəs səndən şübhə-lənməsin. Yoxsa işlər şuluq olar. Qaş qayırduğumuz yerdə, göz tökərik.

Ustad dili yüyrək olar. Aradan bir az keçmişdi ki, Fatma qarı təngənəfəs özünü yetirdi mehtərbaşigilə. Dil boğaza qoymadı. Elə ütələk danışdı ki, elə bil ağızına kişmişli südlü aş tökmüşdülər. Nə handan, nə hana qarı sözünə ara verdi.

Mehtərbaşı dedi:

– Ay rəhmətliyin qızı, nə olub? Bir insan kimi danışsana.

Qarı dedi:

– Ay oğul, elə Zərnisan xanımın ayağına təzəcə xına qoyurdum ki, əksin tipp eleyib yere düdü. Saymazyana əksi yerdən götürüb, öpüb gözümün üstə qoydum. Sonra əksi qoynuma qoymaq istəyirdim ki, Zərnisan xanım dedi:

– Qarı, ver görüm o nə əksidi?

Dedim:

– Nənən canına fəda olsun, nökərin Həsəndi, nəvəmdi. Buralardan çox-çox uzaqlarda, Qaf tərəflərdə olur. Qoca nənəsini unutmayıb, yada salıb. Əl boyda əksini göndərib. Bu cümə günü qonaq gələcək.

Zərnisan əksə təfərrincə baxdı. Şəkildə qarının sıfətinin çizgiləri arasında heç bir oxşarlıq əlaməti görmədi. Dedi:

– Qoca kaftar, nə qədər dərinə saman təpdirməmişəm, bu mürtəd pəzəvəngin kim olduğunu söyləməlisən.

Oğul, istədim ki, xanımın fikrini azdırırm, bir şey çıxmadı. Axırda düzünü deməli oldum. Dedim:

– Xanim, Allahdan gizli olmayanı səndən nə gizlədim. Bu bir oğlandı ki, boy-buxununa baxanda papaq düşür. Deyirsən bir də baxım. Allah ondan heç neyi əsirgəməyib. Kim olduğunu bilmirəm. Mehtərbaşının qonağıdı. Hardansa qərib-qürbət eldən səni deyib gəlib. Yan yörəsindən ona oxşayır.

O kimdi? – deyə Zərnisan xanım boğazımdan yapışdı. Dilim topuq çal-çala Koroğlu deyə bildim. Oğul, Zərnisan xanım mənə bir şillə çəkdi ki, gözündən od parlادı. Dedi:

– İlən vuran qarı, düzünü de, bu işi başqa bir adam da bilirmi?

Dedim:

– Xanım, imansız ölüm, üstümdə su tapılmasın, ocaq qalanmasın, əgər bu sırrı bir adam bilirsə.

Dedi:

– Yaxşı, şəkil qalsın. Qonağına da de ki, qoy bu cümə Bülbüllü bağa gəlsin.

İndi oğul, sən oba yatandan sonra Bülbüllü bağa get. Özünə pünhan bir yer seç. Gün şaxiyanda Zərnisan xanım küləfrəngidə olacaq. Qızlar isə öz yerlərinə dincəlməyə gedəcəklər. Fürsəti fövtə verməzsən. Özünü dərhal salarsan küləfrəngə.

Həsən qarıya bir qədər də xərclik verib yola saldı. El-oba şirin yuxuda ikən Həsən qarı dediyi kimi elədi. Gün şaxiyanda Həsən özünü Zərnisanın küləfrəngisinə verdi. Həsən baxdı ki, Zərnisan bir qızdı, Züleyxa onun əlinə su tökməyə yaraşmaz. Qız deyirəm, qızdırma demirəm. Ağız püstə, burun hind findığı, sine Səmərqənd kağızı, göz piyale, mah camalı bərq vurub yanır. Baxdıqca adamin gözünün şoqunu aparır. Diqqəsi minar, əl vurma sınar, bax kənardı dur, mələr-müsəkün kimi boynunu bur. Həsən şəklə baxdı, qızı baxdı. Zərnisan xanımın gözəlliyi onu oda yaxdı. Gözlər gözlərə sataşdı, ürəklər söz alıb danışdı.

Zərnisan xanım özünü sindirmayıb dedi:

– Ədə, gavur oğlu yanşaq, sən hara, bura hara? Bura quş gəlsə qanad, qatır gəlsə dırnaq salar. Bir qaşiq qanındanmı, yoxsa şirin canındanmı keçibəsən? Çoxdandı ki, əyləncəsiz qalmışdıq. İndi əmr edərəm, sabah səni meydanda məhşər ayağına çəkərlər. Vaxtsız özünü bozardan əmlik kimi dərini boğazından çıxararlar. Saman təpib qala qapısından asarlar. Sənin kimi heyvərə yanşaqların bir də Bülbüllü bağa girməsi üçün dərs olar.

Həsən dedi:

– Xanım, bağışla. Mənim dərim o qədər də asan soyulmaz. Dərimə saman təpmək üçün qurd oğlu qurd gərək. İzin ver, sinəmə bir neçə xana söz gəlib onu deyim. Sonra istər öldür, istər dara çəkdir. Baş mənim, fərman sənin.

Zərnisan xanım yanşağı sınamaq üçün elə qışqırkı ki, səsinə dayəsi gəldi. Zərnisan ehtiyatsızlıq etdiyindən peşiman oldu. Ürəyində özünü danladı. Nə edə bilərdi. İş-işdən keçmişdi. Dedi:

– Bağbanı səslə. Babama xəbər versin. Bu heyvərəni tutsunlar. Həddini ona bildirsinlər.

Dayə baxdı ki, xanım qeyzlənib, dedi:

– Ömür-günümün bəzəyi, tələsmə. Yanşaqdı, bəlkə də bilməyib, heyvərəlik edib. Onsuz da onun əcəli sənin əlinindədi. Qoy bir-iki xana söz oxusun. Bəlkə heç yanşaq deyil. Gavurun biridi, pəzəvəngliyinə salıb.

Zərnişan baxdı ki, dayəsi də bu igidin ələ keçməsini istəmir. Ürəyindən olmasa da, könüllü-könüllüsüz dedi:

– Heyvərə yanşaq, dayəmə qurban ol. Mən ölümün üçün tələsmirəm. Ölüm qabağı amandasan. Oxu, izindi.

Həsən Bulğurlu sazı aldı sineyi sandığa.

Aldı Həsən:

Gözəllər çıxıbdı seyrəngahına,
Bənzəyir cənnətə bu bağlar indi.
Mən qurbanam gözəllərin şahına,
Bənzəyir cənnətə bu bağlar indi.

Zərnişan xanım siyah saçından üç tel ayırdı, turuncu məmələri üzərində saz edib götürdü görək cavabında nə dedi:

Yanşaq, dəlisənmi, yoxsa divanə?
Düşmüsən ölümün bazarına sən.
Qov kimi canını salıbsan oda,
Dözməzsən bu eşqin azarına sən.

Aldı Həsən:

Yanşaqların peşəsidi söz demək,
Balı qəndi qatib şirincə yemək,
Yasaqdımı bu yerləri de, gəzmək?
Dönübüdү gülşənə bu bağlar indi.

Aldı Zərnişan xanım:

Yanşaqsan, yamanca, amma dillusən,
Mən bilirəm qərib, uzaq ellisən,
Adın nədi, de hansı məkanlısan?
Düşərsən babamın nəzərinə sən.

Aldı Həsən:

Adım Həsən bəydi, şirin dilliyəm,
Qolu qüvvətliyəm, dəliqanlıyam.
Koroğlu nəsliyəm, Çənlibelliyəm,
Düşüb diyarına güzarım indi.

Aldı Zərnışan xanım:

Bu yerlərin söhbətiyəm, saziyam,
Yüz qız içrə gözəllərin gözüyəm,
Zərnışanam, Qara paşa qiziyam,
Söylə, niyə gəldin güzarıma sən?

Söz tamama yetdi. Zərnışan xanım dedi:

– Həsən, eşitdiyimə görə Koroğlu yeddi ildə əksimi zorla əldə edib. İnşallah, indi də yeddi il sənin yasını tutar. Xotkar qızı əlinə xına qoymaq əvəzinə başına qara bağlar. Cavansan, canına yazığın gəlsin. Nə qədər ki, qanın Qara paşanın əlində qəltən olmayıb, sürük əppəyini götürüb burdan get. Zərnışan xanım bu sözlərinən Həsəni imtahan edirdi, görsün ona yar şirindi, yoxsa can.

Həsən baxdı ki, Zərnışan xanım onu hərbə-zorbası ilə imtahana çəkir. Odu ki, özünün igidliyini ona isnad verərək dedi:

Mərd oğulun nişanəsi
Qanında gərək igidin.
Çəkməyə özgədən minnət,
Canında gərək igidin.

Bir igidin olsa sanı,
Vurar qılinc, tökər qanı,
Gürzü, nizəsi, qalxanı,
Qolunda gərək igidin.

İgid odu ola gücü,
Ala qalaları, bürcü,
Ovxarlı Misri qılınçı,
Belində gərək igidin.

Koroğlunun balasıyam,
Hər sözünü qanasıyam,
Dediyiini danasıyam,
Sözü düz gərək igidin.

Mən Həsənəm, Qurdoğluyam,
Düşmənimə dərd oğluyam,
Nəsilcən, bil, Koroğluyam,
Arxası gərək igidin.

Söz tamama yetdi.

Həsən baxdı ki, Zərnışan xanımın dili dediyini ürəyi demir. Öz-özünə dedi: Koroğlu demiş, gəl sən bunun uşaqlığını, cavanlığını, qocalığını yadına sal, bəlkə ürəyi yumşala.

Aldı Həsən:

Üç yaşından beş yaşına varanda,
Yenicə açılmış gülə bənzərsən.
Beş yaşından on yaşına varanda,
Arıdan saçılmış bala bənzərsən.

Zərnışan xanım özünü saxlaya bilmədi, şaqqanaq çəkdi. Dedi:

– Əyə, gavur oğlu yanşaq. Cümlə gündoğandan günbatan buğa boynu buran, igid pəhləvanlar qolunu qıran ərənlər mənim dərdimdən olur. Sən də başlamışan mənə üç yaşından, beş yaşından oxumağa. Həsən baxdı ki, mətləbi Zərnışan xanımı çatmadı. Dedi:

– Xanım, sazı, sözü dinlərlər. İlk kəlmədən adama gülməzlər. Hələ gör ustاد sonrakı halına nə deyir.

Aldı Həsən:

On dördündə sevda yenər başına,
On beşində cavan girər duşuna,
Çünki yetdin iyirmi dörd yaşına,
Boz-bulaniq axan selə bənzərsən.

Otuzunda kəklik kimi səkərsən,
İgidlik eyləyib qanlar tökərsən,
Qırxında əl haramından çəkərsən,
Sonası ovlanmış gölə bənzərsən.

Əllisində ərif qəddin çəkilər,
Altımisında ön dişlərin tökülər,
Yetmişində qəddin, belin bükürlər,
Karvanı kəsilmiş yola bənzərsən.

Səksənində sinir yenər dizinə,
Doxsanında qübar qonar gözünə,
Koroğlu der, çünki yetdin yüzünə,
Uca dağ başında kola bənzərsən.

Söz tamama yetdi. Həsən baxıb gördü ki, dayə ilə Zərnışan xanım bir-birini elə qucaqlayıblar ki, illər-aylar həsrətlisi kimi. Dəm veriblər göz yaşına. Anladı ki, söz yerinə düşdü. Dedi:

– Zərnışan xanım, mən qoç Koroğluya söz vermİŞəm. Öldü var, döndü yox, vaxt daralır. Sən tədbirini de.

Zərnışan gördü Həsən sözündə bütövdü. Hədə-qorxu yeri deyil. Dedi:

– İndi vaxtdı, ayrılmalıyıq. Axşam üstü dayəm dalınca gələcək. Mehtərbaşı Abdurrahman atamın Aşqardor atının töyləsini yaxşı tanırıv. Atın töylədən çıxarılmamasına o tədbir tökər.

Həsən Zərnışan xanımla, dayə ilə halal-hümmət eləyib Bülbüllü bağdakı pünhan yerinə çəkildi. Bir azdan bağ boşaldı. Həsən özünü verdi mehtərbaşının evinə.

Mehtərbaşı dedi:

– Oğul, Həsən. Necə gəldin, oğlansan, ya qız?

Həsən dedi:

– Abdurrahman əmi, oğlanam.

Sonra da o başına gələnlərin hamısını mehtərbaşıya nağıl elədi.

Axşama hazırlıq görüldü. Dayə Həsənə dedi ki, götür çarşovu, Zərnışan xanım bizi sarayda gözləyir.

Şenlik şirin yuxuda ikən tədarük görüldü. Zərnışan da Həsən kimi altdan geyinib, üstdən, üstdən geyinib altdan qifillandi, yaraqlandı, yasaqlandı.

Mehtərbaşı Abdurrahman da qala qapısının ağzında Ərəbatla Həsəni gözləyirdi. Həsən mehtərbaşının dediyi kimi Zərnışanı götürüb Aşqardorun tövləsinə yön aldı. Tövləbaşıya bir kisə qızıl verib dedi:

– Tövləbaşı, al bu axçaları, yeddi arxdan dolananına belə bəsdi. Atı tövlədən çıxarana kimi dinmə, danışma.

Tövləbaşı tez kisəni qoynunda gizlətdi. Həsən tövləyə girəndə istədi ağızını açıb qışqırsın. Zərnışan xanım ley kimi onun başının üstünü kəsdi. Əlindəki qamçının dəstəyi ilə kişinin başına elə vurdu ki, yazılıq meyid kimi yerə sərildi. Həsən Aşqardoru tövlədən çıxaranda gördü ki, tövləbaşı yerə sərilib. Zərnışan xanımın üzünə baxdı. Zərnışan xanım dedi:

– Belə yaxşıdı, səs-küydən uzaq olarıq.

Həsən Aşqardorun belinə qalxan kimi Zərnışan xanımı tərkinə aldı. Atı qala qapısına tərəf sürmək istədikdə tövləbaşı qışkırdı:

– Qaravul, qaravul...

Səs-küy yayıldı. Qaravullar hər yerdə bəndi bərəni kəsdilər. Zərnışan xanım dedi:

– Həsən, işlər şuluxdu. Əlac Aşqardora qalib. Ata bir qamçı çək.

Həsən Aşqardora elə bir qamçı çəkdi ki, at yay kimi dərtlib qala qapısının üstündən aşırıldı. Qapı açılıb qoşun çıxanacaq mehtərbaşı Ərəbatın üzəngisini basdı. Həsən qırğı kimi Ərəbatın yəhərinin qəşində oturdu. Qoşun Həsənlə Zərnışan xanımın dalinca at saldı. Həsən dedi:

– Zərnışan xanım, deyəsən qoşun bizdən əl çəkməyəcək. Bir də ki, Çənlibeldə dəlilər elə bilər ki, mən oğurluq edib səni qaçırımişam. Sən bir az gözlə, mən qoşunla haqq-hesabı çüründüm.

Zərnışan xanım dedi:

– Sən Qara paşanı tanımirsan. Onun qoşununun sayı, hesabı yoxdu. Sən tek, onlar çox. Sür, yolcu yolunda gərək.

Həsən dedi:

– Yox, Zərnışan xanım! Bəs eşitməmisən:

Arif olan söz qana,
Söz anlaya, söz qana,
Yüz min tülübü yiğilsa,
Neyləyər bir aslana?

Bu sözləri deyəndən sonra Həsən Ərəbatın başını qanırdı. Özünü qoşuna vurdu. Sağdan vurub soldan, soldan vurub sağdan çıxdı. Qoşunu qatdam-qatdam etdi. İki belə görən Qara paşa meydana at sürdü.

Aldı Qara paşa:

Sənə deyim, əcəm oğlu,
Oğlan, qaytar Aşqardoru.
Qoşun verər sənə yolu,
Oğlan qaytar Aşqardoru.

Aldı Həsən:

Sənə deyim, Qara paşa,
Paşa, verməm Aşqardoru.
Qoşun versə mənə yolu,
Paşa, verməm Aşqardoru.

Aldı Qara paşa:

İgid tutmaz uşaq işin,
Tutub kəsdirərəm başın,
Qurd-quşa yem olar leşin,
Oğlan, qaytar Aşqardoru.

Aldı Həsən:

Aşqardoru gətirmişəm,
Mən mətləbi bitirmişəm.
Zərnışanı götürmişəm,
Paşa, verməm Aşqardoru.

Qara paşa gördü ki, bu pəhləvanı sözlə başa salmaq çətindi. Fikirləşdi ki, gəl yenilməz pəhləvan Poladı isnad ver. Bəlkə qorxub Aşqardoru, Zərnışan xanımı qaytara.

Aldı Qara paşa:

Əmr versəm Polad gələr,
Anan, bacın ağlar qalar,
Qara paşa bağrin dələr,
Oğlan, qaytar Aşqardoru.

Aldı Həsən:

Hər hadyana baxmaz Həsən,
Poladsan, paşasan, nəsən?
Min iyidə tek mən bəsəm,
Paşa verməm Aşqardoru.

Söz tamama yetdi. Meydan yenidən qızışdı. Bir tərəfdən Həsənlə Ərəbat, o biri tərəfdən də Zərnışan xanım yenidən özlərini qoşuna təpdilər. Qara paşa gördü ki, qoşunun başı bostan kəliyi kimi yerlə yeksan olur.

Paşa əmr verdi ox atanlara:

– Necə olursa-olsun, əcəm oğlunu yaralı tutmalı, Zərnışanla Aşqardoru oxdan gözləmeli.

İşi belə görəndə Həsən dedi:

– Zərnışan xanım, ox atanlar namərd olar. Kişilik qeyrəti çatıb əlbəyaxa döyüşə girməzlər. Dəmirçioğlu deyərdi ki, belə hallarda ox məsafəsindən uzaqlaşmalı, düşməni çəkiyə çəkməli. Mən qoşunun sağ cinahını yaracağam. Orada cinahi saxlayan sənin qardaşlarındı. Allah ya onlara verər, ya da mənə. Aşqardoru Ərəbatın dalınca sür.

Həsən qoşunun sağ cinahını yarıb Zərnışanın altı qardaşını qanına qəltən elədi. Qoşunun qomarğasından yenicə çıxmışdilar ki, haçabaş ox Həsənin kürəyindən dəyib dösünün altından çıxdı. Zərnışan Aşqardoru Ərəbata yanladı, Aşqardora acı bir qamçı çəkdi. Atlar bir göz qırıpmında yel kimi uçdular. Zərnışangil sıldırımlı bir dağ ətəyinə gəlib çıxdılar. Zərnışan ətrafi axtardı. Büyük bir kaha tapdı. Atları kahaya sürdü. Həsəni uvuqla atdan endirdi. Haçabaş oxun uc hissəsini qlincə kəsib, sümbəsini kürəyindən dartıb çıxartdı. Həsən od tutub yanrıdı. Qan çox itirmişdi. Zərnışan yasəmən saçını yaranın üstünə basıb Həsənin başını dizinin üstünə qoydu. Həsənin bu halına dözməyən Zərnışan yanlıqlı bir bayati çəkdi:

Əziziyəm yar qana,
Yar oxuya, yar qana.
Yaralı bir tərlənam,
Sığınmışam yarğana.

Zərnışan xanımın ürəyi soyumaqdansa, bir az da kükrədi. Aldı görək nə dedi:

Qadir mövləm, səndən kömək dilərəm,
Həsən yaralıdı, dərman istərəm.
Neştər alıb bağrim başın didərəm,
Həsən yaralıdı, dərman istərəm.

Hər müşkül işləri bitirən sənsən,
Dinsizi imana gətirən sənsən,
Həzrəti həsrətə yetirən sənsən,
Həsən yarailidi, dərman istərəm.

Qara paşa susayıbdı qanına,
Ox dəyibdi, od düşübdü canına,
Necə gedim Koroğlunun yanına,
Zərnışanam, xuda, dərman istərəm.

Zərnışan dayəsindən eşitmişdi ki, dağlarda bitən kəklik otu ilə sariçiçeyi əzib, ərgən qız döşündəki maya ilə qarışdırıb ox, nizə, qılinc yarası üstə qoysan, yara tez sağalar. Tez durub ətrafdan bir qalaq kəklik otu, sariçiçək topladı. Onları daş üzərində əzdi. Üzünü yana çevirib turunc məmələrini büssür köynəyindən çıxartdı. Bir sıxıdı heç nə gəlmədi, iki sıxıdı döşü ağrıdı, üç sıxıdı döşündən qan irin kimi maya çıxdı. Onu əzdiyi otla qarışdırıb Həsənin yarası üstünə məlhəm qoydu. Həsən üç gün, üç gecə yuxuya getdi. Zərnışan xanım baxdı ki, budu göy üzündə bir dəstə durna qatarı havalanıb gedir. Bir qərib-qərib ötən durnalara, bir də başını dizi üstünə qoyduğu yaralı Həsənə baxdı. Ürəyi qubar eylədi. Götürdü öz halını duranlardan Çənlibelə belə ismarladı:

Qatar-qatar uçan durna,
Uçuşuna qurban olum.
Cıqqaların burma-burma,
Cıqqanıza qurban olum.

Namərd mətləbə yetməsin,
Yağı sizi incitməsin,
Avazın qəmgin etməsin,
Avazına qurban olum.

Zərnışan da yarın öyər,
Bağrının başını oyar,
Çənlibelə salam deyər,
Salamına qurban olum.

Söz tamam oldu. Qəhr Zərnışanı boğdu. Ala gözlər bahar buludu kimi sıfqarıdı.

Zərnışanla Həsən kahada qalsın. İndi sizə haradan, kimdən xəbər verim, Koroğludan. Koroğlu yatmışdı. Yuxuda gördü ki, Çinqıllı dağdadi. Qançır olub, ağızından laxta-laxta qan gedir. Hövlənək yuxudan oyandı. Elə bir dəli nərə çəkdi ki, elə bil göy gurulladı, ildirim çaxdı. Bir göz qırıpında dəlilər yaraqlı-yasaqlı Koroğunun əmrinə müntəzir dayandılar. Koroğlu sazı sinəsinə basıb dedi:

Nərə çəkdir dəlilərim oyansın,
Yaralıdı, bir Həsənim dardadı.
Qoç dəlilər yan-yörəmdə dayansın,
Yaralıdı, bir Həsənim dardadı.

Sökülsün Ağ şəhərin qalası, bürkü,
Məhv olsun, talansın paşanın tacı,
Qoymayaq paşada gərək bu borcu,
Yaralıdı, bir Həsənim dardadı.

Koroğluyam, mən bilirdim işimi,
Yaxşı yatdım, yaman gördüm duşumu,
Gərək gətirəsiz düşmən başını,
Yaralıdı, bir Həsənim dardadı.

Söz tamama yetdi. Yeddi min, yeddi yüz yetmiş yeddi dəli ata
suvar oldu. Koroğlu dedi:

– Eyvaz xan, Bəlli Əhməd, İsabalı, Halaypozan, Tüpdağıdan, Qorxu-
qanmaz, Kosa Səfər! Qoşunu çəkin Ağ şəhərə. Qara paşanın yurdunda
bostan əkin. Var-dövlətinin üçdə birini şəhərin əlsiz-ayaqsızlarına
paylayın. Qalanı qənimetimizdi.

Söz Koroğlunun ağızından qurtarar-qurtarmaz dəlilər boğanaq olub
Ağ şəhərə tərəf üz qoydular.

Dəmirçioğlu, Dəli Həsən, Dəli Mehtər, Aşıq Cünun dəmir gəmi-
rirdi. Koroğlu baxdı ki, iş belə getsə Çənlibeldə heç kəs qalmaz. Dedi:

– Dəmirçioğlu, bu dəfə Çənlibeli Aşıq Cünunla sənə tapşırıram.
Dəli Həsən, Dəli Mehtər mənimlə gedəcəklər.

Koroğlu Çinqıllı dağ deyib Qıratın cilovunu boşaltdı. Qırat yel kimi
götürüldü. Günə bir mənzil, tey mənzil Çinqıllı dağa yetişdi. Qırat
Ərəbatın hənirtisini duydu. Ayağını yerə döyüb kişnədi. Koroğlu dedi:

– Axtarın ətrafi. Qırat boş-boşuna kişnəməz. Dəlilər Çinqıllı dağı
əlek-vəlek elədilər. Bir də baxdılarsı ki, budu sərp qayalıqda Ərəbat,
yanında da bir at var ki, göz istəyir tamaşa eləsin. Koroğlu dəlilərlə
kahaya endilər. Baxdılarsı ki, bir qız Həsənin başını alıb dizi üstə,
yarasına məlhəm qoyur.

Həsən gördü ki, Koroğludu, yanında da dəlilər, dedi:

– Keç yan tərəfə, babam gəldi.

Zərnışan xanım elə bildi ki, Həsən deyir baban gəldi. Rübəndini
üzünə salıb tez Aşqardorun yəhərinə əyləşdi. Gözləri qan çanağı kimi
doldu. Siyirtmə qılınc qoşuna tərəf at sürdü, dedi:

Ağ saqqallı atam mənim,
Öldürəcəm baba, səni.
Qoymursan murada çatam,
Öldürəcəm, baba, səni.

Həsən baxdı ki, Zərnışan Koroğlu ilə cəngə girir. Yaralı-yaralı bir təhər dirsəklənib, Bulğurlu sazı dilə gətirdi, dedi:

Sənə deyim mehribanım,
Qız ayıbdi, babam gəlir.
Sənə qurban mənim canım,
Qız, ayıbdi, babam gəlir.

Aldı Zərnışan xanım:

Məni saldın yaman oda,
Altı qardaş verdim bada,
Yaralıdı yar kahada,
Öldürəcəm, baba, səni.

Aldı Həsən:

Fəlek mənə qara yazdı,
Xoş günümü necə pozdu,
Oxuduğun nə avazdı,
Qız, ayıbdi, babam gəlir.

Aldı Zərnışan xanım:

Zərnışanam, ollam dəli,
Ölləm, qoymaram iroli,
Daha sənə deməm bəli,
Öldürəcəm, baba, səni.

Zərnışan qızmış aslana dönmüdü, dəlilər isə artıq kahanı haqlamaqda idilər. Həsən baxdı ki, işlər şuluxdu. Zərnışan ölüb, öldürmək-dən danışır. Bir təhər ayağa qalxıb elə bir dəli nərə çəkdi ki, Çinqıllı dağ lərzəyə gəldi.

Aldı Həsən:

Həsən bəydi, Qurdoğlu, İgidlikdə mərd oğludu,
Bu gələn qoç Koroğlu, Qız, ayıbdi, babam, gəlir.

Söz tamama yetişdi. Zərnışan xanım anladı ki, gələn onun babası deyil, Həsənin babası Koroğlu. Həya edib Aşqardordan düşdü, bir tərəfə çəkildi, üz bürüdü.

Koroğlu üzünü Dəli Həsənə tutub dedi:

– Ayə, Dəli Həsən, bu qız nə deyir? Mənim ki, qız evladım yoxdu. Bu nə baba, baba salıb?

Həsən irəli yeridi. Qoç Koroğlu və dəlilərlə görüşüb öpüşdü, dedi:

– Ateyi mehriban! Zərnışan xanım səni anışırıa bilməmişdi. Elə bilib ki, gələn babası Qara paşadı.

Koroğlu Zərnışan xanımın alnından öpdü. Sonra da dəlilər ilə üz qoydular Çənlibelə tərəf. Yağı qoruğuna yenicə çatmışdılar ki, baxdlar budu, o biri tərəfdən də Eyvaz xan böyük bir karvanla Yağı qoruğuna yaxınlaşır.

Qoşun Çənlibelə çatanda gördülər ki, Dəmirçioğlu bir məclis düzəldib, bir məclis düzəldib, ruzigarın gözü hələ belə bir məclis görməyib.

Yeddi min yeddi yüz yetmiş yeddi dəli xanımlarla məclisdə əyləşdilər. Koroğlu ayağa durub dedi:

– Çənlibel gəlini Zərnışan xanımın gəlişi münasibəti ilə qırx gün, qırx gecə toy vurulsun. Gəlinin ayağına yeddi min yeddi yüz yetmiş yeddi öyəc qurban kəsilsin. Yeddi il əksi saxlanan otaq isə təzə bəylə gəlinə layiq bəzədilsin.

Ustadların söyləməsinə görə Aşıq Cünun bu toyu elə keçirib ki, göz istəyirmiş tamaşa etsin.

HASAN PAŞANIN ÇƏNLİBELƏ GƏLMƏYİ

Qasid qasidin dalına düzülmüşdü. Xotkara gündə bir xəbər gəlib çatırdı. Özü də bir-birindən qara, bir-birindən bəd xəbərlər: Bolu bəyin ölməyi, Ərəb Reyhanın ölməyi. İndi də xəbər gəlib çatmışdı ki, Koroğlunun oğlu tapılıb gəlib. Özü də necə oğul? Elə bir bundan hesabını apar ki, Koroğlunun özünü iki dəfə yixib.

Bu xəbəri eşidəndən sonra xotkarın əli lap yerdən-göydən üzüldü. Tez bir qasidi bir namə ilə göndərdi Hasan paşaya ki, “gərək əlində yağı da daşsa, qoyub özünü mənə yetirəsən”.

Hasan paşa namədən hali olub qaldı mat-məəttəl ki, necə eləsin? Getsin, necə getsin? Getməsin, necə getməsin. Çox götür-qoydan sonra baxdı ki, getməkdən başqa çarəsi yoxdu. Tədarük görüb, İstanbulla yola düşdü.

Xotkar Hasan paşanı görcək, elə birinci sözü bu oldu:

– Hasan paşa, bir mənə de görüm, nəyi gözləyirsən? Gözləyirsən Koroğlu gəlib səni Toqatda, məni də İstanbulda öldürsün?!

Hasan paşa dilini saldı işə. Min yerdən min bəhanə gətirdi. Ancaq heç biri bir quruşa dəymədi. Xotkarın axırıncı sözü bu oldu ki:

– Hasan paşa, bilmirəm. Sənə qırx gün möhlət verirəm. Ya budu ki, gərək Çənlibeli dağıdır, Koroğlunun başını gətirəsən, ya budu ki, qırx birinci gün sənin özünü dar ağacından asdıracağam.

Hasan paşanın qüdrəti qalmadı ki, bircə kəlmə kəsə. Ordan durub, birbaş gəldi Toqata. Qoşun böyükərini yiğib başladı hazırlığa. İndi Hasan paşa burada hazırlanmaqdə olsun, sənə deyim aşiq Cünundan.

Aşıq Cünun bütün bu şeylərin hamısını cikindən bikinə kimi əl altından öyrənib, daban aldı Çənlibelə. Əhvalatı, necə ki, biz bilirdik, eləcə Koroğluya danışdı. Koroğlu dedi:

– Eybi yoxdu. Siz öz işinizdə olun! Qoyun gəlsin. Hasan paşa ilə də burada görüşərik.

Bu sözdə Dəli Həsən yeridi qabağa dedi:

– Koroğlu, özünə çox da arxayın olma. Buna Hasan paşa deyərlər. Bu nə Bolu bəyə bənzəməz, nə də Ərəb Reyhana. Qoy biz də hazırlaşaq.

Dəlilər də, xanımlar da hamısı Dəli Həsənin fikrini bəyəndlər. Axırda belə oldu ki, Dəli Həsən dəlilərin üç min say-seçməsini ayırib, Çənlibelin Toqat baxarındakı bəndərləri tutdu. Başladılar Hasan paşanı gözləməyə.

Bir gün keçdi, beş gün keçdi, on beş gün keçdi, Hasan paşadan xəbər çıxmadı.

Günlərin bir günü səhər tezdən Koroğlu bir də baxdı ki, budu, keşikçi bir adam gətirir. Gəlhagəl, gəlhagəl, Koroğlu baxdı ki, bu adam elçi paltarındadı. Soruşdu:

– Kimsən? Nə istəyirsən?

Elçi ədəb salamını yerinə yetirib dedi:

– Qoç Koroğlu, mən sənin dostun Ələmqulu xanın qasidiyəm. Gəlmisəm sənə xəbər verəm ki, Ələmqulu xan öz başının adamları ilə sənə qonaq gəlir.

Koroğlu dedi:

– Xoş gəlir, səfa gətirir. Hər kim mənə qonaq gəlsə, gözümün üstündə yeri var.

Ondan Dəmirçioğlunu, Eyvazı, bir də Gürcüoğlu Məmmədi çağırdı ki:

– Tez olun, hazırlıq görün! Gərək Ələmqulu xanı elə qarşılayaq ki, Gürcüoğlu Məmmədin, bir də Ruqiyə xanımın başı aşağı olmasın.

Hazırlıq başlandı. Qoyun kəsən kim, ocaq yandıran kim, atını tumarlayan kim, elə oldu ki, elə bil Çənlibel toya hazırlaşır. Koroğlu tez bir adam qaçırtdı Dəli Həsənin yanına ki, bəs əhvalat belədi. Qonaq gəlir. Tez gəlsin. Ondan üzünü tutdu elçiye ki:

– Yaxşı, xan nə vaxt gələcək?

Elçi dedi:

– Qoç Koroğlu, xan gəlib. Mən onları Çənlibelin üç ağacliğindakı bulağın başında qoyub gəldim. Dedilər ki, biz Koroğlunu burada gözləyəcəyik.

Koroğlu qalxdı ayağa ki:

– Evin yixılsın, bəs səhərdən niyə bunu mənə demirsən? Kişinin yanında biabır olduq. De görüm, neçə nəfərdirlər?

Koroğlu hay vurdur yeddi yüz dəli atlansın. Özü də Dəli Mehtəri səslədi ki, Qıratı gətirsin. Bəli, dəlilər atlandı. Qırat gəldi. Koroğlu ayağını qoydu üzəngiyə ata minsin, nə fikirləşdi, nə fikirləşmədi, birdən üzünü Bəlli Əhmədə tutub dedi:

– Bəlli Əhməd, mən qayıdınca o elçinin əlinə-ayağına zəncir vurub, göz altında saxlarsan.

Bəlli Əhməd “baş üstə” deyib, o saat bir ağır kotan zəncirini saldı elçinin boynuna. Elçi işi belə görəndə qışkırdı.

– Bu nədi? Mən bu saat gedib xana deyəcəyəm. Qonağın elçisini də zəncirə vurarlar?

Bəlli Əhməd dedi:

– Ayə, narahat olma! Bu bizim qaydamızdı. Elə ki, Koroğlu qayıdış gəldi, ondan sonra səni lap yuxarı başda oturdacağam.

Elçi başladı dartınıb-çırıpınmağa ki:

– Mənə heç bir şey lazım deyil. Bu saat məni buraxın, mən çıxıb gedirəm.

Koroğlu nə fikirləşdi, nə fikirləşmədi, birdən misri qılınçı çəkib cumdu elçinin üstünə, tutdu onun boğazından ki:

– Bu saat de görüm, sən kimsən? Buraya nəyə gəlmisən? Yoxsa başını bədənindən ayıracığam.

Elçi işi belə görəndə düşdü Koroğlunun ayaqlarına ki:

– Amanın bir günüdü, Koroğlu! Bir qələtdi eləmişəm əcdadım ilə. Mənə yazığın gəlsin. Bir sürü külfətim var. Aman ver, deyim.

Koroğlu dedi:

– Amandı de! Amma yalan desən, vay halına!

Elçi dedi:

– Vallah-billah, bircə kəlmə yalan desəm, hər nə bilirsən elə! Necə ki, var, düzünü deyəcəyəm. Amma gərək söz verəsən ki, məni buraxacaqsan.

Dəlilər, xanımlar hamısı mat-məəttəl qaldılar ki, görəsən bu nə sirrdi. Koroğlu dedi:

– Dedim sənə ki, amandasan. Danış!

Elçi başladı ki:

– Can Koroğlu, mən səhərdən hər nə demişəmsə hamısı yalandı. Mən heç bilmirəm ki, Ələmqulu xan kimdi. Məni buraya göndərən toqatlı Hasan paşadı. Budu, on beş min qoşun ilə gəlib sənin üstünə. Bu adla istəyir ki, səni aparıb qabaqca özünü tuta, sonra da Çənlibelə yeris eləyə.

Koroğlu qayıdış oturdu, dedi:

– Yaxşı, bəs qoşun hardadı?

Elçi dedi:

– Biz buraya axşam çatmışıq. Gecə ilə qoşunu bəndərgahlarda gizlədib, özü yüz-yüz əlli adamla səni bulaq başında gözləyir.

Koroğlu getdi fikrə. Elə bu dəmdə Dəli Həsənin dalınca gedən adam başı lovlu gəldi ki:

– Hər yeri ələk-vələk elədim. Nə Dəli Həsən var, nə də dəlilər..
Bütün bəndərgahlar da boşdu.

Koroğlu qalxıb tutdu onun boğazından ki:

– Sən nə danışırsan?

Dəli dedi:

– Can Koroğlu, məni niyə öldürürsən? Mən işin olanın sənə deyirəm. İnanırsan adam göndər, yoxlatdır.

Tez dəlilərdən bir neçəsini göndərilər. Xəbər gəldi ki, bəs deyi-lən doğrudu. Nə Dəli Həsən var, nə də ki, dəlilər. Koroğlunun gözləri döndü qan çanağına. Elə oldu ki, day bir adam cürət eləyə bilmədi ağzını açıb bir kəlmə dinə. Nigar xanım işi belə görəndə durub gəldi qabağa. Dedi:

– Koroğlu, belə dayanmaqdan bir şey çıxmaz. Olan olub. İndi bir tədbir görmək lazımdı. De görək, nə eləyək. O necə deyərlər, düşmən kəsib qapının ağızını.

Koroğlu elə bil yatmışdı, oyandı. Durdu ayağa. Amma durdu, nə durdu. Elə qalxdı ki, elə bil Qaf dağı gurultu ilə yerindən oynadı. Elə bircə bunu dedi ki:

– Neynək. Qoy olsun.

Sonra üzün Eyvaza tutdu, dedi:

– Dəlilərdən iki min götürüb kəsərsən bəndərgahları. Onu-bunu bilmirəm. Çənlibələ bir adam buraxsan, başını özüm kəsəcəyəm.

Ondan döndü Dəli Mehtərə, dedi:

– Dəlilərdən yetmiş nəfər götür. Hasan paşanın qabağına gedəcəyik.

Koroğlunun bu sözündən dəlilər qaynamağa başladılar. Koroğlu baxdı ki, dəlilər buna razı deyillər. Amma qorxudan da bir adam cürət eləyə bilmir ki, danışsin, dedi:

– Tez olun! Gərək Hasan paşa başa düşməsin ki, biz onun işdək-lərini bilmışik.

Sonra üzünü tutdu Dəmircioğluya, dedi:

– Qorxmursan ki?

Dəmircioğlu güldü, dedi:

– Can Koroğlu, sən rüsxət ver, onları kotan zənciri ilə Toqatacan qovlayım. Qorxmaq nədi?

Koroğlu dedi:

– Hazırıa zəncirini! Yerdə qalan dəlilərin hamısını götürüb kəsər-sən Yağı qoruğunun bəndərini. Elə ki, mən dava başladım, özünü

vurarsan qoşuna. Ya budu gərək hamımız qırılaq, ya budu gərək Çənlibelə düşmən ayağı dəyməyə. Amma dəstənin içində qorxaq adam buraxma. Araya pərxaşlıq salar.

Qərəz, Koroğlu elə ki, deməlisini dedi, tapşırılmasını tapşırıb qurtardı, atı mindi, Dəli Mehtəri də yetmiş dəli ilə götürüb düzəldi yola.

Çənlibel dəydi bir-birinə. Eyyaz hay vurdub, iki min dəli belə ayrıldı. Dəmirçioğlu hay vurdub, iki min dəli belə ayrıldı. İki belə görəndə xanımlar da qalxdılar ayağa. Qılınc götürdülər, altdan geyinib üstdən qıllandılar. Eyyaza qoşulub bəndərgahlara çıxdılar. İndi hərə öz işində olsun, bir gərək Koroğlugil nə elədilər.

Koroğlu dəlilər də yanında gəlib çatdı elçinin dediyi bulağın yanına. Koroğlu elə gedirdi ki, guya heç bir şeydən xəbəri yoxdu. Bulağa bir az qalmış baxdı ki, budu necə elçi demişdi, olar yüz, yüz əlli adam əyləşiblər burada. Elə ki, Koroğlugili gördülər, hamısı qalxdılar ayağa. Koroğlu da gəlib çatdı. Ucadan bir xoş gəldin eləyib soruşdu:

– Bəs hanı xan?

– Koroğlu, xan yoxdu, gələn paşadı. Sənə mən zəhmət vermişəm. Ancaq məni gərək bağışlayasan. Mən qorxdum ki, sən gəlməyəsən, odu ki, sənin dostun Ələmqulu xanın adını verdim.

Koroğlu dedi:

– Gəlmisən, lap yaxşı eləmisən. Qonaq ki var, bizim əzizimizdi, iki gözümüzdü. Buyurun gedək! Hamınıza gözümüz üstə yer var.

Hasan paşa dedi:

– Əziz olasan. Mən elə bilməsəydim, heç Toqtadan durub buraya gəlməzdəm. Mən bilirdim ki, sən mərd adamsan. Məni bu qoca vaxtında başı aşağı eləməzsən.

Koroğlu dedi:

– Allah eləməsin. Başı aşağı düşmənin olsun. Buyurun gedək! Ayə, Dəli Mehtər qonaqlara yol göstər!

Hasan paşa dedi:

– Yox, Koroğlu, gəl elə biz söhbəti indi buradaca eləyək. Eybi yoxdu. Elə getmiş kimi varıq. Vaxt olar, inşallah Çənlibelə də gedərik. Bir də mən Çənlibelə belə getmək istəmirəm. Oraya, Allah qoysa, mən gərək başqa cür gedəm.

Koroğlu hərifin sözlərini başa düşdü. Ürəyində dedi: “Ay sənin o meyidini görməm. Allah qoysa səni Çənlibelə mən öz istədiyim kimi aparacağam”.

Koroğlu Hasan paşa ilə danışa-danışa ətrafa nəzər yetirdi. Gördü qoca tülüq qoşunu elə gizlədib ki, bir nəfərinin də başı görsənmir.

Hasan paşa dedi:

– Düş, Koroğlu! Düş, elə söhbətimizi bu bulağın başında eləyək.

Koroğlu bir yoldaşlarına baxdı, başa düşdü ki, heç kəs onun atdan düşməyinə razı deyil. Heç, əslinə baxsan, belə yerdə atdan düşmək ağıllı iş də deyildi. Amma ki, Koroğlu bunu öz qeyrətinə sığışdırıa bilmədi. Fikirləşdi ki, əgər atdan düşməsəm, deyərlər qorxdu. Odu ki, elə birdən aşırılıb atdan düşdü, yüyəni Dəli Mehtərə verib, özü Hasan paşanın yanına gəldi. Koroğlu elə cəld atdan düşdü ki, dəlilər heç bir şey eləyə bilmədilər. Durub gözləməyə başladılar.

Bəli, elə ki, Koroğlu ilə Hasan paşa bulağın başında qabaq-qabağa əyləşdilər, Hasan paşa sözə başlayıb dedi:

– Koroğlu, məni xotkar sənin yanına göndərib. Bəsdi bu qədər xotkara düşmən oldun. İstəyirəm xotkarla səni barışdırıam. Xotkar deyir, o mənim böyük oğlum, Bürcü Sultan kiçik oğlum. İstəyir, köcüb yanımı gəlsin, istəyir elə Çənlibeldə otursun. İstəyir bütün qoşun sərkər-dəliyini ona tapşırıam. Sən də day uşaq deyilsən. Bilirsən ki, bu işin axırı yoxdu. Cavanlıq idi, elədin. O necə deyərlər, day həvəsdi, bəsdi. Gel bu daşı ətəyindən tök. Elə buradan birbaşa mənimlə gedək İstanbula, qurtarsın getsin.

Koroğlu dedi:

– Hasan paşa, adam var, o necə deyərlər, dil işlədər, adam var əl işlədər. Mən indiyə kimi əl işlətmışəm. Odu ki, dildə sənin kimi yağlı-yağlı kəsib doğraya bilməyəcəyəm. Mən sözü bir dəfə deyərəm. Onu da dəyişmərəm. Nə qədər ki, bu dünyada mən varam, xotkar var, mən ona düşmənəm. Siz elə bilməyin ki, mən sizin işlərinizi bilmərəm. Xotkar səni buraya niyə göndərib, sən buraya necə gəlmisən, hamısı mənə bəllidi. Mən Koroğluyam. Məni aldatmaq, tora salmaq olmaz. Əlim, ayağım dəyməmiş qoşununu da götür, çıx burdan get! Mən xotkara da düşmənəm, sənə də.

Bunu deyib, Koroğlu durdu ayağa, Hasan paşa da durdu. Amma Koroğlunun gözü ətrafda idi. Hasan paşa nə elədi, nə cürə xəbər verdi, Koroğlu bir də baxdı ki, dörd bir ətrafdan qoşun qalxdı ayağa. Yavaş-yavaş başladılar yeriməyə. Koroğlu gördü ki, hə, necə fikirləşmişdəsə eləcədi. Hasan paşa onu salıb qoşunun düz ortasına. Özü də qoşun nə qədərdi? Adam elə bil göbələkdi yerdən çıxır. Bir su içim saatda dörd bir təref oldu adam.

Koroğlu bir belə baxdı, dedi:

– Hasan paşa, sən deyirdin ki, mən xotkarın böyük oğluyam. Yaxşı, bəs oğulu atanın yanına aparmaq üçün bu qoşun, bu sursat, bu cəbbəxana nəyə lazımdı?

Hasan paşa dedi:

– Koroğlu, sən indi mənim əlimdə əsirsən. Burada on beş min qoşun var. Min canın olsa, biri mənim əlimdən qurtarmayacaq. Gəl nahaq qana bais olma! Öz xoşunla təslim ol!

Koroğlu ətrafına nəzər salıb gördü qoşun getdikcə irəliləyir. Lap üzük qaşı kimi qalıblar arada. Dedi:

– Hasan paşa, özün bilirsən ki, necə dəfələrlə mənim əlimə fürsət düşüb, amma səni öldürməmişəm. Sən elə bilmə ki, mən səndən qorxmuşam, ya öldürə bilməmişəm. Yox, mən səni, bax, bu gün üçün saxlayırdım. İndi ya sənə verən Allah, ya mənə.

Koroğlu bunu deyib istədi ata tərəf getsin. Hasan paşa hökm elədi, başındaki adamlar birdən siyirtməqilinc töküldülər onun üstünə. Dəli Mehtər istədi dəlilərə hay vursun, Koroğlu əl elədi ki:

– Dayan!

Ondan döndü, paşa dedi:

– Hasan paşa, gəl bu qoşunu qırdırma! Sən də atını min, mən də. Bu meydanda vuruşaq. Ya sən məni öldür, ya mən səni. Bununla da davamız qurtarsın.

Hasan paşa dedi:

– Bunlar hamısı qorxaqlıqdandı. Mən sənin fikrini başa düşürəm. Sən bizi yubatmaq istəyirsən. Ancaq keçmiş ola. Xotkarın fərmanı budu ki, sənin ya başını aparam, ya özünü.

Hasan paşa bunu deyib birdən başının adamlarına hay vurdu ki:

– Tutun, bağlayın qollarını!

Adamlar töküldülər. Koroğlu əlindəki şəşpəri tovlayıb bir sağa hərlədi, bir sola hərlədi, özünə yol açıb çıxdı. Dəli Mehtər Qırati buraxdı. At bir dəfə finxirib dördəmə özünü yetirdi Koroğluya. Koroğlu qızıl-quş kimi sıçrayıb atın belinə düşdü. Ondan üzün Hasan paşa tutub dedi:

Mən dəliyə hədyan söyləmə paşa,
Hünərlisən, gəl meydana, əfəndim!
Dağıdar ölkəni, çevirrəm taxtın,
Bularam cəmdəyin qana, əfəndim!

Mən bələdəm sənin cəngi-şəstinə,
Qılınc çəkib gırṛəm bu gün qəsdinə,
Hayqırıb meydanda gəlsəm üstünə,
Yetirərəm səni cana, əfəndim!

Baş əymərəm xotkar yazan fərmana,
Gələrsən əlimdən axır amana,
Koroğluyam, nərəm çıxar asmana,
Qoşun qaçar dörd bir yana, əfəndim!

Söz tamama yetişdi. Koroğlu bir dəli nərə çəkib özün vurdu qoşuna.
Hasan paşa da hay vurdu, qoşun dörd tərəfdən töküldü. Koroğlu üzün
Yağı qoruğuna tərəf tutub dedi:

Mərd igidlər dava günü gəlibdi,
At sürüb meydana çıxan gündü bu.
Müxənnətlər tərəfənən varıbdı,
Vuruban atından yışan gündü bu.

Comərd igid heç qaçarmı meydandan?
Qılınc çəkib hayif alaq düşmandan,
Qorxaq kəslər boyun əyib pünhandan
Sinilib xəlvətdən baxan gündü bu.

Qoç Koroğlu, qılınc götür dəstinə.
Müxənnət paşalar dolub qəsdinə,
Qarı düşman hücum edib üstünə,
Nizəni gözünə soxan gündü bu.

Dəmirçioğluya elə bir işarə bəs idi. Hay vurdu, dəlilər siyirmə-qılınc töküldü qoşunun üstünə. Hasan paşa işi belə görəndə hay vurdu ki, qoşun o tərəfə yerisin.

Koroğlu dedi:

– Hasan paşa, görürsən ki? Bax, indi sən mənim əlimdəsən. Bir həmlədə səni yerlə yeksan elərəm. Amma ki, dəymirəm. Qoşununa sərkərdəlik elə.

Dava qızışdı. Koroğlu dəliləri davada görəndə ürəyi telləndi. Dedi:

Dolun at belinə, qoç dəlilərim,
Xotkarı taxtından endirək, hoydu!
Talayaq mülkünü, alaq canını,
Evini başına endirək, hoydu!

Şığıyb üstüne qəddini bükək,
Gərək Çənlibelə min əsir çəkək!
Paşanın başında gəlin turp əkək!
Şahin çıraqını söndürək, hoydu!

Bir hayqırsam, polad qollar boşalar,
Düşmanlar əlimdən çəkər haşalar,
Öldürək xotkarlar, qıraq paşalar,
Meydanı məhşərə döndərək, hoydu.

Qeysəri öldürək, sərdarı tutaq.
Böyüyün, kiçiyin qol-qola çataq,
Ərəb at döşünə cümləsin qataq,
Çənlibelə əsir göndərək hoydu.

Gələr Koroğlunun damaqlı çağrı,
Dəlilər möclisdə, xan Eyvaz sağı.
Aladı gözləri, qaşları yağı,
Bulğarlı xanımı dindirək hoydu!

Söz elə təzəcə tamam olmuşdu ki, qoşunun dal tərəfindən nərə səsi gəldi. Koroğlu da, Hasan paşa da hər ikisi geri döndülər. Koroğlu baxdı ki, Dəli Həsən üç min dəli ilə daldan özünü vurdu Hasan paşanın qoşununa. Koroğlu qaldı məəttəl ki, bu necə olan işdi. O əvvəl-əvvəl elə bildi ki, Dəli Həsən Hasan paşanın köməyinə gəlir. Baxdı ki, kömək nədi? Dəli Həsən bir su içim saatda Hasan paşanın qoşunu qatım-qatım qatlayıb, ağnatdı bu tərəfə. Dava qızışdı, nə qızışdı. Dəli Həsən qızığın davada qışqırıb dedi:

– Ayə, Dəmirçioğlu, vur!.. Qabaq sənin, dal mənim. Görək kim tez qurtaracaq?

Dəmirçioğlu sözü eşitcək, qılınçı atdı yerə. Əl eləyib belindən kotan zəncirini açdı. Dedi:

– Dəli Həsən, mənim dəstəm xırdadı. Görürəm ki, zənciri tovlamasam səndən geri qalacağam. Ya mədəd!

Zənciri başladı hərləməyə. Qabaq kəsildi, dal kəsildi. Ortada da Koroğlu özü. Qoşun başladı sağa, sola yayılmağa.

Eyvaz Hasan paşanın qoşunuñu belə görəndə qalxdı ayağa. Atı minib bəndərgahlardakı dəlilərə hay vurdu. İki min dəli də Eyvazla sol tərəfdən təpildi qoşuna. Koroğlu işi belə görəndə Qırati cövlana gətirdi, dedi:

Qıratım kişnøyib girər,
Atılar meydan başına.
Qılinc çəkib dəlilərim,
Od ələr düşman başına.

Yaxşı ər yaxşı at minər,
Ortada göstərər hünər,
Atılanda nizə, şəşpər,
Qaldırar qalxan başına.

Gər girişsəm çalhaçala,
Quş gərəkdi, qanad sala,
Çəkib uçurdaram qala,
Bəy, paşa, sultan başına.

Dava gündündə Eyvaz xan
Yüz yağıya verməz aman,
Dolanıb olasan qurban,
Bir elə oğlan başına.

İgiddə olar namus, ar,
Dar gündə görər gücü kar.
Koroğlu, dəlilər, Nigar,
Yığılar dövran başına.

Hasan paşa gördü iş şuluqdu. Belə getsə buradan bir nəfər adam qurtara bilməyəcək. Odu ki, hərci badabab deyib atın başını döndərdi, bir dəstə qoşunla Koroğluya hücum elədi. Koroğlu Misri qılinci çəkib onları qabaqladı. De bir sağa vurdu, bir sola vurdu, qoşunun ağızını sindirib qaçağa saldı. Üzün dəlilərə tutub dedi:

Xotkar üstümüzə qoşun göndərdi,
Qırın, dəlilərim, eyləyək cəngi.
Çıixin qarınca tək dolun hər yandan,
Bilin ölkələrin mənəm firəngi.

Əlli nədi, altmış nədi, yüz nədi?
Daldalarda tənə-tənə söz nədi?
Dərə nədi, təpə nədi, düz nədi?
Mənəm gürbələrin şiri, pələngi!

Yaranandan bu meydanda tək mənəm,
Hər ləkə paşaya boyun əymənəm,
Qəsəm olsun, tər savaşdan dönmənəm,
Axır suda sınar suyun səhəngi!

Koroğlu fərmanı mərdi-mərdana,
Can-dil ilə qılinc vurram düşməna.
Baş əymirəm nə sultana, nə xana,
Mənəm igidlərin yeki-irəngi!

Axır ki, qoşun davam gətirə bilməyib təslim oldu. Koroğlu hay vurub davarı dayandırdı. Hasan paşanın özünü də əsirlərin qabağına salıb Çənlibelə gətirdi. Ondan üzün dəlilərə tutub dedi:

– Hanı Dəli Həsən?

Dəli Həsən dəlilərin içindən çıxıb Koroğlunun qabağına gəldi. Yetişəndə qılincın çıxardı, iki əllərinin üstündə tutub Koroğlunun qabağında diz çökdü. Dedi:

– Qoç Koroğlu, hər şeydən qabaq mənim böyük bir taqsırim var. Gərək ondan keçəsən. Mən sənə xəbər verməmiş bəndərgahları boşaldıb, dəliləri götürüb getmişdim. Amma onu deyim ki, mən qəsdən belə eləmişdim. Hasan paşanın qoşun ilə gəlməyini keşikçilər axşamdan mənə dedilər. Onun qoşunu necə yerbəyer eləməyini, necə pusqu düzəltdiyini mən görmüşdüm. Qorxdum ki, işi sənə xəbər versəm, Çənlibelə səs düşə, düşmən işi bilə, fikrini dəyişə. Odu ki, səssiz-səmirsiz dəstəni götürüb gecə ilə onların dalında pusquya girdim.

Koroğlu dedi:

– Aferin. Mən elə belə də fikirləşirdim. Mən indi sənin bu günkü işinin əvəzini vermək istəyirəm.

Ondan üzün tutdu Hasan paşaya. Dedi:

– Hasan paşa, sən mənim yolumda Mahmud paşanın qızı Dona xatunu keçəl Həmzəyə verdirdin. Camal paşanın qızı Dünya xanımı da Bolu bəyə vermək istəyirdin, ancaq ona qismət olmadı. Eşitdiyimə görə sənin Bulqar xanım adında bir qızın var. Onu gərək Dəli Həsənə verəsən. Götür bu saat bir namə yaz, göndər, Bulqar xanım gəlsin buraya. Qorxma, bizdə bir qayda var, hərə öz istədiyinə gedir. Bəyənər gedər, bəyənməz genə də sənin qızındı. Sənilən birinci şərtim budu.

Hasan paşa dedi:

– De görüm, ikinci şərtin nədi?

Koroğlu dedi:

– Hələ sən naməni yaz, ver, sonra da ikinci şərtimi deyəcəyəm.

Hasan paşa gördü ayrı əlac yoxdu. Kağız götürüb Koroğlunun dediyi kimi yazdı. Koroğlu naməni alıb qoydu cibinə.

Ondan dedi:

– Hasan paşa, indi qulaq as, ikinci şərtimi deyim. Ancaq əslində şərt deyil, mənim əhdimdi. İndi yerinə gəlib.

Koroğlu bunu deyib üzünü tutdu Dəli Mehtərə, dedi:

– Aye, Dəli Mehtər, Qıratla Düratı buraya çək!

Dəli Mehtər o saat Qıratla Düratı çekdi ortalığa.

Koroğlu dedi:

– Hasan paşa, mənim atam Ali kişi səni kişi bilib, bu iki atı sənə bağışlamaq istədi. Bu yaxşılığın əvəzində sən bu atların üstündə onun iki gözlərini çıxartdırın. Odu ki, bu Çənlibelə gələndən mən əhd eləmişəm. İndi əhdim yerinə gəlib. Nə qədər ki, ömrün var, Çənlibeldə qalıb bu iki ata mehtər olacaqsan.

Ustad deyir bir neçə gündən sonra Bulqar xanım Çənlibelə gəldi. Koroğlu onu Dəli Həsənə verib toyunu elədi.

MƏRCAN XANIMIN ÇƏNLİBELƏ GƏLMƏYİ

Deyillər Həsən xanın üç oğlu, bir qızı qalmışdı. Böyük oğlunun adı Əhməd, ortancılin adı Hümmət, kiçiyinin adı Mahmud, qızının da adı Mərcan xanımıydı.

Aradan xeyli vaxt keçmişdi. Vaxt o vaxt olmuşdu ki, Mahmud böyüüb girri bir cavan olmuşdu. O, ağıllılığıynan, qoçaxlılığıynan, tədbirriliyinən özgərlərdən seçilir, qardaşlarının fərqlənirdi.

Mahmud çox yerdə söz salıb öyüñürdü ki, Koroğluynan təkbətək meydan açıb kəmər-kəmərə tutaşacam, atamın, paşaların, bəylərin, tacirlərin, sövdəgərlərin qisasını ondan alacam, ya da öz başımı bu yolda verəcəm.

Bu səs-səda xotkara da çatmışdı. Odu ki, hələ görməmişdən ona meyillənmiş, böyük ümid bağlamışdı.

Bayazid paşası Xəlil paşanın ölümündən sonra xotkar Mahmudu yanına çağırıb dedi:

– Mahmud, oğul! Mən belə görürəm ki, atanın kiçik oğlu olsan da, Koroğludan bizim qisasımızı almağa sən layiqsən. O biri qardaşlarından hay olmadı. İndi mən Bayazidin paşalığını tapşıraram sənin əlinə! Əyər Koroğlunu bir təhər eliyib səsini kəssən, mənim sözüm sözdü, sədrəzəmlik çatar sənə...

Mahmud xan əvvəl-əvvəl sevindiyindən özünü itirdi. Haçandan-haćana özünü düzəldib xotkara baş əydi, diz çöküb dedi:

– Qibleyi-aləm, mənim sözüm sözdü, ya başımı bədənnən verəcəm, ya da Koroğlunun səsini kəsəcəm. Ya qol zoruna, ya da hiylə gücünə çox çəkməz ki, məqsədimə çataram.

Mahmud qolunun zoruna, hiyləsinin gücünə güvənməkdə haqlıydı. Bu aralarda onun qoluna yapışan, atının qabağına at sürən, şəşpərindən can qurtaran, əmudunnan yan duran, qılincina qalxan tutan, küştüsündə arxasını yerə gəlməkdən xilas eliyən, hiylə torunu görə bilən olmamışdı.

Bunnarı çıxdan bilən xotkar Mahmud xanın boy-buxununa qəddi-qamətinə, yar-yaraşığına, ötkəmliyinə, danişığına da vuruldu. Odu ki, onu lap şirnikdirməkdən ötrü gözəlliyyinən aləmə səs salmış bacısı Mərcan xanımı da vəlihədi Əmir xana nişannandırdı.

Amma Mərcan xanım bunu eşidəndə daş atıb başını tutdu, iki ayağını bir başağa qoydu ki, mən əre getmirəm. O, nişan paltarının qatını açmadı, üzüyü də barmağına taxmadı.

Bəli, gözləmədiyi günə düşüb birdən-birə paşalığa çatan Mahmud tezdiyinən sədrəzəmliyə yetişmək üçün Koroğlunu bir yannıx eləmək haqqında fikirləşməyə başdadı.

Qoy Mahmud paşa fikirləşməkdə olsun, sizə kimnən deyim, kimnən danışım, Rum paşası Asdan paşanın qardaşı qızı Leyli xanımnan. Leyli xanım əmisi qızı Məhbub xanımın çox isdəkli sirdəsiydi. O, Məhbub xanımın Çənlibelə məktub yazmağının səbəbkarıydı. Leyli xanım iyidər haqqında çox şirin əhvalatdar, nağıllar danışdığını görə Məhbub xanım onun adını Şirin xanım qoymuşdu. Onlar sözbir eləmişdilər ki, Çənlibelə birlikdə getsinnər. Amma bildiyiniz kimi, iş belə gətirdi ki, Bəlli Əhmədi saldılar quyuya. Xəbər Çənlibelə çatdı. Koroğlu dəliləri göndərdi, gecə ikən onu xilas elədilər. Məhbub xanımı götürdülər, amma Leyli xanım ələ keçmədi, qaldı.

Leyli xanım ələ hesab elədi ki, Məhbub xanım onu qəsdən, paxıllığınıqan qoyub gedib. Odu ki, gəlib əmisinə bir yalan-qurama söylədi, izn istədi ki, qoy bir hiylə düzəldim, ya Koroğlunu, ya da onun dəlilərinən bir neçəsini salım tora, verim sənin cənginə, al qızının qisasını.

Şükür paşanın ağlına bələdsiniz. O naumutda inandı qızın uydurmaclarına, bayaq ha izin verdi. Leyli xanım tələsik götürüb Koroğluya namə yazdı ki, mənim Çənlibeldə gözüm var, əgər igidsənsə, gəl məni apar.

Bu tərəfdən də Məhbub xanım öz arzusuna çatıb Çənlibelə yetişməyinə, Bəlli Əhməd kimi bir iyidə qovuşmağınə baxmayaraq, pərişan dolanmağa, qəmlı durub oturmağa başladı. Nigar xanım işi belə görəndə, Telli xanıma dedi ki, mənnənən utanar, sən Məhbubun dərdini öyrən görək nədi.

Bir gün Telli xanım Məhbub xanımı da götürüb bir dəstə qız-gəlinnən seyrə çıxdı. Onlar gəlib Sayalıbulağın başında məskən elədilər. Qız-gəlin gül-çiçək dərməyə dağlılışanda Telli xanım Məhbubdan dərdini soruşdu. Məhbub xanım yanıxlı bir ah çəkdi, söylədi ki:

— Dərdim əmim qızı Leylinin dərdididi. O, mənim canım-ciyyərimdi. Şirinim-şəkərimdi. Sözümüz oydu ki, ikimiz də gələk. Amma onu gətirə bilmədik. Qorxuram, qıza xiffətdən xətər yetişə...

Telli xanım əhvalatı Nigar xanıma danışdı. Nigar xanım da bu qərara gəldi ki, dəlilərin, xanımların cəm vaxtında Məhbubun dərdini açısin, Koroğludan izn alıb qızı gətirtdirsin.

Gün o gün oldu ki, Koroğlu böyük bir məclis düzəltdi. Bu məclis kef məclisi yox, tədbir, məsləhət, səfər məclisiydi. Bildiyiniz kimi, axı

Koroğlu Hürü xanımı gətirib Eyvaza toy eyləmişdi. İş bundadı ki, toya Eyvazın atası Qəssab Alı gəlmışdi, amma anası Zərqələm xəstə olduğundan gələ bilməmişdi.

Amma Qəssab Alı toya gələndə Zərqələmə söz vermişdi ki, toydan sonra Koroğlundan, Nigar xanımdan izn alıb gəlinimizi də, Eyvazı da gətirəcəm, bir toy burda özümüz eləyərik.

Toy qurtaranda Qəssab Alı məsələni Koroğluya açdı, Koroğlundan, Nigar xanımnan da izn istədi. Amma nə Koroğlu, nə də Nigar xanım belə tələm-tələsik Eyvazın getməyinə razı olmadılar. Qəssab Alıdan xahiş elədilər:

– Sən get, biz özümüz tezliynən uşaqları göndərərik.

Qəssab Alı bir söz demədi, qayıdır Zərqələmə xəbər verdi ki, uşaqlar tezdiyinən gələsidi. Bəli, indi Koroğlu bu məclisi qurmuşdu ki, tədbir töküb məsləhət eləsinnər, görək Eyvazgili nə layiqnan, kimlərnən göndərsinnər Təkə-Türkmana.

Hamı istəyirdi bu səfər ellərə, mahallara səs salan bir səfər olsun. Kim istərdi belə səfərdən qalsın!..

Məclisin şirin yeriydi. Nigar xanım fürsət gözləyirdi Məhbubun dərdini açsin. Bir də dəlilərdən ikisi girdi içəri, yannarında da birisi. Koroğlunu görsətilər. Bu adam irəli yeridi, Koroğluya bir namə verdi. Koroğlu naməni oxuyub məclisdekiləri hali elədi. Namənin Leyli xanımnan olduğunu görəndə Nigar xanım Məhbub xanımın dərdini danışdı, özü də bildirdi ki, elə indicə Koroğlundan izn istəyəcəkdir, dəlilərdən bir neçəsi gedib o qızı gətirsin.

Özü çağrıldığına görə qoç Koroğlu üz tutdu Dəli Mehtərə:

– Gətir mənim atımı!

Dəli Mehtər bayaq cumdu Qıratı yəhərləməyə.

Eyvaz baxdı Koroğlu özü getmək istəyir, irəli yeriyib xahiş elədi, qoy mən gedim.

Koroğlu Nigar xanımın üzünə baxdı, Nigar xanım dedi:

– Yox, Koroğlu, bu səfərə nə Eyvaz getsin, nə sən. Dəlilərdən bir-ikisi gedib qızı gətirsin. Qoy onlar qasidi də özləriyinə götürsünlər. Qasid bələdçilik eləsin, tez qayda bilsinlər.

Hamının gözü Eyvazdaydı. Baxdilar ki, Eyvaz Hürü xanımın üzünə baxdı, sonra da başını sinəsinə salıb elə qızardı, elə qızardı, oldu qırpırmızı pul.

Aşıq Cünun buna tab eləməyib əlini verdi qulağına:

Seli sınar dağların,
Eli sınar dağların,
Eyvazın qəlbi sınsa,
Beli sınar dağların!

Nigar xanımın da ürəyi tab eləmədi. Eyvazın şəstini sindırmağına peşiman olub Koroğluya yalvardı:

– Koroğlu, izn ver, qoy Eyvaz getsin! Burda elə bir çətin iş yoxdu. Qız hazır olacaq, qasid bələdçilik eliyəcək. İnşallah, tezdiyənən qayıdır gələr.

Demə, Eyvazın halı Koroğluya da əsər eliyibmiş. İzn verdi, özü də məsləhət gördü Eyvaz Ərəbatı minsin.

Elə ki, izn verildi, Eyvaz gedib üstdən geyindi, altdan qıfillandı, altdan geyindi üstdən qıfillandı, Ərəbatı mindi, qasıdi də götürüb düşdü yola.

Elə təzəcə Çənlibelin ətəyinə yenmişdilər, Eyvaz baxdı budu, bu yan Bayazid yoluynan bir atdı Çənlibelə tərəf elə çapır, elə çapır, gəl görəsən. Eyvaz ola!.. Qasidə dedi:

– Sən yavaş-yavaş sür atını, mən görüm kimdi, bu, nəçidi.

Eyvaz Ərəbatı döndərib özünü yetirdi çapara. Çatar-çatmaz – dayan, – deyib bir dəli nərə çəkdi, dağ-daş dilə gəldi. Az qaldı atının qulaqları bata. Qayıdır baxanda, gördü ki, budu bir nərin biri kəsib başının üstünü. Əvvəl-əvvəl bərk şaşırdı, sonra bir təhər özünü düzəldib dedi:

– Ayə, balam, niyə bağırırsan, məni qorxudursan?

Eyvaz bir az müləyimləşdi:

– Qardaş, bağırıb nə dedim ki, niyə səni qorxuzum. Yəni deyirəm görək kimsən, kimin adamısan, hayannan gelib hayana gedirsən?

Yolcu Eyvazın belə müləyim danışmağınnan bir az da qızışdı:

– Hayif sənin zəndinə! Ay korafəhim! Bəyəm korsan, görmürsən ki, Çənlibelə, qoç Koroğlunun oylağına gedirəm?

Eyvaz baxdı bunda iş var, özünü bir az da acizliyə qoyub yumşaqlıqnan dedi:

– Allah yaxşı yol versin, ay qardaş! Day niyə acığın tutur? Yanı deyirəm görəsən sənin Koroğlunyan nə işin, o qaçaq-quḍurnan nə alverin ola??!

Yolcu bu dəfə lap özündən çıxdı, day da qızışib başladı bağırmağa, söyüb söylənməyə ki:

– Ayə, ay zındıq oğlu zındıq! Sən Koroğluya quldur deyirsən? Mənnən qorxmursan? İndi necəsən, qayıdam ayıram bədəninnən başını? Bilmirsən ki, mən qoç Koroğlunun xan Eyvaziyam?!.

Bu yerde Eyvaz özünü saxlaya bilmədi, gülmək onu tutdu. Gülə-gülə dedi:

– Balam, bəyəm bu boyda da yalan olar? Əyər mən Koroğluyamsa, mənim sən nişanda Eyvazım yoxdu axı! De görüm sən nə zamannan olubsan xan Eyvaz?

Yazlıq yolçunun boğazı qurudu, başladı udğunmağa, ürəyində özünü söyməyə ki, gərək mən bunun nərəsini eşidəndə Koroğlu olduğunu biləydim.

Eyvaz onun vəziyyətini görüb təpindi:

– Həə! Di din görək hardan olubsan xan Eyvaz!

“Xan Eyvazın” dili çoxdan tutulmuşdu. Hardaydı dinməyə iqtidarı! Ha udqunu, ha kəkələdi, səsi çıxmadı. Eyvaz baxdı belə getsə, bu heç nə deyə bilməyəcək, qorxusunnan bağrı yarılacaq, dedi:

– Ayə, bəlkə səni qovan, eliyən var, bəlkə mənim yanına gəlir-sən, bəlkə mənnik işin-zadın ola?

Bu sözdən atlının ürəyi bir balaca özünə gəldi, özünü sərdi Eyvazın atının ayaqlarının altına ki:

– Koroğlu! Atam-anam sənə qurban olsun! Amandı, mənə rəhmin gəlsin! Elə sənin yanına gəlirdim.

Eyvaz dedi:

– Noolu, xoş gəlmisən, yaxşı eləmisən...

Eyvaz onun gözünün içində baxanda gördü gözünü yayındırır, bildi ki, bundan iş əskik deyil. Qəsdən əlini qılincın qəbzəsinə atıb sıyrırdı, başının üstündə elə fırladı ki, qılinc göy gurultusunnan betər səs verdi. Yazığın gözlərində şimşək çaxdı. Elə bildi ki, başı bədəninnən getdi. Bayaq ha huşunu itirdi. Haçannan haçana gözünü açdı, başı yerindədi, başladı ağlamağa, yalvarmağa:

– İyid basığını kəsməz, amandı Koroğlu! Atalar deyib ki, elçiyə zaval yoxdu. Məni öldürmə, mən Mahmud paşanın qasidiyəm. Sənə namə gətirmişəm...

Eyvaz əl atıb onu qaldırdı, naməni istədi. Qasid əli əsə-əsə naməni çıxardıb verdi Eyvaza. Eyvaz naməni açıb oxudu:

“Koroğlu, mən haman Həsən xanın oğluyam ki, atan Alının gözlərini çıxardıb dünya işığına həsrət qoydu. Sən də haman Alının

oğlusan ki, atamın illərnən yediyi çörəyinə ayaq basıb səni gətirdi onun üstünə. Sən də namərdiliynən ondan qisas aldın. İndi hər yanda səni mərd, iyid danışırlar. Əyər doğrudan da iyidliyin, hünərin varsa gəl Bayazidə. Sənnən təkbətək meydan açıb əlbəyaxa olacağam, ya sənə verən Allah, ya mənə”.

Eyvaz baxdı özünü yaman dolaşdırıb. Dönüb desə mən Koroğlu deyiləm, apar ver naməni Koroğluya, onda olacaq bunun tayı. İndi də bu güləcək Eyvazın üstünə... yox, elə Koroğluluqda qalıb Bayazidə getsə, bəs Koroğlu? Bəs Rum? Bəs Leyli xanım?.. Fikir Eyvazı götürəndə qasidin canına vəlvələ düşdü, canının hayına qaldı:

— Koroğlu, balalarım ayağının altında qurban qırılsın! Nə yaman fikrə getdin? Bəlkə o namərd oğlu orda sənin qəlbini toxunan söz yazıb? Allah ełəməmiş, bəlkə... Amandı Koroğlu! Mənə qəzəb ełəmə! Mənim borcum buyruq bitirməkdidi. Neyniyim, bir parça çörək...

Eyvaz fikirdən ayrıldı. Baxdı Koroğlu olmaqdan savayı ayrı yolu yoxdu, dedi:

— Sən qorxma, paşa nalayıq söz yazmayıb. Amma iş budu ki, mən sənnən Bayazidə getməliyəm. Qaytar atını sür, o gedənə bir söz deyim, gəlim.

Qasid sevinmiş atını döndərdi geri. Eyvaz Ərəbatı məhmizlədi Leyli xanımın qasidinin yanına, Leyli xanımı bir namə yazdı:

Namən gəlib bize çatıb,
Leyli xanım, Leyli xanım!
Namərdəlrin baxtı yatıb,
Leyli xanım, Leyli xanım!

Arzularsan Çənlibeli,
Əsər sərin-sərin yeli,
Yarın olar bir qoş dəli,
Leyli xanım, Leyli xanım!

Gəlib açaram meydanı,
Düşmənlər çəkər amanı,
Səhər gözlə Eyvaz xanı,
Leyli xanım, Leyli xanım!

Eyvaz naməni qasidə verib dilnən də tapşırkı ki, Leyli xanım məni səhər gözləsin.

Elə ki, Eyvaz Leyli xanımın qasidini saldı yola, döndərdi Ərəbatın başını geri, özünü yetirdi Mahmud paşanın qasidinə, oldu Koroğlu, üz tutdu Bayazidə.

Eyvaz gəlməkdə olsun, sən gör Mahmud paşa necə çağırırdı Koroğlunu meydanına! O, xotkarın yanından qayıdannan sonra çox fiikrləşdi, çox düşündü, çox daşındı, çox götür-qoy elədi, axırdı bu qərara gəldi ki, bir hiylə işlədib Koroğlunu tələyə salmasa, əməl yeməyəcək. Oydu ki, Bayaziddən Çənlibelə gedən yolunun gah sağında, gah solunda bir-birindən bir ağaç aralı yeddi quyu qazdırıldı, quyuların üstünü çörçöpnən örtdüüb bilimləz elətdirdi, bu yolnan get-gəli kəsdirdi, sonra da haman naməni göndərdi Koroğluya. Fikirləşdi ki, Koroğlu naməni alan kimi gələcək, gələndə də bu quyuların birləşəcəkdi.

Paşa qasidi öyrətmışdı ki, quyulara çatanda bir bəhanə ilə dala keçsin, Koroğlu quyuya düşəndə də yandan atını çapib xəbər eləsin.

Onsuz da Eyvaz atını həmişə qabaqda sürüb yetişdi Bayazidin yeddi ağacliğina. Birinci quyuya çatanda Ərəbat işi duydu sapdı yolun sağına, ikinci quyuya çatanda sapdı soluna. Eyvaz əvvəlcə açıqlandı, sonra özü də şəkkə düşüb atın yuyənini boşladı. Ərəbat quyulardan salamat keçib özünü verdi şəhərə.

De şəhərə hay düşdü ki, Koroğlu gəlir. Evlərdə adammı qalardı! Hami onu görmək istəyirdi...

Eyvazın yolu Mərcan xanımın imarətinin yanından düşmüşdü. O, imarətin yanından keçəndə Mərcan xanım da küləfrongiyə çıxmışdı ki, bəlkə Koroğlunu görə. Qız birdən-birə Eyvazın gözünə sataşdı. Eyvaz elə bildi ki, gün dönbü bu tərəfdən doğdu. Atın başını çəkib gözlərini sildi, heyran-heyran qızın camalına tamaşa eləməyə başladı. Onun gözü qızın gözlərinə calananda, qız bənövşə kimi qoydu başını çiyninə, boynunu büküb anasına həsrət qalmış ceyran balası kimi başdadı məlul-məlul Eyvaza baxmağa. Eyvaz ola, belə baxış ola! Dözərdimi? Misri qılınıcı saz eliyib qızdan dərdini xəbər aldı:

Niyə belə məlul-məlul baxırsan,
Çöllərə bir Məcnun salmamışan ki?
Özün sevdiyinnən vaxtı çatmamış
Ayrılıq təblimi calmamışan ki?

Mərcan xanım əllərini köksündə daraqladı, yanıqlı bir ah çəkib, həsrətlə köks ötürdü. Eyvaz vəcdəmi gəldi, bilmirəm, qeyzəmi gəldi, bilmirəm, dedi:

Köks ötürdüñ, nələr düşdü yadına?
Ürək dözə bilməz bu fəryadına!
Dərdini de, qoy yetişim dadına,
Zalımlar əlində qalmamışan ki?

Ölünçə qılınçın çalar Eyvaz xan,
Səni yağıtlardan alar Eyvaz xan,
Koroğlu yurduna salar Eyvaz xan –
O yerlərdən soraq almamışan ki?

Ala gözləri dolub qaralmış bahar buluduna dönmüş Mərcan xanım
özünü ağlamaqdan saxlaya bilmədiyinənmi, yoxsa adamların çoxal-
mağınnanmı bilmirəm, birdən göründüyü kimi birdən də yox oldu.
Eyvaz atı tərpətdi...

Bu tərəfdən Mahmud paşa Koroğlunun quyulardan salamat qur-
tarıb şəhərə girdiyini eşidəndə əvvəlcə bərk qorxuya düşdü, canını
əsməcə tutdu, bir təhərriynən özünü toxdadıb əmr verdi ki, qoşun alsın
şəhəri mühəsirəyə. Özü də seçmə pəhləvanlardan düzəltdiyi dəstəni
götürüb çıxdı Koroğlunun qabağına. O, yolda dünənki tapşırığını adam-
larına bir də xatırlatdı:

– Elə ki, bütün yaraq-yasaqdan çıxıb əlbəyaxa olduq, mənim işa-
rəmi gözlərsiniz. Elə mən işarə eliyən kimi tökülersiniz üstünə!..

Eyvaz şəhər meydanına çatanda, baxdı ki, budu Mahmud paşa
başının adamlarınyanın gəlir. Qürur, qəzəb şiddet elədi, atı səyirdib mey-
danda bir dəfə cövlana gətirdi, sonra paşanın qarşısında şəstinən durub
onu meydana çağırdı:

Mahmud paşa, namə yazdırın, çağırıdın,
Sür atını di meydana, gəlmışəm!
İki kannan biri bu gün leş olsun,
Üstündə ağlasın ana, gəlmışəm!

Paşanı şübhə götürsə də, diqqətinən qulaq asdı:

Biz comərd oğluyuq, çətin uduzaq,
Qılincum namərddən keçməz yan, uzaq.
Bir ac qurd balası, bu gün yalquzaq,
Burda dişim batıb qana, gəlmışəm.

El qılinci qurşamışam belimnən,
El oğluyam, ayrılmaram eliminən,
Neçə paşa qan ağlayıb əlimnən,
Mən nə sayım, özün sana, gəlmışəm!

Koroğlunun quyulardan salamat keçməyi paşanı bərk qorxutsa da, meydana gələnnən baxdı ki, heç Koroğluya deyilən nişanlar bu adamda yoxdu. Odu bir qədər arxayınlaşıb nəfəsini dərdi. Gərnəşib əlini belinə qoydu, məğrur-məğrur Eyvaza tamaşa eləməyə başladı. Bunun kim olduğunu kəsdirməkdən ötəri sözünə diqqət kəsildi. Bu duruş Eyvazın qüruruna toxundu, qeyzini daha da artırdı:

Elə durma, pozacağam halını,
Zəhər edəcəyəm şirin balını.
Elə dağıdacam cah-cəlalını,
Heç qalmasın bir nişana, gəlmışəm!

Dünyanı tutubdu Koroğlu, adı,
Düşmənə zəhərdi əlinin dadı.
Gərək hasil ola mətləb-muradı.
Bac verəsən Eyvaz xana, gəlmışəm!

Söz tamam oldu. Eyvaz Ərəbatı bir də kövlana gətirdi. Sözün son bəndində həm Koroğlunun, həm də Eyvazın adının çəkilməsi paşanın şübhəsini daha da artırdı. Paşa əmr elədi ki, qasidi gətirsinlər. O saat qasidi gətirdilər. Paşa xəbər aldı:

- Kişi, de görüm, bu Koroğludurmu?
- Paşa sağ olsun, Koroğlu olmuyanda, bə kimdi?
- Düz Çənlibelə qədər getdinmi?
- Paşa sağ olsun, bə haraya qədər getdim?
- Onu Çənlibeldəmi tapdin?
- Paşa sağ olsun, bə harda tapdim?
- Naməni Koroğluyamı verdin?
- Paşa sağ olsun, bə kimə verdim?
- Həmən yolnanmı gətirdin onu?
- Paşa sağ olsun, bə haraynan gətirdim?
- Kişi, yaxşı fikirləş!

Qasid başladı hay-həşirə:

– Paşa sağ olsun, bəlkə bəxşis vermək istəmirən?! Neynək! Mən bəxşis almaqdan ha ötəri getməmişəm! Mən paşama borcumu yerinə yetirmişəm, sədaqətimi göstərmmişəm! Mən xotkara qulluq eləmişəm. Elə döyül ha, sənin döylətinnən, Çənlibeli tanımayam! Getdim, gör-düm çənni, dumanni bir dağdı. Atı sürdüm düz Koroğlunun alaçığının

qabağına. Gördüm, Koroğlu yiğib dəliləri, xanımları başına, dəlilər, xanımlar da deyirəm, bir-iki çulu cırıx, qotur gədə, bir-iki də baldırı açıq, ayaxyalın zənən, heç qapında qul-qaravaş da saxlamazsan. Hə, yiğişib başına, dərdikir...

Eyvaz baxdı ki, paşa şübhələnib, qasid də ağlına gələni çərənniyir, atı yaxına sürdü, qasidin sözünü ağzında qoyub özünü nişan verdi:

Koroğlu deyiləm, paşa, yaxşı bax,
Onun qoç oğluyam, xan Eyvaziyam.
Bir gün qoymaz gözlərinən irağ,
Məclisinin söhbətiyəm, saziyam!

Paşanın ürəyinin döyüntüsü azaldı. Eyvaz dedi:

Bu dünyada mən kamımı qoymadım,
Paşaları hey qırımsa, doymadım.
Tacir-tüccarını az ha soymadım,
Döyüşün tərləni, bir şahbaziyam.

Düşmənin üstündə ollam qara yel,
Zərbimnən ürəyi sızıldar tel-tel.
Əslim Təkə-Türkman, yerim Çənlibel,
Çənlibelin baharıyam, yazıyam.

Paşanın ürəyi lap yerinə düşdü, qırışığı lap açıldı, gərdənini bir az da çəkdi:

– Bilirəm, bala, bilirəm. Bir-iki dılğır gədəsiniz, dağları da viran qoyursunuz, bağları da. Bu sözə Eyvaz atı bir qədər də yaxına sürüb dedi:

Qartal kimi dağda yuva qurmuşuq,
Xayınların gözlərindən vurmuşuq.
Biz ellərin keşiyində durmuşuq,
O ərlərin bir təkiyəm, aziyam.

Xan Eyvazam, axıdaram qanını,
Qırram sultanını, bəyi, xanını,
Əl atıb qılıncı, allam canını,
Nəslin nə var, yer üzündən qaziyam!

Paşa nəfəsini dərib baxdı ki, gözü Eyvazı yeyir, ayaqlarını bir az da aralı qoyub dedi:

– Ayə, Eyvaz, balam, axı mən Koroğluyu meydana çağırmışam. Bəyəm bu, iyidə yaraşan sıfətdi ki, özü gəlməyib, bir südəmər uşağı göndərib mənim yanımı? Atalar yaxşı deyib, iyidin adını eşit, üzünü görmə. Balam, bu hansı ağılnan baş saxlayır, hansı hünərnən mənəm deyir?! Nə qorxaxmış bu Koroğlu?

Eyvaz dedi:

– Mahmud paşa! Özün yaxşı bilirsən ki, Koroğlu sənin dədənnən qorxmayıb. Bil ki, özünnən də qorxası deyil. O, paşaların özünə, sözünə, əhdinə, imanına da çox yaxşı bələddi. Məni elə-belə göndərdi ki, həm mən səni sinayım, həm də sən özünü sinaqdan keçirəsən. İkimiz də baxaq, görək sənin Koroğlunu təkbətək meydana çağırmağa cürətin, qeyrətin, haqqın çatırımı?

Paşa özünü sindirmədi:

– Noolu! Baxaq! Heç mən də o sən deyən naşükür bəndələrdən deyilem ki, əlimə çıxan tikəni ağzıma qoymuyam, yerə tullayam. Di, buyur, en atdan, çıx yaraxdan, gir meydana!..

Eyvaz paşanın namərdiliyinə bələd olsa da, atdan enib yaraqdan çıxdı. Paşa da yaraqdan çıxıb, şərti bir də himnən yanındakılara çatdırıb yeridi meydana...

Onlar meydanın ortasında gəldilər kəmər-kəmərə.

Bayaq dedik ki, paşanın gözü Eyvazı yeyirdi. İsteyirdi ki, təkdə, əlbəyaxada doğrudan da, özünü sınasın. Eyvazı bir təhər eliyib Koroğluya ciyərdağı vursun, adını dillərə salsın.

Eyvaz da paşanı saymadığının özünü boş qoymuşdu ki, paşa bir az atılıb düşsün. Odu ki, paşa Eyvazı bir neçə dəfə o tərəf-bu tərəfə çəkdi. Bir-iki dəfə özünə güc verdi ki, onu başının üstünə qaldırsın, bacarmasa da ruhdan düşmədi. Bir dəfə də Eyvazı özünə tərəf elə dartdı ki, Eyvazın dizləri yerə gəldi. Elə bu dəmdə onun qulağına bir bayatı səsi yetişdi:

Əzizinəm, qarğalar,
Dağda qara qar qalar.
Laçın saygısız olsa,
Yeriş çəkər qarğalar!

Elə bil, bu səs Eyvazı yuxudan oyatdı, qoluna qüvvət, dizinə taqət, özünə qüdrət verdi. Paşanın kəmərindən yapışib bir dəli nərə çəkdi, hop, qaldırdı başının üstünə:

İndi bil, bu gündən, paşa,
Başlanacaq qalın sənin!
Belə səni çalsam daşa
Necə olar halın sənin?

Geyinər poladdan donu,
Koroğlu Qırata qonu,
Yetişər ömrünün sonu,
Yatıbdı yiğvalın sənin!

Xotkara qulluq bitirmə,
Ömrünü başa yetirmə,
Çara axtar, vaxt itirmə,
Dağdı qabaq-dalın sənin!

Qoç Koroğlu qəzəblənər,
Başın bədəninnən enər.
Səhər gələr o pir hünər,
Talan olar malin sonin!

Eyvaz səni salar dərdə,
Misri qılınc oynar sərdə.
Dəymışlərin duran yerdə,
Leysan olar kalın sənin!

Söz tamam oldu. Eyvaz istədi ki, paşanı çalsın yerə, paşa himi necə elədisə, adamları tökülbər onun canını xilas elədilər, Eyvazın əl-qolunu sarıdılar.

Paşa özünü düzəltti, nəfəsini dərib dedi:

– Həəə! İndi gətin verin xan Eyvazın bac-xəracını, qoyun aparsın!
Koroğlunun gözü yoldadı!

Bir yandan paşanın namərdliyi, bir yannan da bu tənəli sözləri Eyvaza əsər elədi, dedi:

Ay ağalar, xoş keçərmi
Ov balasız molər olsa?
Namərd mərdə əl eləyib
Lovğalanıb gülər olsa?

Seçər yaxşı, bilər yaman,
Namərdlərə verməz aman,
Gələr, burda açar meydan,
Qoç Koroğlu bilər olsa!

Eyvaz tərlandı, sən sarsan,
Gül üstünə qonma, xarsan!
İstanbullu addiyarsan,
O pir hünər gələr olsa!

Eyvazın səsini kimiymi eşidən, kimiymi sözünə fikir verən.
Paşa əmr elədi:
– Aparın! Qaydasınca rahatlayıb salın zindana! Qoy qoç Koroğlusunu
gəlib xilas eləsin!

Bıçarə Eyvaz o zaman huşa gəldi ki, boynunda kündə, qolunda qandal, ayağında qandalaq qaranlıq zindandadı. Gördü bədəninin bütün əzələləri sizildəşir, hərəsi bir dil oxuyur. Baxdı ki, sağ qolu özünün deyil, ha tərpətdi, tərpədə bilmədi. Oxalanmış qol hardan tərpənsin. De qaranlıq zindanda daldı xəyalə: elə bil yatmışdı, yuxudan oyandı, başladı fikirləşməyə ki, ey diliqafıl! Bu nə işiydi mən tutdum?! Haraya gedirdim, hayana gəlib çıxdım! İndi məni harada axtaracaqlar, harda tapacaqlar! Koroğlu bu işə nə deyəcək?!. Fikirləşdikcə Çənlibel, qoç Koroğlu, dəlilər, xanımlar, seyrəngahlar, cıdır yerləri, Nigar xanım, Hürü xanım gəlib durdu gözlərinin qabağında, ürəyi bərk qüber elədi, öz-özünə dedi:

Qürbətə atıldı daşım,
Canım, ay mədəd, ay mədəd!
Of! Yaman ağrıyır başım,
Qolum, ağ mədəd, ay mədəd!

Tələ qurdı Mahmud paşa,
Yığvalımı vurdı daşa,
Ömür gəlib yetir başa,
Elim, ay mədəd, ay mədəd!

Bir görəm alagöz yarı,
Anam Nigar, yaram sarı!
Arzulayıv havadarı
Dilim ay mədəd, ay mədəd!

Eyvaz olub ixtiyardan,
Müşküldü qurtara dardan,
Çıxar alagözlü yordan
Əlim, ay mədəd, ay mədəd!

Gəlin hələlik Eyvazı qoyaq zindanda öz dərdiyinən, görək Mahmud paşa neylədi. Paşa Eyvazı zindana salan kimi xotkara bir namə yazıb göndərdi ki, bəs Koroğlunun xan Eyvazını tutmuşam, nə lazımdı, de, eliyim! Necə lazımdı, fərman ver, yerinə yetirim.

Bu tərəfdən də Mahmud paşadan bir xeyir xəbər almışın xotkar yaman narahat olmağa başlamışdı. Hər gün dalbadal Koroğlunun vay xəbəri əvəzinə, bir taciri soyduğu, bir xanı öldürdüyü, bir paşanın var-dövlətini talan elədiyi xəbəri gəlirdi. İllahım da Xoy paşasının ölüm xəbəri xotkari yerininə oynatmış, varlığını dara çəkmişdi. Odu ki, yenə bütün dil biləni, canı yanananı, tədbir tökənini, vəzir-vüzərasını, özünə yaxın olan nə varsa, yiğib başına Koroğludan dad çəkə-çəkə şikayət eləyirdi. Onları gah qorxudurdu ki, bir az da belə getsə, gəlib hamımızı qılıncdan keçirəcək, var-dövlətimizə sahib olacaq, gah da yüksək ənamlar, bəxşışlər vəd eliyirdi ki, kim onu bir yannıq eləsə, ona çata-caq. O, tez-tez sual verir, cavab alır, çare axtarır, tədbir istəyirdi.

Məclisdə xotkarın qardaşı oğlu, vəlihədi Əmir xan variydi. Əmir xan qüvvətdə, şücaətdə, boy-buxunda, yap-yaraşlıqda, qədd-qamətdə İstanbulda sayılan cavannardan biriydi.

Bəli, məclisin qızığın yerində qapıcı daxil olub Mahmud paşadan adam gəldiğini xəbər verdi. Xotkar tələsik əmr elədi ki, içəri gətirsin-lər. Qasidi içəri getirdilər. O, Mahmud paşanın naməsini verdi xotkara. Xotkar naməni vəzirə oxutdu, məzmunundan halı olanda, qan vurdubeynинə. Qəzəbindən oldu gözdəri bir cüt qan çanağı, əmr elədi vəzirə:

– Götür yaz ki, ay beləş-eləş! Mən Eyvazı neynirəm! Mənə Koroğlu lazımdı! Əyər bu tezdiyinən Koroğlunu bir təhərə çəkməsən day Bayaziddə durma!

Vəzir o saat kağızı hazır elədi. Xotkar möhürünnü vurub, verdi qasidə. Dilnən də tapşırı paşaya deynən ki, çatan kimi onun başını kəssin, göndərsin mana! Özü də gözdə-qulaqda olsun. Koroğlu hayanda olsa, Eyvazın dalınca gələcək. Çalışın onu bir təhərə çəksin! Yoxsa, öz başının keçməli olacaq. De durma, tərpən!

Qasid naməni aldı, baş endirib çıxməq istəyəndə, Əmir xan durub əmisiñə təzim elədi, əlini öpüb başladı yalvarmağa:

– İzn ver, qoy mən də gedim Bayazidə. Qoy gedim, Eyvaza sağ-sağ dağ çəkim, başını özüm kəsib gətirim!

Xotkar əvvəl-əvvəl razi olmadı, sonra da fikirrəşdi ki, əli-qolu bağlı adımdı, qoy gedib özü kəssin onun başını, alsın onnan qisasını.

Qoy həm ürəyi soyusun, həm də bir bərkdən-boşdan çıxsın! Qoy Əmirin zabıtəsini Mahmud paşa da görsün! Odu ki, izn verdi, dedi:

– Get, çatan kimi işi bitir! Çox yubanma. Tez qayit. Mahmud paşaya da bir qulaqburması ver, bəlkə Koroğlunu tezliyinən bir təhərə çəkə!

İzn veriləndə, Əmir xan elə bildi bütün dünyayı-aləm oldu onun. Day vaxt itirməyib xubunca geyindi-keçindi, bəzəndi-bərtəndi, yaraqlandı-yasaqlandı, şahlığın seçmə atdarının da birini minib qasıdi aldı yanına, yol başladı Bayazidə.

Əmir xanın yola düşməyinnən çox keçməmişdi xotkar düşdü partdamiya. Durub dincələ bilmədi. Fikirləşdi ki, ay mənim öyüm yixılsın! Mən onu niyə göndərdim! Onsuz da Eyvazın başı kəsiləcək. Nə təfavüütü varmış ya Əmir xan kəsə, ya Mahmud paşa?! Bəs uşaq gedər Koroğluyamı rast gələr, Eyvaznan təkbətək meydanaçıxar! Axı cavannıq eliyib nələr eleməz ki! De xotkar durub dincələ bilmədi, düşündükə qara fikirlər yiğildi beyninə, od doldu canına, dərd yer aldı ürəyinə. Səbri-qərarı kəsildi, taqəti üzüldü. Yox-yox vəziri çağırıldı hüzuruna:

– Vəzir! Mənim ağlım itmişdi, sənə nə olmuşdu?!

– Qibleyi aləm! Allah eləməsin! Nə baş verib?

– Vəzir! Qaytar Əmir xanı! Qoyma gedə Bayazidə.

Vəzirin əl-ayağı yerdən-göydən üzüldü, düşdü xotkarın ayağına ki:

– Qibleyi aləm. Əmir xan atın seçməsini minib, özü də xeyli vaxtdı düşüb yola. Bunnan belə ona kim çata bilər ki!..

– Vəzir! Uşağın başına bir iş gəlsə, yurdunu viran qoyaram.

Vəzirin canın qorxu aldı. Bir təhərnən xotkarı sakitləşdirib məsləhət gördü ki, bir zirək adam göndərsinlər dalınca, çatar, yoldan qaytarar, çatmaz Bayaziddə ləngiməyə qoymaz. Xotkar razılaşdı. Vəzir bir qısa namə də yazdı: “Mahmud paşa! Eyvazın başını kəsdir, tez yola sal! Uşağı ləngitmə!” Xotkar kağızı möhürlədi. Bir zirək adama verib saldılar yola.

Qoy bu qasid də yolunda olsun, biz görək axı Əmir xan niyə belə sevinmiş gedirdi Bayazidə? Görək Eyvaz ona neyləmişdi ki, gedirdi onun başını kəsib qisasını alsın?

Bir dəfə Əmir xanın yolu Qarsa düşmüştü. Qars paşası Heydər paşanın qızı Hürü xanımı görüb bənd olmuşdu. Xəbər xotkara çatanda,

pis yerin qızı deyil, özümüzündü, deyib elçi göndermişdi, qızın “hə”sini alıb nişan qoymuşdu. Toya hazırlaşanda, xəbər çatmışdı ki, bəs Koroğlu Hürü xanımı aparıb Eyvaza toy eləyib.

Bu tərəfdən də axı indi də Mahmud paşanın bacısı, dünya gözəli olan Mərcan xanımı nişanlaşmışdır ona. Amma Mərcan xanım Əmir xan deyəni demirdi, ipə-sapa yatmadı. İndi gedirdi ki, həm Eyvazdan qisasını alsın, həm də gücünü, qüvvətini, hökmünü, ixtiyarını Mərcan xanıma göstərsin ki, bəlkə ürəyinə bir balaca yol eliyə, onu bir balaca meylə gətirə, heç olmasa, bəlkə, bir dəfə də üzünü görə.

Bəli, mənim əzizdərim! Gəlin heç Əmir xanı bu şirin xəyallarının ayırıb günah eləmisiyək. Qoy o olsun öz yolunda, biz bir Çənlibelə qayıdaq, görək neyliyillər Çənlibeldəkilər.

Eyvazın vədə günü keçdi. O biri günü də gözledilər. Eyvaz gəlib çıxmadı. Hami başladı narahat olmağa, gözünü yola tikməyə. Elə ki, axşam düşdü araya, Nigar xanımın əlləri qaldı qoynunda, Hürü xanımın gözləri döndü bahar buluduna. Çənlibel dəydi bir-birinə. Gecə yaridan keçdi, Eyvaz gəlib çıxmadı ki, çıxmadı! Kimin gözünə yuxu gedərdi ki? Hər ayaq səsi, hər at kişnəməsi Nigar xanımı diksindirirdi, Koroğlunun səbrini qılınclayırdı...

Səhər açılmağa az qalmışdı. Nigar xanımı oturduğu yerdə çımir apardı. Elə gözünə təzəcə yuxu getmişdi, yuxuda gördü Eyvaz bir ceyran qovur. Baxdı ceyran qaçıb özünü verdi bir uçuruma dərənin dibinə, Eyvaz ceyranın dalınca dərənin dibinə yenəndə birdən-birə ceyran dönüb oldu bir əjdaha. Qayıtdı Eyvazın üstünə. Elə əjdaha Eyvazı kamına çəkər-çəkməz, Nigar xanım “qoymayın!” – deyib qış-qırıldı. Diksiniib öz səsinə oyandı. Başladı titrəməyə, ağlamağa. Koroğlu işi belə görəndə, yaxına gəlib Nigar xanımın qara tellərinə sıgal çəkdi, dərdini soruşdu. Nigar xanım daha da kövrəlib ağlaya-ağlaya dedi:

Sənə deyim, qoç Koroğlu,
Yaman bədhalam, ağlaram!
Huy deyərəm, gedər ərşə,
Çatar ah-nalam, ağlaram!

Əldən uçurdum quşumu,
Şad görmədim tay-tuşumu,
Yatdım, bəd gördüm tuşumu,
Dardadı balam, ağlaram!

Mən Nigaram, zara gəlləm,
Eyvaz deyib dağı dəlləm.
Çox çəkməz, qüssədən ölləm,
İnanma qalam, ağlaram!

Koroğlunun da ürəyi bərk darıxdı, amma özünü toxdadıb Nigar xanıma təselli verdi:

Qəm eyləmə, alagöz yar,
Səhər gətirrəm Eyvazı!
Qov, könlünə qoyma qübar,
Sənə yetirrəm Eyvazı!

Eyvazsız alışar sinə,
Könül istəməz ki, dincə,
Çəkərəm Qırat tərkinə,
Sənə yetirrəm Eyvazı!

Xətər dəysə bir telinə,
Talan sallam Rum elinə.
Oturub Qırat belinə,
Səhər gətirrəm Eyvazı!

Qızaram, açaram meydan,
Yağıllara uddurram qan,
Bu səhər ağaranda dan,
Gedib gətirrəm Eyvazı!

İnan Koroğlu sözünə,
Həsrətəm Eyvaz üzünə.
Qurban o ala gözünə,
Sənə yetirrəm Eyvazı!

Amma Nigar xanım özünü toxdada bilmədi, ağlıya-ağlıya gördüyü yuxunu Koroğluya danişdı. Elə bil, Koroğlunu ildirim vurdı. Bir dəli nərə çəkdi, bir su içimi saatda yer-göy dilə gəldi, bütün dəlilər, xanımlar, mehtərlər – Çənlibeldə kim vardısa oldu yanında hazır. Koroğlu gözünü dolandırıb hamını yanında görəndə, Dəli Həsəni səslədi:

Dəli Həsən, qalx ayağa dur indi,
Nigar deyir, xan Eyvazım qaldadı.
Çəkin mənim Qıratımı gətirin,
Kömək deyib baxır, gözü yoldadı!

Dəmirçioğlu, sən çəkginən qılinci,
Qoymayın dağıla əsgərin ucu.
Aslan paşa çox hiyləgər, bilici –
Tutulubdu bir sultanım əldədi.

Hay eləyin, Halaypozan oyansın,
Qılincin qəbzəsi qana boyansın.
Xan Eyvazım hələ zərbə dayansın,
Kamalı sərdədi, zoru qoldadı!

Talan düşsün Rum elinə bu başdan,
Nişana qalmasın daş üstə daşdan.
Əli çıxıb qoç atadan, qardaşdan,
Xan Eyvazım təkdi, qurbət eldədi!

Namərddə qaydadı, mərde tor qurar,
Zalımin sənəti qurdurmaqdı dar.
İndi xan Eyvazım sizi arzular –
Haray! Haray! – deyər, ünү dildədi!

Hoydu, dəlilərim, eyləyin savaş,
Hürünün gözündə görürəm qan yaş.
Koroğlu oğul der, Kürdoğlu qardaş,
Nigar bala deyin yaman haldədi!

Koroğlu söznən dediyi kimi, dilnən də əhvalatı danışib Eyvazın
başında bir iş olduğunu bildirdi. Dəli Mehtərə hay vurdu ki, yəhərrə
mənim atımı. Dəli Mehtər atı yəhərrəməyə cumdu.

Kürdoğlu işi belə görəndə irəli yeridi, Koroğludan iltimas elədi:

Xan qardaşımın dalınca,
Ata, mən gedim, mən gedim,
Bir damcı qanım qalınca
Ata, mən gedim, mən gedim!

Qardaş qayıtmadı barı,
Canda qaldı intizarı.
Olum Eyvaz havadarı,
Ata, mən gedim, mən gedim.

Qalxan tutum, şəşpər atım,
Düratın yalına yatım,
Qardaşın dadına çatım,
Ata, mən gedim, mən gedim.

Əl atım paşa varına,
Talan salım diyarına,
Çəkim həbəş bazarına,
Ata, mən gedim, mən gedim.

Kürdoğlu qılınçı teylər,
Ağır bəzirgannar əylər.
Qoç oğlun iltimas eylər,
Ata, mən gedim, mən gedim.

Koroğlu baxdı Kürdoğlu yaman haldadı, sözünü döndərə bilmədi,
Dəli Həsəni bir də səslədi:

– Atını yəhərrə! Götür Kürdoğlunu! Bu gecə Eyvazı burda istiyi-rəm!
Gecəyarıdan o yana keçsə özüm gəlirəm!

Dəli Həsən vaxt itirmədi. Görməlisini gördü, götürməlisini götürdü, düşdü Kürdoğluynan yola.

Bunlar getməkdə olsun, görək Leyli xanım neylədi. Elə ki, qasid qayıtdı, Asdan paşa Eyvazın səhər gələcəyini bildi, arxayın iş görməyə başladı. O, bir ev hazırlatdı, qapı-bacاسını möhkəmlətdirdi, işi tapşırıdı Leyli xanıma ki, al eləyib Eyvazı salsın bu evə, od vurub yandırsın.

Amma iş burasında düzəlmüşdi ki, Leyli xanım qasıdı xəlvətdə danışdırıb onun Çənlibeldə gördükərini, eşitdiklərini biləndən sonra tutduğuna peşman olmuşdu. Ona təskinlik verən oydu ki, əmisi ona inanıb işi tapşırılmışdı özünə. Bu dəfə qız onu götür-qoy eləyirdi ki, Eyvazı necə xilas eləsin, onnan bərabər qaçsın Çənlibelə.

Bəli, Dəli Həsəngil elə gəldilər ki, malin axşam suyunun vaxtında özdərini yetirdilər Ruma. Elə şəhərə girər-girməz, birisi yaxınlaşdı Dəli Həsənə:

– Ağa, Leyli xanım sizi gözdüyüür!

Dəli Həsənə bu lazım döyüldümü? Saldı bu adamı qabağına ki, görsət onun yerini! Adam qabağa düşdü, xeyli gedəndən sonra bir evi görsətdi ki, bax, ordadı Leyli xanım.

Dəli Həsəngil özdərini yeritdilər, atdan düşüb girdilər içəri. Elə onların içəri girməyinən qapının şaraqq örtülüb bağlanmağı bir oldu. Baxdilar ki, düşdülər tora. Dəli Həsən səbrli tərpənib işin dalını göz-ləyirdi, Kürdoğlu dözə bilməyib əl atdı ki, qapını qopartsın, Dəli Həsən qoymadı. Kürdoğlu ondan soruşdu:

– Dəli Həsən, niyə gözə görünmür,
De görüm ha yanda qardaşım mənim?
Eyvazsız bir gün də ömr etmərəm,
Sel olar tökülər göz yaşım mənim!

Hani ala gözlər qiyila, süzə,
Şirin kəlmələri yan-yana düzə.
De görüm hardadı, görünmür gözə,
Dar gündə köməyim, sirdaşım mənim?

Kürdoğluyam, göz açmadım qovğadan,
Şeşpərimdə kəllə, qılincimda qan.
Heç zaman dönərəm Eyvaz yolundan,
Bədənnən ayrılsa öz başım mənim!

Demədikmi Leyli xanım tutduğuna peşman olmuşdu. İndi qapının
dalında durub öyrənmək istəyirdi ki, görsün bunun biri Eyvazdı, bəs
biri kimdi. Amma içəridəki danışqdan anladı ki, heç biri Eyvaz döyüл,
onu axtarırlar. Odu ki, qapını açıb girdi içəri, durdu maddim-maddim
onların üzünə baxmağa.

Dəli Həsən hırslı-hikkəli dedi:

– Xanım qız, bu nə gizdənpaçıdı biznən oynyursan? De görüm,
Eyvaz hanı?

Leyli xanım işi bayaqdan anlaşıdı, Eyvazın naməsini çıxarıb verdi
Dəli Həsənə. Dəli Həsən naməni oxuyub gördü Eyvaz bura gəlməyib,
harasa başqa səmtə gedib. Leyli xanım qasidin gördükələrini danışıb
onu da uydurdu ki, qasid qayıdanda əmimin elinə keçib, əmim əhvalatı
biləndə, mən yaxşı tərpəndim, dedim işi tapşır özümə, onu bu ev
salıb od vurum. İndi gərək sizi bir təhər eləyəm, səhəri gözləyək,
görək nə olur. Qız bunları deyib qapını bağladı, getdi. O, təzəcə qapı-
dan aralanmışdı ki, qapının dalında ayaq səsi eşidildi. Asdan paşa
qapının dalından qürrəli-qürrəli, tənəli-tənəli dedi:

– Ayə, Eyvaz! Bala, axı mən o Koroğlunu mərd-comərd eşitmış-
dim, deyəsən axı deyiləncən yoxuymuş. Bəyəm heç utanıb qızarmadı
ki, bir paşa qızının əvəzinə iki gədə oğlunu göndərdi mənim cəngimə?
Özü də gədə oğludu da! Bəyəm, nanəcib fikirləşdi ki, səni kimi yüz
qarğanın başını bir yalağa kəssəm, mənim ürəyim soyumaz?! Gərək
özü gələydi o qorxaq!

Sözdər Kürdoğlunu çəkdi ərş-i-fələyə. Genə qapıya əl atmaq istədi, Dəli Həsən aman vermədi, paşaaya cavab qaytardı:

– Paşa sağ olsun, ürəyini niyə sıxırsan? Belə tez tov olma. Bil ki, Koroğlu sən deyənnən deyil, nanəcib, qədrnaşunas deyil. O, Məhbub xanımın qədr-qiyəmətini sənnən yaxşı bilir. Ona görə də özü səhər yeddi min yeddi yüz yetmiş yeddi dəliyinən sənin qulluğuna təşrif buyuracaq, qonağın olacaq. Bizi xəbərə göndərib ki, hazırlıq görəsən!..

– Noolu! Nə deyirəm! Qoy gəlsin. İndi ki, siz belə üzüyola, buyruq bitirənsiniz, mən də əziyyət verim, göndərim o dünyaya-cəhənnəmə. Ora da xəbər verin, hazırlıq görsünlər, səhər Koroğlunu da ora göndərəcəyəm...

Paşanın tapdıığı bu sözlər ürəyinnən olsa da, ürəyi üstündə durmur, dizləri əsirdi. Odu ki, tələsik əkilib əmr elədi ki, qız evə od vursun.

Aralığa təzəcə sükut çökmişdə ki, Leyli xanım girdi içəri. Dəli Həsən dinmək istədi, aman vermədi. Onları aparıb gizlətdi, evə od vurdur. Ev yandı.

Asdan paşa bir yandan rahat oldu, sevindi ki, bunun əvəzində xot-kardan ənam alacaq, adı dillərdə gəzəcək. O biri tərəfdən də canına düşən üzütmə, ürəyinə də titrətmə salmışdı. Qorxurdu ki, Koroğlu səhər doğrudan da gələr. Odu ki, qoşununu ikiyə böldü, bir hissəsini şəhərdən kənarda pusquda qoydu, bir hissəsini də şəhərdə saxladı ki, Koroğlu gəlsə, iki tərəfdən həmlə eləyib bir iş görsün.

Leyli xanım arxayınlayandan sonra gəldi Dəli Həsəngilin yanına. Fikirləşib səhəri gözdəməli oldular. Xəlvəti yollarda adam qoydular ki, Eyvaz gəlsə, xəbər versin.

Çənlibeldə gecə yaridan keçəndə Koroğlu duruş gətirə bilməyib hay vurdu, dəlilərin üç mini at belinə qalxdı. Halaypozanı Çənlibeldə qoyub düşdü yola. Gün çəst yerinə çatmamışdı ki, yetişdi Ruma. Şəhərə yaxınlaşanda fikirləşdi ki, belə getsə, paşa uşaqları qırar. Odu ki, hay vurdu, hamı atdan endi. O istəyirdi ki, dəlilərdən bir neçəsini şəhərə göndərsin, qəfildən, paşanın şəhərdən kənarda pusquda qoymuş qoşun hücumu keçdi. Hücum elə qəfil oldu ki, az qaldı dəlilər özlərini şaşırsın. Koroğlu işi belə görəndə bir dəli nərə çəkdi:

Düşmən qəfil hücum çəksə,
İgid gözün silsin gərək!
Başı bədəndən getməmiş
Ata minə bilsin gərək!

Dəmirçioğlu keçsin yana,
Əgər canı batsa qana,
Qoymasın qan laxtalana,
Dodağıynan silsin gərək!

Koroğlu sel tək çağlaşın,
Kimlərə umud bağlaşın,
Ya budu ki, qan ağlaşın,
Ya düşmənlər gülsün gərək!

Dəlilər qızıl quş kimi atların belinə qonanda söz hələ tamamlanmamışdı. Onlar özlərini vurdular qoşuna. Amma genə gözlənilmədən şəhər yannan qoşunun həmləsi başdadı. Koroğlu baxdı ki, budu Asdan paşa qoşunun qabağında gəlir. Mühasirəni yadının çıxardıb paşaya üz tutdu:

Asdan paşa, tez xəbər ver,
Paşa, xan Eyvazım hanı?
Hayqırram şəhrin talanar,
Paşa, xan Eyvazım hanı?

Dörd gündü golib Eyvazım,
Zimistana dönüb yazım.
Mənim tərlanım, şahbazım,
Paşa, xan Eyvazım hanı?

Gəlmir Kürdoğlunun səsi,
Keçib Həsənin vədəsi.
Təzə açan gül dəstəsi,
Paşa, xan Eyvazım hanı?

Paşa gərdənini çəkib dinmək istədi, Koroğlu aman vermədi:

Göydən ildirim tökdürəm,
Daşın-torpağın çəkdirəm,
Yurdunda soğan əkdirəm,
Paşa, xan Eyvazım hanı?

Peymanam dolhadoldadı,
Dəlilər sağı-soldadı,
Nigarın gözü yoldadı,
Paşa, xan Eyvazım hanı?

Eyvaz Çənlibelin gözü,
Sinənə qoyaram közü.
Budu Koroğlunun sözü
Paşa, xan Eyvazım hanı?

Asdan paşa Koroğlunun dəlilərini mansırada görüb lovğa-lovğa qırıldadı:

– Koroğlu, heç tələsmə! Bu saat göndərrəm səni onların yanına.

Söz paşanın ağızında qaldı. Qəfildən Tüpdağıdan özünü qoşuna vurub qırğı sərçəni götürən kimi, onu yəhərdən götürdü. Özünü başsız gərən qoşun düşdü pərən-pərənə. Dəlilər onlara bir gəliş gəldilər, bir gəliş gəldilər ki, dilnən demək müşküldü. Qırılan qırıldı, qalan aman istədi, aman aldı. Ara sakitləşəndə Tüpdağıdan paşanı gətirib qoydu Koroğlunun qabağında yerə. Koroğlu soruşdu:

– Namərd, de görüm uşaqlar hanı?

Paşa gördü ölüm ayağıdı, özünü bir azca bərkitti:

– Heç qışkırmış, Koroğlu! Men sənin əsirinəm. Amma bil, sən bir də o uşaxlar ki, deyirsən, onları görməyəcəksən. Yandırmışam onları...

Hamının üstünə su ələndi. Koroğlunun gözleri qızardı, nəfəsi daraldı, qılınca əl atanda, biy, bir də gördülər Dəli Həsəngil budu yanlarında da bir qız gəlirlər. Amma Eyvaz yanlarında yoxdu. Asdan paşa işi belə görəndə bir boy kiçildi, başını bulayıb dedi:

– Mənim düşmənim ocağımın qıraqındaymış!..

Kimiydi paşanın sözünü eşidən. Koroğlu üzünü Dəli Həsənə tutmuşdu:

Dəli Həsən, tez cavab ver,
Hanı Eyvazım görünmür?
Xar almasın güllərimi,
Baharım, yazım görünmür!

Eyvaz gələli dörd gündü,
Sinəmdə dağdı, düyündü.
Üreyim çatlayır indi,
Hanı Eyvazım görünmür?

Koroğlu kimnən soruna,
Xanlar bələddi zoruna.
Düşməsin paşa toruna,
Hanı Eyvazım görünmür?

Söz tamam oldu, Dəli Həsən irəli gəlib əhvalatı danışdı, Eyvazın naməsini o da verdi Koroğluya. Qasidi də getirdilər. Qasid yolda gör-düklərini bir də Koroğluya danışdı. Bilindi ki, Eyvaz başqa səmtə gedib. Koroğlunun ürəyi yaman darıxdı. Elə bil ümidi üzülmüşdü, üz tutdu dəlilərə:

Bu gün itirmişəm Eyvaz balamı,
Yazın, Təkəlidən görən olubbu?
Eyvazsız neylərem dünya malını,
Yazın, Təkəlidən görən olubbu?

Almazdan qılındı, poladdan yeşə,
Çeynərəm dəmiri üfürərəm göyə.
Kim sorağın vero, kim yerin deyə,
Yazın, Təkəlidən görən olubbu?

Ah çəkərəm, of demərəm dilimnən,
Bir bülbüləm, ayrılmışam gülümənən.
Bir tərlənim üçub Çənlibelindən,
Yazın, Təkəlidən görən olubbu?

Dinmir, sıňq düşüb sazım, ay haray!
Zimistana dönüb yazım, ay haray!
İtkin düşüb xan Eyvazım, ay haray!
Yazın, Təkəlidən görən olubbu?

Koroğluyam, daha yetişdim cana,
Qızaram şir kimi gırrom meydana.
Elərəm dünyani verdi-verana,
Yazın, Təkəlidən görən olubbu?

Söz tamam olanda Dəli Həsən qırğıga yeridi:

– Koroğlu dayanmaq vaxtı döyük, tədbirini de!

Koroğlu dedi:

– Belə görünür ki, Eyvaz ya Qarsa gedib, ya da Bayazidə. Sən Dəmirçioğluynan bir dəstə götür üz tut Qarsa, mən gedirəm Bayazidə. Əgər Qarsda olmasa tez qayıdın Çənlibelə.

Koroğlu Asdan paşanı, qasidi, bir də Leyli xanımı tapşırıdı Tüpda-ğida, bir neçə də dəli verib tapşırıdı ki, aparib Çənlibeldə məni gözlərsən. Dəstələr üz tutdular hərə bir səmtə.

Koroğlunun dəstəsi heç şəhərdən üzülməmişdi, bir atlıyan qabaqlaşdı. Atlı Koroğluya yaxınlaşış soruşdu:

– Soruşmaq ayib olmasın, ay qardaş, siz kimsiniz, səfəriniz hayanadı?

Koroğlu baxdı ki, bu sözdü adama oxşayır, özünü nişan verdi. Atlı kövrəldi, ağlamsına-ağlamsına dedi:

– Eyvazdan xəbərin varmı, ay Koroğlu?

– Eyvazı itirmişəm. Xəbər səndədi, tez söyle.

– Eyvazı Bayazid paşa Mahmud paşa salıb zindana, xəbərini göndərib Xotkara. Mən ordan sırağagünnən çıxmışam. Amandı, özünü yetir...

Deyillər Koroğlu bir dəli nərə çəkdi, yeddi ağaclarlıda Dəli Həsən-nən Dəmirçioğlunun dəstəsi eşidib geri döndü. Koroğlu atın yuyənini boşdadi. Yüyeni boş görən Qırat qanadlandı...

Qırat dönsün qanadlı tərlana, gəlin, biz görək Bayaziddə nələr oldu.

Mahmud paşa xotkara göndərdiyi qasidin yolunu iki gün gözləyə bildi. Amma üçüncü gün gözləməyə təhəri olmadı. Xəbərin üstündən xəbər çatdı ki, bəs Bayazid mahalında nə qədər əli qılınc tutan igid varsa, yiğilib sözbir eləyiblər ki, zindanı dağıdırıb Eyvazı qaçırsınlar.

Paşa işini nə qədər sahmannadı, özünü toxraq saxladısa, day üçüncü gün duruş gətirə bilməyib günorta namazınınan sonra bütün yaxın adamlarını yiğib tədbir istədi.

Yiğilanların içində Qoçu Mehdi də varıyordu. O, paşanın qeydinə qalanı, canı yanımı, dil biləni, tədbir tökəniydi. Qoçu Mehdi tamahda Adəmi, paxıllıqda qurdu, kində dəvəni, hiylədə tülküni suya susuz aparıb susuz qaytarardı.

Mahmud paşa hərənin tədbirinə bir qulp taxıb axırda Qoçu Mehdi'nin üzünə baxdı. Qoçu Mehdi dedi:

– Paşa sağ olsun. Bizim xotkardan cavab gözdəməyimiz nahaqdı. Xotkar Eyvazı aparıb ordusuna sərkərdə eləyəsi deyil ha. Ona bunun ölüsü lazımdı. Sənnən ya başını istəyəcək, ya da leşini. Onu sağ saxlamaq zərər gətirər. Lazımdı ki, Eyvazın səsini, nəfəsini kəsib cavab gözləyək. İndi hər yerinnən qalxan gədə Koroğlunun adına iş görmək isteyir.

Paşa dinmək istədi, Qoçu Mehdi qoymadı:

– Bilirəm nə deyəcəksən. On nəfər qoluzorru adam var. Gecə ikən dar ağacını qurum, asım onu. Səhər də xəbər yayım ki, gecə qaçırmış, keşikçilər tutub asıb.

Paşa tədbiri bəyəndi, hamı afərin dedi. On nəfər pəhləvan ayrıldı, Qoçu Mehdi oldu onlara sərdar. Tapşırıldı ki, o nə desə əməl eləsinlər.

Məclis dağılanda, paşa Qoçu Mehdini tək saxlayıb aranı xəlvət eləyəndən sonra dedi;:

– Sənin kamalına əhsən. Mehdi, Allah göydə şahiddi ki, sən mənim ürəyim, dirəyimsən. Mən hər sirrimi, işimi sənə etibar eləyirəm. Bil-miyən bitməz, sən də sağ ol, yaxşı tərpənirsən. Amma bilirsən ki, bu iş başqa işdərə bənzəməz. Burda ehtiyat gərəkdi. Əvvəla, budu ki, o dələduzu eləcə qandallı-zaddı as, qoy xata-matası olmasın...

Qoçu Mehdi dinmək istədi, paşa aman vermədi:

– Sözümü kəsmə. Yaxşı qulaq as! O, gözlərini qıyıb ağızını Qoçu Mehdinin qulağına yaxınlaşdırırdı, – Mən sana özgə bir iş də tapşırıram ki, bu iş Eyvazın işinən çətində...

Qoçu Mehdi qoqeqzdənib yaltaqlandı:

– Mən canımı sənin yolunda qoymuşam, paşa.

– Canın sağ olsun! Bu fürsəti əldən vermək olmaz... Gərək bu gecə, sənə sirr verirəm ha! Hə, gərək bu gecə Kankanoğlunu da Eyvaznan bərabər asasan! Səhər də belə xəbər yayarsan ki, gecə zindana basqın eliyif Eyvazı qaçırrırmış, keşikçilər ikisini də tutub asıb. Bəlkə ondan canım qurtara, xotkarnansa da qohumluğum baş tuta. Özün görürsən ki, ayağıma çidər olub, mənim amanımı qırıb. Elin zəhmənnən də bir bəhanə tapıb aradan götürə bilmirəm. Əsil fürsətdi, başına dönüm, Mehdi! Amma gərək...

Qoçu Mehdi aman verməyib əlini gözünün üstünə qoydu:

– O da bax, bu gözüm üstə! Mənim qibləm! Sən də yaxşı bilirsən ki, nə qədər canimdə can var, sənin qulluğundayam. Allah qoysa, səhər ikisini də dar ağacında görərsən. Amma...

İndi də paşa Qoçuya aman vermədi:

– Mənim bütün var-dövlətim sənində! Allah qoysa, sədrəzəmlik əlimə keçən kimi, Bayazidin paşası sənsən!

Qoçu Mehdi istədi çıxsın, paşa dayandırdı:

– Day bilmirəm, Mehdi! Gərək elə eləyəsən ki, səhərə qədər onun tutulduğunu heç kəs bilməyə. Həm də işini indidən elə qur ki, birdən bir yana gedər, əldən çıxar...

Qoçu Mehdi paşanı lap xatircəm eləyib çıxdı. O, əl altının öyrəndi ki, Kankanoğlu bir at minib şəhərdən çıxbı, piyada qayıdıb bir at da minib gedib həmin yolnan. Demədikmi Qoçu şeytana altı yox papiş

tikərdi. Bildi ki, nəsə burda var, Kankanoğlu bir də qayıdacaq. Həmin yolda pusqu qurdy.

Axşamtərəfiydi. Günəş dağların dalına can atır, Kankanoğlu da şəhərə tələsirdi. Elə qan-tərin içində, şəhərin girəcəyindəki dərəyə enəndə, qəflətən başına palaz atıb tutdular, əl-ayağını sarıyb götürdülər!..

Kankanoğlu o zaman gözünü açdı ki, zindanda Eyvazın yanındadı. Əl-ayaq yiğisib şəhər yuxuya gedən kimi Qoçu Mehdi başdadi işə. Dar ağaclarını hazır elədi. Gecə yaridan keçər-keçməz, adamlarıynan geldi zindanın yanına. Onlara dedi:

– Bax mənim işim zindanın qapısını açmaq, sizin işiniz də, beş bir-beş bir onları qamarriyib elə qandallı-mandallı götürüb asmaqdı. Aman verməyin ha!

Qoçu Mehdinin adamları onun dediyinnən də cəld tərpəndilər, qapı açılan kimi, qorxulu-qorxulu ikisini də götürdülər, asıldılar...

Xoruzlar bannaşib obaşdanı xəbər verəndə Mahmud paşa xəbər verdilər ki, xotkardan qasid gəlib. Paşa tələsik onu yanına gətirtirdi. Qasid tələsdiyindən salamı da unutdu, xotkarın əmrini verdi paşa. Paşa oxudu: “Mahmud, Eyvazın başını kəs, tez göndər gəlsin! İşi ləngitmə!..”.

Paşa tez əmr elədi ki, qasidi aparıb rahat eləsinlər. Əl altının da tapşırıdı ki, məst eləyin, dünyadan xəbəri olmasın.

Qasidi başının eleyən kimi, paşa Qoçu Mehdini çağırtdırdı.

– De görüm, neyləmisən?!

Qoçu Mehdi bərkdən şaqqanaq çəkib güldü, uğuna-uğuna dedi:

– Ay canı sağ olmuş! Day nə var neyliyəm! Sağlığına, ikisini də tənablamaşım gecə yaridan! Sən arxayın yat. And olsun o Qurannan əziz başına, ürəyi bir toyux ürəyicən yoxuymuş! Afərin mənim zəhmimə! Elə ki, qapını açdım, zəhmimnən ikisi də birdən “vay dədə!” elədi, hüşunu itirdi. Hayif ki, Eyvaz asılında da bilmədi ki, analar necə oğullar doğub!..

Mahmud paşa sevindiyinnən onu qucaqladı, basdı bağrına:

– Afərin, a bəxdəvər! İndi iş ayrıdı: bu saat xotkardan adam yetişib. Xotkar əmr eləyib ki, Eyvazın başını kəs göndər. Gör yığvalımız nə dərəcədə kəsərridi ki, qasid indi gəlib. Səhər gəlsəydi, işi biləcəkdi, Xotkarın yanında olardıq bədnam. Mən də məst elətdirmişəm onu. İndi durma, a Bayazidin gələcək paşası. Tez Eyvazı endir, kəs başını, qırmızı bir xonça bəzə, qoy içİNƏ, göndərək Xotkara...

Qoçu Mehdi soruşdu:

– Bəs Kankanoğlunu neyliyim?

– Həəə! Şaddığımnan lap başımı itirmişəm. Heç denən qasiddən bizim Bəhlulu soruştummu?.. Hə, onu tək dar ağacında qoymaq olmaz. Yendir, baş-gözünü bərk qılıncla, at zindanın yanına. Səhər də xəbər yay ki, zindana basqın eləyib, keşikçilər öldürüb. Paşa gülə-gülə bir gözünü qıydı, – bir keşikçini də qurban elə ona!..

Qoçu Mehdi istədi çıxsın, paşa dayandırdı:

– Eyvazın bədənini as şəhərin alaqpışınınan, qoy bir gözdağı olsun qudurğannara!

Qoçu Mehdi getdi, paşa necə tapşırılmışdı, elə də elədi.

Bəli, mənim əzizdərim! Koroğlu Bayazidə o zaman yetirdi ki, Eyvaz olub başsız bədən, asılıb şəhərin alaqpışınınan...

Koroğlu ola, Eyvazı belə görə!.. Dünya çarx oldu dolandı başına. Atdan aşırıldı, meyitin qızalarını basdı bağrina...

Paşaya xəbər çatdı. Paşa hazır saxladığı qoşunu yeritdi.

Koroğlu o zaman başını qaldırdı ki, Qırat adam kimi döyüşdədi. Baxdı ki, hər tərəf ətdən qat-qat qaladı. O, qızmış nər kimi özünü ata yetirdi. Amma hansı tərəfə yönəldisə, özünə yol aça bilmədi. İki bərk çətinə düşdü, ürəyi darıxıb telləndi. Eyvazı haraya çağırıldı:

İşim yaman dara düşdü,
İmdadıma çat, Eyvazım.
Min Dürati, gəl hayima,
Yalmanına yat, Eyvazım.

Dörd yanımıdı ətdən qala,
Qolum tutmur qılinc çala.
Kürdoğluynan sağa, sola
Şeşpərini at, Eyvazım!

Al Koroğlu sədasını,
Keç dəryalar adasını,
Paşasını, gədasını
Bir-birinə qat, Eyvazım!

Bu dəmdə Dəli Həsənnən Dəmirçioğlu yetişdi. Dəlilərin dəli nərəsi aləmə lərzə saldı. Paşanın qoşunu boğanağın qabağında burum-burum olan çör-çöp kimi bükülüb üz qoydu qaçmağa...

Koroğlu hay vurdı ki, paşanı tutub götürür! Şəhər əhli ərz elədi ki, paşa çoxdan qaçıb. Koroğlu yaman bəd haldayıdı. Dərdinnən, qəmin-nən, hirsinnən-hikkəsinnən huşu özündə döyüldü. Nərə təpdi ki, şəhərə od vurun. Dəli Həsən şəhərin ağsaqqallarınyan irəli yeridi ki, bəs şəhər əhlinin nədi günahı? Koroğlu yuxudan ayılan kimi olub özünə gəldi. Ağsaqqalların qabağında diz çöküb üzr istədi..

De şəhərin Koroğlunu istəyənləri yeriyb xahiş elədilər ki, meyidi ver, dəfn eliyək. Nə dəlilər razılışdı, nə də Koroğlu.

İş belə olanda, bir tabut düzəlttilər, qara kəcavə bəzəyib cənəzəni verdilər dəlilərin ciyninə. Biçarə dəlilər qəmdən dərya kimi dalgalana-dalgalana üz qoydular Çənlibelə.

Koroğlu bir müddət nə eyləyəcəyini, hayana üz tutacağını kəsdirə bilmədi. Dəli Həsənnən Dəmirçioğlu da qalmışdır onun yanında. Haçannan haçana Dəli Həsən dedi:

– Koroğlu, day olan olub, keçən keçib. Artıq fikirdən bir kar yoxdu. Paşa da əldən çıxıb. Vaxt itirmə. Sür atını, gedək meyidimizi dəfn eliyək, sonra gəlib paşaynan da, xotkarnan da hesabımızı çəkərik.

Koroğlu dinməzcə, atının başını döndərib üz qoydu Çənlibelə. Qoy bunnar öz dərdiyənən getməkdə olsun, gəl sana bir az da Təkə-Türkmənən Eyvazın ata-anasının danışım.

Elə ki, Qəssab Alı toydan qayıdır Eyvazın gələcəyini xəbər verdi, biçarə Zərqələm arvadın gözdəri tikildi yollara...

Amma Eyvaz ləngidi. Hər gün, hər saniyə Zərqələmə bir il kəsildi. Yaziq ana həsrətə tablaşa bimləyib peşə elədi ağlamağı. Qəssab Alı Zərqələmi ha yubatdı ki, bu gün gələr, sabah gələr, əməl yemədi, Zərqələm kirimək bilmədi.

Bir səhər yenə Qəssab Alı mal-heyvanı rahatlayıb evə qayıdanda, qapıya çatmamış, Zərqələmin bayatısı ürəyinə hakim kəsildi:

Dağda ceyran mələdi,
Bulud leysan ələdi,
Çağırıram, golmirson,
Eyvaz, vəfan belədi?!

Qəssab Alı baxdı ki, belə getsə, arvad yenə yatağa düşəcək. Gəlib təskinlik verdi:

– Ay arvad, axı niyə gözünün yaşını eliyibsən abu-leysan? Adam da sağ-sağ balasını ağlıyarmı? Kim bilsin, başları qarışıb hansı kefə? Bir ikiçə gün də səbr elə, görək!

Yazılıq ananın səbr eləməyə taqəti qalmışdım ki? Gördü ki, heç Alının ürəyi onun ürəyi deyəni demir, ağlaya-ağlaya dedi:

Gözüm qalıbdı yollarda,
Bir balamı anaram mən.
Gələcək dedin, gəlmədi,
Od tutaram, yanaram mən.

Qəminnən düşdüm yatağa,
Balam keçmədi sol-sağ,
Dönmüşəm sarı yarpağa,
Uşub yerə qonaram mən!

Baxan yoxdu göz yaşına,
Həsrət qaldım adaşma,
Kimim dolansın başıma,
Pərvanasız fənaram mən!

Bülbülü tərk etmiş bağam,
Suyu qurumuş bulağam.
Yağsız yanın bir çıraqam,
Külək əsər, sənərəm mən!

Zərqələməm, çox bədhalam,
Dilim söz götərmir, lalam,
Mənim ki bircədi balam,
Niyə onnan kənaram mən!

Bu ah-nalə Qəssab Alının da ürəyinə od saldı. Baxdı ki, olası iş deyil, dedi:

— İndi ki, belə oldu, canın da bir az yaxşıdı, hazırlaşaq, gedək gəlin görünümə. Bir sən də Çənlibeli gör. Onda da uşaqları götərib bir toy da burda elərik! — O, atmacadan da qalmadı, — indi Eyvazı qınıyırsan, qorxuram, Çənlibeli görənnən sonra ayağını direyəsən ki, getmirəm, qalıram burda!..

Zərqələmin gözünə işiq, dizinə taqət gəldi. Elə bil oldu təzə gəlin.

Bu xəbər yayıldı Təkə-Türkmana. Çənlibelə gəlin görünümə getmək ola, Təkə-Türkman eli ola! De Koroğlunu istəyən hazırlaşdı!..

Üçcə gündən sonra Qəssab Alı neçə-neçə qırmızı kəcavəsi olan çox böyük bir karvannan yol başladı Çənlibelə.

Karvanı görən belə hesab edərdi ki, Çin padşahı Hind padşahının qızını oğluna gəlin aparır!..

İş belə gətirdi ki, cənazəni gətirən dəstə Çənlibel ətəyinə çatanda Alının karvanı da çatdı...

Dəlilər dayanıb gözləyirdilər ki, Koroğlu gəlib yetişsin, bundan belə özü qabağa düşsün...

Qəssab Alı yaxınnaşanda, baxdı ki, budu, bir dəstə düşərgə salıb, özlərinin də qara kəcavələri var. Tez hay vurdu, karvan dayandı:

– Bunların yanından belə keçmək yaxşı deyil. Dəndlərini bilək, izn alaq, ondan keçək. Bəlkə kömək lazımdı!

Qəssab Alı irəli yeriyb xəbər aldı:

Xəbər alım, ər qardaşdar,
Kəcavəniz qara niyə?!
Qəlbi qəmlı, gözü yaşdar,
Düşmüsünüz dara niyə?!

Kim görsə bu dərdə yanı,
Mərdə qurban namərd canı.
Uca dağların tərləmi
Dustaq olub sara niyə?!

Mənə deyin, qoç iyidlər,
Kimmən sizə dəyib xətər?
Həvəsnən bəsdənən güllər
Qismət olub xara niyə?!

Dərdinizi deyin bize,
Kömək əli verək sizə.
Axı sizin dərdinizə
Tapılmayırla çara niyə?!

Qəssab Alı baxdı heç kim dinmir, yerinnən tərpənib cavab vermir. Bildi dəndləri ağırdı. İzn almaq istədi, amma sözü belə çıxdı:

Alı burdan aralıdı,
O xəstəniz haralıdı?
Ölüb, yoxsa yaralıdı,
Ona dəyib yara niyə?!

Dəlilər bayaqdan tanımişdilar onu. Amma kimin nitqi gətirirdi ki, dinə, kimin qədəmi tuturdu ki, irəli yeriyə, cavab verə?!

Elə bu dəmdə Koroğlu yetişdi. Gördü nə! Qəssab Alı! Onun qırımızı kəcavəli karvanı!.. Atdan aşırılıb, Qəssab Alını aldı qollarının arasına... Hər gözünnən bir damcı yaşı süzülüb yendi bircə günün içində gözlərinin altında dağ kimi baş qaldırmış alma sümüklərinin üstünə... Deyillər ki, anadan olannan bu günə kimi Koroğlunun gözündə görünən yaş buydu!..

O saat Qəssab Alının ürəyinə damdı ki, iş Eyvazın başındadı. Amma bilmədi ölüb, yoxsa yaralıdı. Baxdı ki, Koroğlu yaman bəd hal-dadı. Özünü toxdadıb o da qollarını doladı Koroğlunun boynuna. Sonra bir az geri çəkilib xəbər aldı:

Aç söylə sərrini, bilim dərdini,
Cümlə iyidlərin başı, Koroğlu.
Deyillər, gedəndə düşman üstünə,
Qoymaz daş üstündə daşı Koroğlu!

Koroğlu ürəkdən gələn yanıqlı bir ah çəkib Qəssab Alının cava-bında dedi:

Xəbər alma, Qəssab Alı, dərdini,
Zəhərnən yeyibdi aşı Koroğlu:
Yüz il paşalarla al eyləyibdi,
Axırda olubdu naşı Koroğlu!

Qəssab Alı dedi:

Qoyar dost yolunda başı, canını,
İçər ovçu ilə düşman qanını.
Yıxar paşaların xanimanını,
Bir dəfə oynatsa qaşı Koroğlu!

Koroğlu dedi:

Daha bunnan belə açarmı qalı
Sınıq qanad laçın olmaz havalı.
Baxdı yatıb, üz döndərib yiğvalı,
Tökübüdü qabağı-qası Koroğlu!

Qəssab Alı anladı ki, Koroğlunun dərdi çox böyükdü, amma nədənsə, açıq demir. Odu ki, onun gözdərindəki yaşa işarə elədi, bildi ki, düyün bunnan açılacaq:

Qəssab Alı üz tutubdu dağlara,
Qəsdi var, iyidlər yurduna vara!
İyid qovğa günü alsa, min yara,
Axmaz gözdərinin yaşı, Koroğlu!

Koroğlu yenə bir ah çəkdi. Elə ah çəkdi ki, əgər bu ahın alovu, odu olsaydı, dağlar bir göz qırpmısında əriyib suya dönər, dəryayı-ümmanalar da buxara çevrilib göye çəkilərdi. Yox, əgər bu ah tüstülü olsaydı, dünyanan üzündə bir il göz-gözü görməzdi. O, əllərini sinəsində çarpazdadı, yazıq görkəm aldı, istər-istəməz, yavaş-yavaş dedi:

Sinəmin başının kaman qurulsa,
Göz qırpmaram, min bir yara vurulsa.
Hamı amanatım? – deyə sorulsa,
Qan tökər gözününən yaşı Koroğlu!

Bu yerdə Qəssab Alı nə qədər elədisə, özünü saxlaya bilmədi. Cumdu qara kəcavənin üstünə. Kəcavəni qucaqlayıf dedi:

Ay ağalar, ay qazılarsı,
Yatan Eyvaz xan olmasın!
Sinəsində dərin yara,
Ürəyində qan olmasın!

Maralsız olmasın çöläüm,
Sonasız qalmasın göläüm,
Mana gəlsin gələn ölüm,
Eyvaz yuxudan olmasın!

Yazıq canım düşdü dərdə,
Ahım qalxır pərdə-pərdə,
Qılınc vursun mərd namərdə,
Arada şeytan olmasın!

Xudam buyurmasın fərمان,
Dostuma gülməsin düşman.
Xeyir işə gedən karvan
Mənzildə peşman olmasın!

Alı olmaz ahı-zarsız,
Dağ başı qalmasın qarsız!
İyid qalda havadarsız,
İyidsiz meydan olmasın!

Bu yannan da Təkə-Türkmanın iyidləri Qəssab Alının belə ləngidiyini görəndə, yeridilər ireli görsünlər bu nə işdi...

Qəssab Alı hayqırdı ki, qayıdın kəcavələri qara bəzəyin!

Onnar qayıdır kəcavələri qara bəzəyəndə, yazıq Zərqələm elə bircə dəfə “uyy” elədi, huşunu itirdi.

Qəssab Alı yazıq ananın bu halına tab gətirməyib qara kəcavəni səslədi, əlini göylərə qaldırdı:

Xudaya, oçolin mana yetişsin,
Eyvaz təzə bitib, boy'a gəlibdi!
Bir möcüzə görsət, balam oyansın!
Deyim ki, ərənnər hoy'a gəlibdi!

Anan həsrət qaldı gül camalına,
Baxa bilməz sənin belə halına!
Əlacı kəsilib, düşüb dalına,
Qalx, Eyvazım! Anan toy'a gəlibdi!

Qəssab Alı ahu-zarda qalıbdı,
Bala dərdi onu oda salıbdı.
Görəydim, namərdmi tora salıbdı,
Yoxsa mərd qılınçı soya gəlibdi?!

Qəssab Ali sözünü tamam elədi. Özünü toxtatdı. Baxdı ki, Koroğlu-nun halı hal döyük, başının duman qalxır. Onun qolunnan tutdu:

— Koroğlu! Sən dünya görmüş adamsan. Özün bilirsən ki, təqdirə tədbir yoxdu. İşdi, olub keçib. Atalar deyib ki, su sənəyi suda sınar. İyid yaranıb ki, qalda yaralana, davada ölü. Hələ Allahın yazısını pozan ol-muyub. Bizimki də belə yazılıbmış. İnsan gərəkdi ki, naşükür olmuya! Şükür xudanın dərgahına! Budu, Kürdən qabağdadi. Qoy indi o olsun ikimizin də oğlumuz. Xiffətnən heç nə hasil eləmək olmaz. Tapşırıq ver! Sür atını qabağa! Aparaq meyidimizi qoyaq haqq öyünə!..

Koroğlu dinməz-söyləməz, sürdü atını qabağa. Qəssab Alı da gös-tərişdər verib, atını sürdü onun atının yanına...

De çatdı xəbər Çənlibelə!.. Hamı dəydi bir-birinə. Bircə anda qızıl qan ağ buxaqlarda çıçək açdı. Fəryad Çənlibeli yırğalamağa başladı!.. Cənazə yaxınlaşanda, Aşiq Cünun qabağa yeridi, əlini qulağına verdi:

Mən aşığam, ala bax,
Yaşla bax, ala bax.
Yüz il al işdədən ər
Bu gün düşüb ala, bax!

Mən aşığam, yanana,
Ya nəməkə, ya nana,
Eyvaza ox dəyibdi,
Ağla, qardaş, yan, ana!

Nigar xanım əlləri qoynunda, batmış səsnən deyirdi:

Əzizim Eyvaz hanı?
Xan balam Eyvaz hanı?
Başım yaman ağrıyır,
Çağırın Eyvaz xan!..

Biçarə Zərqələm huşa gələn kimi olmuşdu. Oturduğu qara kəca-vənin içində əllərini qabağa uzadıb yalvarıldı:

Əzizim, amanata,
At verməz aman ata,
Koroğlu, xayın olma,
Verdiyim amanata!

Eləmi, yarı gəlsin,
Sürülər yarı gəlsin,
Qoxusun onnan allam
Balamın yarı gəlsin!

Qəssab Alı baxdı belə getsə, meyidin götürülməsi ləngiyəsidi, yenə Koroğluya üz tutdu:

– Koroğlu! Sana dedim ahu-zar eləməyin faydası yoxdu. Meyidin ləngiməsi yaxşı deyil. Axı ölüm çoxdandı. Tapşırıq ver, qoy meyid götürülsün.

Koroğlu tapşırıqlar verdi. Meyidi götürdüler.

Tabut qəbristanniğa yetdi. Elə ki, onu məzara sallamalı oldular, Qəssab Alının ürəyi tab göturmədi. Özünü saxlaya bilməyib şikayetləndi:

Zalım fələk mənnən düşdü bərəstə,
Meydanda üz-üzə durdu, ay haray!
Namərdlik elədi, alnan apardı,
Qolumda torunu qurdu, ay haray!

Bədbəxtlikdə canım dünyada tekdi,
Gündə mana yedirdiyi kötükdidi.
Oxunu düzəltdi, yayını çəkdi,
Sinəmin başının vurdub, ay haray!

Eyvaz, məni yalqız qoyma, amandı,
Axı bala dərdi çəkmək yamandı?
Qəssab Ali köçür, axır zamandı,
Bala dərdi onu yordu, ay haray!

Bu zaman Hürü xanım qəflətən atdı özünü tabutun üstünə, yanaya dedi:

Heç kim belə insafsızlıq eləməz,
Bəs sən eyləyirsən nədən, ay Eyvaz?
Bu fələk zülmünə, haqq sitəminə
Tab etməz, əriyər bədən, ay Eyvaz!

Fələk şuxluğunumu əlimnən aldı,
Ahıma baxmadı, göyə ucaldı.
Pərvaz eyləməmiş torpağa saldı,
Eylədi bağrimi zədən, ay Eyvaz!

Hürünün əlinnən getdi ixtiyar,
Nə vaxtacan ah eyliyər, ağlıyar?
Amandı! Məni də özünnən apar,
Üz döndərib yalqız gedən, ay Eyvaz!

Yazılıq qız balaca xəncərini sinəsinə çaxanda tutdular. İncavara yara az oldu.

Koroğlu bu yerdə lap qeyzə gəlib dedi:

Koroğlu bu gündən keçir başınnan,
Bu xəbər hər yerə yazılsın gərək.
Talan düşsün paşaların varına,
Əlləri əllərdən üzülsün gərək!

Yeriyin, iyidlər, meydan başına,
Zəhər qatın siz xotkarın aşına.
Əl uzadın torpağına, daşına,
Onun cahcalalı pozulsun gərək!

Koroğlu ölməyib, yaşayır hələ,
Hoydu, dəlilərim verin əl-ələ,
Eyvazın qatili tez keçsin ələ,
Gözdərinə millər düzülsün gərək!

Koroğlunun səsi dağları, daşları lərzəyə salsa da, olan olmuşdu.
Noolasıydı, meyiti tapşırıldılar məzara.

İzdiham yavaş-yavaş qəbirstanlıqdan çekildirdi. Yolda Bəlli Əhməd
yanaşdı Dəmirçioğluna:

– Ayə, Dəmirçioğlu, bir sırr mənim qarnımı yırtır axı!..

Dəmirçioğlu qəmli-qəmli baxdı onun üzünə:

– O nə sirrdi elə, Bəlli Əhməd?

Bəlli Əhməd duruxdu. Dəmirçioğlu onun gözdərinin içində baxan-
da dedi:

– Açığın tutmaz ki?

– Niyə tutur, de.

Bəlli Əhməd udqandu. Dəmirçioğlu qışdırını çatdı:

– Oxunu atıb yayını niyə gizdədirsen?

– Vallah, ay qardaş, məni qınama...

Dəmirçioğlunun səbri tükəndi:

– Di, din görüm!

Bəlli Əhməd gözdərini onun gözünə dirədi:

– Belə, biz ki, bu qəbrə tapşırıq, bu, Eyvaz deyildi!..

Dəmirçioğlunun gözdərinə qaranlıq çökdü. Bir xeyli dinə bilmədi.

Gecdən-gec dedi:

– Bu nə sözdü, Əhməd! Ağlın başındadı?!

Bəlli Əhməd onu belə əzaba salmağına, dərdini artırmağına peşman
olsa da dedi:

– Vallah, qardaş, nə deyirsən de, bu qəbrə qoyulan Eyvaz deyildi. Yadındamı, durna teli gətirməyə gedəndə Bağdad bağlarında bulağın başında oturmuşduq. Eyvaz qollarını çırmalayıb kabab çəkirdi. Sən dedin ki, Əhməd, görürsənmi, Allah qüdrət qələmini birinci dəfə çəkəndə Eyvaza ziynət verib! Gör o bileyindəki qoşa xal ona nə yaraşıq verir?!

Dəmirçioğlunun qaşları lap çatıldı:

– Noolsun ki?

– Dayan də! Meyit yuyulanda suyu mən tökürdüm, o xallardan bir nişana yoxuydu.

Dəmirçioğlu köks ötürdü:

– Ağzına su al! Koroğlu bu sözü eşitsə bağıri çatdar. El səni daş-qalaq elər. Əvvəla, bu söz gecdi. İkincisi də, sənin fəhminə nə gəlib? Bəyəm baxmadın ki, meyt qapqara yanmışdı? Belə görünür ki, əvvəlcə asıblar, sonra başını kəsiblər. Asılan bədəndə ağ yer qalarmı onda xal bilinə?

Bu sözdər Bəlli Əhmədi susdurdu. Deməyə sözü olmadı...

Deyillər, Çənnibeldə çöp başı qalmadı, hər yeri qara bəzədilər. O gecə səhərəcən dəlilərin zülməməsinnən, Cünunun bayatısının, xanımların ağusunnan, atdarın kişnəməsinnən yer-göy bir-birinə qovuşub ləbbey dedi, təkcə Koroğlunun səsi çıxmadı.

Səhər açıldı. Səhər həmişə üzünüzə xeyirriynnən açılsın. Hamı yiğilmişdi Koroğlunun başına. Qəssab Ali da, Aşıq Cünun da tapşırılmışdı ki, bəlkə onu dindirə biləsiniz...

Dəli Həsənnən Dəmirçioğlu gördü ki, ehtiyatsızlıq eliyiblər, axşamnan bəri bərə-bəndərgahın hamısı boş qalıb. Düşmən gəlib ayaq almazmı?..

Onlar məsləhətdəşib dəlilərdən bir neçəsini göndərdilər qaravul-xanalara. Tüpdağıdan da Ağqayaya getməli oldu. O, başı sinəsində qəmli-qəmli gedirdi. Bir də o zaman qaldırdı ki, budu, At düzündə yəhərri-yüyənni atdar görünür. Qədəmlərini bərkidib o zaman çatdı ki, bəs budurana bir mələkdi, hürdü, pəridi, qılmandı, nədi bilmirəm oturub Eyvazın başını alıb dizinin üstünə, bir div gövdəli pəhləvan da onun üzünə su səpir. Quruyub qaldı yerində. Baxdı ki, ürəyi az qalır ağızından çıxa! Allah, bu nə sirr ola! Birdən aqlına gəldi ki, bu yuxudu, Eyvazı yuxuda görür. Baxdı ki, Eyvaz ayrı paltardadı, qolu da sarıqlıdı, yaraq-yasağı da yoxdu. Gözdərini gəzdirdi ki, Ərəbat da atdarın içində yoxdu. Əlyəqin elədi ki, yuxuda görür Eyvazı. İndi qorxusunnan

gözünü qırpmırdı ki, yuxum dəyişər. Eyvaza doyuncan baxmağa çalışırdı. Birdən baxdı ki, Eyvaz yavaş-yavaş gözdərini açdı, başını tərpətdi, qalxmaq istədi, Tüpdağıdanın ürəyi də tərpənib telləndi, öz-özünə dedi:

Ay ağalar, Eyvaz belə,
Sağ olaydı, aylayıdı.
Görünəydi günəş üzü,
Çənlibelə yayılıydı.

Gecə dönəydi gündüzə,
Gözdərim baxaydı gözə,
Başdışıydı şirin sözə,
Yenə biznən sayılıydı!

Tüpdağıdan həsrət çökər,
Eyvaza qurban olsun sər.
Beləcə durayıdı səhər,
Mənim bağım oyulayıdı!

Səsə Eyvaz durub oturdu. Ayağa qalxmaq isteyəndə pəhləvan zəmin oldu. Qalxıb asta-asta yeridi Tüpdağıdana tərəf. Tüpdağıdan kirpiyini qırpdı, gözünü açdı ki, Eyvazdı. Gözlərini silib baxdı ki, Eyvazdı, yeriyr ona sarı. Birdən geri dönüb başdadi qaçmağa...

Bu yanda bir də gördülər ki, Tüpdağıdan “Eyvaz! Eyvaz!” deyə-deyə elə gəlir, elə bil boğanaq gəlir.

O, yetirib özünü atdı Koroğlunun üstünə. Deyillər, Koroğlunun gözündə iki damcı yaşı da onda görünüb. Koroğlu belə hesab elədi ki, Tüpdağıdan dəli olub. Tüpdağıdan həsəkliyə-həsəkliyə soruşdu:

- Koroğlu, gecədi, ya gündüz?
- Koroğlunun dili açıldı:
 - Gündüzdü, oğlum! Özünü toxtat! Bax, hamı yanındadı...
- Tüpdağıdan tüpürüyüňü uddu:
 - Mən At düzünnənmi gəlirəm?
 - Bəli, sən At düzünnən gəlirsən...
- Tüpdağıdan dikəldi, gözünü dolandırdı dəlilərin üzündə, özünü saxlaya bilmədi, hönkürə-höñkürə dedi:
 - Əyəm gündüzdüsə, mən At düzünnən gəlirəmsə, Eyvaz odu At düzündə!

Hamı peşman oldu. Əlyəqin elədilər ki, başına hava gəlib. O baxdı ki, hamı sevinmək əvəzinə peşman oldu, birdən atılıb tərpəndi At düzünə tərəf. Koroğlu hay vurdu ki, qoymayın, özünü daş-qayadan atacaq!..

Dəlilərdən bir neçəsi düşdü onun dalınca.

Aşıq Cünun onların dalınca baxa-baxa əlini verdi qulağına:

Aman Allah! Yoxsa cəlal pozulur,
Koroğlunun baxdı yatır, nədi bu?
Niyə birdən əllər əldən üzülür,
Çənlibelin sonu çatır, nədi bu?

Qabımızdan şərbətimiz çalanır,
Bağımızda sönməz ocaq qalanır,
Xəzan vurur, güllərimiz talanır,
Gəmimizmi suda batır, nədi bu?

Aşıq Cünun, qəddin yaman bükkülür,
Qəm ling salır, könlün evi sökülr,
Yoxsa göydən üstüne od tökülr,
Haqq aşına zəhər qatır, nədi bu?..

Dəlilər ha orda, ha burda, o zaman yetirdilər ki, Eyvaz Tüpdağı-dannan soruşur:

Tüpdağıdan, bəyan eylə,
Niyə geyib qara Çənli?
Hani Koroğlu görünmür,
Nədən alib yara Çənli?

Tüpdağıdan cavab verdi:

Səni pərişan görmüşəm,
Ürəyim birtəhər olub,
Çənlidən getdiyin gündən
Peşəmiz qəm-qəhər olub.

Aldı Eyvaz:

Nə qəmdi Çənliyə gələn,
Bu dərddi bağımı dələn.
Söylə görüm kimdi ölü
Haçan düşüb dara Çənli?

Aldı Tüpdağıdan:

Hara getdin bilməmişik,
Hamı sağdı, ölməmişik.
Nə müddətdi gülməmişik,
Yediyimiz zəhər olub!

Eyvaz baxdı ki, günahkar özüdü, xəcalətnən dedi:

Eyvazam alışar canım,
Dərdim çıxdu necə danım.
Ağlamır ki, Nigar xanım,
Gəlməyib ki zara Çənli?

Tüpdağıdan dedi:

Dəlilər sənsiz qalmışdı,
Ahı göyə ucalmışdı.
Çənlini zülmət almışdı
Günəş doğub, səhər olub!

Onlar Eyvazgili araya alıb görüşdülər. Sonra da götürüb üz tutdular Koroğlunun yanına.

Bu tərəfdən hamı baxdı ki, budu, Eyvaz gəlir.

Heç kim gözünə inana bilmirdi. Birdən Bəlli Əhmədin səsi eşidildi:

– Ayə, Dəmirçioglu, necə bilirsən! Ə, demədimmi bizim məzara tapşırduğumız Eyvaz deyil?..

Eyvaz indi dərk elədi ki, ölü özüdü, günahı da nə dərəcədədi. Koroğlu dilləndi:

– Eyvaz bala! Allahı sevərsən, bizi tez agah elə görək, sən Eyvaz-sansa, bəs bizim Bayaziddən bura ciynamızdə gətirib dəfn elədiyimiz kimdi?

Eyvaz başını sinəsinə əyib dedi:

– Can Koroğlu, görürsünüz ki, mən Eyvazam. O gətirdiyinizin kim olduğunu, əhvalatın məğzini bu qızdan soruş.

Koroğlu Mərcan xanımına üz tutdu:

– Gözəl balam! De görüm bu nə əhvalatdı?

Mərcan xanım dedi:

– Mərd Koroğlu! Əvvəlcədən mənim bir iltimasım var, deyim, qəbul eləsəniz əhvalatı danışaram, eləməsəniz, biz gedəsiyik, Eyvaz özü danışar.

Koroğlu fikirləşmədən dedi:

– De, xanım balam! Nə iltimasın olsa qəbul elərik!

Mərcan xanım ürəkləndi:

– İltimasım budu ki, gərək Eyvazın günahlarının keçəsiniz!

– Qızım, Eyvaz ki, sağdı, onun nə günahı var, keçirəm. Elə bilirom ki, hamı keçər.

Hamı bir ağızdan ürəkdən dedi ki, keçirik Eyvazın nə günahı olsa! Təkcə Hürü xanım ürəksiz dindi. Onun ürəyi titrədi. Elə bildi ki, Eyvaz bu dünya gözəlini özünə gətirib, iltimas da bu olar...

Mərcan xanım dedi:

– Bu əhvalat aşıqların danışlığı kimi bir dastandı, izn verin, bu oğlan danışın.

İzn verildi. Kankanoğlu əhvalatı danışası oldu. Onun danışdığı das-tanın məzmunu beləydi:

Kankanoğlu dediyimiz həmin oğlanın adı Böyükkişiydi. O, Bayaziddə kankan İrzaqulu deyilən bir kişinin oğluydu. İrzaqulu kankanlıq eliyib küləftini dolandırırdı. Bir gün torpaq uçub onu həlak elədi. Başsız qalan küləfti on iki yaşılı Böyükkişi dolandırmalı oldu. Böyükkişi hansı işdən yapışdı, hansı sənətə yönəldisə, əli gətirmədi. On altı-on yeddi yaşında atasının dostları onu yannarına apardılar. O da ata sənətiyinən çörəkpulu qazanmağa başladı...

İyirmi iki-iyirmi üç yaşlarında Böyükkişi bir oğlan oldu ki, bir görən bir də görüm deyirdi. Onun camalına, kamalına çoxları həsəd aparır, çox qızlar-gelinlər onun xəyalıynan yaşayır, çoxları daldalar-dan onu oğrun-oğrun, həsrət-həsrət süzür, çoxları onun boy-buxununa baxmaqdan doymurdu...

Bəli, qızlar-gelinlər Böyükkişinin ağıl-kamalına, boy-buxununa, qədd-qamətinə heyran, həsrət olduğu kimi, paşalar, bəylər, ağalar, xanlar da onun qeyrətinə, qüvvətinə, cəsarətinə, cürətinə əlinin işinə heyran həsrətiyidilər.

Böyükkişinin əlinnən sənət qurtarmırdı. Səddi-sorağı mahallarda, ölkələrdə söylənirdi. İndi onu Kankanoğlu deyib axtarırdılar...

Bir dəfə Həsən xanın oğlanları Kankanoğlunu Muradbəyliyə çağırıldırıb iş danışdır. Kankanoğlu həvəs və səliqəynən işə başladı...

Bir səhər Kankanoğlu öz işində ikən, Həsən xanın qızı Mərcan xanım külafirəngidə göründü. Necə oldusa, Kankanoğlunun gözləri Mərcan xanımın ala gözləriyinən calaşdı. Amma qız birdən göründüyü kimi, birdən də gözdən itib yox oldu. Qızın gözündən Kankanoğlunun ürəyinə düşən məhəbbət qığılçımı qorranmağa, sonra da alışmağa başladı..

Əlinə çəkic, külüng alandan bəri birçə dəfə də əl-ayağına vurmayan Kankanoğlu indi çəkici hara endirirdisə əlinə dəydi, ayağını yaradı...

O, nə qədər özünü cəmlədisə də işləyə bilmədi. Halı getdikcə bədləşdi. Nə qədər özünü danladı, qinadisa ki, mən hara, Həsən xanın qızı hara? Olmadı! Fikirləşdikcə məhəbbət odu şiddət elədi. Axırda işi qoyub şəhərə çıxdı, bazarı dolandı ki, başı qarışa, yadının çıxa...

Bir tanış qarı variydi. Təsadüfən rast gəlmışdı. Bibisinə oxşadığını görə ona qanı qaynamışdı. Hərdən yanına gedər, sovqat aparardı. Qarının da Kankanoğluna çox böyük məhəbbəti, hörməti variydi.

Kankanoğlu yenə bazarlıq eliyib qarının yanına gəldi. Qarı onu görən kimi soruşdu:

– Ömür-günüm! Bət-bəniniz niyə belədi?

– Heç, bibi, bir balaca ağrıyıram.

– Yox, bu balaca ağrımaq deyil! Anangildən xəbər-zad eşitmiyibsən ki?

– Yox elə ağrıyıram.

– Vallah, bu, ağrımaq işi deyil!

– Bə nə işi olar, bibi?

Qarı diqqətnən Kankanoğlunun gözlərinə baxdı:

– Əyəm, evdən arxayınsansa, bu, məhəbbət dərdidi, gözümün nuru! Ya qızdan xəbərsiz eşqə düşübən, ya da “yox” cavabı alıbsan! Hansıdı, qadan alım?!

– Heç hansı!

– Dərdini məndən gizlətmə, bala, məni də dərdə salarsan!

– Dərdimin dərmanı səndə tapılmaz, bibi, bilsən dərdin daha böyük olar.

– De, bala, bilmək olmaz...

Kankanoğlu yuxalıb əhvalatı danışdı. Qarı dedi:

– Həəə! Qabaxkınnañ xəbərsiz vurulmaq yamandı! Durma, bir barmax kağız yaz, ürəyini aç qıza. Bir yol tapıb yetirrəm. Məhəbbətin odu gözdən keçər ürəyə. Əyər onda da alışıbsa, bir tədbir fikirləşərik...

Kankanoğlu naməni yazdı. Qarı alıb dedi:

– Sabah yox, o biri gün bu zaman olarsan burda.

Kankanoğlu bir balaca toxdayıb işə qayıtdı.

Əli işə təzəcə isinmişdi, baxdı yan-yörəsində danışırlar ki, bəs İravan sərdarı Hüseynəli xan Mərcan xanıma elçi göndərib...

Çox keçmədi ki, xannixda şaddıq başladı. Birisi də Kankanoğlunu muşduluqladı ki, deməzsənmi, Mərcan xanımı nişannadılar Hüseynəli xana...

Kankanoğlu naməsinə rüsvayçı cavab almasın deyə işi yarımcıq qoyub qayıtdı düz Bayazidə...

Məhəbbət odu gün-gündən şiddət eliyib Kankanoğlunu əyməyə, əritməyə başdadı. Yazıq anası, biçarə bacıları ha dolandılar başına ki, dərdindən hali olsunlar, bir çara axdarıb tapsınlar, olmadı...

Aradan bir il keçdi, day Kankanoğlunun əli işdən, gözü nurdan qalmışdı...

Bir gün evdə qəmli-qəmli oturduğu, öz dərdiyinən olduğu vaxt birisi girdi içəri. Ona bir namə verib çıxdı. Kankanoğlu fikirli-fikirli naməni açdı ki, yazılıb:

Bir baxışda ixtiyarım
Əllərimnən alan sənsən!
Aparıb səbri-qərarım,
Məni dərdə salan sənsən!

Məni salan qəm bəhrinə,
Verən məhəbbət qəhrinə.
Od vuran könlüm şəhrinə,
Edən talan-talan sənsən!

Kaş olaydın mənim yarım,
Əhdinə düz vəfadaram,
Əldən alıb ixtiyarım,
Sözü çıxan yalan sənsən!

Yaxşı tapmışdım babımı,
Getdin, apardın tabımı,
Hər gün könül rübabımı,
Əl uzadıb çalan sənsən!

Yazıq Mərcan döndü qula,
Güçünən satdilar pula,
Mana yüz göz tikən ola,
Axır yarım olan sənsən!

Kankanoğlu dəli kimi oldu. Özünü atdı çölə, qaçıı ora-bura. Hayan-daydı namə gətirən!

Bu bir parça kağız onun bir ildə əlindən getmiş qüvvətini, dizindən getmiş taqətinini, gözündən getmiş nurunu bирə-beş özünə qaytardı...

Day Kankanoğlu durub dincələ bilmədi. Ac aslan kimi özünü yetirdi Muradbeyliyə. Qarını axtardı. Xəbər verdilər ki, “bir oğlum itib!” – deyə dərdə düşdü, o dərdnən də altı ay bundan qabaq dün-yadan köçdü...

Kankanoğlu onu da bilirdi ki, Mərcan xanımın qapısını yalnız dilənçilər aça bilər. Odu ki, özünə bir dəst dilənçi paltarı düzəltdi. Bir tərəfə çəkilib özünü elədi qoca, axsaq bir sayıl. Əlinə qırıq bir əsa alıb axsaya-axsaya çatdı Mərcan xanımın imarətinin qapısına. Ona dəyib dolaşan olmadı. Keçdi içəri. Mərcan xanımın qapısını o zaman açdı ki, budu, Hüseynəli xan oturub nazbalıncın üstündə, Mərcan xanımı da oturdub yanında, ərkənən deyir:

– Balam, bu nə inaddı sən eliyirsən?! Niyə irazılıq vermirən ki, toyumuzu başlıyaq?! Day sən nə vaxtı gözdüyürsən, Mərcanım mənim?!

Mərcan xanım dedi:

– Sana dedim ki, mənnəndisə, mən hələ toya razı deyiləm! Bir il də gözləməlisən!

Hüseynəli xan dedi:

– Ay Allahın bəndəsi! İstəyini mənə de görüm nədi?! Balam, mal deyirsən məndə, pul deyirsən məndə, şan-şöhrət deyirsən məndə. Zor-qüvvət deyirsən, o da məndə. Day sənin özgə istədiyin nədi?!

Mərcan xanım dedi:

– Zorunu, qüvvətini, malını, dövlətini mənə görsətmə! Bu, iyidə yaraşan sıfət deyil, Hüseynəli xan! Bunların heç birində mənim gözüm yoxdu. Mənim istəyimə qalsa, gözləyəcəksən, sənin zoruna qalsa, onu siz bilərsiniz!

Hüseynəli xan hələ də elə bilirdi ki, qız naz satır, şıltaqlıq eləyir. Fikirləşdi ki, yəqin meyli nağdı daş-qaşdı. Odu ki, çıxardıb gətirdiyi ən bahalı boyunbağını saldı onun boynuna. Qızın etiraz eləməməsi,

onun qardan ağ, pilədən yumşaq əlləri Hüseynəli xanın şəhvət duyğusunu gücləndirdi, qızın incə biləklərini birdən-birə əlinə keçirib onu öpmək istədi. İş bu yerə çatanda, dilənçi tab eləmədi, dedi:

Ey sevgilim, insaf elə,
Gül üstünə xarı qoyma!
Əhdə vəfaya gəlmışəm,
Pozulan ilqarı qoyma!

Aldanma dövlət-varına,
Getmə əgyar bazarına,
Tülək tərlan şikarına,
Yeriş çəkən sarı qoyma!

Amma nə Mərcan xanım, nə də Hüseynəli xan onun naləsini eşidəcək halda deyildi. Ehtiras Hüseynəli xanı tamam yoldan çıxarmış, ixtiyarını əlindən almışdı. Mərcan xanım da aslan ağızında qalmış quzu kimi cabalayırkı ki, biləklərini onun əlindən çıxartsın. Gül yanağını onun murdar ağızına qurban verməsin. Dilənçi deyirdi:

Məcnunam Leyli dağında,
Dolanıram sorağında,
Gözlərimin qabağında,
Gedən ixtiyarı qoyma!

Səs bu dəfə Mərcan xanımı çatdı. Elə bil, bu səsdən ona ər qüvvəsi yetişdi, pəhləvan zoru gəldi. Bir güc verib biləklərini bu canavarın pəncəsindən qurtardı, özünü dilənçinin üstünə atdı...

Özünü rüsvay görən, gözləri qızmış Hüseynəli xan, Mərcan xanımı da dərs vermək məqsədiyən xəncərini çəkib qaldırdı ki, dilənçinin sinəsindən vursun, dilənçi göydə biləyindən tutub elə sıxdı ki, xəncər əlindən yerə düşdü. İki belə görən xan aradan çıxmış qənimət bildi...

İki həsrətli bir müddət dinməz-söyləməz bir-birinin üzünə baxdı. Gecdən-gecə Kankanoğlu dedi:

Həsrətinən ərimişəm,
Səsim batıb, kirimişəm,
Ayağına yerimişəm,
Çəkəm ahu-zarı qoyma!..

Həsən xanın oğlanları Hüseynəli xan da yanlarında girdilər içəri.
Onsuz da qan-qan deyən Mahmud xan qılıncını çöldə çəkmişdi. İstədi
ki, sayılın başını ayırsın bədənindən, dilənçi üz tutdu Mərcan xanıma:

Yazıq sayılı çəkər ahr,
Sənsən onun qibləgahı!
Sana gətirdim pənahı,
Öldürüllər, barı qoyma!

Mərcan xanım keçdi qardaşının qabağına:

– Nə iş görürsən, ayə?! İndi də mənim atamın ocağına dilənçi qanı
tökürsən?! Görmürsən, yazığın biridi? Sayılan sənin nə işin?!

Mahmud xan hikkəli-hikkəli bağırdı:

– Elə sənin özün də yazıq sayılın tayısan! Ona siğınib dağ boyda
kişini...

Mərcan xanım özünü bir az kövrək, bir az da qəzəbli göstərərək
dedi:

– Ayib olsun Həsən xanın oğlanlarına! Hüseynəli xan da utansın,
heç danışmasın! – o, bir az da kövrəldi, – dilənçi olanda nə olar! Məni
bu kişinin yanında biyabır eliyirdi...

Mahmud xan dodağını çeynədi. Mərcan xanım sözünə davam
elədi:

– Bilirəm, sizin bu həşirinizin hamısı ondan ötəridi ki, mən toya
irazılıq verəm. Allah xatırınə, mənim day sözüm yoxdu, gedin, toyu-
nuzun tədarükündə olun!..

Mərcan xanımın bu sözləri dünyayı-aləmi xanların gözündə nura,
çıraqbana döndərdi, yazıq sayılın gözlərində də cəhənnəm zülmətinə
çevirdi...

Mahmud paşa sevinmiş, üzünü tutdu Hüseynəli xana, vəcdnən
dedi:

– Hüseynəli xan! Əzizim! Özün yaxşı eşitdin bacımın sözlərini! Di
get hazırlığını gör, gəl gəlinini apar! Amma bax burda, bacımın
yanında da deyirəm, öyünen böyük xanımı bacımdı ha!..

İndiyəcən günü üstünə verildiyini bilməyən Mərcan xanım ikrah
hissiyyən üzünü çevirdi. Hüseynəli xan buna əhəmiyyət verməyib
əlini gözünün üstünə qoydu:

– Mənim gözüm üstə!

Mahmud xan üzünü tutdu dilənçiyə:

– Qurban olasan mənim bacıma! Qurban olasan atamın bu nahaq qan görməmiş ocağına! Başımız qarışqdı. Get, toyda gələrsən, sənə çoxlu ənam verərəm!

Dilənçi istədi çıxsın, Mərcan xanım qoymadı:

– Dayan, ay yaziq! O nisyədi. Hələ mənim qapımdan sayıl boş qayitmayıb.

O, pərdənin dalına keçdi, çox çəkmədi ki, bir parça çörək gətirib qoydu dilənçinin çantasına. Kankanoğlu tez çıxıb verdi özünü bir daldaya. Çörəyi çıxardı ki, Mərcan xanım boyunbaşını, bir neçə qızıl, bir barmaq da kağız qoyub arasına, baxdı kağızda yazıb ki, gec gəldin, mən İravana gedəsi oldum. Səni gözləyəcəyəm, mən ya səninəm, ya qara torpağın! Biilqar, biiman! Kankanoğlu İravana getməyə hazırlaşdı, Hüseynəli xan da toy tədarükünə başladı.

Amma iki gündən sonra toy xəbərinin əvəzinə vay xəbəri yetişdi ki, Hüseynəli xanın toy ağaməti gələndə, Koroğlu Xoydan qayıdırılmış, rastlaşmışlar, Koroğlu onu dünyadan köçürüb.

Əhvalat belə olmuşdu:

Xoy mahalindən Rəhim adlı bir kəndli Koroğluya xəbər çatdırı bilmişdi ki, mahalın hakimi zalim Kəbir xan bir cüt oğlumu şərə salıb tutdurub, yetişməsən, əldən gedəsidilər. Koroğlu belə haydan qalardı mı?! Xəbəri eşidən kimi, bir dəstə dəli götürüb üz tutdu Xoya. Koroğlu o zaman özünü yetirdi ki, Rəhim kişinin oğlanları dar ağacının altında dırlar. Kəbir xan heç belə iş gözləməzdı. Doğrudu, Koroğlunun adı, səsi İran xanlarının da, bəylərinin də, lap şahın da yuxusunu ərşə çəkmişdi, day Kəbir xanın ağılına hardan gələrdi ki, o, bu yerdə özünü çatdırır.

Nə başınızı ağırdıım, Koroğlu Kəbir xanın aşına su qatdı. Rəhim kişinin də, çoxlu yoxsulların da vayını toya döndərdi.

Koroğlu geri qayıtmaq istəyəndə, Rəhim kişinin oğlanları Aşıq Cünuna yalvardılar ki, Koroğlu bizi də qatsın dəlilərinin cərgəsinə. Aşıq Cünun Koroğludan iltimas eləyəndə, Koroğlu Rəhim kişinin üzünə baxdı. Rəhim kişi açıq ürəklə dedi:

– Can Koroğlu! Mənim oğullarım özlərini sənin dəlilərinə tay tutullarsa, çörəyim itməyib. Kiçik oğlum Paşa bəsimdi. Qoy bunlar da olsun sənin. Bircə onu arzu eləyirəm ki, toylarında bizi unutmayasan...

Rəhim kişinin mərdənəliyi, oğlanlarının hərəkəti Koroğlunun xoşuna gəldi. Onları da qoşdu dəlilərin cərgəsinə, üz tutdu Çənlibelə.

Dəstə Xoyun ərazisindən çıxıb Səlmasın ətəyinə çatanda bir tacir dəstəsiynən qabaqlaşdı. Tacirbaşı canını qurtarmaq üçün uydurdu ki, Təbrizə gedirəm, hər il orda böyük imam ehsanı verirəm ki, Allah mənə bir övlad əta eləsin.

Tacirbaşı nə biləydi ki, on ildən bəri zülm eliyib yarı ac-yarı tox, çox zaman ayaxyalın dəvə ovsarı çəkdirdiyi, dili qarnında bildiyi Yarməmməd kişi onun yalanını çıxardacaq, üzünə duracaqdı, nə padşah-dan qorxacaq, nə zindandan, nə də dar ağacından.

Yarməmməd kişi Koroğlunu tanımışdı. Ona görə də irəli yeridi, salam verib dedi:

— Ay yoxsulların pənahı, elin dirəyi! Bu tacirbaşı hər nə ki ərz elədi, hamısını yalan dedi. Bunun düzdü, züryəti yoxdu, amma züryətdən ötəri bir qara quruş da xərc eləmir. Bunun peşəsi padşaha qulluq eləmək, həm onu dünyyanın az təpişən naz-nemətiynən təmin eləmək, həm də ona məmləkətin baş tərpədən iyidlərinən yalan-gərçək xəber çatdırıb onları güdəza verməkdi. Məni də ölümə verirdi, and içdirib dar ağacından qurtarıb ki, ömrüm boyu beləcə ayaqyalın ovsar çəkəm. Əgər bunun insafi varsa, niyə mənim halım-günüm budu?

Kişinin hələ hamının ürəyinə od saldı, Koroğlunun sinəsinə dağ çəkdi. O, dəli bir nərə çəkib hökm elədi, tacirbaşı ilə Məmmədyarın geyimini dəyişdirdi. Sonra da tacirbaşının toruna düşənlərin istəyənini xilas eləyib evinə göndərdi. Tacirbaşıya üz tutdu:

— Səni öldürmürəm. Elə bilmə ki, sənə rəhmim gəlir. Yox, səni öldürmürəm ona görə ki, gedib qulluq elədiyin şaha deyəsən ki, bu dəfə onun üçün apardıqlarını paylayacağam bu mahallaların yoxsullarına. Qoy onların da ömründə bir dəfə ağızlarına şah yemi dəysin. Bir də deyərsən ki, məmləkətində törətdiyi bu zülmə son qoymasa, Çənlibeldən köçüb Savalanda məskən salacağam!

Tacirbaşı zariya-zariya dedi:

— Koroğlu, sənin mərdliyin aləmə bəllidi. Mərdlik elə, atımı, bir neçə günlük də azuqə verdir mənə gedib bir yana çıxmı.

Koroğlu güldü:

— Tacirbaşı, bəlkə də mənim mərdliyim aləmə bəllidi, onu yaxşı bilmirəm. Amma onu bilirəm ki, ağlım başımdadı, axmaq deyiləm. Sən gərək bu paltarda, bu kökdə gedib bir yana çıxasan ki, elədiyin zülmün qədərini biləssən. Bir də, qorxma, sən də axmaq döyülsən ki,

bu aralarda tacirbaşı olduğunu bildirib özünü əcəlin əlinə verəsən. Get, sənə yaxşı yol!.. Amma tapşırığımı unutma ha!

Bəli, Koroğlu dediyi kimi də elədi. Padşaha gedəsi nə vardısa yol uzunu paylaya-paylaya üz tutdu Çənlibelə. Dəlilərin kefi qalxmışdı ala buluddan yuxarı. Arazi keçəndən bir gün sonra Koroğlu gözəl bir seyrangaha çatdı. Yönü bu tərəfə gedəndə də bu çəməngahdan keçmişdi, amma dayana bilməmiş, əhd eləmişdi ki, gərək qayıdanda burda bir mənzil eliyib dəlilərə dinclik verəm. O saat hay vurdub, dəstə töküldü çəməngaha, çadırlar quruldu. Koroğlunun göstərişi ilə bir çarhovuzun başında lap iri çadır qurdular ki, burada oturub söhbət edəcək, aşiq Cünuna qulaq asacaqdılar.

Dəlilər beş gün idi dincəlirdilər. Onlar məşq zamanları Süleymanı da, Kərimi də bütün sinaqlardan keçirmişdilər. Hər iki qardaş şeşpər şaqqıldatmaqdə, nə bilim, bütün dava fəndlərinin hamısında Koroğlunun da, aşiq Cünunun da, bütün dəlilərin də ürəyincə imtahan vermişdilər.

Yenə axşam yeməyindən sonra hamı böyük alaçığa yiğmişdi. Halaypozanın xahişi ilə aşiq Cünun təzə igidlərə ləqəb verəcəkdi. Dəlilər yerbəyer olanda Koroğlu aşiq Cünunun üzünə baxdı. Aşiq Cünun sazı köynəyindən çıxardı, durub ortaya çıxdı, sazını zilini zil, bəmini bəm elədi, sinəsinə basıb oxudu:

Çox dolandım, dağlar gördüm dünyada,
Çənlibelin uca dağı gözəldi!
Ağqayanın düşmən keçməz keçidi,
Güllü yalnız cüt bulağı gözəldi!

Söz dəliləri yerindən oynatdı. Onların alqış səsləri çadırı titrətdi. Koroğlu gördü burnunun ucu göynədi, gözləri yaşardı. Yadına saldı ki, bircə dəfə də burnunun ucu Nigar xanım:

...Hər quş balasının gəzər,
Niyə sənin balan yoxdu?

— deyəndə belə göynəyib. Amma özünü o yerə qoymadı, zarafata salıb aşiq Cünunu qınadı:

— Nə tez qəribədin, ay aşiq Cünun, Çənlibeldən ötəri? Bura da səfəfalı yerdidi, dedim dəlilər bir-iki gün dincəlsin! Sən Halaypozanın

xahişini yerinə yetir. Yoxsa ehtiyat eləyirsən ki, tacirbaşı özünü şaha yetirər, xəbər verər, şah dalımızca düşər? Qorxma, tacirbaşının öyündə-nəsihətini yaxşı vermişəm, sən öz işində ol.

Aşıq Cünun bir az da təsirləndi, avazını bir xeyli ucaldı:

Çeyirtkəyə nəsihətlə kar aşmaz,
Ölmüşləri zəmilərə daraşmaz.
Koroğluya arxayınlıq yaraşmaz,
Delilərin qovğa çağrı gözəldi!

Söz Koroğlunu bərk tutdu. Yenə sağ əli ilə bir siğal sol bigina, bir siğal da sağ bigina çəkdi, istədi ki, dinsin, baxdı ki, aşiq Cünun düz ayaq pərdədən başlamaqdadı. Dinmədi, Aşıq Cünun sözünü tamam elədi:

Aşıq Cünun, qəmin nəyin qəmidi?
Sözünü de, işrət eylə, dəmədi.
Qiy vuranda Kərim qartal kimidi,
Süleymanın ox atmağı gözəldi!

Yenə “afərin! əhsən!” sədaları çadırı doldurdu. Koroğlunun eyni lap açıldı:

– Sözünün axırını yaxşı gəldin, ay Aşıq Cünun! Yoxsa elə bu sahat yola düşmək əmrini verirdim. Amma...

Koroğlunun sözü ağızında qaldı. Keşikçilərdən biri içəri girdi, irəli yeriyb dedi:

– Koroğlu, xeyli aralıda, günbatan tərəfdə bir böyük karvandı-nədi düşüb...

Koroğlu da onun sözünü yarımcıq qoysu:

– Niyə karvandı-nədi deyirsen, bilmədin ki, nəçidi, nəkaradı?

– Yox, Koroğlu, bunu əssah öyrənə bilmədik. Kilid Qulamin biz günbatan tərəfindəyik. Gördük o tərəfdən zurna-dəf səsi gelir. Demirəmmi xeyli aralıdı. Yavaş-yavaş gedib yaxınlaşdıq, elə onu əssah eliyə bildik ki, böyük yiğincaqdı. Deyəsən toy dəm-dəsgahdı. Belə məsləhət elədik ki, xəbər verək, necə desəniz, elə də iş görək.

Koroğlu soruşdu:

– Deyirsen toy dəm-dəsgahına oxşayır, hə?

– Bəli, Koroğlu.

Koroğlu üzünü Halaypozana tutdu:

– Bir dəstə götür, çox yaxın düşməyin, dəyib-dolaşmayın. Elə üstlərində göz olun. Tərpənsələr, qoymayın. Gecələməli olsalar, səhərə qədər gözləyin, səhər kim olduqlarını ayrid elərsiniz.

Tüpdağıdan: – baş üstə, – deyib ayağa qalxdı. İstədiyi iyidlərdən bir neçəsinə işarə elədi, çıxıldılar. Koroğlu üzünü tutdu aşiq Cünuna:

– Aşıq Cünun, afərin sənə ki, təzə iyidlərin ləqəbini lap ürəyimcən verdin! Ox Süleyman. Qartal Kərim! Yaraşır! Mübarək olsun!

Hamı bir ağızdan “mübarək olsun” dedi. Koroğlu sözünü davam elədi:

– İş də ki, belə düşdü, arxayıñ söhbətini elə, səhəri gözləməli olduq.

Bəli, səhər açıldı, həmişə səhər üzünüzə xeyirə açılsın! Halaypozan gördü bu dəm-dəsgah lap böyükdü, özü də arxayınlıqdı, hələ tərpənməknən işləri yoxdu. Bir az da gözlədi, lap işıqlaşdı, hamı qalxıb yuyundu. Gün çərtəndə üç nəfər də götürüb yeridi düşərgəyə. Birisi qabaqlarına durdu:

– Kimsiniz, kimi istəyirsınız?

– Elə bu dəstənin başçısını görmək istəyirik, qardaş.

– Elə bilirsiniz ki, asandı bu dəstənin başçısını görmək?

– Niyə çətindi ki?

– Bilirsiniz bu dəstənin başçısı kimdi?

– Yox, bilmirik. Bilmək istəyirik.

– Elə onçun belə danışırsınız da!

– Yoxsa necə danışardıq ki?

– Yoxsa? Yoxsa diliniz söz tutmazdı!

– Niyə?

– Deyim, onda bilərsən! Bu dəm-dəsgah İrəvan sərdarı Hüseynəli xanındı, bildin?

– Bildim. Bilirsen mən kiməm?

– Kimsən?

– Qoç Koroğlunun dəlisi Halaypo...

Halaypozanın sözü ağızında qaldı. Bu adam Koroğlunun adını eşidən kimi çul tekin sərildi yerə, de bildirmi ölübsən, yoxsa bu ilmi. Ona kimi iki başqası özünü yetirdi. Birisi qıjqırıldı Halaypozanın üstünə:

– Neylədi, ə buna?!

– Heç nə.

– Bə niyə belə oldu bu?
– Onu sən bilərsən. Yəqin üstündə ürəkgetməsi varmış. Biz ondan Hüseynləi xanı soruşduq, o da beləcə sərildi yerə.

– Neynirsiniz siz Hüseynləi xanı?
– Elçiyik, sözümüz var.
– Kimin elçisisiniz?
– Koroğlunun.
– Nə-ə-ə-ə?...

Onu da, yoldaşını da əsməcə tutdu. Amma huşdari başlarının çıxmadı. Elecə dilləri qıfıllandı, gecdən-gec birinin dili topuq vurmağa başladı:

– Ge-ge-gedək.

Hüseynləi xanın çadırının qapısında üç adam siyirme qılınc dayanmışdı. Bu gələnin diribaşı birinin qulağına piçidayanda əlinnən qılınc düşdü. Məxləs, Hüseynləi xana çatdırıldılar ki, üç adam qapıda durub onu görmək istəyir. Özdəri də deyirlər ki, Koroğlunun elçiləriyik. Hüseynləi xanın da canına üzütmə düşdü. Amma özünü bir təhər toxdadıb əmr elədi ki, çöldə qollarını bağlayıb gətirin içəri. Çöldə istədilər ki, bunların qollarını bağlaşınlar, Halaypozan birisinə bir şapalaq çəkdi, yaziq yeddi dəfə firranıb düz iyirmi arşın aralıda cülləndi yerə. Bunu görəndə o birilər əl tərpətmədilər, Halaypozan onları o tərəf bu tərəfə itələyib girdi içəri. Hüseynləi xan udqunub qışkırdı:

– Bu nə ədəbsizlikdi?!
– Ədəbsizlik sizdən baş verdi, xan! Bu da təzə qaydadı ki, elçinin qapıda qollarını bağladıb qəbul eləyəsən?

Hüseynləi xanın ağılı təzə-təzə başına yiğildi. Baxdı ki, yaman yekə qələt eləyib. Amma özünü toxdaq tutub dedi:

– Bu hansı qaydadı ki, hər yetən özünü Koroğlunun elçisi adlandırır.

– İnanmamaqda haqlısan, xan. Amma bu həqiqətdi ki, mən Koroğlunun elçisi yox, dəlilərinnən biri Halaypozanam. Özü də Koroğlunun tapşırığı ilə axşamdan bəri sənin keşiyini çəkmışəm. İndi də bilməliyəm ki, haradan gəlib haraya gedirsən.

Hüseynləi xanın gözləri irildi:

– Doğru deyirsən?
– Bizim dilimizə yalan gəlməz, xan!
– Hardadı indi Koroğlu?

– Qapıya çıxsan, əl qoyub gözünün üstünə baxsan gündoğana, görərsən!

– Doğru deyirsən?

– İnan, xan! Yalan xanlarda, paşalarda olur, bizim kimilərə verirlərmi, bizzət də ola!

Hüseynəli xan başını əllərinin arasına aldı, bir xeyli fikirləşdi, sonra birdən başını qaldırdı:

– Sən niyə mənə xan deyirsən ki?

– Bəs nə deyim, xan?

– Axı mən xan deyiləm!

– Bəs nəsən, xan?

– Mən bir tacir oğluyam. Dədəm məni nişanlandırandan sonra, Allah ölünnərinə rəhmət eləsin!..

– Allah rəhmət eləsin!

– Hə, atam məni nişanlandırandan sonra toyuma hazırlaşanda vəfat elədi. Üç ildi yasını saxlayıram. İndi bu elimnən-günümnən gedirəm gəlinimi getirməyə...

– Yalanı tərgit, xan. Sən İravan sərdarı Hüseynəli xansan. Mən də Xoy mahalının xani Kəbir xanın kiçik qardaşıyam. Biz bir dəfə görüşmüştük axı. Niyə yadından çıxıb? Özüm elə dedim ki, sənin bu dələduz keşikçilərin mənə dəyib toxunmasın.

Hüseynəli xannın gözləri dirildi. Baxdı ki, canının uyuşuğu açılır. Ərklə Halaypozanın sinəsinə bir pəncə vurdu, sevinclə dedi:

– Bəs niyə mənim ürəyimi üzürsən, ay zalım!

– Ürəyin niyə üzülür axı?

– Ə, bilmirsən, Koroğlunun özü bir şey olmasa da adı yaman ağırdı? Eşidəndə adamın ürəyi üzürür? Ə, mənim huşuma bax! Bir fikirləşmirəm ki, axı Koroğlunun buralarda nə azarı ola! Çənlibel hara, buralar hara?.. Həə, de görüm Kəbir xan necədi, özün nə təhərsən? Deyirəm axı, ay Allah, bu mənə tanış gəlir, hardasa görmüşəm bunu!

– Tanıdin indi?

– Bə tanımayanda!..

– Bax belə! Sən necəsən?

Tüpdağıdan belə deyib guya ərklə onun sağ ciyninə yaxın döşünə bir balaca pəncə vurdu. Hüseynəli xan şırp dalı üstə dəydi yerə. Gözlərinə qaranlıq çökdü, elə bildi ki, bir yanımı çapdılar. O özünə gələnəcən Halaypozan əlindən tutub qaldırdı. Hüseynəli xan bir az o tərəf bu tərəfə səyəlləndi, yox-yox bir təhər özünü toxdatdı:

– Θ, səni and verirəm allaha, de görüm kimsən?
– Yalana-yalan oldu, bədələ-bədəl, xan, allaha niyə and verirsən,
mən Halaypozanam...

Bu dəmdə qapıdakı dəlilər dözə bilməyib girdilər içəri ki, ay qardaş, ay Halaypozan, niyə belə ləngiyırsən, indicə Koroğlu dalımız-can adam göndərəcək axı!..

Hüseynəli xan baxdı yox, karvanı yaman yerde axşamladıb. Yenə başını aldı əllərinin arasına, bir xeyli fikirləşəndən sonra birdən qalxdıayağa:

– Deyirsən Koroğlu bu yaxındadı hə?
– Bəli, xan.
– Gedək onun yanına.
– Gedək.

Hüseynəli xan adamlarına tapşırıqlar verib düşdü Halaypozanın yanına.

Bu tərəfdən də Koroğlu istəyirdi ki, Halaypozanın dalışınca adam göndərsin, bir də baxdilar, budu, Halaypozan yanında da birisi gəlir. Hüseynəli xan yaxınlaşanda qılincını açıb saldı boynuna.

Koroğlu öyrənəndə ki, bu İravan sərdarı Hüseynəli xandı, hay vurdu hamı toplaşdı böyük çadıra. Hər kəs öz yerində əyləşəndə Hüseynəli xan elə qılinci boynunda yeridi Koroğlunun qabağına, diz çöküb dedi:

– Koroğlu, mən İravan sərdarı Hüseynəli xanam. Bu aydındı ki, biz düşmənik. Bu yerdə mənim səndən aman istəməyə haqqım yoxdu. Amma izn ver, utanmazlıq eliyim, səndən aman istəyim!..

– İstə, xan.
– Halaypozan yaxşı gördü. Eşitdiyimə görə axşamdan bəri sənin gözün mənim karvanımda olub. Bilməmiş olmazsan ki, bu karvan toy karvanıdı.

– Öyrənmişəm, xan.
– Gör, mümkündürsə, aman ver, məni muraz üstə qoyma!
– Toy sənindi, xan?
– Bəli, qoç Koroğlu!
– Yalan demirsən ki?
– And olsun bir olan Allaha, yalan demirəm!
Koroğlu Halaypozanın üzünə baxdı. Halaypozan dedi:
– Düz deyir, Koroğlu, öyrənmişəm, toy xanın öz toyudu.

Koroğlu məclisə göz gəzdirdi. Hamının üzündə mərhəmət gördü. Təkcə tacirbaşının paltarını geyinmiş kişini üzündən narahat gördü, istədi onu dindirsin, amma nə fikirləşdi, ayrı şeyə yozub dindirmədi. Bunu kişi də hiss elədi, ürəyi atlandı, amma Koroğlunun onu belə süzüb dindirməməsi halını bir az da pozdu. Çünkü kişinin sözü vardı, amma cürəti çatmadı dinsin, sözünü desin. Koroğlu hamının üzündən oxudu ki, xana aman vermək olar. O dinmək istəyəndə, xan onu qabaqladı, əvvəlcə istədi desin ki, qəfləmdə dünya malından nəyim varsa götür, məni azad elə, ürəyi gəlmədi, bu fikrini udub dedi:

– Əger aman vermək mümkün olmasa, qoç Koroğlu, heç qılincını mənim mundar qanıma bulama, öz qılincımnan vur boynumu...

Koroğlu ikrah duydu, qaşlarını çatdı:

– Kişisən belə əzilmə, xan! Amandasan.

O, üzünü Halaypozana tutdu:

– Halapozan, apar bunu hardan getirmisən, qoy orda. Özü də gör tacirin qəfləsində layiqli bir şey varsa, adınızdan qoy xana toypayı olsun.

Elə bil bütün dünya verdin xana. Çadırдан çıxmaga ürəyi tələssə də, özünü ağır göstərməyə çalışdı.

Tacirbaşının paltarını geymiş kişi yenə bir-iki dəfə udqundu, ağızını açmaq istədi, bacarmadı. Ürəyində özünü söydü, danladı ki, vallah, mənim kimi qorxaq yaşamaqdansa yaşamamaq yaxşıdı. Niyə mən dinə bilmirəm ax? Koroğlu məni asmayacaq ha. İravanın sərdarına rəhm eliyan adamdan da adam çəkinərmi? Amma baxdı ki, daha geddi, Hüseynəli xan çadırın ağızına çatıb. Elə bu dəmdə Hüseynəli xan da fikirləşdi ki, ay evim yixılsın, niyə belə gedirəm, heç olmasa yalandansı da niyə guruldamiram? Qoy deyim ki, bəlkə sizə bir şey lazımdı. Qoy bir dil-ağız sada eləyim dana! Ona görə də çadırın qapısının ağızında dayandı, geri döndü:

– Koroğlu, sən səxada da məni üstələdin. Sənin ayağından öpmə-yə özümü layiq bilmirəm, heç olmasa, icazə verədin, atının dırnağın-dan öprədim, bu eyilikdən bir misqal çıxdıram...

Koroğlu gördü xan xərifləyir, dedi:

– Xan, yaxşı olar heç bu təmənnaha düşməyəsən. Bil ki, Qırat dəst-düşməni məndən yaxşı tanıyır...

Xan bir də geri dönmək istəyəndə elə bil kişiyyə cürət gəldi, dili açıldı, Koroğluya dedi:

– Koroğlu, izn versəydin, mənim xandan bir sualım vardı...

Xan istədi ki, sıpixsın, Koroğlu onu dayandırıldı:

– Xan, zəhmət olmasın, bu kişinin sözü var deyəsən.

Xan dedi:

– Koroğlu, bu kişinin nə sözü olasıdı ki. Sən qanını içməyə hazır olduğun düşməninə aman verirsən. Bilirsən ki, aman verdiyin bu adamın dünya boyda günahlarından keçirsən. Day bu kişinin nə sözü ola?

– Niyə, qoy arzusu qalmasın.

– Nə deyirəm.

Xan kişinin yör-yöndəmindən baxdı ki, bu, Koroğlu dəlisi döyüll, tacirdi. Bildi ki, tacirdən xeyirli söz çıxmaz, nədisə paxıllığından bir çuğulluq eləyəcək, onu da Koroğlu vecə qoymayacaq. Amma kişi heç kimin gözləmədiyi bir sualla xana müraciət elədi:

– Xan, mən bilmək istəyirəm görək sən toy eləyib evinə gətirəcəyin qız səni isteyir, ya yox?

Çoxları sualı yersiz hesab elədi. Kimi açıqda, kimi ürəyində kişiyə güldü. Hüseynəli xan bunu sezdi, odu ki, bir az da təmkinlə cavab verdi:

– Əmi, bizim şəriətə görə qız istəməsə, kəbin kəsilməz, kəsilsə də baş tutmaz.

– Ürəkdən deyirsən bu sözü?

– Bəli, ürəkdən!

Kişi Koroğluya tərəf döndü:

– Koroğlu, xan yalan deyir. Onunku muraz deyil, şəhvətdi. Mən bildiyimi deməsəm, günaha bataram. Elə az qalmışdı ki, günahkar olum. Mənim bildiyim də budu ki, bu xan o qızı alsa, özünə övrət eləsə, zülməli ilə iş görür.

Hami bir-birinin üzünə baxdı. Koroğlu qaşlarını çatdı:

– Xan, bu sözə cavabın nədi?

– Koroğlu sağ olsun. Mən yaxşı görüürəm ki, bu adam sizdən deyil, bizi dəndi. Nədisə, bunun mənnən qərəzliyi var, yalan danışır.

Koroğlu dedi:

– Bu şəksizdi ki, bu arada yalan var. Amma yalanın bu kişidəmi, yoxsa səndəmi olduğunu aydınlaşdırmaq müşküldü...

Koroğlu fikir içinde üzünü aşiq Cünuna tutdu:

– Aşiq Cünun, bizi kömək elə, çətinə düşmüşük.

Aşiq Cünun irəli çıxdı, üzünü xana tutdu:

– Xan, nişanlıń hardandı, kimlərdəndi?

Xan çətinə düşdü, kəkələdi. Kişi dedi:

– Koroğlu, bunun nişanlısı Muradbəylidəndi. Sənin dədənin düşməni olan Həsən xanın qızı Mərcan xanımdı.

Koroğlu soruşturdu:

– Xan, aşiq Cünuna cavab ver, kişi düzmü deyir?

Kişinin düşmənciliyi araya atması xanın ümid çıraqına yağı saldı, odu ki, dedi:

– Düz deyir, Koroğlu.

Aşıq Cünun dedi:

– Onda burda bir çətinlik yoxdu. Muradbəyli çox da uzaq döyüll, adam göndərrik, öyrənər. İki belə quraq. Xan nişanlısına öz dəstiynən bir namə yazsın ki, filan şəhərdəyəm, gəlirəm, burda kamil bir zərgərə rast gəlmışəm, bileyinin ölçüsünü ver, sənə bir cüt təzə bilərzik bağlatdırırm. Naməni xanın inandığı adam bizim də bir adam aparar, hər şey aydın olar.

Bu tədbir xanın ürəyinə od saldı. Koroğlu yenə işi tapşırırdı Halay-pozana:

– İki yönünə qoy. Bizdən kim getsə, özünü xanın yaxın adamı kimi göstərsin. Amma tez qayıtsınlar.

Naməni xana yazdırıldılar. Halaypozan Koroğlunun tapşırığı ilə xanı öz çadırında göz dustağı elədi. Qəfləsinə gözətçilər qoydu, xanın baş vəziri ilə bir adam göndərəsi olanda Qartal Kərim yalvardı ki, qoy mən gedim. Halaypozan Koroğluya gənəşdi, Koroğlu buna da razılaşdı. Vəzirlə Qartal Kərim atlarına mindilər və nəzərdə tutulduğu vaxtdan tez özlərini çatdırıldılar Muradbəyliyə.

De Həsən xanın oğlanları özlərini ləlik-giryən elədilər. Vəzir gəlməklərinin məqsədini bildirəndə, belə məsləhət gördülər ki, onlar Mərcan xanımın imarətinə, onun yanına getsinnər. Belə də elədilər. Mərcan xanım qonaqlarını hörmətlə qəbul elədi. Vəziri tanıyirdi, odu ki, vəzirdən xəbər aldı:

– Vəzir, bu oğlan kimdi, xanın nəyidi?

Əvvəldən şərtləşdikləri kimi vəzir Qartal Kərimi Mərcan xanımı təqdim elədi:

– Xanın bacısı oğludu, xanım. Adına Qartal Kərim deyillər. Xanın istəklilərindəndi.

Mərcan xanım Qartal Kərimi bir də başdan ayağa, ayaqdan başa süzdü, gülmüşəyib dedi:

– Adam heç inana bilmir ki, bu oğlan Hüseyenli xanın bacısı oğludu. Heç yaraşdırıa bilmirəm.

Vəzir biclikdə tülükünü suya susuz aparar, susuz gətirərdi. O saat məsələni anladı, yozdurdu:

– Haqqın var, xanım. Kərim xanın ögey bacısının oğludu, rəiyyət qızından olub, ömrünün çoxunu kənddə keçirib.

Mərcan xanım köks ötürdü:

– Deyirəm axı!.. Hə, qonağa niyə gəlmisən deməzlər. Amma bili-rəm ki, siz bir işə gəlmisiniz, eşidirəm, vəzir.

Vəzir qurcalandı, boğazını arıtdı içini çekdi:

– Gəlməyimizin məqsədini Kərim deyəcək, xanım.

Mərcan xanım Kərimin üzünə baxdı, çalışdı ki, gözləri ilə göz-lərini tutsun, Qartal Kərim imkan vermedi, gözünü yerə dikib dedi:

– Dayım namə də yazıb. Dilcavabı da deyim ki, zərgər çox mahir sənətkardı.

O, naməni Mərcan xanımı verdi. Mərcan xanım oxuyub güldü, elə gülə-gülə dedi:

– Kərim, bir mənim görmə bax görüm!

Kərim bir təhər özünü ələ alıb Mərcan xanımın gözünün içində baxmağa çalışdı. Mərcan xanım soruşdu:

– Deyirsən, zərgər çox mahirdi hə?

– Mahirdi, xanım.

– Dayımı çox istəyirsən, Kərim?

– Bəli, xanım.

– Dayın da səni çox istəyirmi?

– Çox istəməsə, bu işə məni göndərərdimi?

– Olsun. Bircə numut aram olun, namənin cavabını yazım, aparın.

Onlar gözləməli oldular. Mərcan xanım o biri otağa keçdi. Amma cavabın yazılıması xeyli ləngidi. Nəhayət, Mərcan xanım cavabı Qartal Kərimə təqdim etdi:

– Qartal qardaş, əminəm ki, naməni yolda oxuyan olmayacaq. Amma əgər doğrudan da sən dayını, dayın da səni çox istəyirsinizsə, orda dayından təvəqqə elə, qoy elə oxusun ki, sən də eşidəsən.

– Baş üstə, xanım! Əminəm ki, dayım mənim belə təvəqqəmi rədd etməz.

Vəzir çox yaxşı bilirdi ki, Mərcan xanımın naməsindən nə xana, nə də onun adamlarına uğur gətirəsi heç nə olmayacaqdı. Ona görə də

çox fikirləşdi ki, yolda naməni Qartal Kərimin əlindən çıxarsın, amma bacara bilmədi. Həmin günün səhərini gün çəst yerinə qalxanda özlərini yetirdilər Koroğluya. Koroğlu yenə hamını yiğdi böyük çadırı, xanı da gətirtdi, naməni verdi ona, özünə də tapşırdı ki, cavabı bərk-dən oxusun. Xan nə qədər elədisə dili söz tutmadı. Koroğlu baxdı xanda namə oxuyası hal yoxdu, üzünü tutudu aşiq Cünuna:

– Aşıq Cünun, deyəsən, xanın savadı çatmadı, al naməni oxu görək kişinin nişanlısı nə yazır.

Aşıq Cünun naməni aldı, baxanda heyrət elədi:

– Can Koroğlu, qız naməsini şeirnən yazıb. Bu, qoşmadı. İzn ver, saznan oxuyum, günah eləməyək. Axı qoşmanı saznan oxumamaq günahdı.

Koroğlu izn verdi, aşiq Cünun yenə sazinin aşıqlarına əl atdı, saz eləyib sinəsinə basdı, oxudu:

Məhəbbət satılmaz dünya malına,
Bir yaxşı fikirləş, xan, ağlin olsun!
Səndəki eşq deyil, uyub şəhvətə
Az belə giryan ol, yan, ağlin olsun!

Leyliyəm, Məcnunum səhra dolaşır,
Əsliyəm, Kərəmim Ərzurum aşır,
Sənə olan kinim qaynayıb daşır,
İcmək istəyirəm qan, ağlin olsun!

Məramım özgədi, olmuram aram,
Gündə göz-göz olub deşilir yaram.
Məzarın olaram, sənin olmaram,
Mərcan bir də deyir, qan, ağlin olsun!

Düşmən qızı olsa da, Koroğlu da, aşiq Cünun da, bütün dəlilər də Mərcan xanımda olan əhdə, ilqara, vəfaya, ağıla, kamala əhsən dedilər.

Koroğlu hay vurub qərar, göstəriş verdi:

– Hüseynlə xanı verirəm Yarməmməd kişinin ixtiyarına. Qoy necə bilir elə də cəza versin. Amma qalan qəflə nə varsa, verin vəzirə, yola salın getsin. Özünüz də yiğisin, düşək yola, çox gecikdik, indi Çənlibelin gözü yolda qalıb.

Demə, Yarməmməd kişi Hüseynlə xandan çıxdan yanıqlıymış. Öz bildiyi kimi cəhənnəmə vasil elədi. Koroğlunun dəstəsi günorta yeməyindən sonra üz tutdu Çənlibelə.

Hüseynəli xanın ölümü Mərcan xanımı nə qədər sevindirdisə, toy ağamatının əldən çıxmazı Mahmud xanı bir o qədər yandırdı...

Aradan çox keçmədi, gün o gün oldu Mahmud xanın taleyi təzədən gətirdi, baxt ulduzu lap yüksəkdən doğdu: xotkar çağırıb Bayazidin paşalığını tapşırıdı ona, bacısı Mərcan xanımı da nişanladı vəlilihədi Əmir xana.

Amma Mərcan xanım iki ayağını bir başmağa qoydu ki, da mən ərə getmirəm...

Mahmud paşa çox yaxşı bilirdi ki, onun ayağına cidar olan bu qohumluğa xələl gətirən Kankanoğludu. Odu ki, onu bir yanlış elə-məkdən ötrü fürsət gəzirdi.

Eyvaz tutulub zindana salınan günün səhərisi Bayazid ətrafında nə qədər əli qılinc tutan variydisa, yiğilib zindanı dağıtmaq, Eyvazı xilas eləmək üçün tədbir tökməyə başladılar. Kankanoğlu da bu dəstədəydi. O necə deyəllər, bu işi düzəldən, dəstəyə başçılıq eliyən elə onun özüydü.

Eyvaz tutulanın üçüncü günü Kankanoğlu dəstəni çekdi bir tərəfə. Dəstə çox böyük olduğundan onu böldü kiçik dəstələrə. Onlara başçılar seçdi. Hansı dəstənin hayandan gələcəyini, kimin nə iş görəcəyini, döñə-döñə tapşırından sonra, gedib müəyyən olunmuş vaxdı, işarəni gözləməyi tapşırıdı. Hamı öz kəm-kəsirini düzəltməyə, vaxdı gözləməyə dağıldı. Kankanoğlu da evə gəlib hazırlıq görməyə başdadı.

Kankanoğlu təzəcə qılincini silib qızına qoymuşdu. Səlim qapıdan girdi:

– Böyükkişi, Mərcan xanım dedi ki, onnan vacib işim var, özünü yetirsin mənə!

Kankanoğlu istədi ki, getməyə, amma özünü saxlıya bilməyib Səlimnən paltarını dəyişdi.

Kankanoğlu özünü yetirdi Mərcan xanımın qulluğuna. Mərcan xanım onu çəkib apardı düz zirzəmisinə. Qarşısında oturdub gözlərini dirədi gözlərinə, yazılıq-yazılıq dedi:

– Böyükkişi! De görün, mana olan məhəbbətindən bir nişana qalıb, ya yox?!

Kankanoğlu hələ vəziyyətdən, məqsəddən baş çıxarmasa da dedi:

– Mərcan xanım! Mənim sənə olan məhəbbətimi soruştursansa, hər gün bire min qat artır! Amma özün bilirsən vəziyyət pisdi. Mən bir lüt

kankan oğluyam, pulum yox, dövlətim yox, şan-şöhrətim yox...
Qardaşın da satır səni pula, şöhrətə?..

Mərcan xanım dayana bilmədi:

– Düz danışmirsən, əzizim! Sən öz qiymətini yaxşı bilmirsən.
Qardaşım məni şöhrətə satırsa, gərək, ağılı olsa, elə sənə verəydi.

– Görmürsənmi, heç Allah da kasıbin tərəfində deyil! Təzəcə Hüseynəli xandan xilas olmuşduq, Əmir xani arız elədi bu yandan! Day bundan belə biz neyliyə bilərik, hansı səmtə üz tutub bir siğınacaq tapa bilərik ki, xotkarın hökmü oraya işləməsin, bizi axdarıb tapmasın, məhəbbətimizi daşa vurmasın?! Gəl daha sən məndən əl çək, get Əmir xana, sən xoşbəxt ol!..

Mərcan xanım dedi:

– Sən doğru danışırsan, Böyükkişi! İndi iş çox pis yerə ilişib, karvanımız yaman yerdə axşamlayıb! Durduqca işlər dolaşib bu yerə çatdı. Mən bir yer bilirom ki, oraya xotkarın yox, lap babasının da hökmü işləməz! Oraya qaça bilsək, kamımıza çatar, qorxusuz yaşayarıq!..

– Sən nə danışırsan, Mərcan xanım?! Osmanlı torpağında o necə yerdı ki, xotkarın hökmü oraya işləmiyə, orda rahat yaşamaq ola?! De görüm, o necə yerdı ki, mənim kimiləri orda muradına çata, kamına yetişib xoşbəxt ola?! Görəsən, yer üzündə elə bir bucaq, elə bir torpaq var?!

– Day hələ o yerlərə əl atma, çox uzaqlara gedib özünü yorma. De görüm, qaçmaqnən necəsən?

– O yer məni çox düşündürür axı!

– Dedim çox özünü yorma. Ora çox da uzaq deyil! Amma yolu çox çətindi. Necəsən qaçmağınan?

Sualın təkrar olunması Kankanoğlunu aldı:

– Qaçaq deyirsən, qaçaq də!..

Mərcan xanımın qaşları çatıldı:

– Bu necə cavabdı, Böyükkişi?!

Kankanoğlu dilini belə sürüdü ki, Mərcan xanımnan söz ala. Amma baxdı qəlbinə dəydi. Odu ki dedi:

– Mərcan xanım! Mən başımnan, canımnan hazır. Di vaxt qoy, hazırlaş!

– Vaxt?.. Vaxt bu gecə!..

Kankanoğlunun boğazı quruyan kimi oldu. Duruxdu, dillənmək istədi, nə deyəcəyini bilmədi.

Mərcan xanım onun bu halını görüb dedi:

– Bu nə sıfətdi, sən düşdün, ey iyidliyi aləmə səs salmış Kankanoğlu?! Mən necə olub ki, indiyəcən sənin belə qorxaq olduğunu bilməmişəm?! Bu hal qorxaqlıqdan çox, dönüklüyü oxşayır. Bəlkə də mənnən döyülsən?! Belədirsa, gedib evində otura bilərsən!..

Qəzəbdənmi, qəhərdənmi, bilmirəm, Mərcan xanımın gözləri dolmuşdu. O, durmaq istəyəndə, Kankanoğlu biləyinnən yapışdı:

– Mərcan! Bilirsən mən heç zaman heç nədən qorxmamışam! Məhəbbətim də ər məhəbbətidi! Mən sevindiyimnən bu haldayam!.. Amma...

– Ay məhəbbətdə ər olan! Bu yolda amma olmaz! Bu gecə qaçma-liyq! Yoxsa, bir də məni o dünyada görərsən!..

– Ay məhəbbət mələyi! Gərək sevənlər o dünyani dilə gətirmə-sinlər axı?!

– Böyükkişi! Sözü uzatdıq. İş o yerdədi ki, biz bu gecə qaçmalıyq! Dur! Vaxt itirmə!

Kankanoğlunun yenə rəngi dəyişdi:

– Mərcan, axı bu işdə tələsmək xeyir verməz?! Qoy nizam hazırlıq görüm! Heç olmasa, bu gecəliyinə aman ver, səhər axşam olum sənin qulluğunda!

Mərcan xanım ayağa qalxdı:

– Sən ya qorxursan, ya da məndən dönübsən, Kankanoğlu! Sana can sağlığı! Gedə bilərsən!

Kankanoğlu yenə onu biləklədi:

– Bu dəri xımağın səbəbini bilim!

– Səbəbi? Məhəbbət!

– Bilməsəm olmaz, Mərcan!

– Gətir soruşma!

– Bilməsəm, çatdar bağrim!

– Səbəb məhəbbətdi, əsl məhəbbət! Leyli məhəbbəti, Əсли məhəbbəti, Şirin məhəbbəti! Bir də Məcnun məhəbbəti, Kərəm məhəbbəti, Fərhad məhəbbəti! Bildin!

– Yaxşı! Bu məhəbbət bu gecə tükənəsidi?!

– Deyərsən əl çəkməyəcəksən axı?

– Əl çəkəsi deyiləm! Səbəbi de!

– Məni səhər göndərilər İstanbula. Əgər bu gecə qaça bilməsək, zəhər içəcəyəm!..

Elə bil Kankanoğluna zəhərli ox dəydi. Bir qıvrılıb açıldı, dik ayağa durdu:

– Hazır ol! Gecə yarı məni gözlə!

– Gecə yarı niyə?

– Onu soruşma!

– Bilməsəm olmaz.

– Yolda bilərsən.

Mərcan xanım baxdı söz çox uzanır, Kankanoğlu da onun dediyini demir, dedi:

Kankanoğlu, əgər məni sevirsən,
Axşamnan qaçmağa gələsən gərək!
Fərhad kimi külüngünü götürüb
Bisütun dağını dələsən gərək!

Kankanoğlu yenə yalvarmağa başladı:

İltimas eylərəm, ay alagözlüm,
Qoy qalsın vədimiz səhərə, Mərcan!
Nə iş olsa öz yoluna qoyaram,
Çəkərəm hər işi tehərə, Mərcan!

Mərcan xanım dedi:

Qəbul et cananın iltimasını,
Çətindi tutasan mərdin yasını!
Ya siləsən bu könlümün pasını,
Ya mənim yolumda ölüsən gərək!

Kankanoğlu baxdı Mərcan xanım onu ölümnən qorxudur, ölümnən sinayır, dedi:

Tərlan kimi qızı vuraram, uçaram,
Dəmirdən sədd olsa, ceynər açaram!
Ya ölləm, ya səni alıb qaçaram,
Quş kimi qonaram yəhərə, Mərcan!

Mərcan xanım genə baltasını kökdən vurdu:

Mən Mərcanam, yaxşı, yaman seçərəm,
Məhəbbət yolunda cannan keçərəm.
Səhərə qalarasa, zəhər içərəm,
Deyirəm, bu başdan biləsən gərək!

Biçarə Kankanoğlu genə ox dəymisə döndü. Köksünü ötürüb istər-
istəməz dedi:

Yazıq Kankanoğlu ahuzardadı,
Bir yannan sevgilim intizardadı, –
Bir bəlli iyidin ömrü dardadı,
Öldürəllər, qalsa səhərə, Mərcan!..

Mərcan xanım qaşlarını çatdı:

– Açıq danış görüm, sən nə danışırsan axı?! Nə iyid, nə dar? Kan-
kanoğlu qalmışdı odnan suyun arasında. İndi nə eləsin? Eyvazdanmı –
el içindəki adından-sanındanmı, tay-tuş arasındaki hörmətindən,
etibarındanmı keçsin, məhəbbətindənmi?! Sirri açısmı, açmasınmı?..
Axı, Eyvaz Mərcan xanımın atasının qatillərindəndi! Sirri açsa birdən
qız işi pozar, qardaşına xəbər verər. Açımsa da mümkün deyil. Yox,
yox, dedi:

– Mərcan xanım! Bilirsən ki, qardaşın Eyvaz xanı tutub salıb zin-
dانا! Özü də namərdliyinən tutub! Mərdliyinən tutsaydı, dərd yarıydı,
işim olmazdı!..

Kankanoğlu duruxdu. Mərcan xanım onu tələsdirdi:

– Sözünün canını de görüm.

Kankanoğlu belə hesab elədi ki, işi pozdu, Mərcan xanımı qəzəb-
ləndirdi. Odu ki, özü də qaşlarını çatıb dedi:

– İndi biz böyük bir dəstə düzəltmişik ki, bu gecə zindanı dağıdırıb
Eyvazı qaçıraq!.. Əvvəla, əger sən də məni mən səni sevdiyimin minnən
bircəsi qədər sevirsənsə, gecə yarıya qədər mana möhlət ver, onu xilas
eliyib, hər hazırlığın olum yanında! İkincisi də, əger bu sirri açsan...

Mərcan xanım ona sözünün dalını götirməyə imkan vermədi,
sarıldı boynuna:

– Ay zəlim olmamış! Bunu səhərdən deynən dana! Elə mən də
səni ona görə çağırımışam! Gərək bu gecə Eyvazı xilas eliyək, onnan
bərabər qaçaq Çənlibelə! Mənim dediyim yer bax, o Çənlibeldi!

— Amma mənim tədbirim özgədi: siz düz hərəkət eləmirsiniz. Bilmirsinizmi paşanın zindanı möhkəm, keşikcisi də çoxdu?! Hələ deyəsən, paşa zindana basqın olacağından şəkkə düşüb, keşikçilərini çoxaldıb, ayıq-sayıq durub... Odu ki, sizin tədbiriniz çətin baş tutar, qanı-qadası çox olar. Çox cavan korranar, bəlkə də Eyvazın ölməyinə bayış olarsınız!

— Amma budu, mənim zirzəmimnən zindana beşcə addım yoldu. Sən bütün yoldaşlarını xəbərdar elə, qoy bu gecəliyə gözləsinlər. Özün də ürəyinə yatan dostlarının birini götürüb əl-ayaq çəkiləndə ol yanında. Lağm ataq, Eyvazı qaçıraq! Nə səs olsun, nə qırğın, nə də qada! Əgər işimiz baş tutmasa, zindan durur, siz durursunuz!..

Kankanoğlu baxdı doğrudan da, bu tədbir onların tədbirinnən çox yaxşıdı, çox asan, qansız-qadasızdı. Bu fürsət göydən düşmə olduğundan razılaşdı. Özü də vaxt itirməyib özünü yetirdi dostlarına. Hamını yığdırıcı bir yerə, əhvalatı danişdi. Hamı bu tədbiri bəyəndi. Dəstə başçılarından biri dedi:

— Tədbir çox ağıllı tədbirdi. Qoy bu kankan Mirzəli olsun Kankanoğluna yoldaş. Qalan hamı öz dəstəsiyinən hazır olsun döyüşə. O tərəflərdə güdükcü qoyaq. Demək olmaz, birdən burda kələk-mələk, fel-mel olar.

Bəli, əl-ayağ yığışanda, Kankanoğlu hər bir hazırlığıynan oldu Mərcan xanımın qulluğunda. Onsuz da Mərcan xanım hər şeyi hazır elemişdi. Başladılar işə. Hər iki iyid işə elə girişdi ki, az bir vaxtda lağm yarıdan keçdi. Amma birdən qabaqları çıxdı sal daşa. Altdan vurdular, olmadı, üstdən vurdular, olmadı, əlac daşı deşməyə qaldı. Çox çətinlik çəksələr də, daşı desdilər...

Səhərə az qalırdı. Eyvaz baxdı qulağına tappılıt gəlir. Qulaq verib gördü, nədisə, zindandı. Belə hesab elədi ki, Çənlibeldən gəlib zindanı dağıdırılar. Ürəyi atlandı, öz-özünə oxudu:

Dəli könül, cövlan elə havalan,
Çənlibeldən haray gəldi yetişdi!
Qədirbilən qoç iyidlər atdandı,
Çənlibeldən haray gəldi yetişdi!

Qansız olmaz Koroğlunun meydanı,
Düşmənin yüz olsa, qurtarmaz canı.
Sökülür paşanın dəmir zindanı,
Çənlibeldən haray gəldi yetişdi!

Uçam o dağlara, qayıdam gələm,
Namərd düşmənimin bağrını dələm!
Yolumu gözdəyir anam Zərqələm,
Çənlibeldən haray gəldi yetişdi!

Yağılara ölüm yazan gəlibdi,
Düşmənnərə qəbir qazan gəlibdi,
Tüpdağıdan, Halaypozan gəlibdi,
Çənlibeldən haray gəldi yetişdi!

Kürdoğlu olubdu Eyvaza qardaş,
Dəli Həsən kəsər, diğirranar baş,
Dəmirçioğlu qoymaz daş üstündə daş,
Çənlibeldən haray gəldi yetişdi!

Söz tamama yetər-yetməz, Kankanoğlu hazır oldu Eyvazın yanında.
Cumdu ki, Eyvazın əl-ayağını açsın, Eyvaz dedi:

– De görüm, sən kimsən, nə eləmək istəyirsən?
– Onu soruşma, Eyvaz! Vaxdımız azdı!
– Deməsən olmaz!
– Axı vaxt yoxdu! Səhər açılır! Biz səni xilas eləməyə gəlmışik.
Qalanını yolda bilərsən!..
– Yox, gərək kim olduğunuzu, nə məqsədnən məni xilas eləmək istədiyiñizi deyəsən!

Kankanoğlu ha elədi, olmadı. Əlacsız qalıb əhvalatı qısaca danışdı.
Eyvaz əhvalatdan xəbərdar olanda, minnətdarrix eliyib dedi:
– Cox sağ olun, əzizlərim! Cox əziyyət çəkibsiniz, cəfanız böyük-dü,
fədakarlığınızın həddi-hüdudu yoxdu, yaxşılığınız əvəzsizdi!
Amma indi bu iş baş tutmaz! İndi qaçmaq olmaz!

– Niyə, Eyvaz?!

– Özün dedin ki, səhər açılır. Budu ey, qulaq ver, xoruzdar bannasıır. Bundan sonra biz heç yana qaçıb çıxa bilmərik. Biz o yana, o qız ki, deyirsən, ona xata toxunar! Hər səhər işıqlaşar-işıqlanmaz, gəlib məni yoxluyullar, çox çəkməz ki, yoxluyub məni görməzlər, lağımı tapıb işi biləllər, bizi tutallar! Ancaq əlac ondadı ki, bu gələn axşamı gözdüyək. Oldum, borcumu ödədim, qalsam, qaçarıq!..

Kankanoğlu genə çox dirəndi, olmadı. Qayıtdı Mərcan xanımın yanına. Mərcan xanım tələsik soruşdu:

– Səhərdi! Neyləyə bildiniz?

Kankanoğlu əhvalatı danışib dedi:

– Eyvaz tərslik eliyir!

Mərcan xanım dedi:

– Eyvaz düz deyir. Ona yemək aparın. Özündən də öyrənin görək ayrı bir tədbiri, başqa bir sözü yoxdu ki?! Soruşun görək biz necə eləyək ki, onu yoxlayanda lağımı görən olmasın?

Kankanoğlu yemək götürüb qayıtdı:

– Eyvaz, Mərcan xanım sənin haqlı olduğunu deyir. İndi de görək, neyləyək ki, səni yoxlayanda lağımı görən olmasın? Bir də bəlkə ayrı tədbirin, tapşırığın ola?

Eyvaz dedi:

– Lağımı görməklərindən arxayın ol. Məni elə qapıdan baxmağınan yoxlayırlar. Özgə tapşırığım da budu ki, bacarsanız, Çənlibelə bir adam qaçırmın. Ehtiyat iyidin yaraşığdı axı. Bir də yollarda adam qoyun. Mənim vədəm keçib. Əlyəqindi ki, Koroğlu məni axtarır. İşdi, bu tərəflərə gələn olsa, xəbər versinlər.

Kankanoğlu soruşdu:

– Tutaq ki, yaraqlı-yasaqlı adam gördük, nədən bilək ki, Çənlibel-dəndi?

– Düz deyirsən. Əgər elə adam görən olsa, yanaşib Mərcan xanımın adını versin ki, Mərcan xanım səni gözləyir. Biziş uşaqlar arifdirlər, onlardan olsa, deyəcək ki, göstər onun yerini, özgəsi olsa, deyər mən hara, Mərcan xanım hara! Belə nəm-nüm eləyənnən keçsinlər...

Bəli, əlac gözdəməyə qaldı. Kankan Mirzəlini xəbərə qaçırdılar, bir-iki yerə də adam qoydular ki, gələn olsa xəbər versin.

Günorta üstə Səlim qantər içində Kankanoğlunu tapdı:

– Mərcan xanım deyir, tez yetirsin özünü mənə.

Kankanoğlu təlaşla soruşdu:

– Xeyir ola, Səlim? Bir iş baş verməyib ki?

Səlim heç nə bilmədiyini söylədi. Vaxt itirmək olmazdı. Paltarlarını dəyişdilər. Kankanoğlu özünü yetirdi Mərcan xanıma:

– Xeyir ola, Mərcan?

Elə xeyiri yoxdu! Bu saat öyrənmişəm ki, qardaşım öz adamlarını yiğib tədbir istəyib. Qoçu Mehdi tədbir töküb ki, gecə ikən Eyvazı assınlar. İki də tapşırıblar onun özünə. İndi gərək biz axşamdan qaçaq

ki, bir yana çıxa bilək. Hələ adamlar dağılıandan sonra qardaşımnan Qoçu Mehdi tək qalıb ayrı nə tədbir töküblər, bilmirəm.

Kankanoğlu dedi:

– Nə tədbirin var, de, yerinə yetirim.

– Durmaq olmaz! Bilirsən ki, axşamdan şəhərdən atnan çıxmaq olmaz. Odu ki, gərək atları şəhərdən çıxarıb yaxın kəndlərin birində qoyasan, piyada çıxaq, ordan minib gedək.

Kankanoğlu baş üstə deyib çıxmaq istəyəndə Mərcan xanım dayandırdı:

– Darıxma, darıxma, ehtiyatlı ol!

Kankanoğlu yenə tərpənmək istəyəndə dayandı:

– Mərcan xanım, bəs axı o İstanbul, zəhər...

Mərcan xanım gülüb sözünü kəsdi:

– Elə şeylər yoxdu. Özüm elə deyirdim ki, işi səhərə qoymayasan!

Kankanoğlu vaxt itirməyib atları hazır elədi, nalladıb şəhərdən kənardakı dostunun yanına aparmağa başdadi. Üçüncü atı aparmağa qayıdırıldı, şəhərin giriçeyindəki dərədə başına palaz atıb götürdülər. O zaman gözünü açdı ki, zindanda Eyvazın yanındadı.

Kankanoğlu elə bilirdi ki, lağmin üstü açılıb. Ağzını açırdı ki, Eyvazdan soruşa, Eyvaz onu qabaqladı:

– Ah, mənim qardaşım! Siz mənim ucumnan özünüüzü bəlaya saldınız! De görüm, Mərcan xanımın başında nə var?

Kankanoğlu baxdı ki, burda arxayınlıqdı, dedi:

– Qəlbini sıxma, Eyvaz, heç nə yoxdu. Məni özgə səbəbdən tutublar. Bu saat işin əsasını bilərəm.

İncavara, onun əl-ayağını ipnən sarılmışdalar. Xəcalət çəkə-çəkə Eyvazın yanına süründü:

– Dişlərinənən aç mənim qollarımı!..

Eyvaz, əvvəlcə eləmək istəmədi. Fikirləşdi ki, çıxıb o qızı da salar işə. Bir də ürəyində özünü danladı ki, bu, mənim yolumda özünü ölümə verir, qoy aćım, bəlkə xilas ola. İpi çeynədi. Əlləri açılan Kankanoğlu ayaqlarını da özü açıb lağnan özünü atdı Mərcan xanımın yanına.

Mərcan xanım onu görəndə dəli kimi oldu:

– Sən nə iş görürsən, ay zalim? Bu boyda da saymazlıq olar? Günün günortasında öz paltarınınna gəlirsən!.. Əger görən oldusa, işimiz bitdi!..

Kankanoğlu baxdı burda da arxayınlıqdı, özünü o yerə qoymadı:
– Özün demədinmi tez qaçmaq lazımdı. Day məni niyə qınayırsan?

Mərcan xanımın nəfəsi daraldı:

– Mən belə demişəm? Sən uşaq kimi iş tutursan...

Kankanoğlu baxdı qız onun görünmeyinnən qorxur, dedi:

– Vallah, elə gəlmışəm ki, bir inni-cinni görməyib.

– Atlar hazırkı?

– Bə nə! Hazırıldalar.

– Allaha pənah! Onda səni gizlədim, qaranlıq qovuşsun.

Kankanoğlu baxdı vaxt var, çıxıb o biri atı da aparmaq qərarına gəldi:

– Mən burda gizlənib dura bilmənəm. Bir çıxım hərlənim. Birdən Çənlibeldən gələn olar!..

Mərcan xanım çox dedi, Kankanoğlu az eşitdi. Axırda qızın əlacı kəsildi, Səlimi çağırkı, onlar paltarlarını dəyişdilər, Kankanoğlu özünü atdı çölə.

Qaş qaralırdı. Göyün üzünü qara bulud almışdı. Tək-tək yağış atrdı. Kankanoğlu İstanbul darvazasına çatanda baxdı ki, bir atlı gəlir. Ayağını saxladı. Atlı yaxınlaşanda baxdı ki, nərin biridi, yaraq-yasağına da söz ola bilməz. Əlyəqin elədi ki, bu, ya Koroğludu, ya da Dəli Həsən! Baxdı geridən biri də gəlir. Ürəyi atlandı ki, Çənnibellilərin ağızı açılıb. Yanaşdı qabaqda gələnə:

– Ağa, Mərcan xanım sizi gözləyir...

Onun ağızından söz qurtarmamış atlı əmr elədi:

– Düş qabağıma! Sözün yalan olsa, başın özünün deyil!

Kankanoğlu əlyəqin elədi ki, bu, Koroğludu. Düşdü qabağı...

Həmin adam Mərcan xanımın qapısını o zaman açdı ki, qız hər şeyi hazır eləyib, yönü o tərəfə balaca xəncərini belinə bağlayırdı. Qapı açılanda ürəyi atlandı, elə bildi gələn Kankanoğludu. Vəcdə gəlib dedi:

– Gəl, ay mənim sərvərim, gəl! Mən sənin qulluğunda hazırlam!

Qapını açan adam da vəcdə gəldi:

– Mən də sənin qulluğunda qul olub durmuşam, ay mənim bəxt ulduzum, ay mənim mələyim! Bir gül üzünü bəri döndər görüm, sənə nə olub ki, belə rəhmə gəlibsən.

Mərcan xanım səsdən almadı. Geri dönəndə az qaldı ki, qışqırıb yixilsin, huşunu itirsin. Amma özünü hünərnən ələ aldı!..

Qapının ağızında duran kim olsa yaxşdı?
O, Əmir xanıydı.
İndi Mərcan xanımın halını özünüz fikirləşin... Qəşş eləməzdimi,
özünü itirməzdimi?

Yox, Mərcan xanım ər kimi dayandı. Özünü sevinən göstərdi. Bir kövrəkliknən dedi:

– Bu nə layıxdı, ay Osmanni torpağının gələcək xotkarı? Heç gör çoban bunu elərmi ki, sən eləyirsən?! Bu boy a gəlibən, bilmirsən ki, zənən xaylağının üstünə izin almamış qapı açmazlar?!

Əmir xan baxdı ki, doğrudan da yaman qanmazlıq eləyib, kəkələyə-kəkələyə dedi:

– Mərcan xanım, doğru buyurursan, səhv eləmişəm! Gözlərinə qurban olum, məni bağışla! Amma əslində günah səndədi. Vallah, sənин qulluqçun Mərcan xanım sizi gözdüyüd deyəndə heç bilmədim sevindiyimden neyliyim! Axı necə sevinmiyim! Budu, necə müddətdi yola gəlməyən, məni atəşi-fəraigində yandıran bir yar bu gün yolumda adam qoyub, məni gözləyib, intizarımı çəkib... Sinsin mənim qədəmlərimi ki, tez gəlməmişəm, səni intizada qoymuşam! Başına dolanım, qoy qayıdım, təzədən gəlim!..

Mərcana da bu lazımydı. İrəli yeridi, lap müləyimliknən dedi:

– Hə, əzizim! İncimə, qoy əyin-başımı düzəldim.

Əmir xan geri çəkildi. Mərcan xanım Kankanoğlunu səslədi:

– Ayə, ay maymağın biri maymax, içəri gəl!

Kankanoğlu əndikmiş özünü atdı içəri:

– Bu da Koroğlu! Mərcan, day nə istəyirsən?!

Mərcan xanım aman vermədi:

– Karvanımız pis yerdə axşamlayıb! Bu, Əmir xandi. Ləngimək olmaz, çağır onları içəri. Özünü tox saxla! Mən nə desəm, onu elərsən! Səbrini əldən qoyma!..

Əmir xangili çağırıldılar içəri. Mərcan xanım qu tükündən olan nazbalıcların ikisini qoydu üst-üstə, Əmir xana oturmağı təklif elədi. Əmir xan irəli yeriyib Mərcan xanımın behişt qoxulu əlinnən öpdü, bardaş qurub nazbalıcların üstündə oturanda, elə bildi ki, bütün dünyanın şahı oldu, qızıl taxtda əyləşdi, de başdadı basıb-bağlamağa:

– Mərcan xanım! İndi gör sənin o əziz atanın qanını Koroğludan nə sayaq alacağam! Bəyəm mən ölmüşəm ki, onun qanı yerdə qala?!

Mənə də Əmir xan deyəllər!.. O necə Eyvaziydi ki, mənim nişannımı ap-ap-apar...

O, kəkələdi. Baxdı ki, heç bu sözün yeri yoxuydu. Bir təhər özünü düzəltdi:

– Əlbəttə, sənin bir telini vermərəm min Hürü kimi kənizə! Qoyaram indi əllərini qoynunda. Allah qoysa, gələr o gün ki, onu elərəm sənin qavağında qaravaş!.. Səhər Allahın izniyənən, sənin oala gözlərinin qavağında gərək Eyvaza əvvəlcən sağ-sağ bir Əli-Veli dağı çəkəm, sonra da kəsəm başını! Deyirəm, Mərcan xanım! Onun qanından içərik, izin versən, toyumuzu başlarıq, onun başını da qoya-riq xonçamıza...

Sözün bu yerində Mərcan xanım dözmədi, qaşlarını çatdı:

– Əmir xan! Mənim nənəm də gedib görsə ki, bir qurdun ayaqlarını sariyib yixıblar yolun içində, salar daşı başına, soyar dərisini, gətirər ki, nə var, nə var, mən də ovçuyam! Bilirsən ki, Eyvazı tutan oğullar var! Əhdim var ki, Eyvazın başını özüm kəsəm! Səni çağırmaqdə məqsədim ayrıdı: gərək səhər gedib Koroğlunun başını gətirəsən, ikisinin başını qoşa qoyaq xonçamıza!..

Sözlər oldu zəhərli ox, Əmir xanın bu tayından dəyib o tayından çıxdı. Qovşurulub dedi:

– Noolu! Mərcan xanım, onu da elərik!.. İndi rusğat ver mən paşanın hüzuruna təşrif aparım!

Əmir xan bunu deyib dik ayağa qalxdı.

Yəqin ki, özünüz bu dəmdə Kankanoğlunun halını gözünüzün qabağına gətirirsiniz. Onun halı sizin fikirləşdiyinizdən də bədiyidi. Axı, gecə keçib gedir, o tərəfdə dar ağacdarı qurulurdu!..

Əmir xan ayağa qalxanda, elə bil, dünyani ondan alıb verdilər Kankanoğluna. O, özünü yiğişdirdi ki, Əmir xan çölə çıxanda özünü üstünə atsın, ya canını versin, ya da onu bir yanniq eləsin ki, vaxdında bir yana çıxa bilsinnər...

Amma birdən yenə iş özgə cür oldu: Mərcan xanım irəli yeriyb gülə-gülə Əmir xanı məzəmmət elədi:

– Sən nə yaman dəymədüşərmışən, ay dəli oğlan! Ay mənnən ötəri səbri-qərarı olmayan yar! Bəs birdən-birə nə oldu belə üz dən-dərdin, belə tez doydun? Sözdərim xətrinə dəydi? Mən hənək elədim, ay başımın tacı! Gəl otur! Səhər Allah qoysa, Eyvaz olacax sənin

ixdiyarında! Özün necə bilirsən, elə də elə! Amma gərək onun qanından göndərəsən, bir içəm!.. Qoyarammı gecə vaxdı gedəsən?! Yol gəlib yorulubsan. Özüm sənin əl-ayağını yuyub rahat eləməsəm olmaz. Otur!

Bu dil Əmir xanı elə məst eləmişdi ki, bu saat bütün dünyanın varını bir alma boyda eliyib uzadasan, özünü görməzliyə qoyar, gözü-nün ucuynan da baxmazdı.

O saat oturdu. O, Bəhlulu başından tez eləməkdən ötrü dedi:

– Bəhlul, dur get rahat ol! Səhər gələrsən, paşadan sana ənam alıb verərəm!

Onsuz da işdən şəkkə düşüb narahat olan Bəhlul burdan tez çıxıb özünü paşaya yetirməkdən ötrü sinoy gedirdi. Tez qalxdı ayağa...

Kankanoğlu Mərcan xanımın bu hərəkətinə mat qalmışdı. Şübhə onu götürmüştü. Hazırlaşırkı ki, atılıb ikisini də doğrasın...

Mərcan xanım onun vəziyyətini görüb dedi:

– Ay gəda! Yatma. Yuxuda sana plov verəllər! Apar Bəhlulu yola sal, get dincəl, səhər tezdən gəl!..

Kankanoğlunda tərpənmək iqtidarı hardaydı?! Bəhlul qapıdan çıxanda, Mərcan xanım irəli yeridi, Kankanoğlunun qolundan tutdu:

– Genə niyə kar qulağına salıbsan? Ay o biri qulağı da tutulmuş!..

Onu çölə itələdi:

– Qoyma! Bəhlulun işini bitir, bağçada məni gözlə!..

Kankanoğlu yuxudan ayılan kimi birdən atıldı çölə, özünü yetirdi yaziq Bəhlula. Tutmağıynan cannan eləməyi bir oldu.

Çox keçmədi ki, Mərcan xanım göründü. Kankanoğlu yeridi irəli:

– Sən nə eləməkdəsən! Gecə keçib gedir!..

– Əmir xanı bihuş eliyib uzatmışam yerə! Sən neylədin?

– Mən onu bayaqdan bihuş eləmişəm. Di durma! Əmir xan ayılanacaq bir yana çıxaq!..

Mərcan xanım aramla dedi:

– Sana demədimmi toxadx ol! İndi Səlimi çağır. Əmir xanı götürək zindana! Onu Eyvaznan dəyişək! Belə olsa, səhərə qədər arxayınlıq olar!..

Mərcan xanımın ağılaşığmaz bu tədbiri Kankanoğlunu vəcdə gətirdi:

– Mənə heç kim lazım deyil, ay ağıl dəryası!

O özünü içəri atanda, Səlimin səsi eşidildi:

– Köməkdən zərər gəlməz, ay zəmanəsinin Rüstəmi-Zalı! Məni də yoldaş elə!

Əmir xanı götürdülər zindana. Onu elədilər Eyvaz, yixdılardır yerə. Amma Kankanoğlu elə elədi ki, assalar, tərpənib asanlara əziyyət verməsin. Asmasalar, dinib heç kimi yuxudan oyatmasın. Onlar çıxməq istəyəndə, Kankanoğlu duruxdu. Mərcan xanım hövsələdən çıxdı:

– Day durmaq vaxdı deyil axı!

Kankanoğlu dedi:

– Mərcan xanım! Sən bilmirsən, amma Eyvaz bilir: gərək mən də zindandakı Eyvazın yanında olam ki, səhərə qədər arxayınlıq ola!

Mərcan xanım dinmək istədi. Kankanoğlu aman verməyib əhvalatı danışdı. Mərcan xanım çəşbaş qalandı, Səlim irəli yeridi:

– Mənim əl-ayağımı sariyin qoyun burda. Kankanoğlu, soyun paltarını! Bıy, elə sənin paltarın məndədi dana! Di durmayın! Sariyin əl-ayağımı!..

Birdən Kankanoğlu özünü atdı çölə. Yaziq Bəhlulu hop götürdü içəri. Səlim Kankanoğlunun paltarını soyunmali oldu. Onu da elədilər Kankanoğlu, qoydular zindandakı Eyvazın yanına. De tərpəndilər.

Cölə çıxanda, Kankanoğlu Əmir xanın atını açdı. Mərcan xanım genə dillənməli oldu:

– Arrix at nəyinə gərkidi, Böyükkişi?!

– O atların biri nallananda mixa düşüb, axsıyrı.

Bəhlul da atdıydı axı. Səlim də onun atını açdı:

– Mən də siznən olmalıyam!..

Düşdülər yola...

Bunların yolu düşdü Ala dağdan. Səhərə qədər at sürdülər. Səhər gün vuranda, yetişdilər Ala dağdakı Qıvla bulağına. Təhlükədən sovuşduqlarını görən Mərcan xanım dedi:

– Burda düşək. Həm atlar otlasın, dincəlsin, həm də özümüz çörək yeyib dincələk.

Düşdülər. Bir az dincələndən sonra Mərcan xanım dedi:

– Böyükkişi, bu əkinlər görsədir ki, yaxınlarda kənd var. Bəlkə bir sinixçi tapasan. Eyvazın qolu yaman şışib.

Kankanoğlu durmaq istəyəndə, Səlim xahiş elədi qoyun mən gedim. Razılaşdırıldılar.

Çox keçmədi Səlim bir atdiyannan qayıtdı. Atdı atının aşırılıb onlanan görüşdü. Sonra düşdü Mərcan xanımın ayaqlarına.

Məlum oldu ki, o, Səlimin böyük qardaşıdı. Səlim balaca vaxdı diləndikləri zaman itibmiş. Bu təsadüf nəticəsində tapışıblar. Onun adı Murğuzuydu.

Murğuz onları evinə apardı. Sınıqçı gətirdilər. Eyvazın qolu sarındı. Bir gün dincəlib o biri günün axşamı düşdülər yola. Səlim xahiş elədi ki, izn verin, bir müddət qardaşımın yanında qalım. İzn verdilər.

Səhər dan yeri ağaranda, Kankanoğluynan Mərcan xanım baxdılar ki, başı qarlı uca dağların ətəyindədirilər. Gördülər ki, Eyvaz özündən ixtiyarsız, atını qabaxda sürür. Bildilər ki, bura haradısa, Çənlibelə yaxın yerdı. Odu Kankanoğlu geridən Eyvazı səslədi:

– Eyvaz! De görək, daha burdan belə bizə bir xətər dəyməz ki?

Eyvaz atın başını çəkib ala gözlərini bir də dolandırdı. Çənlibelin qarlı zirvələri gözlərinin qabağında cilveləndi. Atın başını geri çevirib dedi:

Əziz qardaş, bura məndlər yurdudu,
Namus buralarda, ar buralarda!
Tərlan oylağdı bu dağlar tamam,
Qanad çala bilməz sar buralarda!

Koroğlu bəsliliyib Çənlibel başı,
İyid bərəsidi onun hər daşı.
Canının yey bilər yoldaş yoldaşı,
Yetişər yarına yar buralarda!

Bura oylağdı şux gözəllərin,
Saxlıyır sırrını ər oğlu ərin.
Suyu məcun olar, havası sərin,
Qalar təzə qara qar buralarda!

İyidlər məşq üçün düşəndə bəsə,
Dil açar qayalar, verər səs-səsə.
Namərdliynən xata dəyməz heç kəsə,
Qurulmaz mözluma dar buralarda!

Gündə üç yol ağır məclis qurular,
Yeyilər, içilər, damaq durular,
Kim tutsa başını, dərdi sorular,
İsdəsə, yetişər nar buralarda!

Bu azad dağları gəz vədəsində,
Bülbüл gülü səsdər yaz vədəsində,

Gül bülbülə çatar öz vədəsində,
Qonmaz gül üstünə xar buralarda!

Mərcan, xan Eyvazın xilaskarıdı,
Kankanoğlu onun ixdiyarıdı,
Koroğlu mərddərin qoç sərkarıdı,
Əcəm də, türkman da var buralarda!

Söz tamam oldu. Eyvaz atının başını döndərdi Çənlibelə. Bir də
gözünü dolandıranda, nə oldusa, kefi pozuldu, rəngi qaraldı, qaş-
qabağı töküldü. Atın başını çəkib durdu.

Kankanoğlu atını irəli sürdü:

– Eyvaz, sənə nə oldu?

Eyvaz dinmədi.

Mərcan xanım da atını qabağa sürdürdü, soruşdu ki, Eyvaz sənə, nə
oldu? Eyvaz dinmədi. Eyvaz, dərdini de! Eyvaz dinmədi. Qardaş, axı
birdən-birə niyə belə elədin? Eyvaz dinmədi ki, dimmədi. Elə bil,
dilinə qıfil vurulmuşdu... Mərcan xanım dedi:

– Eyvaz! Bəlkə bizi gətirməyinə peşman olubsan? Bəlkə
qorxursan biznən gəlməyinin üstündə üzünə söz gələ? Bəlkə Koroğlu
bizi qəbul eləməz? İsdəyirsən, qayıdır gedək!

Eyvazdan səs çıxmadı. Mərcan xanımı qəhərri qəzəb aldı. Gözləri
doldu, qəhərnən dedi:

Mən aşığam, sinədə,
Qar əriyər sinədə,
Qadam namərdə dəysin,
Onun kölgəsinə də!

O, atının başını döndərdi geriyə, üz tutudu Kankanoğluna:

– Qaytar atını geri! Belələrinə pənah aparmaqdansa, ölümə getmək
yaxşıdı. Görünür, day, bizim burdan belə getməyimizə razı deyil!

Onlar atları geri döndərəndə, Eyvaz yuxudan ayılan kimi oldu,
fikirdən ayrılib atını sürdürdü Mərcan xanımın atının qabağına.

Mən aşığam, küsən ər,
Ağac bara, küsənər,
Kimə şikayət eylər,
Bir gədədan küsən ər?!

Mərcan xanım elə haldaydı ki, çırtıq vursan, qanı damardı. O, ayaqlarını atın yanlarına sıxdı, cilovu tərpətmək istəyəndə Eyvaz baxdı ki, gedir, atını onun atının qabağına sürüb dedi:

Bir dərdim var, bu dağlardan böyükdü,
Onunçun qaraldı qanım, incimə!
Bağışla taqsırim, qulam, xatam var.
İnsafa gəl, Mərcan xanım, incimə!

Söz Mərcan xanımı əsər elədi. Amma qəhərini azaltmadı. Ala gözləri lap dolub gilələndi, titrək səsnən dedi:

Sənnən incimirəm, ay insan oğlu,
Fələk vurub mənə əl, incimişəm!
Öz qardaşım yağı çıxıb özümə,
Kömək etməz özgə el, incimişəm!

Eyvaz dərdinin vəcini demək istədi:

Dağlar kimi çən-dumana bürünüm,
Hansı üzənən Koroğluya görünüm?..
Qoy yixılım ayağına sürünüm,
Kəs başımı, axıt qanım, incimə!

Amma Mərcan xanım Eyvazın sözündən heç nə annaya bilmədi, daha da həm şübhəsi artdı, həm də Eyvaza acığı tutduğundan öz dərdini özünə danışdı:

Mən illərnən göz yaşımı tökmüşəm,
Qəm əlindən əlif qəddim bükmüşəm,
Məhəbbət ucundan nələr çəkmişəm,
Deyə bilməz onu dil, incimişəm!

Eyvaz da öz dərdindən danışdı:

Dərdim var göydəki ulduz sanında,
Günahkaram Koroğlunun yanında.
İtər etibarı Eyvaz xanın da,
Nə gizlədim, səndən danım, incimə!

Mərcan xanım yenə anlıya bilmədi ki, Eyvazın Koroğlunun yanında nə günahı ola. Nə fikirləşdisə, qara qaşları lap gəlib bir-birinə qovuşdu, qəzəbnən dedi:

Mərcana de, qaşın niyə çatırsan,
Açix danış, niyə yasa batırsan?
Yayın gizdədirsen, oxun atırsan,
Belə işdərindən bil, incimişəm!

Eyvaz baxdı dərdini söznən deyə bilmədi, dilnən dedi:

– Mərcan xanım, budu, üç gündü biz yol yoldaşıyıq. Heç soruşmursunuz ki, mən Bayazidə niyə getmişəm. Necə getmişəm? Demir-siniz axı sizi bu əziyyətlərə niyə salmışam?

Baxdilar kişinin oğlu düz deyir, soruştular.

Eyvaz, əhvalatı biz necə biliriksə, eləcənə danışdı onlara. Axırda da dedi ki, indi mən Çənlibelə nə üzənən qayıdırıam? Atım yox, qılın-cım yox, geyimim də özümüñkü deyil. Hünərim nə olub ki, sağ qolumu asmişəm boynumnan?

Baxdilar ki, doğrudan da Eyvazın dərdi böyük, günahı da çoxdu. Amma nə eləmək olardı. Mərcan xanım incidiyinə peşman olub şübhələndiyinə görə xəcalət çəkə-çəkə dedi:

– Atalarımız keçənə güzəşt deyiblər, Eyvaz! Nə tökülən dolar, nə də keçən qayitmaz. İyid yaranıb ki, başı qovğa-qal çəkə, gah vura, gah vurula. Düşmənnik qumar kimi bir şeydi, gah bir tərəf aparar, gah da o biri tərəf. Koroğlu sənin sağ olmasına şükür eləməlidii. Mən iltimas edərəm, günahından keçər. Allah qoysa, sağalan kimi də gedib Leyli xanımı gətirərsən...

Eyvazın eyni xeyli açıldı. Başladılar yollarına. Mərcan xanım sözü elə başladı, elə gətirdi ki, hər şey yaddan çıxdı...

Onların başı şirin söhbətə elə qarışmışdı, Ağqayadan necə keç-diklərindən xəbərləri olmadı. Bir də Eyvaz başını o zaman qaldırdı ki, At düzündədirler. Gözünü dolandırdı ki, hər yer qara boyanıb, bərə-bəndərgahlar da bomboşdu. Elə bil, Çənlibel yerinnən köçüb. Elə bircə dəfə, – Aman Allah, kimin başında nə iş var? – Koroğlununmu, Nigar xanımınınmı?.. deyib huşunu itirdi. Kankanoğlu onu tez tuta bildi, atdan yixılmağa qoymadı...

Kankanoğlu axırda dedi:

– Mərcan xanım Eyvazın başını aldı dizinin üstünə, mən də üzünə su səpirdim ki, o dəli adam gəldi, Eyvaz aylıb ona yaxınlaşanda qayıdış qadı, bir də gəldi. Özgələr də gəldilər, bizi götirdilər. Budu sizin qarşınızdayıq. Amma məni bir şey narahat eləyir, Mirzəli gözümə dəymir. Yəqin başında iş var. Gərək izn verəsiniz qayıdam onun dalınca...

Kankanoğlunun sözünün dalını heç kəs eşitmədi. Elə bil, qabağı çilləkən bağmış dağ selinin qabağı açıldı. Hamı axdı onnarnın üstünə. De öpən kim, qucan kim, indi də sevindiyindən ağlıyan kim!.. Başınızı nə ağırdı, Kankanoğlu o zaman gözünü aça bildi ki, axşam olub, şamlar yanıb. Eyvaznan ikisi də bir xanadadılar. Baxdı ki, bir arvad Eyvaza deyir:

– Eyvaz, bala! Bəs adam anasını belə unudar?

Süfrə açıldı. Yediler-içdilər. Elə süfrə təzə yiğilmişdi, bir nəfər qapını açıb dedi:

– Nigar xanım! Məclis arəstə olub. Koroğlu dedi uşaqları da, Zərqələm bacını da götürüb gəlsin.

Onlar durub məclisə yollandılar. Kankanoğlu yolda fikirləşdi ki, fürsət tapıb Koroğludan izn alsın, Mirzəlinin dalınca getsin. Onlar məclisə daxil olanda Kankanoğlu nə görse yaxşıdı? – Baxdı ki, Mirzəli qan-tərin içində durub Koroğlunun qabağında, tövşüyə-tövşüyə deyir:

– Bayaziddən çıxar-çıxmaz məni tutdular, qaytardılar düz Mahmud paşanın yanına. Paşa məni çox döydü, çox söydü, çox hədə-hərbə gəldi ki, de görüm, mənim atımı minib hara gedirdin? Dinmədim ki, dinmədim. Bir istədi ki, cəllada əmr eliyə, başımı bədənimnən ayıra, sonra nə fikirləşdisə, əmr elədi ki, aparıb bunu salarsınız minib qəçdiqi atın tövləsinə. Qoy Eyvazı bir təhər eləyim, onda baxaram işinə.

Məni saldılar tövləyə. Elə o gün səhər atdara yem verib çıxdıqları oldu. İki gün tövləyə gələn olmadı. Atdar da acıdan qırılırdı, mən də. Üçüncü gün qapı açıldı, iki adam girdi içəri. Baxdım biri o birinə deyir ki, Mahmud paşa necə müddətdi mənim Qəmər atımı gözümün qabağında minir. İndi gərək onun toyuna bu atın üstündə baxam!.. Bunların hərəsi bir ata yanaşdı ki, açalar, birdən məni gördülər. Biri atıldı üstümə ki, ay yaziq, paşanın hansı qəzəbinə düşübən, dur, bu atlardan birini min, çıx paşanın toyunun tamaşasına. Əl-ayağımı açıdalar. Day soruşa bilmədim ki, ay qardaş, nə paşa, nə toy. Hərəsi bir atı çəkdi çölə. Gözlərimi sildim ki, lap dibdəki axura bir at bağlanıb. Yanaşdım. Bir az dəlik elədi, yox-yox, yəhəri basdım belinə, çəkdim çölə. Belinə atılma-

ğimnan götürülməyi bir oldu. Ha elədim yügenini yiğə, başını bir yana döndərə bilmədim ki, görəm nə toydu. Elə onu qənimət bildim ki, özümü bərk saxlayım. At qış olmuşdu. İncavara, düz gəlib bura çıxmışam. Amandı, Koroğlu! Durma! Özünü yetir, uşaqlar yaman dardadılar!..

Gülüşün şaqqlıtı məclisi titrətdi. Mirzəli qaldı çəşbaş ki, əyəm bura Çənnibeldisə, mən Koroğlunun hüzurundayamsa, bu nə şaqqanaxdı, axı Eyvaz dardadı... Fikirləşdi ki, özgə yerdə, Koroğlunun düşməninin məclisindəyəm, məni ələ salıblar.

Kankanoğlu özünü saxlaya bilmədi, atdı Mirzəlinin üstünə. Biçarə Mirzəli indi gözünü sildi ki, səhərdən bəri qənşərində oturan doğrudan da Mərcan xanımıymış. Görürmiş, amma ağlına siğmirmiş ki, o ola.

Elə bu dəmdə dəli Mehtər qapını açdı ki, Koroğlu, müşduluğumu ver, o adam minib gəldiyi at Ərəbatdı!..

Ara sakit oldu, Koroğlu üz tutdu Aşıq Cünuna:

– Aşıq Cünun, dövrən elə!

Aşıq Cünun elə buna bəndiymiş. Saz çıxdan köynəkdən çıxıb köklənibmiş. Ayağa qalxmasının sazi sinəsinə çəkib oxuması bir oldu:

Zəhmət çəkib, qal eyləyib, yorulub,
Namərrdən qurtarıb mərdi Mərcanım!
Aslanın erkəyi, dişisi olmaz,
Ər istənən yerdə ərdi Mərcanım!

Aşıq Cünunun bir yaxşı xasiyyəti varıydı, hər təzə söz oxuyanda tərcüman, maddi-məna eliyərdi. Yenə sazi sağ qoltuğunun altının keçirib sözü tərcüman elədi. Hamı yer-yerdən Mərcan xanıma da, Cünuna da “Afərin”, “Əhsən!” dedi, Aşıq Cünun sazi sinəsinə çək-mək istəyəndə, hardansa bir yanıqlı bayatı səsi eşidildi:

Mən aşiq, eyliyə nə,
Tək iyid eyliyə nə?
El yiğilsa eləməz
Özünə eyliyənə!..

Amma bayatiya elə fikir verən olmadı. Aşıq Cünun oxudu:

İyidlər oylağı düşüb yadına,
Pənahlanıb Koroğlunun adına.
Darda çatıb Xan Eyvazın dadına,
Dağıdırıb möhnəti, dərdi Mərcanım!..

Bayatı səsi yenə gəldi:

Mən aşigham, adada,
Gəmim qalib adada!
Nə qardaş var, nə ata,
Kimim gəlsin a dada!..

Yenə fikir verən olmadı. Fikirləşdilər ki, həlbət cavan-coluxdu.
Aşıq Cünun lap vəcdə gəlmışdı, oxudu:

Nigar xanım durna teli gətirsin,
Bəzək vursun, toy işini bitirsin,
Xudam onu murazına yetirsin,
Gözəllor içinde birdi Mərcanım.

Bu dəfə bayatı lap aydın gəlir, aydın eşidilirdi. Hamı guş elədi ki,
oxuyan zənənə xaylağdı, özü də cavandı:

Əzizim, sinəsinə,
Ov avla sinə-sinə.
Fələk bir ox atıbdı,
Dəyib qız sinəsinə!..

Birdən yadlarına düşdü ki, oxuyan Leyli xanımıdı. Koroğlu hay vurdu,
onu gətirdilər məclisə. Onnan bərabər paşa da, qasid də məclisə gəti-
rildi. İçəri girəndə, üçünün də başı əyildi sinəsinə. Bunu belə görən
Aşıq Cünun sazin lap zilində – boğaz pərdəsində Leyli xanımın bayaqkı
bayatısını belə oxudu:

Mən aşiq sinəsinə,
Ov avla sinə-sinə,
Namərdliyənən iş görən,
Baş əyər sinəsinə!

Sonra da öz sözünün möhürbəndini oxudu:

Aşıq Cünun alqış versin dilinnən,
Xoş dolansın il keçdikcən ilinnən,
Çənlinin getmişdi canı əlinnən,
Qaytardı özünü verdi Mərcanım!

Alqış səsi bu dəfə lap Çənlibeli titrətdi.
Adamlar sakitləşəndə Koroğlunun səsi eşidildi:
– İndi hər kəs günahını boynuna alıb cəzasını istəyəcək. Əvvəl söz paşanındı.

Paşa başladı yalvarmağa:

– Koroğlu! Atam-anam sana qurban! Məni dolandır bu məclisdə-kilərin başına, bu dəfə aman ver, günahım böyükdü, keç günahımdan, öldürmə məni. Sənə dost olmağa layiq olmasam da daha bundan belə düşmən də olmaram! Əl mənimdi, ətək sənin, kəs əlimi, ətəyini kəsmə!..

Koroğlu onu oturdub qasidi qaldırdı. Yazıq qasiddə dil nə gəzirdi söz deyə. Koroğlu onu da oturdu. Leyli xanımı qaldırdı. Leyli xanım dedi:

– Koroğlu, mənim günahım elə böyükdü ki, cəzası ölümdü. Bütün bu işləri mən eləmişəm, başınıza nə gəlibəsə mənim ucbatımnandi. Amma birçə iltimasım var, qoy məni burda öldürüb dəfn eləsinlər, qəbrim da Çənlibeldə olsun.

Koroğlu onu da oturdub sözə başladı:

– Naşükür paşanın günahı çox, cəzası ölümüydü. Qorxaqlıq elədi, cəzasını istəmədi. Onu bağışdıyram bu günkü günə, bir də Məhbub xanıma. Səhər qasidiynən aparıb yola salarsınız gedər. Leyli xanımın mərdliyi namərdliyindən çoxdu. Onun günahlarından keçirəm, özünü də verirəm Tüpdağıdana!..

Elə bil, Koroğlu Tüpdağıdanın ürəyindən halıymış. Az qaldı ki, atılıb düşsün...

Paşa məclisin havasından istifadə elədi, irəli yeridi:

– Can Koroğlu! Mümkünsə, bizi indi azad elə.

Koroğlu güldü:

– Bura Çənlibeldi, Asdan paşa! Burda xəyanət olmaz. Söz birdi. Bir də axı toyu olanın biri də sənin övladındı. Qal, iştirak elə, Allah mübarek eləsin de, xeyir-dua ver.

Üç igidin, üç gözəlin toyu quruldu. Eyyazın toyu təzələnmişdi, Zərqələm də, Qəssab Ali da dinə-imana gəlmışdilər.

Koroğlu bu toyları elə başlandı, qırx gün elə şənlik oldu ki, Çənlibeldə hələ ruzigarın gözü belə şənlik, belə şaddix, belə toy-busat gör-məmişdi.

Subaylarınıza qismət olsun belə toylar, mənim əzizdərim!

KOROĞLUNUN QOCALIĞI

Koroğlu qocalmışdı. Dəlilər başından dağılmışdı. Davadan, vuruşdan yorulmuşdu. Yanında bircə vəfali alagöz Nigar qalmışdı. Bir yaz günü idi. Koroğlu paslı Misri qılınçı belinə bağlayıb Nigarı da yanına alıb piyada harayasa gedirdi. Baxdı yoluñ qıraqında bir kişi bir cüt öküz otarır. Amma kişinin ciyində yarı taxta, yarı dəmir bir şey var. Kişinin yanına gəlib soruşdu:

– Ay kişi, bu nədi, ciyinə keçiribsən?

Kişi dedi:

– Bu, tüfəngdi.

– Tüfəng nədi?

– Bunun içində gülə olur. Adama, heyvana dəyəndə öldürür.

Koroğlu kişinin sözünə inanmadı. Tutdu yaxasından ki, vur mənə görək necə öldürür?

Kişi vurmaq istəmədi. Axırı çox deyişmədən sonra Koroğlu kişiyə dedi:

– İndi ki, belə oldu, al bu qan bahası, at öküzlərə görüm necə öldürəcək.

Kişi gördü Koroğlu əl çəkən bəla deyil. Axırda tüfəngini çəkib öküzün birini nişan aldı. Tüfəng açılan kimi öküz yerə yıxıldı.

Koroğlu gördü öküz doğrudan da öldü. Götürüb bir tüfəngin oraburasına baxdı, sonra sazı bağrına basıb görək nə dedi:

Titrəyir əllərimi, tor görür gözüm,
Mənmi qocalmışam, ya zəmanəmi?
Dolaşmir dahanda söhbətim, sözüm,
Mənmi qocalmışam, ya zəmanəmi?

Tutulur məclisdə iyidin yası,
Kar görmür qılınçı, polad libası.
Gəlib bic əyyamı, namərd dünyası,
Mənmi qocalmışam, ya zəmanəmi?

Belə zaman hara, qoç iyit hara,
Mərdləri çekirlər naməndlər dara,
Baş əyir laçınlar, tərlanlar sara,
Mənmi qocalmışam, ya zəmanəmi?

Axır əcəl gəldi, yetdi hay, haray!
Çəkdiyin qovqalar bitdi hay, haray!
Tüfəng çıxdı, mərdlik getdi hay, haray!
Mənmi qocalmışam, ya zəmanəmi?

Koroğluyam, Qırat üstə gəzərdim,
Müxənnətlər başın vurub əzərdim,
Nərələr çəkərdim, səflər pozardım,
Mənmi qocalmışam, ya zəmanəmi?

Deyirlər Koroğlu sözün tamam eləyəndən sonra Misri qılınçı belindən açıb yerə tulladı. Dedi:

– Namərd əyyamıdı. Daha mən Koroğluluğumu yerə qoydum.

Nigar Koroğlunun gözünü oğurlayıb Misri qılınçı götürüb gizlətdi. Koroğlu Nigar ilə bərabər ordan yola düşdülər. O gün axşama qədər yol getdilər. Axşam vaxtı bir şəhərə çatdılar. Şəhərdə onları qonaq eləyən olmadı. Axırda naçar qalib bir uca imarətin dibində gecələməli oldular. Gecədən xeyli keçmişdi, bir də baxdılar budu yeddi yaraxlı adam gizlənə-gizlənə gəlib imarətin üstünə çıxdılar.

Sən demə bu imarət Ali paşanın xəzinəsi imiş. O oğrular da xəzinəni yarmağa gəliblərmiş. Koroğlu fikir verib gördü bunlar damın üstünü söküb içəri girdilər. Xəzinəni yarıb yüklerini tutub getmək istəyəndə Koroğlu qalxbıb başlarının üstünü aldı ki:

– Nəçisiniz? Gecə vaxtı burda nə gəzirsiniz?

Oğrular əkilmək istədilər.

Koroğlu onları tərpənməyə qoymadı. Tutub hamısının əl-ayağını bağladı, yerə uzatdı ki:

– Kişi mərd olar. Oğurluq it peşəsidı. Padşahlara ədavətiniz var, dava eləyin, açıq meydanda mərdi-mərdənə savaşın, sonra xəzinəsi də sizə halaldı. Yoxsa ki, gecə oğurluq eləməyin!

Oğrular nə qədər ona pul, qızıl vəd verdilərsə Koroğlu razı olmayıb dedi:

– Yox, mən bir mərd adamam. Belə alçaq işləri görə bilmərəm. Siz kişi deyilsiniz, kişilərin adlarını batırırsınız.

Qərəz, çox baş ağrısı olmasın, elə ki, sabah açıldı, xəzinəçi gəlib əhvalatı belə görəndə qaçıb Xotkara xəbər verdi. Xotkar əmr verdi, oğruları, Koroğlunu, Nigarı yanına gətirdilər. Koroğlu nə olmuşdu

başdan-ayağa hamısını xotkara danışdı. Xotkar oğruların cezasını verəndən sonra Koroğludan soruşdu:

– Yaxşı, qoca, bəs sən kimsən ki, mənə bu yaxşılığı elədin?

Xotkarın cavabında aldı Koroğlu, görək nə dedi:

Çənlibeldə eli olan
Düşkün Koroğlu mənəm, mən.
Başında min dəli olan,
Düşkün Koroğlu mənəm, mən.

Mərdlik işlədib bir zaman,
Namərdə çəkdirdim aman,
İndi ərif qəddi kaman,
Düşkün Koroğlu mənəm, mən.

Laçın tək bərədə yatan,
Əmud vuran, şəşpər atan,
Yüz iyit qol-qola çatan,
Düşkün Koroğlu mənəm, mən.

Könlünün səməndin yoran,
Müxənnət boyunu vuran,
Mərdlər ilə dostluq quran,
Düşkün Koroğlu mənəm, mən.

Qoç Koroğlu görünməz şən,
Eyvazından ayrı düşən,
Qürbət eldə bağıri bişən,
Düşkün Koroğlu mənəm, mən.

Xotkarın qorxudan tükləri biz-biz oldu. Başındakı tükləri, o necə deyərlər, ayağına zalan gəldi. Baxdı ki, illərlə axtardığı qoç Koroğlu özü-öz ayağı ilə gəlib çıxıb buraya. Bir fikirləşdi əmr edib tutdursun. Ancaq Koroğludan o qədər yemişdi, onu elə tanımışdı, bildi ki, onu belə tutmaq mümkün olmayıacaq. Ona görə də hiylə niqabını üzünə çəkib başladı onu aldatmağa. Üzünü Koroğluya tutub dedi:

– Ay Koroğlu, sən mənim düşmənimsən, amma bu gün dostluq elədin, mərdlik işlətdin. Mən daha səni özümə düşmən bilmirəm. İndi məndən nə istəyirsən istə, bu yaxşılığının əvəzində nə istəsən sənə verəcəyəm.

Koroğlu dedi:

– Mən səndən heç nə istəmirəm, məni burax gedim.

Xotkar dedi:

– Koroğlu, qocalmışan, daha dağlarda koroğluluq eləyəsi deyilsən, gəl mənim yanımıda qal. Ölənə qədər sənə ata yerində qulluq eləyim. Sən də mənim məsləhətçim, tədbirçim ol.

Koroğlu Xotkarın sözlərini qəbul eləmədi. Gedəsi oldu. Xotkar üzdə onlara çox hörmət elədi. Koroğluya, Nigara yaxşı paltar verdirdi, hərəsinə bir at bağışladı. Koroğlu da onunla əl verib atlandı. Nigar ilə yola düşdü.

Koroğlunun getdiyi yer bəlli deyildi. Ağzı hayana gölsə atı sürürdü. Onlar getməkdə olsunlar, sənə deyim Xotkardan. Elə ki, Koroğlu aralandı, Xotkar doqquz nəfər yaxşı tüfəngatan çağırıb onların dalınca göndərdi ki, dağlarda, daşların arasında Nigarı Koroğlunun əlindən alıb özünü də ya öldürsünlər, ya da diri tutub götirsinlər.

Bu doqquz nəfər bir kəsmə yoldan gedib bərəni kəsdilər. Koroğlu başı aşağı Nigarla gedirdi. Bir də baxdı doqquz yerdən üstünə tüfəng lüləsi tuşlandı.

Koroğlu atları saxladı. Xotkarın adamları yol üstə çıxdılar. Koroğlunun üstünə qışqırıb atdan düşmələrini əmr etdilər. Koroğlu dava eləmək istəmirdi. Özü atdan düşdü. Nigarı da düşürdü. Adamlardan birisi yaxına gəlib yoğun bir kəndirlə onun qollarını möhkəm-möhkəm bağladı. Koroğlu yenə də bir söz demədi.

Adamlar Nigarı ondan ayırmak istədilər. Koroğlu işi belə görəndə soruşdu:

– Onu haraya aparırsınız?

Dedilər:

– Paşaya aparırıq. Səni də aparıb zindana salacağıq. Sənə göstərəcəyik ki, koroğluluq necə olar?

Koroğlu gördü iyitlik, namus yeridi, alagöz Nigar əldən gedir. İş belə olanda aldı görək nə dedi:

Uca dağın ucasıyam,
Əskik olmaz qarım mənim.
Nər pələngin qocasıyam,
Karvan vurmaq karım mənim.

Qoç yarandım əzəl başdan,
Vursam cidam keçər daşdan,

Hələ davadan, savaşdan,
Qalmamış qollarım mənim.

Hanı Eyvaz burda əsə,
Bir qılınca qırx baş kəsə,
O dövrənim dönüb tərsə,
Qar tökər baharım mənim.

Hanı Əhməd, şəşpər ata,
Dəmirçioğlu küşdü tuta,
Bu günümədə gəlib çata
Tərlan dəlilərim mənim.

Qoç Koroğlu bada içə,
Başları pəncərə tək biçə,
Qoyarammı ələ keçə,
Alagöz Nigarım mənim?

Bunu deyib bir dəli nərə çəkdi. Kəndir tikə-tikə olub yerə töküldü. Qorxudan paşanın adamlarının əllərindən tüfəngləri töküldü. Vəfali Nigar gizlətmış olduğu Misri qılınçı çəkib Koroğluya verdi. Koroğlu onların hamısının boynunu vurub Nigarı götürüb təzədən Çənlibelə döndü.

Nigarla orada yaşamağa başladı. Bu işdən bir müddət keçdi. Bir gün Koroğlu yanında alagöz Nigar Çənlibeldə oturmuşdular. Bir də vəfali aşiq Cünun gəlib çıxdı. De xoş-beş, on beşdən sonra Koroğlu soruşdu:

– Aşıq Cünun, nə yaxşı, köhnə dostu necə oldu ki, yada saldın?
Aşıq Cünun sazı döşünə basıb dedi:

Sənə deyim, qoç Koroğlu,
Düşmənlər gələcək oldu.
Sonun olar puç, Koroğlu,
Paşalar gələcək oldu.

Daldalama sən səsini,
Düşmənlə kəsmə bəsini,
Keçmiş köhnə qıdasını,
Paşalar alacaq oldu.

Cünunam, dildən düşmüşəm,
Bülbüləm güldən düşmüşəm,
Qocalıb əldən düşmüşəm,
Paşalar gələcək oldu.

Aşıq Cünun saznan dediyi kimi söznən də dedi ki:
– Ay Koroğlu, Qıratı neyləmisən? Paşalar qoşun çəkib sənin üstünə
gəlir.

Aşıq Cünuna cavabında aldı görək Koroğlu nə dedi:

Sənə deyim, Aşıq Cünun,
Çağır gəlsin xan Eyvazı!
Tar eyləyim düşmən günün,
Çağır gəlsin xan Eyvazı!

Namərdliyi bildirərlər,
Yadı bizə güldürərlər,
Yoxsa məni öldürərlər,
Çağır gəlsin xan Eyvazı!

Koroğlu çəkməz haşalar,
Çətindi qollar boşalar,
Yerişir oğraş paşalar,
Çağır gəlsin xan Eyvazı!

Aşıq Cünun Koroğludan ayrılib Eyvazı axtarmağa getdi. Dağları, daşları çox gəzdi, Eyvazı tapa bilmədi. Bir biçənəkdə Dəmirçioğluna rast gəldi. Gördü Dəmirçioğlu əlində yaba ot yiğir. Aldı görək Aşıq Cünun Dəmirçioğluna nə dedi:

Dəmirçioğlu sənə deyim,
Çənlibelə düşmən gəlir.
Hayqıranda ordu basan,
Çənlibelə düşmən gəlir.

Bu sinəmi qəm alıbdı,
Şad qəlbimə dərd salıbdı,
Koroğlu yalqız qalıbdı,
Çənlibelə düşmən gəlir.

Çənlibeldə yox söhbət, saz,
Çırpinır göllərində qaz,
Hanı Əhməd, hanı Eyvaz,
Çənlibelə düşmən gəlir.

Sananmaz yüzlər, əllilər,
Düşmənə demə bəlilər,
Görünmür iyid dəlilər,
Çənlibelə düşmən gəlir.

Yoldadı Koroğlu gözü,
Qəlbində qocalıq közü.
Aşıq Cünun budu sözü,
Çənlibelə düşmən gəlir.

Aşıq Cünun saznan dediyi kimi, söznən də əhvalatı Dəmirçioğluna
danışıb ordan çıxıb Çənlibelə getdi. Dəmirçioğlu gecə-gündüz çöldə
olduğundan üzünü, başını tük basmışdı. Bir dəlləyin yanına gəlib dedi:

– Usta, mənim saqqalımı qırx.

Dəllək dedi:

– Mollalar saqqal qırxmağı qadağan eləyib. Qırxa bilmərəm.

Dəlləyin cavabında aldı Dəmirçioğlu görək nə dedi:

Sənə deyim, usta başı,
Qazı dibindən, dibindən!
Olmagilən işdə naşı,
Qazı dibindən, dibindən!

Deyərəm sənin şəstинə,
Paşalar girib qəsdinə,
Gəlir Koroğlu üstünə
Qazı dibindən, dibindən!

Sənnən hesabı çekərəm,
Gözündən qan yaşı tökərəm,
Əlif qəddini bükərəm,
Qazı dibindən, dibindən!

Dəmirçioğlu bilici,
Olarsan ellər gülüçü,
Sənə yendirrəm qlıcı,
Qazı dibindən, dibindən!

Dəllək gördü bu o deyənlərdən deyil. Heç deyəsən istiot-zad dad-mayıb. Bir az da oyan-bu yan eyləsə, elə doğrudan qılınçı yendirəcək. Canının qorxusundan onun üzünü, başını qırıb təmizlədi. Dəmirçioğlu dəlləyin haqqını verib ordan yola düşdü. Dağları aşdı, dərələri keçdi. Bir qayanın ətəyində Dəli Həsənə rast gəldi. Aldı görək nə dedi:

Xotkarlar üstünə atlı gedəndə
Düşmən görən açıq gözün necoldu?
Oğraş paşalarla dava edəndə,
Nərə çəkən uca səsin necoldu?

Çənlibeldə ağır məclislər quran,
Ərəbat üstündə mərdanə duran,
Misri qılinc çəkib, boyunlar vuran,
Axtar görək xan Eyvazın necoldu?

Dəmirçioğlu bu sirləri biləndə,
Düşmanları ağlayanda, güləndə,
Herdən qəzəblənib qeyzə gələndə,
Qabaqda boz duran üzün necoldu?

Dəli Həsən çox qocalmışdı. Dəmirçioğlu elə bilirdi ki, tay bu qədər ki, Dəli Həsən qocalıb, əvvəlki kimi Ərəbat üstündə yalnız qılinc düşmən üstünə gedə bilməz, dəstələr dağıdırıb, alaylar poza bilməz.

Dəli Həsən Dəmirçioğlunun bu sözlərindən tutuldu. Aldı görək nə dedi:

Yağı düşmənlərlə qovqa açmağa,
Hələ var qolumda qüvvətim mənim.
Qoşun gəlib Çənlibelə keçməyə,
Qəbul etməz namus, qeyrətim mənim.

Gürzüm işləyəndə dağları qırar,
Qorxusundan tapmaz düşmənlər qərar,
Paşanın, xotkarın bağrını yarar,
Ac aslan yerişim, heybətim mənim.

Mən Dəli Həsənəm, ər havadarı
Taparam Eyvazı, o namudarı,
Vuruşma vaxtında, dava bazarı,
Olmaç heç insafım, mürvətim mənim.

Söz tamam oldu. Dəli Həsən ilə Dəmirçioğlu atlanıb ordan yola düşdülər. Dağlara, daşlara çıxıb Eyvazı axtarmağa başladılar. Çölləri, yamacları bir-birinə vurdular. Gəzdilər, dolandılar. Axırda Eyvazı tapdılar. Eyvaz Dəmirçioğlu ilə, Dəli Həsənlə görüşüb öpüşdü. Götürdü görək Koroğlunu onlardan necə xəbər aldı:

Dağlar başı Çənlibeldən
Deyin görüm, nə xəbər var?
Başı qarlı bizim eldən,
Deyin görüm nə xəbər var?

Qırat, Ərəbat dururmu?
Koroğlu dövran qururmu?
Paşalar boynu vururmu?
Deyin görüm, nə xəbər var?

Eyvaz qolun görmək istər,
Tər savaşa girmək istər,
Koroğlunu görmək istər,
Deyin görüm, nə xəbər var?

Eyvaz sözünü tamam elədi, ondan sonra Dəmirçioğlu götürdü ona belə cavab verdi:

Çənlidən xəbər götirdim,
Qardaş, dur gedək, dur gedək!
Müskül mətləbi bitirdin,
Qardaş, dur görək, dur gedək!

Koroğlu oxuyub-yazır,
Yalnız qalib candan bezir,
Haray salıb səni gəzir,
Qardaş, dur gedək, dur gedək!

Dəmirçioğlu qədrin bilir,
Səni görüb üzü gülür,
Paşalar üstünə gelir,
Qardaş, dur gedək, dur gedək.

Elə ki, söz tamam oldu Eyvaz, Dəmirçioğlu, bir də Dəli Həsən atlardılar. Dağlara, daşlara ün saldılar. Bir neçə günün içinde bütün dəliləri yiğib Çənlibelə Koroğlunun yanına yola düşdülər.

Bunlar getməkdə oslunlar, sənə kimdən xəbər verim, Koroğlu ilə Nigardan. Koroğlu gözlədi-gözlədi gördü deyəsən gələn olmadı. Cunu-nu göndərdi şəhərə ki, getsin paşalardan bir xəbər öyrənsin. Görsün nə vaxt gəlirlər, necə gəlirlər. Özü yenə də alagöz Nigarla tək qaldı.

Nigar baxdı Koroğlu çox qəmgindi. Gəlib onun yanında oturub dərdi-dilinə yetişmək istədi. Koroğlu simləri qaralmış üç telli sazı sinəsinə basıb görək Nigara öz dərdi-dilini necə dedi:

Qarı düşmən güc gətirdi,
Qocaldım, Nigar, qocaldım.
Mənzilim başa yetirdi,
Qocaldım, Nigar, qocaldım.

Müxənnətin olmaz zati,
Mərdin polad olar qatı,
İtirdim Qırat, Dürati,
Qocaldım Nigar, qocaldım.

Koroğlu qorxmaz yağıdan,
Badə içibdi sağidan,
Hanı Eyvaz, Tüpdağıdan?
Qocaldım, Nigar, qocaldım.

Koroğlu elə təzəcə sözü deyib qurtarmışdı bir də gördü budu dəlilər gəlirlər. Koroğlunun könlü açıldı, ömrü təzələndi. Elə bil anadan təzə oldu. Aldı görək, dəlilərə necə xoş gəldin elədi.

Yenə ömür təzələndi,
Xoş gəldiniz dəlilərim!..
Qurtardım hicrandan, qəmdən,
Xoş gəldiniz, dəlilərim!..

Düşün, burda mehman qalaq,
Xotkarlara talan salaq,
Paşalardan qısam alaq,
Xoş gəldiniz, dəlilərim!..

Bir şur salın bu cahana,
Meydan boyansın al qana,
Səfər eyləyək hər yana,
Xoş gəldiniz, dəlilərim!

Aslan tek bərədə yataq,
Düşmənlərə şəşpər ataq,
Paşaları diri tutaq,
Xoş gəldiniz, dəlilərim!

Zimistanım döndü yaza,
Qulaq verin sözə, saza,
Koroğlu yetdi muraza,
Xoş gəldiniz, dəlilərim!

O tərəfdən Alı paşa, Mehdi paşanı da çağırıb əhvalatı ona danışdı. Axırda sözü bir yerə qoydular ki, bəs Koroğlu qocalıb, dəliləri başından dağılıb. Gedək ondan qisasımızı alaq. Paşalar başlarına qoşun cəm eləyib Çənlibelə yola düşdülər. Onlar gəlməkdə olsun, sənə Çənlibel-də Koroğlundan xəbər verim. Koroğlu paşaların gəlmək xəbərini eşidib üzünü dəlilərə tutub, aldı görək nə dedi:

Yaraxlanın, dəlilərim,
Paşalar meydana gəlir.
Müxənnətlər qoşun çəkib
Üz tutub bu yana gəlir.

Sözlərimdə yoxdu yalan,
Düşmənlərə salaq talan,
Misri qılınc qılsın cövən,
Boyanmağa qana gəlir.

Olun səf-səf, dəstə-dəstə,
Yeriyək paşalar üstə,
Yağı düşmən durub qəsdə,
Tülkürlər aslana gəlir.

İgit əldən çıxmaz xata,
Qoç görək pusquda yata,
Xan Eyvaz, min Ərəbata,
Bəlli Əhməd fərmana gəlir.

Pələng tek ovdan küsməyə,
Düşmənlər üstə əsməyə,
Paşalar başı kəsməyə,
Koroğlu mərdana gəlir.

Koroğlu o vaxtı ki, davadan əl çəkməyi əhd eyləmişdi, dəliləri başından dağıtmışdı. Qıratın da nallarını söküb çölə buraxmışdı. Amma gəl ki, vəfəli Qırat Çənlibeldən ayrılib getməmişdi. İndi ki, iş belə oldu, bir tərəfdən də Aşıq Cünun gəlib xəbər verdi bəs paşalar dəm-hadəmdi ki gəlib Çənlibelə çatsınlar.

Koroğlu Eyvazı çağırıb göndərdi gedib Qıratı tapıb gətirsin. Eyvaz gedib Qıratı tapıb gətirdi. Koroğlu Qıratın geldiğini görəndə ayağa qalxdı, sazı sinəsinə basıb dedi:

Budu, gəldi havadarım,
Dur, başına dolan, könül!..
Zimistanda dövr eylədin,
Yaz-bahara boyan könül!..

Qıratıma nal düzdürərəm,
Paşalar bağın əzdırırm,
Meylər, saqılər gəzdirrəm,
Başlar təzə dövran könül!..

Koroğluyam, mərd mərdana,
Çağırıram, girrəm meydana,
Qılınc vuraram düşmana,
Xotkar taxtdan salan könül!..

Koroğlu yenə də Misri qılınc bağladı, qalxan taxdı, Qıratı mindi. Dəlilər də yaraqlandılar. Düşmən qabağında hazır oldular. O tərəfdən paşalar başlarında qoşun gəlib Çənlibelə çatdilar. Koroğlu, yanında dəlilər özünü paşaların qoşununa vurdu. Qoca Koroğlunun nərəsindən, Qıratın kişnəməsindən, dəlilərin hayqırmasından paşaların qoşunu özünü itirdi. Koroğlu başında dəlilər hər tərəfdən hücuma keçdi. Qoşun davam gətirə bilməyib qaçmağa üz qoydu.

Koroğlu düşmanı qaçan görüb qanadlandı, qoca könlü coşdu, aldı görək nə dedi:

Qoşun çəkib gəldi paşa,
Düşmənləri seç, Eyvazım!..
Yağı gərək çəksin haşa
Tez hücuma keç, Eyvazım!..

Dəli könül almaz öyüt,
Qoca bədən, olma meyit!..
Misri qılinc, kəmtər iyit,
Al düşmanı biç, Eyvazım!..

Qıratın nalı sökülməz,
Koroğlu beli bükülməz,
İyid ölümdən çəkilməz,
Yağı qanı iç, Eyvazım!..

Qoca Koroğlu bir dəli nərə çəkib Qıratı ildirim kimi sürüb özünü paşalara yetirdi. Qaçaraqda hərəsinə bir qılinc vurdu. Başları bostan kəliyi kimi diğirlənib yerə düşdü. Qoca Koroğlu başında dəliləri at sürüb özlərini paşaların torpağına yetirdilər. Qiymətdən ağır, çəkidən yüngül bütün şeyləri atlara çatıb geri qayıtdılar. Çənlibelə az qalmış Aşıq Cünun Koroğlunu dayandırıb soruşdu:

– Qoç Koroğlu, ində nə deyirsən? Dəliləri buraxırsan, ya yenə də öz yanında saxlayırsan?

Koroğlu dedi:

– Yox, Aşıq Cünun! Mən daha koroğluluqdan əl çəkmışdim. Amma baxıram ki, bu olmayıacaq. Nə qədər ki xotkarlar, paşalar, bəylər, xanlar var, mən koroğluluğumu yerə qoya bilməyəcəyəm.

Bu sözü eşidəndə bütün dəlilər nərə çəkdilər. Atlar kişnədi, bədöylər oynadı. Qırat qızmış pələng kimi iki dal ayaqları üstündə qalxıb elə bir şeyhə çəkdi ki, dağ-daş titrdəti. Hamısı bir yerdə təzədən Çənlibelə çəkildilər...

“KOROĞLU” ARXİVİNİN TƏSVİRİ

(Azərbaycan Milli Elmlər Akademiyasının
Folklor institutunun elmi arxivindən)

Əlyazması. İnv. №715 (a)
“Koroğlu”

Söyləyəni *Aşıq Hüseyin Bozalqanlı* (təxəllüsü, əsil adı Hüseyin Cəfərqulu oğlu Quliyev; 1860-ci ildə Tovuz rayonunun Bozalqanlı kəndində anadan olub, 1941-ci ildə həmin kənddə vəfat edib). Ustad sənətkar kimi tanınan Aşıq Hüseyin Bozalqanlı aşiq şerinin bütün növ və şəkillərinə aid mükəmməl poetik nümunələr yaratmışdır. Onun şeirləri ilk dəfə “Aşıqlar” (1937) kitabında çap olunmuşdur. 1938-ci ildə “Aşıq Hüseyin Bozalqanlı” kitabı nəşr olunub. Aşığın qoşduğu “Tanrıverdi” dastanı 5-cildlik “Azərbaycan dastanları”nın sonuncu cildində (1972) daxil olmuşdur. Hüseyin Bozalqanlının şeirləri 1973-cü ildə Azərbaycan və 1984-cü ildə rus dillərində Bakıda çap olunmuşdur. Aşığın bütün yaradıcılığını əhatə edən kitabı işq üzü görmüşdür.

Qolun toplayıcısı əlyazmada göstərilmir. Son səhifədə “1936” yazılıb. Bu və bir neçə imla düzəlişləri xəttini Mirzə Mehdi Vəlizadəyə (haqqında məlumatımız yoxdur) məxsus olduğunu söyləmək imkanı verir. Deməli, elə qolun toplayıcısı da odur.

İki nüsxədən ibarət olan bu qol 16 səhifədir və latin əlifbasında makinada yazılıb. Yazıya alınma yeri göstərilməyib. Bu variantda korpusa daxil olmuş qoldakı süjet quruluşu qorunur. Bununla belə, bəzi dəyişmələr də nəzərə çarpir. Belə ki, Koroğlunun atası Ali Osmanlı paşanın ilxiçisidir. Sonra süjetin inkişaf sxemi belədir:

1. Ali ilxini dərya kənarında otardığı zaman dəryadan iki erkək at çıxır. Biri qara göy, o biri isə qızılı boz rəngdə. Atların hərəsi ilxida bir madyanı basıb sonra yenə də qayıdır suya girirlər.
2. Dəniz atlarından qulunların doğulması.
3. Ali kişi qulunları cins at adı ilə paşaya təklif edir.
4. Paşa qəzəblənir, Ali kişinin gözlərini kor etdirir.
5. Qulunların böyüdülməsi.
6. Ali atları dörd yaşacaq tövlədə saxlamağı tapşırır.
7. Bu variantda atlar haqqında geniş təsəvvür yaradılır.

Dörd il tamam olandan sonra Ali kişi oğlu ilə atlara baxmağa gəlir. Ali birinci atın belini, yalmanını, qollarını, sağmasını, dal ayaqlarını, buxovluğunu yoxlayır və görür ki, bu atın buxovluğu çox nazikdir, dırnaqları da kiçikdir. O, oğlundan atın rəngini soruşur. Oğlu cavab verir ki, bu at qızılı boz rəngdədir.

Alı sonra da o biri atı elə bu cür yoxlayır. Bəlli olur ki, ikinci atın buxovluğu yoğundur, döşü enlidir, yalı quyuğundan həm qalın, həm də yumşaqdır. Bu atın dırnağı da yumru və böyükdür. Alı bu atın da rəngini soruştur. Oğlu deyir ki, bu at hər rəngə: qırmızıya, göyə, qaraya çalır. Alı oğluna deyir: bu at sənə nə düşmənə verər, nə də suda dayanar. Çünkü o, su atının törəməsidir.

8. Alı kişi oğluna Çənlibelə getməyi məsləhət görür.

9. Alı Qoşabulağın olduğu yeri oğluna bildirir.

10. Ata Qoşabulaq suyunun sırrını oğluna açır. Alı kişi oğluna deyir: Qoşabulağa get. Bir bulağın suyunda əl-üzünü yu, o birisindən də doyunca iç və həmin bulağın üstündə də yat.

11. Alı həmçinin oğluna tapşırır ki, bu sudan Qirata da içirərsən. Əgər belə etsən onda o sudan sənə həm şairlik, həm də igidlik verilər. At isə o sudan içsə, onda həmişə sənin ürəyindən keçənləri biləcəkdir.

12. Rövşən atasının bütün tapşırıqlarına əməl edir. Qiratın üstündə atasının düşmənidən intiqam alır. Atası deyir: “Oğul, indi sən oldun Koroğlu. Bu ad ömrün boyu sənin üstündə qalacaq”.

13. Koroğlu Çənlibeldə yurd salır.

Əlyazması. İnv. №715 (b)
“Koroğlu kim idi (Uruşan)”

Söyləyəni *Aşıq Əsəd* (Aşıq Əsəd Əhməd oğlu Rzayev). 1874-cü ildə Goyçə mahalının Böyük Qaraqoyunlu kəndində anadan olub, 1951-ci ildə Tovuz rayonunda vəfat edib. 1937-ci ildə Aşıq Əsəd Azərbaycan Yaziçılar İttifaqının üzvü seçilib. İlk kitabı 1938-ci ildə nəşr olunub. “Seçilmiş əsərləri”ni 1979-cu ildə Bakıda “Elm” nəşriyyatında nəşr olunub.

Toplayanı Mirzə Mehdi Vəlizadə (Bax: İnv. №715 (a). Qazax, 1936-cı il. Latin əlifbası ilə makinada yazılıb. 16 səhifədir.

Bu varianta görə Koroğlunun əslİ Muradbəyli kəndindəndir. Atası Alı kişi əvvəl Şah Abbas mehtərlik edir, sonra İstanbula gəlib Xotkarın baş mehtəri olur. Bu vaxt Alının oğlu Uruşan on beş-on altı yaşlarında bir qoçaq oğlan olur.

1. Alı kişi ilxını dərya kənarında otarır. Dəryadan bir qara göy rəngli ayqır çıxır. O, əvvəl bir, sonra ikinci bir madyanı basır və yenə qaçıb suya girir. Alı həmin madyanları gözdən qoymur. Onlar doğanda qulunları göydə tutur və madyanlar balalarını yalayıb qurtarandan sonra yerə qoyur.

2. Qulunlar biryaşar olanda Hindistan padşahının oğlu xotkara qonaq gəlir və ondan iki cins at istəyir. Alı kişi isə həmin iki dayağı seçib getirir. Atlar bəyənilmir və acıqlanmış xotkar gizirin (hökmdarın yanında saxlanılan xüsusi tədbirçi – B.A.) təklifi ilə Alının gözlərini çıxartdırır, dayları da ona verir.

3. Ali kişi oğlu Uruşana atlar üçün tövlə tikdirir. Bir ildən sonra Ali atları yolu xmağa gəlir. Tövləyə işiq düşdürüyünlə oğlundan soruşur. Uruşan balaca bir deşiyin olduğunu bildirir və oranı tutur. Ali bir ildən sonra yenə tövləyə gəlib atlara baş çəkir. Atlar sınağa hazır idilər.

4. Dəryadan çıxan ayqırın basdığı əvvəlki madyandan olan qara göy qır tüklü bir at olduğu üçün Qırat adlanır. Sonrakı madyandan olana isə Dürat deyirlər.

5. Alının gözləri kor olduğu üçün oğlu Uruşanı da öz adı ilə deyil, Koroğlu çağırırlar.

6. Koroğlu atasının intiqamını alır.

7. Ali ilə Koroğlunun arxasında qoşun gəlir, qoşunun qabağında da üç at. Ali oğlundan soruşdu ki, öndə gələn at necə atdır? O da deyir ki, kəhər təpəl atdır. Ali deyir: qorxma, o at gəlib bizi çata bilməz. Rövşən ikinci atın qızıl boz olduğunu söyləyir. Atası deyir: onu qabağa burax, sonra arxasında atını çap. Koroğlu belə də edir. Qıratın yeli həmin bu ata dəyincə, beli sınır. Atası üçüncü atı soruşduqda bəlli olur ki, bu göy dəmir atdır. Ali deyir: Oğul, əgər atını suya salmasan, bu at gəlib səni yaxalayacaq. Qabaqda da Tufan çayı axırdı. Koroğlu atını çaya salır. Qırat su atından törendiyi üçün çaydan çıxır, quru atı tərli-tərli suya salındığı üçün qolları tutulub suda qalır.

8. Bu variantda Koroğlunun sərkərdələri bunlardır: Esabalı, Bəlli Əhməd, Kosa Səfər, Çopur Mehti, Halaypozan, Tüpdağıdan, Tanritanımaç, Dilbilməz (əcəm dili bilmədiyi üçün belə ad daşıyır).

Əlyazması. İnv. №715 (q)
“Mehtər Ali”

Qolun söyləyicisi *Balakişi Böyükkişi oğlu Babayevdir*. B.B.Babayev 1878-ci ildə Gədəbəy rayonunun Dəyəqarabulaq kəndində anadan olmuş, 1985-ci ildə həmin kənddə vəfat etmişdir. “Mehtər Ali”nı B.Babayevin dilindən oğlu Yaqub Babayev yazıya almışdır. Qolun toplayıcısı folklorşunas Mürsəl Həkimovdur.

Göy mürəkkəblə yazılmış əlyazması 28 səhifədir. Qolun makinada yazılmış üç nüsxəsi var: 26 səhifə.

1. Ali kişi Həsən xanın ilxiçisidir.

2. Toqatın paşası Hasan paşa eşidir ki, Həsən xanın yaxşı atları var; gəlir ondan iki dənə cins döllük ayqır aparmağa.

3. Həsən xan Qaf tərəfə gəlib Tərsəçay yaxınlığında Ağnabat qoruğuna çatanda çaparlar gəlişin xəbərini Həsən xana verirlər. Həsən xan paşanı Ağnabat qoruğunda qarşılıyb böyük kef möclisi qurdurur. Hasan paşa gəlişinin məqsədini bildirir.

4. Həsən xan paşa ilə Murğuz dağına ova çıxır və tapşırır ki, paşa üçün ilxidən iki yaxşı döllük ayğır ayırib oraya gətirsinlər.

5. Ali kişi dərya cinsindən olan iki dayçanı tutub Murğuz dağına aparır. Hasan paşa dayçaları görüb rişxəndlə Həsən xana deyir:

Gəl sənə deyim, Həsən xan,
Mən səndən cins at istədim.
Bu daylardan məndə çoxdu
Mən səndən cins at istədim.

At istədim ayğır olsun,
Əl dəyməmiş yay-qır olsun.
Demədim ki, yanqır olsun,
Mən səndən cins at istədim.

Dayçaların çöpük-çöpük,
Bir birindən salxa-sökük.
Uzun orta, özü tökük,
Mən səndən cins at istədim.

At gərəkdi mənzil kəsə,
Tərpənəndə yel tek əsə,
Meydan aça, girə bəhsə,
Mən səndən cins at istədim.

Eşit, xotkar gülər sənə,
Bəxşış yaramaz şəninə,
Hasanam, dözməm tənənə,
Mən səndən cins at istədim.

6. Həsən xan paşanın sözlərindən bərk qəzəblənir. Alını yamanlayır. Ali da deyir ki, bu dayçalar dərya cinsindəndir. Üç yaşarda bunların Alosmanda tayrı-bərabəri olmayıacaq. Bu sözdən bir az da qəzəblənən Həsən xan deyir:

Həddin aşma axmaq qoca,
Həddin sənə bildirərəm.
Ağ gündüzün olar gecə,
Həddin sənə bildirərəm.

Paşa məndən at istədi,
Döllük amanat istədi,
Dayçaların can üstədi,
Həddin sənə bildirərəm.

Gözlərinə mil çəkərəm,
Didələrini tökərəm,
Qəddi-belini bükərəm,
Həddin sənə bildirərəm.

Sən batırdın ad-sanımı,
Qırram sənin amanını,
Bürüyər qan giryənini,
Həddin sənə bildirərəm.

Həsən xandan dağlar olar,
Oğlun Rövşən ağlar olar,
Nuri-didən qanla dolar,
Həddin sənə bildirərəm.

7. Ali kişi yenə sözündən dönməyib dayçaların yaxşı ayqırılıq olacağını bildirir. Hasan paşa da bərk hirsənir və Həsən xana deyir ki, bu dayçaları bağışla mehtərin sərraf gözlərinə, qoy dünya işığına həsrət qalsın. Ali kişi paşadakı qəddarlığı görüb deyir:

Zalim paşa, dinlə məni,
Göz insana yaraşıqdı.
Zəlil etmə gəl qocanı,
Göz insana yaraşıqdı.

İxtiyaram, etmə zülüm,
Qalxar göyə ahu-ünüm.
Çatıb yüzə mənim sinim,
Göz insana yaraşıqdı.

Day deyil, cins ayqır atdı,
Dosta o gözəl xalatdı.
Hər biri bir cəlalatdı
Göz insana yaraşıqdı.

Ali deyər, sözün düzü,
Qara etməz bəxtin üzü,
Nahaqdan zay etmə gözü,
Göz insana yaraşıqdı.

8. Həsən xanın əmri ilə cəllad Alı kişinin gözlərini çıxarır, dayçaları da ona verib qovurlar. İlxını da tapşırırlar Mehtər Mədətə.

9. Alı kişi gözləri kor halda evə qayıdanda oğlu atasının bu halını görüb soruşur:

Canım ata, gözüm ata,
Söyle nədi bu hal səndə?!
Oğul dözməz bu zulmata,
Söylə, nədi bu hal səndə?!

Oğul olan dözməz dərdə,
Verməm fürsət mən namərdə,
Qoymam qala qanın yerdə,
Söyle, nədi bu hal səndə?!

Rövşənəm, bir hay vuraram,
Rüstəm tək meydan quraram,
Namərdin boynun vuraram,
Söylə, nədi bu hal səndə?!

10. Alı kişi deyir ik, oğul, sənin Rüstəm Zal kimi asıb-kəsmək vaxtına hələ çox var. O, heybəsindən bir düyüncə çıxartdırıb açdırır. Oradakı sarı çiçəyi, kəklik otunu, çəmən çiçəyini bağırıla birlikdə əzişdirib at südündə qaynatdırır, gözlərinə təpitmə qoyub yatır.

11. Alı oğlu Rövşəni, dayçaları götürüb Öyləndərə, Ağdərə, Arzulu də-rədən keçib Qızılqaya səmtinə üz tutur, golib Qızılqaya yaxınlığındakı Cida qayaya çatır və buradakı Damcılı bulaq yanında oğluna özləri üçün sığınacaq, dayçalar üçün tövlə tikdirir. Həm də tövlə tikdirəndə Rövşənə tapşırı ki, elə et Damcılı bulağın suyu axurların yanından aksın və tövləyə bir qətrə də işiq düşməsin.

12. Deyilənlər hazır olandan sonra Alı kişi dayçaların sırrını Rövşənə açıb deyir ki, bunlar ilxidəki cil madyanlarla dərya atının cinsindəndir. Bunlar iki il qırx gün işiq üzü görməməlidir.

13. Rövşən iki il otuz doqquz gün düzür, sonuncu gün üçün səbri çatmir. Atasını şirin yatan görüb tövlənin damından deşik açıb atlara baxır. Görür ki, atın biri qanadlıdı. Amma indi o qanadlar əriyir. Bilir ki, bu onun baxmağındandır. Tez deşiyi bağlayır, amma əhvalatı atasına bildirmir.

14. Alı kişi Rövşənlət atlara baxmağa gəlir. Əli ilə tövlənin sol tərəfində bağlanmış atın üz-gözünü, yalmanını, sağrısını, biləklərini yoxlayır, bir az fikrə dalır və deyir:

Zəndim gərək yanılmasın,
Oğul, ata yad göz baxıb.
Yoxdu atın yel qanadı,
Oğul, ata yad göz baxıb.

Cinsi bəlli dərya atı,
Yalmanına igid yati,
Əriyibdi yel qanadı,
Oğul, ata yad göz baxıb.

On səkkiz, qırx olar tamam,
Qanad bağlar aram-aram,
Baxıb pis göz, olub haram,
Oğul, ata yad göz baxıb.

Çərx fələkdən eylərəm dad,
Miskin könül olarmı şad?
Ali haqdan diler imdad,
Oğul, ata yad göz baxıb.

15. Rövşən əhvalatı atasına bildirir. Atası deyir ki, oğul, olana çarə yoxdur. İndi tövlənin bacasını aç ki, yeddi gün müddətində atların gözləri işığa öyrəşsin. Yoxsa, sürəkdə dəvdək olarlar. Yeddi günün tamamından sonra atları çıxarıb gündə üç dəfə məşq təlimi verərsən.

16. Başqa variantlarda olduğu tək, burada da atlar sınaqdan keçirilir, Ali kişi atların birinə Qırat, o birinə Dürat adı verir və belə deyir:

Sənə deyim, oğul bala,
Ərə yaraq, at gərəkdi.
Çəkə qılınc sağa-sola,
Ərə yaraq, at gərəkdi.

Qılınc, qalxan nizə kardı,
At igidə bir vüqardi,
Həm arxadı, həm də vardi,
Ərə yaraq, at gərəkdi.

İgid olan eldə gəzər,
Səxavəti dildə gəzər,
Qulac kəndir beldə gəzər,
Ərə yaraq, at gərəkdi.

Həsən məni kor elədi,
Ağ günümü kor elədi,
Dünya mədəri belədi,
Ərə yaraq, at gərəkdi.

Çox görmüşəm qeylü-qalı,
Əl çirkidi dünya malı,
Nəsihət der Mehtər Ali,
Ərə yaraq, at gərəkdi.

17. Ali kişi Murğuz dağından tapdığı ildirim daşı götürüb Rövşənlə dostu Dəmirçi Misirin yanına gəlir. Hal-qəziyyəni ona danışır. Dəmirçi Misir də Aliya təskinlik verib deyir ki, xanların çörəkləri dizləri üstədi. Həsən xan Mehtər Qəmbərin, Mehtər Əhmədin, nökər Səfərin, sarı Hacının da gözlərinə mil çəkdirib. Həsən xanın bir qənimi varsa, o da Dəli Həsəndir. O, Aslan bəyin, İbrahim ağanın, Sarı xanın başına gətirdiklərini Həsən xanın da başına gətirər.

18. Ali ildirim daşı Dəmirçi Misiro verib Rövşən üçün qılinc düzəltməyi xahiş edir və deyir ki:

And verirəm duz çörəyə,
Usta, qılinc sanlı gərək.
Vursan kəsə polad qatı,
Usta, qılinc sanlı gərək.

Cövlən edə havalarda,
Sına yağı ovalarda,
Korlaşmaya davalarda,
Usta, qılinc sanlı gərək.

Adın Alının dilində,
Misri qılinc ər əlində,
Ucaldı başı elində,
Usta, qılinc sanlı gərək.

19. Dəmirçi Misir yeddi günə qılincin hazır olacağını bildirir. Vaxtin tamamında Ali kişi oğlu ilə dəmirçixanaya gelirlər.

20. Dəmirçi Misir qılinci Rövşənə verib deyir ki, bu qılinc ildirim daşından, suyu Misxana suyundan, ağızının oxarı da Alxar gümüşünün xam tozundandır. Bunun adını Misri qılinc qoyuram. Sonra Dəmirçi Misir Rövşənə belə nəsihət verir:

Sənə deyim, igid bala,
Misri qılinc əldə gərək.
Yağılara vermə aman,
Misri qılinc əldə gərək.

Düşmən tərəf güc eyləsə,
Namərd sənlə öc eyləsə,
Xan-xavənlər kəc eyləsə,
Misri qılinc əldə gərək.

Usta Misir sənə ata,
Düşmənlərin yasa bata,
Məndən sənə budu əta,
Misri qılinc əldə gərək.

21. Alı kişi Dürata, Rövşən Qırata minib Həsən xandan intiqam almaq üçün onun düşərgəsinə – Dərlıq tərəfdəki Ballıbulaga gəlirlər.

22. Həsən xan Alı kişi ilə oğlu Rövşəni tanışınca əl atır ki, onlara hücum eləsin. Rövşən deyir:

Gəl sənə deyim, Həsən xan,
İgid gərək mərd meydanda.
Qılinc əldə sərt meydanda.
Açaavaş qənimiylo
İgid gərək mərd meydanda,
Qılinc əldə, sərt meydanda.

Meydan açıb sulayaram,
Yalquzaq tək ulayaram,
Al qanına bulayaram,
İgid gərək mərd meydanda,
Qılinc əldə, sərt meydanda.

Uydun namərdin sözünə,
Mil çəkdin atam gözünə,
Fərman verdin öz-özünə
İgid gərək mərd meydanda,
Qılinc əldə, sərt meydanda.

İgid gərək qollar bükə,
Qəniminin bağrin sökə,
Ovuc-ovuc al qan içə.
İgid gərək mərd meydanda,
Qılinc əldə, sərt meydanda.

Gen gününü dar eylərəm,
Al qanını car eylərəm,
Bəbəyini kor eylərəm,
İgid gərək mərd meydanda,
Qılinc əldə, sərt meydanda.

Yelqanadın üstündəyəm,
Şirin canın məstindəyəm,
Sənlə döyüş qəsdindəyəm,
İgid gərək mərd meydanda
Qılinc əldə, sərt meydanda.

Rövşənəm, qəniməm xana,
Talan salaram obana,
Boyanarsan qızıl qana,
İgid gərək mərd meydanda
Qılinc əldə, sərt meydanda.

23. Rövşən Misri qılıncla vurub Həsən xanın basın üzür. Adamlarını da qılınçdan keçirir. Həsən xanın ordusu bunların üstünə gəlir. Alı kişi ilə Rövşən atlarının basın buraxırlar.

Bundan sonrakı atların sınaq, özləri üçün qalmağa yer seçmə epizodu korpusa daxil olmuş çap materialları və digər variantlarla eynidir.

24. Çardaxlı Çənlibel məskən seçilir. Alı Rövşənə Ağqayani göstərib deyir ki, bu dağın zirvəsində Qoşabulaq var. Hər yeddi ildən bir Məşriqlə Məğrib ulduzları doğub hərkət edirsə, gecənin düz yarısında Çardaxlı Çənlibelin üstündə toqquşurlar. Onların nurundan Qoşabulaq çağlayıb köpüklənir. Kim bu bulağın suyundan içib çımsa yenilməz pəhlivan, ötkəm səslisi aşiq olar. Nərəsindən aslanlar tük salar. Qılincını bulağın suyunu salsa kəsəri kütlösməz. Atı su içsə sahibini darda qoymaz. Biraylıq mənzili yeddi günə kəsər. Yüz yaşılı qoca bu sudan içsə bənövşə bağlı növcavan olar. Korların gözünə işiq gələr. İndi həmin vaxtdı. Get, dediklərimə əməl et, məni də yaddan çıxartma. Gözlərimin elacı o sudadı.

25. Rövşən Ağqayaya gəlir. Nə qədər çalışırsa, dağın zirvəsinə çıxa bilmir. Qırat ona bələdçilik edir. Rövşən Qoşabulağı tapır. Qoşabulaq köpük-lənəndə atasının tapşırığının hamısını yerinə yetirir, başqa variantlarda olduğu tək, atası üçün su götürməyə macal tapmır. Qoşabulağın suyu çekilir.

26. Rövşən atası üçün su götürə bilməməyindən əzab, peşmançılıq çekir. Alı deyir ki, bu tale yazısıdı. İndi mənim vaxtim yetişib, köcümü sürməliyəm. Rövşənə vəsiyyət edir ki, sən ki, o nərə sahibi olubsan, onu hər yerdə yox,

yalnız ər meydanında, kiməsə qalib gəlmək istəyəndə çəkərsən. Başına topladıqlarını sınaqdan keçirəndən sonra dəliliyə qəbul edərsən. Bir də Dəli Həsənlə dostluq etməyi oğluna tapşırır və onun yerini belə bildirir:

Gah Eldar, gah Qarayazı,
Oylağıdı bil, Həsənin.
Bir dəlidi, üreyi saf,
Pənahdı el Həsənin.

Bir obadı səxa-sanı,
Mərd meydanda coşar qanı.
Sən də onu qardaş tanı,
Vuran qolu ol Həsənin.

Qənim görsə nərə çəkər,
Yağlıların qanın tökər,
Paşaların bürcün sökər
Var oyunu bol Həsənin.

Ali gedir son məkana,
Dünya olub möhnətxana,
Dar günündə qıyar cana,
Bircə könlün al Həsənin.

27. Ali kişi oğlu Rövşənə deyir ki, bu gündən sənin adın “Koroğlu” oldu.
28. Ali kişi vəfat edir. Koroğlu onu Qoşabulağın yanında dəfn edir.
Atasının vəsiyyəti ilə Dəli Həsəni axtarmaq üçün Qarayaziya yola düşür.

Əlyazması. İnv. №717
“Nigarın getirilməsi”, “Koroğlu-Həsən”.

Latin əlifbası ilə makina yazısı, iki nüsxə, 28 səhifə. Söyləyən, toplayan, tarix və yer qeyd edilməyib. Qol başlıqsızdır. Xatırladılan başlıqlar sonradan karandaşla əl xətti ilə yazılıb.

1. İstanbul xotkarının qızı Nigar xanım görməzə-bilməzə Koroğlunun şəhrətini eşidib eşq badəsini içir, min könüldən bir könülə ona aşiq olur.
2. İstanbul kəndlərinin birində big yerlə təzəcə tərləmiş Bəlli Əhməd adlı bir igid yaşayır. Bəlli Əhməd Koroğlunun igidlikləri haqqında çox eşidir. Onun dəstəsinə qoşulmaq arzusuna düşür.

3. Bəlli Əhməd İstanbula gəlir.

4. Bəlli Əhməd İstanbul bazarında olarkən görür ki, bazarda qaçhaqaç düşdü. Hamı dükənini bağlayıb aradan çıxır. Bəlli olur ki, xotkar Məkkə ziyarətinə gedib. Qızı Nigar xanım isə hər cümə günü məscidə gedir. Nigar məscidə gedən gün onu görən olmasın deyə camaat dükən-bazarı buraxıb evlərinə çəkilmiş.

5. Bəlli Əhməd qaçıb bir göyərti dükənində gizlənir. Nigar kənizləri ilə buradan keçəndə göyərti dükəninin bağlı olduğunu görüb şübhələnir.

6. Bəlli Əhməd gizləndiyi yerdən baxıb görür ki, Nigar xanımın, doğrudan da, yer üzündə misli-bərabəri yoxdur.

7. Nigar xanım Bəlli Əhmədi gizləndiyi yerdən çıxarır, kənizlər onu döyürlər. Çarəsi kəsilən Bəlli Əhməd özünü Koroğlu dəlisi tək tanır. Nigar xanım Koroğluya məktub yazıb aparmaq üçün Bəlli Əhmədə verir.

8. Bəlli Əhməd Çənlibelə gəlib məktubu Koroğluya verir. Koroğlu Nigar xanımın məktubunu oxuyandan sonra Bəlli Əhmədi zəncirlə bağlayır (O, Çənlibelə xəbərlə gələn hər kimsəylə belə edir. Xəbər doğru çıxdıqda həmin kəsə mükafat, yalan çıxdıqda cəza verərmiş).

9. Koroğlu İstanbula Nigar xanımın arxasında yollanır. İstanbula çatha-çatda bir qarı ilə rastlaşır. Onun evində gecələyir. Qarının oğlu Nigar xanımın nar bağına gözötçilik edir.

10. Koroğlu bazara çıxır. Xotkarın adını yazdırmaqla bir möhür-damğa düzəldirir. Bir mirzə tapıb ona deyir ki, qoca nənəm xəstədir, gedək ona bir dua yaz. Mirzə gəlib görür ki, xəstə yoxdur. Koroğlu mirzəyə xotkarın adından Nigara belə bir namə yazdırır: "Bu naməni sənə verən adam mənim çavuşumdur. Mənim barıgahımda mənə olan hörmət gərək ona da ola".

11. Koroğlu Mirzənin paltarını alıb özü geyir, əlinə də bir təsbeh alıb xotkarın sarayına yollanır.

12. Koroğlu qırıq qapıdan keçib Nigar xanımın həyətinə girir. Əmmə-məsini, əbasını bir yana tullayıb sazı sinəsinə basır.

13. Nigar xanım səsə bayırə çıxanda Koroğlu görür ki, bu qız doğrudan da, Bəlli Əhmədin söylədiyi qənirsiz gözəldi.

14. Koroğlu Nigar xanımı qaçırır.

15. Nigar xanımın qardaşı Bürcü Sultan qoşun götürüb onların arxasında düşür.

16. Koroğlu Bürcü Sultanla döyüşüb onu mağlub edir, öldürmek istəyər-kən Nigar ona toxunmamağı xahiş edir. Koroğlu Bürcü Sultani Nigara bağış-layır.

17. Koroğlu qoşunla tək döyüşür. Elə bu vaxt dəlilər onun köməyinə gəlirlər.

18. Koroğlu Nigar xanımı Çənlibelə götürüb toy eləyir.

Əlyazması. İnv. №717
“Koroğlu ilə Nigarın nağılı”

Latin əlifbası ilə makina yazısı, 6 səhifə. Söyləyən və toplayan göstəril-məyib. Toplama tarixi və yeri yoxdur.

Bu variant bəzə səciyyəvi cizgilərlə seçilir:

1. Koroğlu İstanbulda çatanda bir çobanla rastlaşır. Ona qonaq olmaq istəyəndə çoban deyir: – sənin atın böyük olduğu üçün mənim qapımdan keçə bilməz. Odur ki, səni qonaq saxlaya bilmərəm. Koroğlu bildirir ki, Qirat bundan da balaca qapıdan keçməyə qabildir. Ata işarə verir, at ayaqlarını yiğib əyilə-əyilə içəri keçir.

2. Koroğlu kimliyini çobana bildirir.

3. Səhəri Koroğlu bazara gəlib saz almaq istəyir. Sazbənd saz vermir. Hazır olan sazi xotkarın oğlu üçün bağladığını bildirir.

4. Koroğlu özünü sazbəndə tanıtılır:

Gəlib burda xub sərgərdən qalmışam,
Usta, qulun olum, yola sal məni.
Bunun tayın yüz tümənə almışam,
Usta, qulun olum, yola sal məni.

Mən çəkmədim sonalardan belə naz,
Ov etmişəm obalardan mən hər yaz,
Usta, mənimdi o divardakı saz,
Usta, qulun olum, yola sal məni.

Ayağım altında vardı xub keçə,
Koroğluyam, dünyani sataram heçə,
Usta, qorx qılincim ortannan keçə,
Usta, qulun olum, yola sal məni.

5. Usta Koroğlunu tanıyıb qorxuya düşür və sazi yüz tümənə Koroğluya satır.

6. Koroğlu çobanın anası ilə Nigar xanımın bağına gəlir.

7. Bu varianta görə Nigar Koroğlunun igid olmasını sınamaq üçün ona bir sillə vurur. Koroğlunun ürəyi keçir. Qızlar tez töküllüb onun əl-qolunu bağlayır, bir tərəfə tullayırlar.

8. Gizləndiyi yerdən bu əhvalati izləyən çobanın anası oğluna xəbər götərir. Çoban gəlib Koroğlunun əl-qolunu açıb xilas edir.

9. Koroğlu yenidən Nigar xanımın bağına gəlir.

10. Əlyazmasındaki epizoddan bəlli olur ki, Nigar xanım Koroğlunu bəyənmir. Koroğlu ona cavabında deyir:

Mənə qara deyən dilbər,
Qaşların qara deyilmə?!
Çatılıbdı dal gərdənə,
Saçların qara deyilmə?!

Çənlibeldə qurdum binə,
Bənzəyirsən aya, günə,
Ağ üzündə dənə-dənə,
Xalların qara deyilmə?!

Koroğlunun öz aləmi,
Əlində dəftər-qələmi,
Tanrıının oxunan kəlamı,
Yazısı qara deyilmə?!

11. Qıratın belində oturan Koroğlu Nigara deyir: – Bir halda ki, məni bəyənmirən, əl ver halallaşaq. Nigar xanım əlini uzadarkən Koroğlu tez onu atın tərkinə çəkib Çənlibelə üz tutur.

Əlyazması. İnv. №717

Latin əlibası ilə əlyazması, 10 vərəq. Toplama vaxtı, yeri, söyləyici və toplayıcı qeyd edilməyib. İlk səhifəsi, sərlövhəsi olan vərəq qorunmayıb.

Bu variantda bir epizod əvvəlkilərdən seçilməsi ilə diqqəti cəlb edir:

1. Koroğlu Osmanlı torpağına çatıb xotkar karvanı ilə qarşılaşır.

2. Bəzirganbaşı Koroğluya etina etmir. Koroğlu ona belə hərbə-zorba gəlir:

Sənə deyim, ay bəzirgan,
İndi allam canın sənin.
Qırıb karvan, töksəm malın,
Necə olar halın sənin?

Haça şəşpəri ataram,
Qolların daldan çataram,
Qul edib səni sataram,
Gedər əldən malın sənin.

İndi şəşpər atsam başın,
Gedər canın, qalar leşin,
Koroğlu ölçər qumaşın
Necə olar halın sənin?

3. Koroğlu xotkarın karvanını talayıb yaxın obalardakı kasıblara, fağırlara paylayır. Özü isə Nigar xanımın narlı bağına yollanır.

Əlyazması. İnv. №725 (4)
“Cünunun gətirilməsi”

Söyləyəni *Aşıq Mirzə Bayramov* (1998-ci ildə Tovuz rayonunun Cilov-darlı kəndində anadan olmuşdur. 1900-cü ildən aşıqlığa başlamışdır. O, Azərbaycan Yazıçıları İttifaqının üzvü olmuşdur. 1954-cü ildə vəfat etmişdir). 1936-cı ildə toplandı. Yer göstərilməyib. Toplayan bəlli deyil. Mətn tam deyil. Latin əlifbası ilə makinada yazılıb. Qalan vərəqlərin sayı 15-dir.

Bu variant bir sıra epizodlarla digərlərindən seçilir:

1. Koroğlu Ağqayadan baxıb Üçciməndə bir karvan görür. Koroğlu karvanın başının üstünü kəsib bac istəyir.

2. Karvan başçısının adı Sərrafdır. Amma başına həmişə qaş-daşla bəzənmiş qızıl tac qoyduğu üçün onu Zərküləh çağırırlar.

3. Bəzirgan Koroğluya 500 qızıl verir. Koroğlu götürmür. Onların arasında deyişmə olur (Korpusa daxil edilmiş variantda Koroğlu tək oxuyur. Burda isə bəzirgan onun sözlərinin qarşısına deyir):

Koroğlu:

Gəl sənə söyləyim, bəzirganbaşı,
Gəlmışəm mən səndən bac alam, gedəm!
Dağıdam qəfləni, tökəm malını,
Gəlmışəm mən səndən bac alam, gedəm!

Bəzirganbaşı:

Əcəm oğlu, heç də hədyan söyləmə,
İnnən sonra sənə para vermərəm!
Almadın verdiyim, yekəlik satdın
Zorluğunan bir dinarə vermərəm!

Koroğlu:

Görməyibsən mənim tək savaşanı,
Didənnən axıdam qannı yaşını,
Cidaynan ölçərəm al qumasını,
Nağddarın olmasa vec alam gedəm!

Bəzirganbaşı:

Getdim İstanbul'a, gəldim Toqatdan,
Qayıtdım Bağdaddan, keçdim Dərvətdən,
Çekərəm, salaram mən səni atdan,
Qaldırıb çaxaram yerə, vermərəm!

Koroğlu:

Koroğluyam sərp qayadan atıllam,
Hər yerdə istəsən orda tapıllam,
Ac qurd kimi cürbinizə təpilləm,
Ortadan olmasa, uc alam gedəm.

Bəzirganbaşı:

Sərrafiyam, mən bilirəm işimi,
Həm öz qüvvətimi, təravaşımı,
Nə beş param, nə də qaş quruşumu,
Sənin kimi cocuqlara vermərəm!

4. Koroğlu karvana hücum edir, amma bəzirganbaşı onu atdan salır. Güləşirlər. Bəzirganbaşı Koroğluya qalib gəlir və qollarını bağlayıb İstanbul-da qul tək satacağını bildirir.

5. Bəzirganbaşı Koroğludan kimliyini, haralı olmasını soruşur. Özünü aşiq tek təqdim edən Koroğlu Muradbəylidən olduğunu bildirir. Bəzirganbaşı ondan Koroğlunu tanıyıb-tanımamasını soruşduqda cavab verir ki, bəli, görmüşəm, tanıyıram. Bəzirganbaşı onun qollarını açıb Koroğludan oxumasını isteyir.

6. Koroğlunun burada oxuduğu qoşma ruhu, poetik ifadə zərifliyi ilə tutumludur:

Qul alallar, qul olmazlar bizlərdə,
Məni qul adına satma, əfəndim!
Düşmənlərim sonra şad olar gülər,
Sən elə işləri etmə, əfəndim!

Mənim gözü yolda qalannarım var,
Mərdlik silahına dolannarım var,
İstanbul elində düşmənnarım var,
Azad eylə, məni tutma, əfəndim!

İndi gözdüyüllər bir neçə dəllər,
Oynadar şəşpəri, qılış siğallar,
Yolumu gözlüyür neçə gözəllər,
Koroğlu qanına batma, əfəndim!

7. Bəzirganbaşı Koroğlunu buraxır.

8. Dəlilər Koroğlunun gec qayıtmamasından nigaran qalırlar. Dəmirçioglu, Bəlli Əhməd, Halaypozan onun arxasında gedirlər. Onlar gəlib Koroğlunu üst-başı toz-torpağa batmış halda tapırlar. Səbəbini soruşduqda Koroğlu deyir:

Çöl gedirkən Üççiməni aşanda,
Onda baxdı məni bildi bəzirgan.
Dedim, qoçaqlarım, ənam göndərin,
Əlini cibinə saldı bəzirgan.

Nə qədər hay vurdum yerdən durmadı,
Annadım ki, məni bir şey saymadı.
Bac-xərac istədim, mənə vermədi,
Dinmədi, deyəsən laldı bəzirgan.

Hay vuruban şəşpər aldım dəstimə,
İstədim ki, girəm onun qəsdinə,
At oynatdım özmü saldım üstünə,
Əlin əlinə vurdu, güldü bəzirgan.

Başına qoyubdu qızıldan bökü,
Hayqırkı yerindən kərgədan təki,
Əyninə geyibdi zənburdan kürkü,
Qaldırdı məni, yerə çaldı bəzirgan.

Mən dəlini aparırdı ölümə,
Əl çatmadı Çənlibeldə elimə,
Dustaq oldum, kəndir saldı qoluma,
Dedi ki, sataram quldu bəzirgan.

9. Dəlilər axışıb bəzirganın başının üstünü kəsirlər. Bəzirgan görür ki, bayaq tutub buraxdığı da bunların sırasındadır.

10. Koroğlu üzünü dəlilərə tutub oxuyur:

Haydı qoçaqlarım, kəsin ətrafi,
Talansın bəzirgan yeri yurd olsun.
Hər tərəfdən at oynadın üstünə,
Irəngi saralsın, gözü dörd olsun.

At oynadın, mərd dolun meydana,
Dağıdın, talayın tökün hər yana.
Tülükü nədi pəncə vursun aslana,
Gərək odu qurddan olan qurd olsun.

Nə bilirdi Koroğlunun halını,
Bu tor savaşını, bu zavalını,
Yükləyin karvanı, çəkin malını,
Qoy ah çəksin öz-özünə dərd olsun.

11. Dəlilər hücum edib bəzirganın malını alır, özünü isə buraxırlar.
 12. Malların içərisində bir sandıq da olur. Sandıq açılında içindən Aşıq Cünun çıxır. Koroğlu ondan soruşur ki, sən gecə-gündüz bəzirganbaşının yanında olursan, bəs uşaqlarını nə vaxt görürsən? Həmçinin bəzirganbaşının ona nə qədər xərclik verməsini və haralı olduğunu da soruşur.
 13. Koroğlu Cünuna çoxlu qızıl verib Ərzuruma yola salır və tapşırır ki, bir aydan sonra qayıdır Çənlibelə gölsin.
 14. Cünun Ərzurumda altı ay qalır və bu vaxt birdən Koroğlunun tapşırığı onun yadına düşür.
- Variantın bundan sonrakı səhifələri olmadığından hadisələrin necə cərəyan etdiyi bəlli olmur.

Əlyazması. İnv. №720 (b)

“Aşıq Cünunun Eyvazın xəbərini götirməsi,
Eyvazın gəlməsi və Bağdad səfərinə getməsi”

Latin əlifbası ilə makina yazısı, 21 səhifə. Son vərəqləri yoxdur, qol yarımcıqdır. Pasport məlumatı yoxdur.

1. Aşıq Cünun Ərzurumda Cəfər paşanın yanında olarkən bazara çıxır. Bir qəssab dükənинə gəlir. Görür hamı gəlib bu dükəndən ət alır. Bu, Cünunu maraqlandırır. Cünuna bəlli olur ki, adamlar daha çox bu dükəndəki 14-15 yaşlarında olan oğlanın gözəlliyinə tamaşa etmək üçün gəlirlər. O, oğlanın adının Eyvaz olduğunu öyrənir və yadına salır ki, Koroğlu belə bir oğlan axtarır.

2. Aşıq Cünun Eyvazın xəbərini Çənlibelə – Koroğluya getirir.
3. Koroğlu, İsabali, Dəmircioğlu alverçi adı ilə Ərzuruma gəlirlər.
4. Koroğlu dəliləri ilə qəssabin evinə qonaq düşürlər. Qəssab qonaqlıq tədarükü görür.

5. Qəssabın oğlu Eyvaz axşam evə gəlir. Qonaqlarla görüşür. Koroğlunun əlini elə sixir ki, Koroğlu ağırdan əlini döşünə basır. Eyvaz dəlilərlə də görüsüb otaqdan çıxır.

6. Ortaya yemək gələndə deyir ki, Eyvaz süfrə başına gəlməsə mən çörək yeməyəcəyəm.

7. Qəssab Eyvazı qonaqların yanına gətirir. Eyvaz atasına deyir ki, süfrədə olan yeməklər azdır, əlavə xörək lazımdır.

8. Yeməkdən sonra qəssab qonaqlardan kim olmalarını, nə məqsədlə buraya galmələrini soruşur. Deyirlər ki, alverçiyik, qoyun almağa gəlmışik.

9. Səhər qəssab, oğlu Eyvaz və qonaqlar sürüünün yanına gəlirlər. Koroğlu aldiqları qoyunların pulunu artıqlaması ilə verir. Eyvaz bu işə şübhələnir, atasına deyir:

Ata, bunlar nə xan deyil, nə paşa,
Bu qılıqda çoydar olmaz, ay olmaz.
Qeyzə gəlsə bağlar adamı daşa,
Bu qılıqda çoydar olmaz, ay olmaz.

Şahin kimi qənim üstə əsəndi,
Qanlı başı qansırğadan asındı,
Koroğludu, Dəmirçioglu Həsəndi,
Bu qılıqda, çoydar olmaz, ay olmaz.

Qızılı, gümüşü sağ-sola xərşələr,
Paşaynan, xotkarnan davasın başlar,
Hər verəndə beş-beş, on beş bağışlar,
Bu qılıqda, çoydar olmaz, ay olmaz.

Bahar olcaq çeşmə sular bulanmaz,
Yaralarım köz-köz olar sulanmaz,
Oğul daha öz öyündə bulanmaz,
Eyvaz sənə oğul olmaz, ay olmaz.

10. Eyvaz işdən duyuq düşdüyü üçün Koroğluya əl vermək istəmir. Eyvazın atası oğluna deyir ki, alver etdiyimiz üçün əl tutub xeyir-dua ver. Eyvaz əl verərkən Koroğlu onun əlindən, Dəmirçioglu isə ayaqlarından tutub. Qıratın üstüne aşırırlar. Koroğlu yola düşür. Eyvaz atasına deyir: – Bu Koroğludur, məni Çənlibelə aparır. Əhdimə çatdım.

11. Koroğlu Eyvazı Çənlibelə gətirir, özünə oğul edir və onu dəlilərə başçı qoyur.

Əlyazmada bundan sonrakı hadisələr “Bağdad səfəri” ilə bağlı olduğu üçün bu barədə arxada bəhs açılacaq.

Əlyazması. İnv. №720 (j)
“Eyvazın Çənlibelə gətirilməsi”

Söyləyəni *Aşıq Əli Rəhim oğlu*, toplayanı *Hümbət Əlizadə*, yazıya alınan yer: Qazax rayonu, Köçəsgər kəndi. Latin əlifbası ilə makinada yazılmışdır, 31 səhifədir. 17-ci səhifə düşübdür.

Bu variantda korpusa daxil olan və digər variantlardan az seçilir.

1. Qolun başlanğıcında deyilir ki, Koroğlu Nigarı, Telli, Reyhan xanımı almışdışa da, korpusdakı və digər variantlardakı məlum səbəbə görə övladı olmamışdı.

2. Koroğlu Nigarın niyə qəmgin olmasını soruşturqda Nigar ona şeirlə cavab verir. Bu variantdakı həmin şeir on bənd, korpusa daxil olan və digər variantlarda, eləcə də H.Əlizadənin “Koroğlu”sunda səkkiz bənddir. M.H.Təhmasibin “Koroğlu”sunda da bu şeir on bənddir. Amma burada bəzi dəyişikliklər vardır. Variantdakı həmin iki bənd belədir:

Sənə deyirlər Koroğlu,
Kəsirsən dağlarda yolu.
Bir kərə söylə nə olu,
Dərdə çarə qılan yoxdu?

Dəlilər sana düzüldü,
Əlim əlimnən üzüldü,
Bağman öldü, bağ pozuldu,
Mən tək gülü solan yoxdu!

3. Aşıq Cünun Eyvazın xəbərini Çənlibelə gətirəndə bunu şeirlə deyir. Həmin şeir korpusda səkkiz bənd, sözü gedən variantda isə doqquz bənddir. Korpusa düşməyən bənd belədir:

Mərəkədə başda duran,
Meydanda iyitlər yoran,
Hər pişvazına varam,
Qırx incə gəlin, qız gördüm.

M.H.Təhmasibin nəşr etdirdiyi “Koroğlu”da bu bəndin sonuncu misrası “Qırx incəbelli qız gördüm” şəklindədir.

4. Bu variantda Eyvazın arxasında tək getməməyi Koroğluya Nigar xanım söyləyir.

5. Bu variantda Koroğlu – Ərəb Reyhan xətti yoxdur.

Əlyazması. İnv. №718 (a)
“Dəmirçioğlu”

Söyləyəni *Aşıq Hüseyin Bozalqanlı* (bax: İnv. №715 (a). Yazıya alanı *Mirzə Mehdi Vəlizadə* (Bax: İnv. №715 (a). Yazıya alınma tarixi: 1937. Yer göstərilməyib.

Latin əlifbasında makinada yazılmış bu qolun ilk üç səhifəsi “Dəmirçioğlu” adlanır. Dördüncü səhifədə isə “Dəmirçioğlunun qızın dalınca getməsi” yazılıb. Birinci üç səhifə də daxil olmaqla qol 40 səhifədir.

1. Koroğlu Ərəboğlu Kənanla Trabzona gəlir. Burada nalbənd Qasima Qıratı nallatdırmaq isteyirlər. Nalbənd Qasim bunları tanıyb oğlu Həsəni gizlədir.

2. Qırat bədnallıq edir. Atın ayaqlarını saxlamağa heç kəsin gücü çatmır. Dəmirçioğlu Həsən gizləndiyi yerdən çıxıb atın ayaqlarını tutur, atası nallayıb.

3. Koroğlu pul verəndə o necə ki, nalları əzmişdi, Dəmirçioğlu da qızıl-ları əzişdirib Koroğluya qaytarır.

4. Dəmirçioğlu Həsən Koroğludan nal pulu əvəzinə ata minib gəzməyi xahiş edir. Koroğlu razi olur. Dəmirçioğlu atın belinə qalxınca Koroğlu sıçra-yıb tərkinə minir.

5. Ərəboğlu öz atına minib hər nə qədər çapırsa da, onlara çata bilmir.

6. Koroğlu Dəmirçioğlunu Çənlibelə götürür.

7. Dəmirçioğlu Trabzona atasının yanına qayıdanda Koroğlu nərə çekib onu atdan salır və qollarını bağlayır.

8. Koroğlu Dəmirçioğlunu Trabzona aparır, orada atasından halallıq alır və Dəmirçioğlunu götürüb öz dəlilərinə qoşur.

9. Dəmirçioğlu Cəfər paşanın bacısı Telli xanımın arxasında gedir və əsir düşür.

10. Koroğlu Dəmirçioğlunun arxasında gedib Cəfər paşanın qoşunu ilə döyüşüb onu möğlubiyətə uğradır və Dəmirçioğlunu azad edir.

11. Koroğlu Telli xanımı da Çənlibelə götürür və toy edib onu Dəmir-çioğluyun alır.

Əlyazması. İnv. №718 (b)
“Dəmirçioğlunun götürülməsi”

Söyləyəni *Aşıq Ali*. Digər pasport məlumatları yoxdur. Latin əlifbası ilə makinada yazılıb, II səhifədir.

Bu variant, bəzi detallar nəzərə alınmazsa, korpusa daxil edilmiş mətnə uyğundur.

1. Koroğlu bir şəhərdə Qıratı nallatmaq istəyir. Nalbənd onu tanır. Oğlunu içəridə gizlədir. Qorxur ki, Koroğlu onun oğlunu özü ilə aparar.

2. Koroğlunun atın ayaqlarını saxlamağa gücü çatmır. Nalbənd məcbur olub oğlunu çağırır. O gəlib atın iki ayağını birdən tutub saxlayır.
3. Koroğlu Dəmirçioğlunda bu qüvvəni görüb məəttəl qalır və hiylə işlədir. O, nalları əlində əzişdirib nalbəndə qaytarır ki, bu cür xarab nal mənə lazım deyil. Nalbənd təzə nallar götirib Qıratı nallayır.
4. Koroğlu pul verəndə Dəmirçioğlu barmaqları arasında sürtüb pulun sikkosunu pozur və qəlp pul deyib sahibinə qaytarır. Koroğlu pulu nalbəndin özünə verir.
5. Koroğlu gedəndən sonra nalbənd onun kimliyini ogluna bildirir.
6. Dəmirçioğlu belinə bir-iki kotan zənciri bağlayıb Koroğlunun arxa-sincə Çənlibələ yola düşür. Gecə vaxtı o, Çənlibeldə Koroğlu ilə qarşılaşır.
7. Koroğlu Dəmirçioğlunu tanır, amma özünü nişan verməyib oğru olduğunu deyir.
8. Dəmirçioğlu tövlənin damını sökür, Koroğlunu içəri salır ki, zənciri Qıratın belinə bağlaşın, o da çəkib aparsın.
9. Koroğlu zənciri Düratın, Qıratın və o biri atların belinə bağlayır, özü də atın quyrığından sallanır. Dəmirçioğlu bunların hamısını çəkib qaldırır. Koroğlu o biri atları açıb Dürati saxlayır. Dəmirçioğlu atı Koroğlu ilə bərabər çəkib çıxarır. Sonra o, atı minib Koroğlunu da tərkine alır.
10. Yolda Koroğlu Dəmirçioğlunu şəşpərlə vursa da, ona təsir etmir. O, Dəmirçioğludan Koroğludan qorxub-qorxmamasını soruşur. Dəmirçioğlu deyir ki, yalnız Koroğlunun nərəsindən qorxuram. Koroğlu əlini qulağının dibinə qoyub bir dəli nərə çəkir. Dəmirçioğlu atdan yerə yixılır. Koroğlu Dəmirçioğlunu zəncirlə bağlıyor. Dəmirçioğlu dartib zəncirləri qırır və Koroğluya dəli olacağını bildirir.
11. Koroğlu Dəmirçioğlunu Çənlibələ götirir. Dəlilər, xanımlar onun belinin açıq olduğunu görüb fil dərisindən kəmər kəsdirib belinə bağlatdırırlar. Dəmirçioğlu bir güc verir, o da qırılır.
12. Dəmirçioğlu Koroğlu ilə dost olub Çənlibeldə qalır.

Əlyazması. İnv. №718 (v)
“Dəmirçioğlunun gəlməsi”

Söyləyenİ Aşıq Əsəd Rzayev, toplayanı *Mirzə Mehdi Vəlizadə*, toplandığı tarix 1936-cı il. Toplama yeri göstərilməyib. Latin əlifbası ilə makinada yazılıb. 60 səhifədir. Qolun ikinci surəti 49 səhifədir. Bu qolun 8 vərəqdən ibarət iki yarımcıq surəti də vardır.

1. Aşıq Cünun Toqatda Hasan paşanın yanında aşılıqlı edir.
2. Aşıq Cünun Koroğlunu görmek üçün Çənlibələ gəlir. Koroğlu Cünuna həmişəlik Çənlibeldə qalmağı təklif edir, o razı olmur. Koroğlu Toqatda Qıratı nallatmaq üçün yaxşı bir nalbənd tapmayı tapşırır.

3. Koroğlu Toqata gəlib Cünunla nalbəndin yanına gedir. Qırat bədnallıq edir.
 4. Dəmirçioğlu Həsən Qıratın ayaqlarını təkbaşına saxlayır, atası nallayıır.
 5. Koroğlunun gözü nalbəndin oğluna düşür və isteyir onu Çənlibelə aparıb özünə dəli etsin.
 6. Aşıq Cünun bir cüt göyərçin gətirir. Həsən atasından bu quşları almağı xahiş edir. Cünun deyir ki, bu quşlar özənində, gedək mən sənə iki qəşəng quş verim.
 7. Cünun Dəmirçioğlunu aldadıb Koroğlunun yanına aparır. Koroğlu da onu tərkinə alıb birbaş Çənlibelə getirir.
- Varianta sonrakı hadisələr, adlar dəyişilsə də, Koroğlunun Ərzurum və Toqat səfərlərinin əsasında cərəyan edir:
1. Hasan paşa Aşıq Cünunu Çənlibelə getməsinə görə tənbeh etmək isteyir. Aşıq Cünun həqiqəti söyləyir.
 2. Hasan paşanın qızı Dona xanım namə yazıb Cünunla Koroğluya gəndərir ki, gəlib onu Çənlibelə aparsın.
 3. Dona xanımın arxasında Dəmirçioğlu gəlir və onu qaçırrı.
 4. Dəmirçioğlu Dona xanımıla gəlib Hasan paşanın at qoruğunda düşüb dincəlir, burada onu yuxu aparır.
 5. Hasan paşa əhvalatı eşidib Dəmirçioğlunun arxasında qoşun göndərir.
 6. Dəmirçioğlu Dona xanımı bir kahaya salıb çıxacağın ağzını yekə bir qaya parçası ilə bağlayır, sonra Hasan paşanın qoşununu qırmağa başlayır.
 7. Hasan paşa hiyəlyə əl atır. Gecə döyüş meydanına lağız atdırır. Sabahı döyüş zamanı Qıratın ayağı lağıma düşüb büdrəyir və Dəmirçioğlu yixılır. Pusquda duran on iki kəməndçi hamısı birdən kəmənd atıb Dəmirçioğlunu tuturlar.
 8. Qırat baş alıb Çənlibelə qaçıır.
 9. Koroğlu atı Dəmirçioğlusuz görüb dəlilərlə Toqata gəlir. Vuruşda Hasan paşanın qoşununu mağlub edib Dəmirçioğlunu da, Dona xanımı da Çənlibelə gətirir.
 10. Çənlibeldə böyük toy çaldırıb Dona xanımı Dəmirçioğluya alır.

Əlyazması. İnv. №726 (1)

Latin əlifbası ilə qəhvəyi və qara mürəkkəblə yazılmış əlyazması, 25 vərəq. Söyləyəni Aşıq Həsənbala, toplayanı Əliheydər Tahirov (Nizami adına Ədəbiyyat İnstututunun əməkdaşı olub, folklorun fəal toplayıcısı tək tanınıbdır. O, bir sıra folklor örnəkləri noş etdirib. Repressiyanın qurbəni olub). Qol Dəvəçi rayonundan toplanılıb. Toplama tarixi göstərilməyib. Eyni inventar nömrəsi ilə bu qolun latin əlifbasında yazılmış üç makina nüsxəsi də vardır. Nüsxənin biri tamdır, 21 səhifədir, qalan iki nüsxənin sondan səhifələri düşüb.

1. Koroğlu Çənlibeldə böyük şənlik məclisi qurdurub 7777 dəlisinə qonaqlıq verir. Koroğlu dəlilerdən soruşur ki, “bəs bu məclisdə çatmayan nədir?” Dəli Həsən cavab verir ki, aşiq çatışır. Koroğlu üç günə aşiq tapıb gətirməyi Dəli Həsənin özünü həvalə edir.

2. Dəli Həsən Ərəbatı minib Ərzuruma yollanır. O, küçədə bir aşıqla rastlaşır, onun adı Cavan aşığıdır. Dəli Həsən aşığı tərkinə alıb Çənlibelə qayıdır.

3. Koroğlu aşığın qəmgin olduğunu görüb səbəbini soruşur. Aşiq əhli-əyalının intizarda olduğunu şeirlə Koroğluya bildirir. Koroğlu ona əhli-əyalını gedib görüb qayıtməq üçün üç gün möhlət verir.

4. Ərzurum paşası Cəfər paşanın qızı Telli xanım Cavan aşığın Koroğlunu yanından sağ-salamat qayıtdığını eşidib onu qonaq çağırır, Koroğlunu soruşur.

5. Cavan aşiq Telli xanımın gözəlliyyinə heyran qalıb sözü ondan başlayır:

Bu gün bu məclisdə bir gözəl gördüm,
Bu qədər gözəllik xanə yaraşır.
Gözəllərdə naznan gəzən çox olur,
Ceyran tək yerimək sənə yaraşır.

Firəng şişəsindən ağdı qolların,
Göyün ulduzuna bənzər xalların,
Saf güləbatın tək siyah tellərin,
Yayılanda dal gərdənə yaraşır.

Əndamın gümüşdən, kağızdan ağdı,
Sinəmə çökəkən düyündü, dağdı,
O qoynuvun içi cənnətdi, bağdı,
Qədir bilən bir bağmana yaraşır.

5. Telli xanım aşıqdan xahiş edir ki, Koroğludan oxusun. Aşiq oxuyur:

Qəflə bəzirgannan, gəlib ötənnən,
Müdam alır xərac, peşkəş Koroğlu,
Əyninə geyibən zərdən, zibadan,
Başdan-başa al qumasdı Koroğlu.

Ona ər deyərlər, bir ər oğlu ər,
Meydana girəndə bir əsrəmiş nər.
Xotkar qorxusundan əsnəyib titrər,
Yeddi min leşkərin başı Koroğlu.

Cavan aşiq bu araya gəlməsə,
Saralıban gül irəngi solmasa,
Harda gözəl görsə, onu almasa,
Tarmar eylər dağı-daşı Koroğlu.

7. Telli xanım bir namə yazıb aşığa verir ki, Çənlibelə aparsın.
8. Aşiq vədə verdiyi vaxtda gəlib çıxmır. Koroğlu Dəli Həsəni onun arxasında göndərir. O, aşıqla yolda rastlaşırlar.
9. Cavan aşiq Telli xanımın məktubunu Dəli Həsənə verir. O da məktubu gətirib Koroğluya verir.
10. Dəlilərdən heç biri Telli xanımın arxasında getmək istəmir. Axırdı Dəli Həsən irəli çıxır. O, Koroğlunun verdiyi bir cam şərabı içib yola düşmək istəyəndə Koroğlu deyir:

Uca-uca dağ başında,
Yel kimi əsdiyin varmı?
Heç tek-tənha bu çöllərdə
Ordular basdırın varmı?

Şeşpərinin ucun salla,
Düşmənə demə ey valla,
Hər torəfdən beş-üç kəllə,
Heç kəsib asdığın varmı?

Koroğlu keçib canından,
Müxənnət ötməz yanından,
Ovcunla düşmən qanından
Doldurub içdiyin varmı?

11. Dəli Həsən də Koroğluya şeirlə cavab verir və Ərzuruma yola düşür. Burada bir qaridian Telli xanımın olduğu evi öyrənib oraya gəlir. O, Telli xanımı gördükdə ona sözü olduğunu bildirib deyir:

Çənlibeldən and eləyib yeridim,
Ərzurumun gözəlinə gəlmışəm.
Ya qismət yetirib məni buraya,
Ya da əcəl bazarına gəlmışəm.

Hayıl-hayıl eyvanlardan baxan yar,
Şirin canım eşq oduna çaxan yar,
Namən gəlib Çənlibelə yetən yar,
Sən verdiyin o ilqara gəlmışəm.

Sənə qurban olsun bu şirin canım,
Bil, qeyri bir şeyə gəlmir gümanım,
Dəli Həsən deyir, ay Telli xanım,
Gül üzünə, xoş rəftara gəlmışəm.

12. Dəli Həsənin belə oxumasından sonra Telli xanımla onun arasında belə bir deyişmə başlayır:

Telli xanım:

Əbəs-əbəs bu sözləri söylemə,
Əcəm oğlu, çəkilginən bu yerdən.
Girib eşqin dəryasına boylama,
Əcəm oğlu, çəkilginən bu yerdən.

Dəli Həsən:

Əbəs yerə bu sözləri söylərsən,
Əcəm oğlu sənsiz getməz bu yerdən,
Sənnən ötrü eşq dəryasın boylaram,
Əcəm oğlu, sənsiz getməz bu yerdən.

Telli xanım:

Hər yanını bürüyərlər qurd kimi,
Ol saat gözlərin olur dörd kimi,
Başın gedər, leşin qalar yurd kimi,
Əcəm oğlu, çəkilginən bu yerdən.

Dəli Həsən:

Əcəm oğlu gəlməyibdi yasdana,
Qılinc çalar, meydan döñor bostana,
Yeddi tülübü neylər bir ac asdana. (aslın)
Əcəm oğlu sənsiz getməz bu yerdən.

Telli xanım:

Atlanıban gölsin türkmanlı bəylər,
Biz gedirik, boş qalacaq saraylar,
Telli xanım sənə iltimas eylər,
Əcəm oğlu, çəkilginən bu yerdən.

Dəli Həsən:

Mən qurbanam yarın siyah telinə,
Mən baxıram baxçasında gülünə,
Dəli Həsən getməz Çənlibelinə
Aparsama əcəm getməz bu yerdən.

13. Dəli Həsən Telli xanımı qaçırır.

14. Cəfər paşa onların arxasında beş yüz adam göndərir. Vuruşda Dəli Həsən tutulur. Onun ayağından başlamış şirin ətinədək soyub özünü torpağa basdırırlar.

15. Koroğlu yuxuda görür ki, dişinin birini çəkdilər. O saat bilir ki, Dəli Həsən dardadır. Bir nərə çəkib dəliləri başına yiğir və deyir:

İsabalım, Eyvazbalım, oyanın,
Tutulubdu Dəli Həsən əldədi,
Amandı, Qırati çatdırın mənə,
Kömək diləyibən gözü yoldadı.

Kosa Səfər, bağla Misir qılınçı,
Çap, çal qoy dağılsın ləşkərin ucu,
Bəlli Əhməd min iyidə girici,
Tutulubdu Dəli Həsən əldədi.

Koroğluyam mən görmüşəm duşumu,
Vaqiədə çəkdirmişəm dişimi,
Anlayanlar başa düşür işimi,
Tutulubdu Dəli Həsən əldədi.

16. Koroğlu dəlilərlə Ərzuruma yollanır.

17. Dəli Həsən dəlilərin gəlib yetişdiyini görəndə bayatı oxuyur:

Əzizim arxa haray,
Su gəlir arxa haray,
Düşmənim güclü olub
Çağırram arxa haray.

18. Koroğlu Dəli Həsəni bu halda görüb bərk qeyzlənir, Cəfər paşanı meydana çağırır. Cəfər paşa qorxusundan əsməyə başlayır. Koroğlu deyir:

Bu gün, dəlilərim, döyüş günüdü,
Kəllə gərək bu meydanda qalansın.
Mərd iyidlər yarasına baxanda,
Şeyda bülbül al qanına boyansın.

Necə gördü mərd iyidin üzünü,
Çıxardaram bu meydanda gözünü,
Göstər mənə Telli xanım üzünü,
Uruh cavanlaşsin, can təzələnsin.

Koroğluyam, bu meydanda gəzərəm,
Ləngə putu yannarının asaram,
Cəfər paşa, sənə qılinc basaram,
Bağırsağın cəmdəyinə dolansın.

19. Cəfər paşa Koroğluya qarşı durmağın əbəs olduğunu görüb Telli xanımı onlara verir.

20. Telli xanımı görən Dəli Həsən deyir:

Ədəb ilə, ərkan ilə
Telli gəlir qarşımıza.
Mən qurbanam o dildara
Əcəb gelir xoşumuza.

Durub daldada baxanda,
Canım odlara yaxanda,
Yarın seyrinə çıxanda,
Əcəb gelir xoşumuza.

Həsən deyir nə olacaq,
Gül salsa da, yar qalacaq,
Qadir mövladan gələcək
Nə yazılıb başımıza.

21. Koroğlu, dəlilər Telli xanımla Dəli Həsəni götürüb Çənlibelə qayıdır. Bir müddətdən sonra Dəli Həsənin yaraları sağalır. Koroğlu yeddi gün toy çaldırıb Telli xanımı Dəli Həsənə alır.

Əlyazması. İnv. №719 (b)
“Koroğludan bir parça”

Birinci səhifənin yuxarısında qəhvəyi mürəkkəblə “Aşıq Hüseyin” və “Abbas Rəcəbli” yazılıbdır. Digər pasport məlumatı yoxdur. Latın əlifbasında makinada yazılıb. 11 səhifədir.

1. Aşıq Cünun Çardaxlı Çənlibelə gəlib paşanın bacısı Telli xanımın kağızını, şəklini, yaylığını Koroğluya verir.

2. Koroğlunun dəlilərindən Dəmirçioğlu Həsən Telli xanımın arxasında getmək istədiyini bildirir. Koroğlu razılıq verir.

3. Dəmirçioğlu silahxananın 40 qılinc, 40 xəncər-şəşpər, 40 nizə, 40 qalxan götürür.

4. Koroğlu Dəmirçioğlundan bu qədər silahı niyə götürdüyünü soruşduqda o, cavab verir ki, Ərzurum bərk qala olan yerdir, əsgərlər də orada çoxdur. Silahın birisi sınanda o birisini götürəcəyəm. Koroğlu deyir:

Oğul, gedirsən Ərzurumun elinə,
Ora bir dəryayı dala nisbətdi.
Arpa verib candan əziz bəsləmək,
Ərəbat mindiyin yelə nisbətdi.

Şeşpər yaxşı olur ələ almağa,
Qalxan yaxşı olur qala salmağa,
Ərəbat meydanda düşman qovmağa,
Cida bir buynuzlu kələ nisbətdi.

5. Dəmirçioğlu Koroğlunun belə deməsindən sonra silahların hərəsindən bir dənə götürüb Ərəbatə minir və Ərzuruma yola düşür.

6. Yolda Dəmirçioğlunu yuxu tutur. O, atı biçənəkdə höräkləyib yatır. Yuxudan ayılarda görür ki, Ərəbat yoxdur. Hər tərəfi duman bürüyür. Dəmirçioğlu bir qədər piyada gedəndən sonra yoluñ kənarında bir karvanın düşdürünyü görür. Baxır ki, Ərəbat da burada bağlanıb.

7. Dəmirçioğlu atlara tərəf gedəndə karvanbaşçısı adamlarına deyir ki, əgər o adam başqa at tutmaq istədi, onda onu tutub bərk döymək lazımdır. Yox, əgər bağladığımız ata yaxınlaşsa, demək onun öz atıdır.

8. Dəmirçioğlu Ərəbatı açıb minir və gəlib karvanbaşçısına razılıq edəndən sonra üz qoyur Ərzuruma.

9. Dəmirçioğlu Ərzurumda qarının yardımını ilə Cəfər paşanın evinə gəlir. O, paşanın məclisində oxuya-oxuya Telli xanımı naməsinin gəlib Çənlibelə çatdığını anladır.

10. Cəfər paşa buna görə bacısını danlayır. Telli xanım aşığıñ yalan danişdığını bildirir. Bu vaxt Dəmirçioğlu deyir:

Dəmirçioğluyam yalan olmaz dilimdə,
Bircə zərrə qorxu yoxdu qəlbimdə,
Bağlamışam Misri qılinc belimdə,
Telli xanım, səni aparmağa gəlmışəm.

11. Bu sözü eşidən Cəfər paşanın ürəyi gedir, yixılır. Dəmirçioğlu Telli xanımı qoltuğuna vurub çıxmak isteyir. Qol burada bitir.

Əlyazması. İnv. №719 (v)

Pasport məlumatı yoxdur. Latin əlibası ilə makinada yazıilib. Yarımçıqdır. Qalan vərəqlərin sayı 8-dir. İnv. №719 (b)-nin davamına oxşayır.

1. Telli xanımın aparıldığıni görən Cəfər paşa əsgərlərinə Dəmirçioğlunu tutmağı əmr edir. Əsgərlər kəmənd atıb Dəmirçioğlunu tutur və götürüb dərin bir quyuya salırlar.

2. Telli xanım kişi paltarında kənizləri ilə gəlib qaravulları qorxudur və Dəmirçioğlunu çıxarıb öz otağına aparır.

3. Telli xanım Dəmirçioğluna deyir ki, sən məni apara bilməzsən. Get, Koroğlu gəlsin. Dəmirçioğlu Telli xanımsız Çənlibelə getməyəcəyini bildirir.

4. Dəmirçioğlu gəlib qarigildən Ərəbatını çıxarır. Telli xanımı da tərkinə alıb Çənlibelə yola düşür.

5. Yolda Dəmirçioğlu Telli xanıma deyir ki, səni elə belə aparsam, Çənlibeldə deyərlər ki, bəs qızı oğurlamışam. Odur ki, gərək qayıdib paşanın qoşunu ilə döyüşəm.

6. Döyüş zamanı Cəfər paşa hiyləyə ol atır. Dəmirçioğlunun üstünə bihuşdarı səpdirir. O, huşunu itirib yixılır.

7. Ərəbat heç kəsi Dəmirçioğluya yaxın buraxmir. Cəfər paşa adamlarını geri çağırır. Ərəbat ətrafi adamsız görüb otlamağa başlayır. Fürsətdən istifadə edib Dəmirçioğlunu tutub qollarını bağlayır və həbsə salırlar. Qol burada bitir.

Əlyazması. İnv. №719 (q) “Koroğlundan bir parça”

Latin əlibası ilə makinada yazıilib. 10 səhifədir. İnv. №719 “b”, “v”-nin davamıdır. Pasport məlumatı yoxdur.

1. Cəfər paşa Dəmirçioğlunu həbsə salandan sonra Toqat şəhərinə Soltana xəbər göndərir ki, Koroğlunun bir dəlisini tutmuşuq, onunla nə edək? Soltan da bildirir ki, delini çarmixa çəkib gündə dörd barmaq dərisindən soyun. O vaxta qədər ki, Koroğlu özü gəlib çıxsın.

2. Koroğlu yuxuda Dəmirçioğlu Dəli Həsəni qan dəryasının içində görür və bu zaman həm də Koroğlunun bir saf dişi ağrıyr. Yuxudan hövlnak oyanıb, Dəmirçioğlunun arxasında getməyə hazırlaşır.

3. Koroğlu öz qaydasına görə səfərdən qabaq şərab isteyir. Eyvaz şərab tuluqlarını götürür və bir neçə kərə Koroğluya şərab verir. Dəlilər Eyvaza

işarə edirlər ki, bizi dağdan-daşdan tökər, şərab vermə. Eyvaz şərabın arasını kəsir. Bunu görən Koroğlu deyir:

Eyvaz, bir badə, bir badə...
Bir də içim nuş eyləyim,
Bilmirəm az qaldı, ya çox,
Düşmən ömrün puç eyləyim.

Xəbər yoxdur yar yanından,
Oxları getməz canımdan,
Qıratı düşmən canından
Bir saat sərəxoş eyləyim.

Qoç Koroğlu, olma naşı,
Titrəyir ürəyim başı,
Qırayım qohum-qardaşı,
Ala gözün yaş eyləyim.

4. Koroğlu dəlilərlə Ərzuruma yola düşür. Yolda dəlilərdən kimsə Koroğlunun qocaldığını söyləyir. Bunu eşidən Koroğlu deyir:

Ay qoçaqlar, ay dəlilər,
Namərd mərd oldu, mərd oldu.
Düşmənin tənəli sözü
Cana dərd oldu, dərd oldu.

Sular gəlir axa-axa,
Dağı, daşı yixa-yixa.
Yar yoluna baxa-baxa,
Rəngim zərd oldu, zərd oldu.

Koroğluyam öc almışam,
Yüz xotkardan bac almışam,
Ha deynən qocalmışam,
Adım qurd oldu, qurd oldu.

5. Ərzuruma çatanda Koroğlu dəlilərə şəhərə 4-5 girməyi tapşırır. Həm də deyir ki, mən özüm Cəfər paşanın imarətinin qabağına gedib orada söz oxuyacağam. Sözün başında “Koroğlu” adı gələndə hücuma keçin.

6. İmarətin qabağına çatanda yuxudan yenicə durmuş Cəfər paşanı görən Koroğlu deyir:

Cəfər paşa, bu gün döyüş günüdür,
Kəllə gərək bu meydanda dayansın.
Hay deyəndə ağır tüplər basaram,
Qanlı başlar qansırğadan asaram.
Misri qılinc qabırğana basaram,
Bağırsağın cəmdəyinə dolansın.

7. Yarasının ağrısından yata bilməyən Dəmirçioğlu Koroğlunun səsini eşidince tekan verib çarmıxı yerdən qoparır. Dərisi böyründən sürünə-sürünen Koroğlunun yanına gelir.

8. Telli xanım qardaşının yanına gəlib oxuyanın kimliyini soruşur. Cəfər paşa oxuyanın Koroğlu olduğunu bildirir. Telli xanım bunu bilcək üzünü Koroğludan gizlədir.

9. Cəfər paşa tutulub, qolları bağlanılır, döyüşə davam götirə bilməyən qoşun da təslim olur.

10. Koroğlu heç kəsi şəhərdən kənara çıxmaga qoymur. Bir ay burada qalır ki, Dəmirçioğlunun yaraları tamam sağalsın.

11. Cəfər paşa Dəmirçioğlu ilə Telli xanımın toylarını Ərzurumda eləməyi təklif edir. Koroğlu razı olmur. Atlanıb Çənlibelə gəlirlər.

Əlyazması. İnv. №722 (a)
“Keçəl Həmzənin Qırati aparması”

Söyləyəni *Aşıq İsləm* (Aşıq İsləm Yusifov 1882-ci ildə Basarkeçər rayonun Nərimanlı kəndində anadan olub. Uşaqlıqdan Gəncədə yaşayıb. Azərbaycanın əməkdar incəsənət xadimi fevzi adı alıb), Gəncə, 1936-ci il. Toplayan məlum deyil. Latin əlifbası ilə makinada yazılıb. İki nüsxədir. Nüsxənin biri 33, digəri 34 səhifədir. (interval fərqinə görə səhifələr belə alınıb).

Bu variantda digərlərindən seçilən nöqtələr vardır:

1. Variantda Toqat paşasının adı Həsən, qızının adı isə Nərgizdir.

2. Keçəl Həmzə sübh tezdən Çardaxlı Çənlibeldə gəlib dəllək Əhmədin qapısına yetişir.

3. Qapıdan bir şəxs bayırı çıxır. Qarabaşlar deyir: Pəricahan xanım bu gün nə tez eşiyo çıxıb. Məsələ burasında idi ki, Pəricahan xanım həmişə dəlilərlə davaya getdiyi zaman geydiyi kişi paltarında eşiyo çıxmışdı. Keçəl Həmzə isə qarabaşların dediyini eşitmışdı.

4. Pəricahan xanım Keçəl Həmzəni gördükdə bərk əsəbiləşir ki, sabah-sabah camaatın qabağına güzgü-daraq çıxanda, bunun da qabağına belə bir pis sifət çıxır.

5. Keçəl Həmzə yalvarır ki, xanım, məni öldürmə. Pəricahan daha da hirslenir ki, mən kişi ola-ola niyə xanım deyirsən. Keçəl Həmzə deyir: – Xanım, qoy bir-iki kəlmə söz deyim, istəyirsen sonra öldür:

Öldürürsən, xanım, gəl məni öldür,
Öldürməynən, ağam, əlin qurbanı.
Ya hurisən, ya pərisən, ya mələk,
Xoş ixtilat, şirin dilin qurbanı.

Nədir qoynundakı o yumru-yumru,
Ört üstün görməsin cahili-cumru,
Gülşəndə nalə çekir tutiyi-qumru,
Mən bülbülməm, qızılğulun qurbanı.

Humayın köynəkdə o zülfə nariş,
Qədəmin basqınən bir kəlmə danış,
Sinəsi döşəkdi, məməsi balış,
Ayna qabax, ciğə telin qurbanı.

Mən Həmzəyəm, yaxşı keçmədi halim,
Kəs başım tökülsün məhlənə qanım,
Can sənə qurbanı Pəricahan xanım,
Gümüş kəmər, nazik belin qurbanı.

6. Pəricahan xanım Keçəl Həmzənin bu sayaq oxumasından xoşal olur. Onu evlərində saxlayır və həkim çağırtdırıb başının keçəlini sağaltdırır.

7. Həmzə Koroğlunu görmək arzusunda olduğunu Pəricahana bildirir. O da Koroğlunu necə görməyi Həmzəyə başa salır.

8. Aradan bir müddət keçəndən sonra Keçəl Həmzə Koroğlunun Pəricahangilin qapısı yanından keçdiyini görüb onun ayaqlarına döşənir və yalvarır ki, qovmayıb qapı-bacasında elə süpürgəçi saxlasın.

9. Keçəl Həmzə bir müddət süpürgəçilik edir. Sonra da Koroğlu deyir ki, səni mehtər qoyacağam.

Variantdakı hadislərin bundan sonrakı inkişafı az fərqlərlə korpusa daxil edilmiş qolla səsləşir.

Əlyazması. İnv. №722 (b)
“Həmzənin gəlişi”

Söyləyəni *Aşıq Teymur* (Aşıq Teymur Hüseynov 1895-ci ildə Şəmkir rayonunun Morul kəndində doğulub. 1916-cı ildən aşılığa başlamışdır. 1980-ci ildə vəfat etmişdir). Digər pasport məlumatı yoxdur. Latin əlifbasında makinada yazılmış bu variantın ortadan və sondan səhifələri düşüb. Qalan vərəqlərin sayı 18-dir.

1. Dəlilər çilingağac oyunu oynadığı vaxt Keçəl Həmzə gəlib Çənlibelə çatır. İsabalı onu tutub Bəlli Əhmədə tərəf atr. Bəlli Əhməd Ərəboğlunun, o da Burun Əhmədin, Burun Əhməd də xan Eyvazın ütsünə tullayır. Xan Eyvaz da nehayət Həmzəni Koroğlunun üstünə atır.

2. Koroğlu görür ki, bu bir keçəldir. Həmzə gözlərini açıb Koroğluya yalvarır ki, onu qapısından qovmasın.

3. Dəlilər, Nigar xanım Koroğluya deyirlər ki, bu düz adama oxşamır. Olsun ki, paşalar, bəylər onu Çənlibelə bələdçiliyə göndəriblər.

4. Koroğlu Həmzədən haralı olduğunu soruşur, o da deyir ki, Qaf əhliyəm, İrədanən gəlmisəm.

5. Koroğlu Nigarı Keçəl Həmzəyə göstərib deyir ki, bu xanımı söz qoşa bilsən səni burada saxlaram. Həmzə üzünü Nigara tutub deyir:

Qaşdariym tayı yoxdu cahanda,
Açıllib köysündə qar sinən üstə.
Belin nazik, qəddin uca, üzün gül,
Zənəxdanda düşüb xal sinən üstə.

Xanım, qoynundakı bu nədi yumru?
Üstün ört görməsin cahili-cumru,
Hüsün Züleyxadı, zəbanın qumru,
Yetişibdi bir cüt nar sinən üstə.

Həmzə qoy qul olsun yanında, xanım!
Heç insafın varmı sənin də, xanım!
Koroğlu əyləşib, yanında xanım,
Əmir ləblərindən bal sinən üstə.

6. Koroğlu Keçəl Həmzəni Çənlibeldə saxlayır.

Variantda bundan sonrakı hadisələrin necə inkişaf etdiyi bəlli deyil. Çünkü səhifələr yoxdur.

Digər variantlarda olmayan bir maraqlı epizod da burada diqqəti cəlb edir.

1. Koroğlu Toqatdan Qırati qaytarır. Gəlib Çənlibeldə bir qədər aralı bulaq başına düşür. Bu vaxt bir athı gəlib buraya çıxır. Onun kimliyini soruşur. Həmin kimsə deyir ki, Ərzurumdan gəlib Toqata gedirəm. Eşitmişəm ki, Koroğlunun atını Toqata qaçırlılar. Namusum qəbul eləmir ki, xanlardan, paşalardan yoxsulların hayfini alan bir adamın atı namərdələr əlində qalsın. Gedirəm ki, bir xəbər öyrənim gəlib Koroğluya deyim. Bu söz Koroğluya çox xoş gəlir və deyir:

Ərzurumdan gələn oğlan,
Vətənnən xəbərin varmı?
Üç gün Qırat qüssəsinnən
Yatannan xəbərin varmı?

Gördüm düşmən savaşını,
Yedim aşın, lavaşını,
Toqatda Qırat başını,
Tutannan xəbərin varmı?

Koroğlu deyərlər bizi,
Müjdə xəbər olsun sizə,
Qıratı aparıb bir qızı
Satannan xəbərin varmı?

2. Atlı Koroğlunu tanıyıb çox şad olur. Koroğlu da ona yaxşı xərclik verib geri qayıdır.

Əlyazması. №722 (v)
“Koroğlunun Qıratının aparılması”

Söyləyəni *Aşıq Əsəddir*. Başqa pasport məlumatı yoxdur. Latin əlifbasında makinada yazılıb. 49 səhifədir.

1. Xotkar paşalara ya Koroğlunun özünü, ya da Qıratını tutub götirməyi əmr edir. Xotkarın əmri Toqatda Həsən paşaça qatan kimi, o, Ərzurumdan Cəfər paşanı, Trabzondan Gülbəngi paşanı, Vanni Mahmud paşanı yanına çağırır. Uzun məşvərətdən, məsləhətdən sonra Keçəl Həmzə Qıratı götirmək üçün Çənlibelə yola düşür.

2. Bu variantda Həsən paşanın Keçəl Həmzəyə boyun olduğu qızının adı Telli xanımıdır.

Yenə də başqa variantlardan fərqli olaraq burada Keçəl Həmzə Çənlibelə sübh tezdən çatanda Dəli Mehtərlə rastlaşır. Dəli Mehtər onu düşmən adı ilə öldürmək istəyir. Koroğlu gəlib Həmzəni ölümdən xilas edir. Bundan sonrakı hadisələr azacıq fərqli korpusdakı tərzdə inkişaf edir.

2. Bu variantda Koroğlu Qıratın arxasında gedəndə qarının evinə yox, sübh tezdən Toqatın baş meydanına gəlib çıxır. Adamlar tez qaçıb naməlum bir kimsənin şəhərdə olduğunu paşaça xəbər verirlər. O da adam göndərib Koroğlunu məclisinə çağırtdırır.

3. Koroğlu məclisdə özünü İranlı kimi təqdim edir.

4. Bu variantda “Çənlibeldən səni deyib gəlmışəm” misrası ilə kitabdan-kitaba düşən şeir belədir:

Çənlibeldən səni deyib gəlmışəm,
Ömrümünən bəslədiyim Qırat, gəl.
Haqq tanıyıb, peyğəmbəri bilmışəm,
Ömrümünən bəslədiyim Qırat, gəl.

Məni görüb atım-atım atılı,
Qırğı qulaq bir-birinə çatılı,
Ucuzluqda min qızıla satılı,
Bahalıqda yox qiyməti Qırat, gəl.

Koroğlu der paşa bilməz halımı,
Əşrəfidən kəsdirəcəm nalımı,
Üç gözələ toxutduracam çulunu,
Alma gözlü, qız birçəkli Qırat gəl.

5. Koroğlu paşa məclisindən gəlib Qıratı saxlandığı yerdən bayırə çıxaranda üzəngini basan Keçəl Həmzədən on iki qala hasarının beş və üç qat olan hissələrini öyrənir.

6. Koroğlu Qıratı meydanda dolandırıb paşaların qarşısında oxuyur:

Bir qasiddən xəbər aldım,
Beşdi qalanın yolları.
Hayqırsam tüplər dağlılı,
Boşdu qalanın yolları.

Kamandar atar oxunu,
Al eylədim mən çoxunu,
Qırat tökər nal-mixını,
Daşdı qalanın yolları.

Koroğlu deməz yalani,
Hayqırsam ölkən talanı,
Leş-leşin üstə qalanı,
Leşdi qalanın yolları.

7. Koroğlu qalanın beş qatlı olan yerindən Qıratı sıçradır və Dona çayını üzüb keçir. Sonra üzünü Həsən paşaya tutub deyir:

Çox da laf eyləmə, ay Həsən paşa,
Mənim ağır-agır ellərim vardı.
Əlimə keçəni bağlaram daşa,
Mənim yüz sən kimi qullarım vardı.

Aşıq gətir bu dastanı yazmağa,
Misri qılinc düşmən başın əzməyə,
Qırat bir qəvvasdı dərya üzməyə,
Neçə Dona kimi göllərim vardı.

Koroğluyam bu dünyaya gəlmışəm,
Nə gün yaranmışam, özüm bilmışəm,
Laf eyləmə, öz atımı minmişəm,
Mənim yüz belə fənd, fellərim vardı.

8. Koroğlu Qıratı Çənlivelə gətirib şadlıq məclisi qurur.

9. Məclisdə Nigar Koroğluya qara olduğunu söyləyir. Bu epizod korpusa daxil olan, eləcə də indiyədək çap olunmamış və çap olunmuş variantlardan seçilir.

Koroğlu Nigarın sözü qarşısında deyir:

Mənə qara deyən gözəl,
Qaşların qara deyilmi?
Dal gordəninə saldıgün
Saçların qara deyilmi

Bu sözlərdən Nigar xanım dedi:

– Ay Koroğlu, saçnan qaşın qara olması təbiətin özündəndir. Özü qara yaradıb gözəllikdən ötrü. Amma sənin özün, yəni rəngin qaradı.

Koroğlu fikirləşdi ki, düzdü və dedi:

– Xanım düzdü, amma mənim irəngimdən artıq qara çox şey var, deyim sənə. Aldı Koroğlu:

Açılib haqqın eşiyi,
Aləmə düşüb işığı,
Həsən, Hüseynin beşiyi,
Örtüyü qara deyilmi?

Nigar xanım bir də gülüb dedi:

– Koroğlu, uşaqsan. Özü də yaranmış. Amma üzünün qaralığını aparıb Hüseynin beşiyinin qaralığına oxşadısan.

Koroğlu gördü bu da düzdü. Dedi:

– Xanım, dünyada elo qara şey var ki, aləm ona baş əyir. İstəsən onu deyim. Aldı Koroğlu:

Qalxıbdi haqqın aləmi,
Yerə yendirdi salamı,
Quranda Allah kəlamı,
Yazısı qara deyilmi?

Nigar xanım dedi:

– Ay Koroğlu, yenə səhv danışdın, çünki sən özün yaranmış, amma özünün qaralığını Qurandakı Allah kəlamına tay edirsen. Sən özünnən danış. Neynir-sən özgə yeri axtarib bulursan.

Koroğlu gördü düz deyir. Geri qayıdıb baxanda gördü ki, doğrudan da bu gözəldi. Amma gözlərinə qondarma sürmə çəkibdi lap gözəl olsun. Aldı Koroğlu:

Çənlibeldə qurdum binə,
Bənzəyirsən aynan günə,
Ağ üzündə dənə-dənə,
Xalların qara deyilmi?

– Koroğlu, xalı da mənə Allah verib, o da gözəlliyyinin ziynətidir.

Koroğlu gördü ki, bu da düzdü, amma qondarma bircə bu sürmədi. Aldı Koroğlu:

Koroğlu mayıldı sizə,
Sən qulaq as saza, sözə,
Siyah sürmə, ala gözə,
Çəkibsən qara deyilmi?

Söz qurtaran kimi Nigar dedi:

– Düzdü, Koroğlu, özüm qəsdən bu sürməni çəkmişdim ki, daha da məni gözəl görkəzsin. İndi ki sən onu tapdin, mən də onu silirəm.

Əlyazması. İnv. №722 (q)
“Toqat səfəri”

Pasport məlumatı yoxdur. Latin əlifbası ilə makinada yazılıb, 32 səhifədir.

Bu variantda da hadisələr, digərlərində olduğu tək, çox az fərqlərlə cərəyan edir.

1. “Təzə sövdəgar olubsan” misrası ilə başlanan şerin burada belə bir bəndi də vardır:

Dəyirmando nə çox qaldın,
Canını odlara saldın,
Qırı verdin, Duru aldin,
Soydan da mübarək oslun!

2. “Allahi çağırıb düşərəm yola” misrası ilə başlanan qoşmanın burada digər variantlarda olmayan belə bir bəndi də vardır:

Cannan keçdim mən Qıratın yolunda,
Qırat ağlar indi düşmən əlində,
Axtarış tapmasam Toqat elində,
Dağıtmamış şəhər, qala qoymaram.

Bu variantda Koroğlu “Haralısan” sualına “Qafin o tayındanam” – deyə cavab verir. Bu variantda “Bizim tökenin bəyləri” misrası ilə başlanan şerin birinci bəndindəki son misra belədir: “Ağzı qanlı, boz qurd olu.”

Əlyazması. İnv. №1014
“Gürcüstan səfəri”

Söyləyəni Aşıq Behbud Əsəd oğlu Haşimov (qolu 70 yaşı olanda söyləyib), əsli Qonaqkənd rayonundandır. Sonra Quba rayonunun Aşağı Xuc kəndində köcüb. El aşağı olub. Əkinçiliyi özünə peşə seçib. Toplayanları Teymurxanlı və Əhməd Çələbəzadə, Qubada 1936-cı ildə toplanılıb. Latin əlifbası ilə makina yazısı, iki nüsxə, 11 sohifədir.

Bu qolun orijinallığını nəzərə alıb onu müfəssəl nəzərə çatdırırıq.

1. Koroğlunun Cünun adlı bir aşığı var. Bu aşiq hər yeri gəzib dolaşır. Harda bir igid, bir gözəl görürdüsə Koroğluya xəbər verir. Koroğlu da gedib onları götürir. Bu minvalla 7 min dəli Çənlivelə yığışır.

2. Cünun gəlib Gürcüstana çıxır. Burada Hürü xanım adlı bir qız var. O, Bolu bəyin göbəkkəsmə nişanlısıdır.

3. Hürü xanım, Koroğlu barədə, onun igidiyi haqqında çox eşitdiyindən Cünunun Gürcüstana gəldiyini bilib öz yanına apartdırır və Koroğlunun necə adam olmasını aşıqdan soruşur. Cünun deyir:

Qəflə bozırganlar Hinddən, Misirdən,
Gətirər baftasın, şalın Koroğlu.
Zər, zərbaf geyinər yaşılanan, alnan,
Geyər hər vaxt al-qumaşı Koroğlu.

Görənlər adına ər deyərlər, ər,
Qovğa günü olar o əsrəmiş nər.
Xotkar qorxu çəkər, dağ-dاش titrədər,
Yeddi min dəlinin başı Koroğlu.

Nə müddətdir yollarını basdırır,
Qanlı oxlar qansırğadan asdırır,
Hər nahara beş yüz quzu kəsdirir,
Dağıdır pılovu, aşı Koroğlu.

Cünun aşiq bu dünyani gəzməsə,
Beş namazını əda qılmasa,
Harda gözəl görsə çəkib almasa,
Yıxar ol vaxt dağı-daşı Koroğlu.

4. Bolu bəy Hürüyə sıfırış göndərir ki, toy etməyə hazırlaşır. Əmisi qızının könlü nə istəyirse buyursun. Hürü cavab verir ki, sən ancaq mənəm-mənəm deyib Gürcüstanda gəzirsin. Ya Koroğlunun başını götür, ya da mən-dən əl çək.

5. Bolu qoşun çəkib Koroğlunun üstünə gedir.

6. Koroğlu Daşqalada qaravulda olduğu zaman böyük bir qoşun görüb təəccüblənir. Əvvəl istəyir dəliləri xəbərdar etsin. Sonra fikirləşir ki, dəlilər elə bilər Koroğlu qorxusundan düşmənlə üzləşməyib bizi köməyə çağırır. Odur ki, paltarını dəyişib dilənci qoca sıfətində qoşunun içərisinə gəlir.

7. Qabaqlar Koroğlunun yanında olan Mehtər onu tanıyır. Bolu bəyə bunun Koroğlu olduğunu bildirir. Bolu əvvəl inanmir. Təkiddən sonra Koroğlunun qollarını bağlatdırır. İki belə görən Koroğlu deyir:

Aman Bolu, mənə zülüm eyləmə,
Vallah Bolu, mən Koroğlu deyiləm.
Nahaq mənim üçün ölüm eyləmə,
Ağa Bolu, mən Koroğlu deyiləm.

Koroğluynan düz yeddi min dəli var,
Əyrimçədən keçən işkə beli var,
Qəhrəman tek ağır qolu, əli var,
Vallah Bolu, mən Koroğlu deyiləm.

Koroğlunun bir atı var coşandı,
Mənzilimiz Ərdəbildən keçəndi,
Gəl and içim mənim adım Rövşəndi,
Vallah Bolu, mən Koroğlu deyiləm.

8. Bolu Koroğlunun sözünə inanıb onun qollarını açdırır və Çənlibelə göndərir ki, Koroğludan bir xəbor gətirsin.

9. Koroğlu Çənlibelə gəlib əhvalatı dəlilərə bildirib deyir:

Tez atdanın, qoçaqlarım, atdanın,
Döyüş günü budu gəldi, ha gəldi.
Dörd tərəfdən tutun qılinc, qalxanı,
Savaş günü budu gəldi, ha gəldi.

10. Koroğlu dəlilərlə Bolu bəyin qoşununa hücum edir. Qoşun məğlub olur. Bolu bəyi öldürmək istərkən o yalvarıb deyir ki, mən əmim qızı Hürünü isteyirəm, vermirlər. Səni köməyə aparmağa gəlmışəm.

11. Dəlilərin etirazına baxmayaraq Koroğlu Boluya inanıb onunla Gürçüstanaya yollanır. Yolda Bolu Koroğlunu yaralayıb qollarını bağladı.

12. Qolu bağlı aparılan Koroğlu bir bəzirgan dostuna rast gəlib belə deyir:

Pünhanı sövdəgar qardaş,
Aparırlar pünhan məni.
Ərənlərə qurban olum,
Aparırlar pünhan məni.

Adımı qoydular yava,
Dərdimə bir yazın dava,
Dilimnən Eyvaza duva,
Aparırlar pünhan məni.

Koroğluyam tək qalmışam,
Qollarımı bağlatmışam,
Bəlkə mən dəli olmuşam
Aparırlar pünhan məni.

13. Sövdəgarlar əvvəl elə bilirlər ki, Koroğlu dəli olub, pirə aparırlar. Eyvazın adı çəkiləndə başa düşürlər ki, o, dara düşüb. Odur ki, Çənlibelə xəbər çatdırmağa tələsirlər.

14. Bolu Koroğlunu Gürcüstanaya götürür. Gürcüstan paşaları yiğilib deyirlər ki, Koroğlu çox keflər çəkib, indi quyuya salaq ki, yeyib-içdiyi burnundan gəlsin.

15. Əhvalatı bilən Hürü xanım Koroğlu salınmış quyunun başına gəlir. Koroğlu ilə onun arasında belə bir deyişmə olur:

Koroğlu:

Gəlhagəl iyid qızı,
Gəlinçə gözlərəm səni,
Sabah çıxan dan ulduzu,
Çıixinca gözlərəm səni.

Hürü:

Xoş gəlmisən mənim ağam,
Doğru söylə sən Koroğlu.
Səni aparsam otağa,
Doğru söylə sən Koroğlu.

Koroğlu:

Qəbrimi qaz qatı-qatı,
Üstündə bəzət Qıratı.
Axır bir gün qiyaməti,
Olunca gözlərəm səni.

Hürü:

Koroğlunun yarı göyçək,
Ağ üzünə töküb birçək,
Sirri söyləginən gerçək,
Düzün söylə sən Koroğlu.

16. Hürü xanım qızların köməyilə uzun saçlarını quyuya sallayır. Koroğlu onun hörüklerindən tutub quyudan çıxır və Hürü xanının otağına gəlir.

17. Sövdəgar Çənlibelə xəbər gətirən tək Eyvaz Qirata ox, yay yükleyir, özü isə Ərəbatı minib Gürcüstana yola düşür. O gəlib Hürü olan imarətin qabağına çatıb Koroğlunu soruşur. Bunu eşidən Koroğlu deyir:

Şükür olsun o Allaha,
Bu gələn Eyvaz səsidi.
Məni yadına salıbdı,
Bu gələn sərdar səsidi.

Qapıda durub xan kimi,
Gözləri dolub qan kimi,
Bir alıcı aslan kimi
Bu gələn aslan səsidi.

Yoldan tutarlar oğrunu,
Gətirərlər qol bağlığını,
Yada salıb Koroğlunu
Bu gələn Eyvaz səsidi.

18. Eyvazı içəri aparırlar. Koroğlu Hürü xanıma deyir ki, hazırlaş getmək vaxtidir. Hürü geyinir, Koroğlu onun uzun hörüklerini görüb deyir:

Hörüm-hörüm çox da qalxma havaya,
Hürü, tellərin başına bəladı.
Axır səni uğradar o zavalı,
Hürü, tellərin başına bəladı.

Adətdi ki, toya gedən bəzənər,
Əyri telə siğal versən düzələr,
Bu gözəllik sənə bir ad qazanar,
Hürü, tellərin başına bəladı.

Durna gedər olsa Bağdad elinə,
Görsəm əlimi çatdırram əlinə,
Qoç Koroğlu qurban şirin dilinə,
Hürü, tellərin başına bəladı.

19. Eyvaz Ərəbatı çəkib Hürünü tərkinə alır, Koroğlu da Qıratı minib Çənlibelə üz qoyurlar. Yolda onlar Bolu ilə qarşılaşırlar. Koroğlu onu qılınclar. Çənlibelə çatanda dəllilər Koroğlunun arxasında getmədikləri üçün xəcalət çəkirlər. Koroğlu üzünü dəllilərə, xanımlara tutub deyir:

Eyvaz xana bu gəlini gətirdim,
Başlayın toyunu ta mən gəlincə,
Təflikçi göndərin Uruma, Şama,
Başlayın toyunu ta mən gəlincə.

Mən qurbanam Eyvazın şux boyuna,
Hamı sazəndələr gelsin toyuna,
Yüz top zərbaf ölçün Eyvaz boyuna,
Biçsin dərzilərim ta mən gəlincə.

Çənlibeldə Koroğlu 40 gün toy çaldırıb Hürünü Eyvaza alır.

Əlyazması. İnv. №721
“Bağdad səfəri”

Latin əlifbası ilə əlyazması, 29 səhifə. Söyləyəni *Aşıq Hüseyin Bozalqanlı*, toplayanı *Əliheydər Tahirov*, Tovuz rayonu, 26 oktyabr 1937-ci il. Eyni əlyazmanın latin əlifbası ilə makina yazısı: 23 səhifə.

Bu variant korpusa daxil edilən və digər variantlardan bəzi cəhətlərlə fərqlənir.

1. Eyvaz Ərəb Reyhanın bacısı oğludur. Koroğlu Eyvazı gətirəndə Ərəb Reyhan əvvəl bacısı oğlunu onun əlindən almaq istəyir, sonra fikrindən daşınır.

2. Koroğlu Eyvazı özünə oğul gətirdiyi üçün Eyvaz da ona həmişə ata deyir.

3. Dəmirçioğlunun bağda yatan Eyvazı oyadarkən oxuduğu gərəyli korpus-dakı və digər variantlardakı nümunələrdən seçilir:

Hər yannan qoşun yüyürür,
Oyan, xan Eyvazım, oyan.
Dörd ətrafımızı bürüyüb,
Oyan, xan Eyvazım, oyan.

Yoxdu bu qoşunun sanı,
Paşalar verir fərmanı,
Sel kimi tökərəm qanı,
Oyan, xan Eyvazım, oyan.

Dəmirçioğlu deyir sözlər,
Düşməndi dərələr, düzlər,
Nigar xanım yolun gözlər,
Oyan, xan Eyvazım, oyan.

4. Koroğlu Çənlibeldə Eyvazgilin yolun gözləyir. Vədə vaxtına onlar qayıtmır. Narahatlıq keçirən Koroğlu, digər variantlarda olmayan, bir gərəyil üstündə oxuyur:

Eyvazı göndərdim Şama,
Eyvaz əyləndi, gəlmədi.
Vədə vermişdi axşama,
Eyvaz əyləndi, gəlmədi.

Arazın qıraqı sazdı,
İçindəki quba qazdı,
Düşmən çoxdu, dəllər azdı,
Eyvaz əyləndi, gəlmədi.

Səninçün bəslədim güllər,
Çəkildi gözümə millər,
Koroğlu, başına küllər,
Oğlum əyləndi, gəlmədi.

5. Eyvaz, Dəmirçioğlu, Bəlli Əhmədin tutulması xəbərini Çənlibelə – Koroğluya bəzirgan Xoca Əziz gətirir. O deyir:

Çənlibeldə nə yatırsan, Koroğlu,
Sənin dəlilərdən xəbərin varmı?
Bu dərdi-qəmini mənə satırsan
Gedən dəlilərdən xəbərin varmı?

Düşmənin üstündən yel tək əsəndi,
Ağır halay pozub, ordu basındı,
Eyvaz, Bəlli Əhməd, Dəli Həsəndi,
Sənin dəlilərdən xəbərin varmı?

Xoca Əziz qaldı qəmin qəhrində,
Ay, gün olmaz xan Eyvazın təhrində,
Qolu bağlı gördüm Bağdad şəhrində,
Gedən dəlilərdən xəbərin varmı?

6. Koroğlu dəliləri azad etmək üçün aşiq paltarında Bağdada gəlir.

7. Koroğlu dəliləri asmaq üçün Bağdada toplanmış paşaların, sədri-əzəmin hüzurunda çalıb oxuyur. Məclisi yaxşı keçirsin deyə, aşpaz onu aşpazxanaya aparır. Koroğlu çoxlu şərab içir, qoşunun yarısının payını yeyir. Aşpazın narazılığını görən Koroğlu onu öldürür. Koroğlu ikinci aşpazla da belə rəftar edir. Xəbər paşa çatır. Paşa bildirir ki, eybi yoxdur, başımız açılında ona tənbeh edərik.

Variantdakı sonrakı hadisələr korpusa daxil edilmiş qoldakı tək cərəyan edir.

8. Giziroğlu Mustafa bəy Koroğlunun qarşısını kəsir, onu vurub atdan salır: dizini sinəsinə dayayırlar. Koroğlu kədərlənir, gözləri yaşarır. Giziroğluya deyir ki, övladım, özümdən sonra yerimdə qalanım olmadığı üçün ağlayıram. Giziroğlu onu bağışlayır. Koroğluya deyir ki, məni yarala, gedim dəlilərimə deyim ki, güc gələ bilmədim, basıldı. Koroğlu onu yüngülçə yaraları.

Variantdakı sonrakı epizod korpusdakı və digər variantdakının eynidir.

Əlyazması. İnv. №721

Latin əlifbasında göy mürəkkəblə yazılmış 15 vərəqdən ibarət şagird dəftəri. Pasport məlumatı yoxdur. Əlyazmasının sonunda “Hüseynov Əhməd” yazılmışdır. Qol başlıqsızdır.

1. Bu variantda görə dəlilərin tutulma xəbərini bəzirgan getirməmişdən qabaq Koroğlu yuxuda görür ki, Eyvaz qanlı köynək içindədir və hövlnak qalxıb “Xəbər verin dəlilərim oyansın” misrası ilə başlanan qoşmanı burada oxuyur.

2. Koroğlu qoca biçinçinin məsləhəti ilə şəhərə girmək üçün dəliləri dəstələrə bölmər, sonra da onlara üz tutub deyir:

Dəlilərim, nə edəlim,
Yığlıb tədbir tökəlim,
Eyvaza kömək gedəlim,
Dörd bir yana, beş bir yana.

Tədbiri tökmüş biçinçi,
Dür dəhanından al inci,
Çəkəndə Misri qılinci,
Baş bir yana, leş bir yana.

Hər nə oldu mənə oldu,
Peymanım qan ilə doldu,
Gördün ki, düşmən güc gəldi,
Al Eyvazı qaç bir yana.

3. Giziroğlu Alapaşa atını minib Koroğlunun arxasında gəlir. Alapaçanın hənirtisindən Qıratın əl-ayağı tutulur, yerindən tərpənə bilmir.

4. Giziroğlu Koroğlunu yixib dizini onun sinəsinə dayayanda Koroğlu ah çəkir. Giziroğlu deyir ki, iigid ölüm üçün ah çəkməz. Koroğlu cavabında bildirir ki, mən ölümüm üçün düşünmürəm. Onun üçün ah çəkdim ki, mən ölsəm dəlilər başsız qalacaq, onlar dağılıb gedəcək, daha paşalarla, xanlara divan tutan olmayıacaq.

Giziroğlu Koroğlunu bağışlayır. Koroğluya deyir ki, məni yarala. Koroğlu bunu etmir.

Bu variantın da sonu digərləri ilə eynidir.

Əlyazması. İnv. №721

Latin əlifbası ilə makina yazısı, 72 səhifə, əvvəldən səhifələr düşüb. Ola bilsin ki, bu səbəbdən də pasport məlumatı aradan gedib.

1. Bu əlyazmasına görə durna teli üçün Eyvaz və Dəmirçioğluyla Bəlli Əhməd yox, İsabəli gedir.

2. Dəlilərin vaxtında qayıdır gəlmədiyini görən Koroğlu narahat və pərişan olub belə oxuyur:

Göndərdim durna telinə,
Eyvaz əyləndi, gəlmədi.
Keçibdi düşmən əlinə,
Eyvaz əyləndi, gəlmədi.

Dəryanın qırığı sazdı,
Oxuyanlar quba qazdı,
Düşmən çoxdu, Eyvaz azdı,
Eyvaz əyləndi, gəlmədi.

Bilməmişəm gedib Şama,
Qılincindən qanlar dama,
Məni saldı dərdə, qəmə,
Eyvaz oyləndi, gəlmədi.

Eyvaza bitirdim güllər,
Oxuyur şeyda bülbüllər,
Koroğlu, başına küllər,
Eyvaz oyləndi, gəlmədi.

3. Bağdaddan dəlilərin tutulma xəbərini Çənlibelə gətirən Xoca Əziz Koroğluya deyir:

Gəl sənə söyləyim, ay qoç Koroğlu,
Sənin Eyvazından xəbərin varmı?
Seçilibdi adı bəlli igidlər,
Sənin Eyvazından xəbərin varmı?

Şahin kimi qənim üstə əsəndi,
Qanlı başı qansırğadan asandı,
Gedən İsabalı, Dəli Həsəndi,
Sənin iyidlərdən xəbərin varmı?

Xoca Əziz xocaların qəhrində,
Gül görmədim xan Eyvazın təhrində,
Qolu bağlı gördüm Bağdad şəhrində,
Sənin iyidlərdən xəbərin varmı?

4. Koroğlunun Bağdadda dəlilərə üz tutub oxuduğu “Uca-uca dağ başında” misrası ilə başlayan şeir bu variantda Çənlibeldə deyilir.

5. Bağdad səfərinə yola düşülən anda Nigar ilə Telli xanim irəli çıxıb Halaypozanı, Tüpdağıdanı, Çopur Mehdini, Kosa Səfəri, Bəlli Əhmədi kənara çəkir və onlara təpişirlər ki, ya uşaqları buraya salamat gətirin, ya da ki, özünüz də qayıtmayın. Bunu eşidən Koroğlu üzünü Nigara tutub deyir:

Ala gözlü, telli Nigar,
Ağlama, Nigar, ağlama.
Bu gün çataram Eyvaza,
Ağlama, Nigar, ağlama.

Xan Eyvazım gül parçası,
İsabalı iyidlər xası,
Ucalsın dəlilərin səsi,
Ağlama, Nigar, ağlama.

Sənin mətləbin götürərəm,
Bu gün Bağdada yetirrəm,
Xan Eyvazı sağ gətirrəm,
Ağlama, Nigar, ağlama.

Sorma Koroğludan halı,
Soldurmaynan gül camalı,
Dəmirçioğlu, İsabalı,
Ağlama, Nigar, ağlama.

6. Bağdadda paşa möclisində aşiq paltarında oxuyan Koroğlu özünü iranlı kimi təqdim edir. İranın hansı kəndindən olduğunu paşa soruşduqda Koroğlu cavab verir ki:

Paşa, bizə Muradbəyli deyərlər,
Həmşə aralıqda mərdlik işləni.
Elimizdən qoçaq oğlanlar törər
Düşmənin gözünə biri besləni.

Koroğlu sədri-əzəmlə də söhbət edir. Məlum olur ki, o da Muradbəyli-dəndir. Hələ uşaqlıqda Koroğlu ona bir sillə vurubmuş. O da qorxusundan qaçmış, indi gəlib sədri-əzəm olmuşdur. Koroğlu deyir:

Ağır-ağır bəylərim var,
Qırat keçməz çayları var,
Yeddi min yüz dəllərim var,
İndi bura gəlsə dava başları.

Koroğluyam, uca dağda duraram,
Ağır-ağır bəzirganlar qıraram,
Gündə üç yol belə işki vuraram,
Hər işkida min təmənim xərşəloni.

7. Aslan paşa Koroğluya deyir ki, elə hey özündən dəm vurursan, oxuya yanda çığırırsan. Bir az yavaşdan oxuya bilməzsənmi?

Koroğlu cavabında deyir:
Uca-uca dağ başında,
Yel kimi əsdiyin varmı?
On dörd, on beş atlı ilə,
Heç ordu basdığın varmı?

Bənövşə boynun əyəndə,
Müxənnət özün öyəndə,
Şəmşir qalxana dəyəndə
Yəhərdən düşdүүн varmı?

Koroğlu keçib canından,
Müxənnət ötməz yanından,
Ovcunla düşmən qanından,
Doldurub içdiyin varmı?

8. Koroğlunun dəlilərə üz tutub oxuduğu “Meydan üstünə” rədifli gəraylısının iki bəndi korpusa daxil edilmiş və digər variantlardakılardan seçilir:

Hanı mənim dəlilərim,
Gələ girə bu meydana,
Şahin kimi döyüş edə,
Tökülə al qan üstünə.

Hayxır bədöylər kışnəsin,
Misri qılıncalar işləsin,
Kimi tənab qılıncasın,
Kimi Eyvaz xan üstünə.

9. Əlyazmasına görə Giziroğlunun atası Gizar Koroğlunun atası Alı kişi-nin gözlerini çıxartmışdır. Koroğlu isə Giziri öldürüb atanının intiqamını almışdır. Bu səbəbdən də Koroğlu ilə Giziroğlu arasında düşmənçilik vardır.

10. Koroğlunun paşaaya dediyi “Sandım” rədifli gəraylı korpusa daxil olan və digər variantlardakından seçilir:

Salam verdim, salam almaz,
Salam yerə düşdü sandım.
Paşanın, sədri-əzəmin
Rəngi üzdən qaçı sandım.

Götirsinlər içim bada,
Sədri-əzəm düşdü oda,
Xan Eyvazım gəldi yada,
Can qəfəsdən uçdu sandım.

Koroğludu tədbir yazan,
Eyvazı cəfaya dözən,
Sənə deyim Halaypozan,
Sədri-əzəm qaçı sandım.

11. Əlyazmada Koroğlunun Giziroğlu Mustafa bəy haqqındaki tərifi də seçilir:

Şeşpərinin ucu qanlı,
İyidler var dəmir donnu,
Bir iyiddi, addı, sanni,
Giziroğlu Mustafa bəy.

Bir atadan beş olaydım,
Beşinnən on beş olaydım,
Mən onnan qardaş olaydım,
Giziroğlu Mustafa bəy!

Alapaşa haya təpər,
Hayxıranda huya təpər,
Koroğlunu çaya təpər,
Giziroğlu Mustafa bəy!

Əlyazması. İnv. №721
“Koroğlunun Bağdad səfəri”

Söyləyəni *Aşıq Abdulla*. Digər pasport məlumatı yoxdur. Latın əlifbasında makinada yazılıb. 8 səhifədir. Qol yarımcıqdır. Sondan səhifələr yoxdur.

1. Bu variantda Çənlibel xanımları Nigar, Telli, Məhbub xanımla yanaşı, Nəfisə xanımın da adı çökilir.

2. Bağdada gələn Eyvaz, Dəmircioğlu, Bəlli Əhməd çoxlu durna ovlayırlar. Durnaların tellərini yolub bir tərəfə, tüklərini də başqa bir tərəfə yiğirlər.

3. Külək əsib durnaların tüklərini Bağdadın bütün xurma bağlarına yayır. Bir şəxs qaçıb Bağdad paşası Həsən paşaya xəbər verir ki, üç nəfər əcəm oğlu gəlib durnaları qırıb kökünü kəsdilər.

4. Dəmircioğlu ilə Bəlli Əhməd nə qədər çalışırlarsa da, Eyvazı yuxudan oyada bilmirlər. Odur ki, davasız-döyüssüz Həsən paşanın göndərdiyi qoşuna özlərini təslim edirlər.

5. Həsən paşa elə bilir ki, Dəmircioğlu Koroğlunun özü, o biri iki nəfər də onun dəliləridir. Hər tərəfə xəbər göndərir ki, Koroğlunu tutmuşam. Kimin intiqamı var gəlib alsın. Ərzurumdan, Təbrizdən, Toqtatdan, Gəlinbə-gidən paşalar axışib Bağdada gəlirlər. Paşalar belə qərar çıxarırlar ki, üç gün şadlıq məclisi qurulsun və üçüncü gün Koroğlu yoldaşları ilə dar ağacından asılsın.

6. Koroğlu ilə duz-çörək kəsmiş bir tacir Koroğlunu görmək üçün həbsxanaya gəlir. O, keşikçilərə bildirir ki, Koroğlu mənim düşmənimdir. Ondan intiqam almaq istəyirəm. Keşikçilər taciri içəri buraxırlar. O görür ki, tutulan Koroğlu özü yox, dəliləridir. Məsləhət-məşvərətdən sonra tacir gəlib bazaarda Qıratı topal at adı ilə (Qırat bilərkədən özünü axsaq göstərmışdı) çox ucuz qiymətə alır. Sonra otuz arşın ağı, beş girvənkə qır alıb Qıratın belinə sarıtdırır. Özünü də möhkəm-möhkəm Qıratın üstünə bağlatdırıb birbaş Çənlibelə gəlib əhvalatı Koroğluya bildirir.

7. Koroğlu 7777 dəlisi ilə Bağdada yola düşür. Şəhərin kənarında qoca biçinci ilə rastlaşırlar. Ona buğdanı biçməkdə kömək edirlər. Qoca da şəhərə girməyin qaydasını onlara başa salır.

Variantda bundan sonrakı səhifələr olmadığından hadisələrin necə cərəyan etdiyi naməlum qalır.

Əlyazması. İnv. №720 (b)

“Aşıq Cünunun Eyvazın xəbərini gətirməsi,
Eyvazın gəlməsi və Bağdad səfərinə getməsi”

(Variant haqqında arxada məlumat verilmişdir. Burada həmin variantda özünə yer tapmış yalnız “Bağdad səfəri”ndən danışılacaq).

1. Bu variantda Nigar yox, Telli xanım deyir ki, durna teli Eyvaza elə yaraşarsa, gör bizə necə yaraşar.

2. Bağdada durna teli gətirməyə Dəmirçioğlu, Eyvaz, İsabalı gedir.

3. Dəlilər Bağdadda Aslan paşanın 100 əl durnasının hamısını qırır, tellərini yolub atlarının tərkine bağlayırlar. Özləri də durna ətindən yeyib şorab içir və yatırlar. Dəmirçioğlu yatmir. Bağban qaçıb paşaya durnaların hamısının öldürüldüyünü xəbər verir.

Paşa qoşununu bunların üstünə yeridir. Dəmirçioğlu qoşunu görüb yatmış Eyvazı oyatmaq üçün oxuyur:

Yağı düşmən dörd bir yanı alıbdı,
Əgər yatıbsansa, ayıl, Eyvazım!

.....
Olmuşam dərdinə qail, Eyvazım!

Qoşun geldi dörd bir yanı bürüdü,
Cavan canım bu qurbanətən cœurdü,
Paşa hökm elədi, əskər yeridi,
Əgər yatıbsansa, ayıl, Eyvazım!

Bircə dinlə Dəmirçioğlu sözünü,
Şəmsi-qəmər kimi göstər üzünü,
Qoysan öpəm mən Qiratin gözünü,
Gün kimi aləmə yayıl, Eyvazım!

4. Eyvazın yuxudan oyanmadığını görən Dəmirçioğlu döyüssüz təslim olur. Paşanın adamları onları qala qapısına gətirirlər.

Aslan paşa əmr edir ki, əvvəl Eyvazın, sonra da o birilərin boynunu vurun. Dəmirçioğlu bu hali görüb oxuyur:

Hani mənim qoç Koroğlum,
Gələ girə bu meydana,
Çəkəndə “Allah-əkbər”in
Hərəniz qaca bir yana.

Yoxdu Eyvazın əlacı,
Koroğlu ala xəracı,
İşlətsə Misri qılinci,
Meydanı boyayar qana.

Dəmirçioğlunu dindir,
Suçunu boynuma mindir,
Biz iki qoçağı öldür,
Paşam, qiyma Eyvaz xana!

5. Aslan paşanın sədri-əzəmi – baş vəziri məsləhət bilir ki, bu dəliləri indi yox, üç gün şadyanalıq ədəndən sonra öldürmək gərəkdir. Paşa buna razı olur.

Başqa variantlarda olduğu tek, bu variantda da Xoca Əziz Qıratı alıb özünü onun üstünə sarıdır və dəlilərin tutulma xəbərini Çənlibelə gətirir.

6. Koroğlu görür ki, bütün dəlilər atlanıb düşmən üstünə gedir. Odur ki, o, Çənlibeli, xanımları Xoca Əzizə tapşırır.

Qolda sonrakı hadisələr başqa variantlardakılardan çox az seçilir.

Əlyazması. İnv. №726 (3)
“Koroğlunun vuruşu”

Söyləyəni *Aşıq Hüseyn Bozalqanlı*. Başqa pasport məlumatı yoxdur. Latin əlifbasında makinada yazılmış bu qol 11 səhifədir. Bu variantın daha üç

nüsxəsi vardır. Bunlardan ikisi “Koroğlunun vuruşması” (Bir nüsxədə “vuruşması” sözü pozulub qəhvəyi mürəkkəblə latin əlifbasıyla “və Türkman qızı” yazılıb) beş səhifədir. Variantın bir nüsxəsi də “Koroğlu və türkman qızı” adı daşıyır. 9 səhifədir. Mətnlərin hamısı eynidir.

1. Koroğlu Türkmenistana gəlir. Burada Məhbub xanım adlı bir qız alır. Qızın bir madyanı olur. Bu madyan da Qiratdan döle qalır.

2. Digər variantlarda olduğu kimi, burada da Məhbub xanımın bir oğlu olur. Uşaq böyüüb çox qüvvətli yeniyetmə olur. Ona “atasız” deyirlər. O, həqiqəti anasından öyrənir və Qiratdan törəyən atı minib Çənlibelə yola düşür.

3. Koroğlu Çənlibeldə ətrafi seyr edərkən görür ki, Qırxbulaq düzündə bir nəfər uzanıb yanında elə Qırata oxşayan bir at var. Koroğlu buraya gəlir. Oğlan özünü tanıtır. Onlar gülşirlər. Oğlan Koroğlunu yixır. Koroğlu hiylə işlədir. İkinci dəfə güləşəndə Koroğlu dəli nərə çəkir. Oğlan bu nərəyə aşiq olur, qolları süstləşir. Koroğlu fürsətdən istifadə edib onu yixib başını kəsir.

Koroğlu oğlanın qolunda arvadı Məhbub xanımı verdiyi bazubəndi görür və başa düşür ki, öldürdüyü öz oğludur.

4. Koroğlu oğlunu Çənlibeldə dəfn edir. Oğlunun atını isə tuta bilmir. At baş alıb gəldiyi yerə qaçır.

5. Koroğlu arvadına başsağlığı verməyə gedir. Yolda o, oğlunun intiqamını almağa gedən Məhbub xanımla qarşılışır. Məhbub xanım kişi paltarında olduğundan Koroğlu onu tanımır. Koroğlu oğlunun atını bu naməlum kimsədə görüb almaq istəyir. Onlar vuruşurlar. Koroğlu naməlum şəxslə güləşib onu yixanda bunun qadın – Məhbub xanım olduğunu bilir. Koroğlu əhvalatı Məhbub xanımı söyləyir və onu Çənlibelə aparmaq istəyir. Məhbub xanım yeddi ay oğluna yas saxlayacağını bildirir.

6. Məhbub xanımın oğluna yas saxladığı müddət qurtardıqdan sonra Koroğlu onu Çənlibelə aparır.

Əlyazması. İnv. №720 (3)
“Koroğlunun Dərbənd səfəri”

Latin əlifbasında makinada yazılmış iki nüsxə (19 səhifə) variantın heç bir pasport məlumatı yoxdur. Bu variant H.Əlizadənin 1941-ci ildə çap etdirdiyi qola oxşasa da, ondan seçilən nöqtələri çıxdır.

1. Qol Koroğlunun övladı olmaması məlumatı ilə başlayır.

2. Koroğlu Çənlibeldə, alagöz Nigar da yanında böyük məclis qurdurub şadlıq edir. Bu vaxt Dəli Həsən Çənlibel tərəflərinin adamlarına oxşamayan bir nəfəri məclisə gətirir. O, cibindən bir namə çıxarıb Koroğluya verir.

Koroğlu baxıb görür ki, bunu Dəmirqapı Dərbəndin paşası Ərəbpaşanın qızı Möminə xanım yazıb. İsteyir ki, Koroğlu gəlib onu alıb Çənlibelə aparsın. Koroğlu Nigar xanımın razılığı ilə Dərbəndə gəlir.

3. Dərbənddə Koroğlunu Ərəbpaşanın hüzuruna dəvət edirlər. O, kimliyini şeirlə bildirir.

4. Möminə xanımın Koroğludan olan oğlu çox nadinc olduğu üçün Ərəbpaşa onun adını Kürdəoğlu qoyur.

5. Kürdəoğlu korpusa daxil olmuş qolda, eləcə də digər variant və çap olunmuş qollarda Əhməd paşa, Cəfər paşa ilə qarşılaşır. Vuruşda onlara qalib gəlir. Bu variantda isə Cəfər paşa yoxdur. O, yalnız Əhməd paşa ilə qarşılaşır. Odur ki, “Gəl sənə söyləyim, ay Cəfər paşa” misrası bu variantda “Gəl sənə söyləyim, ay dəli paşa” şəklindədir. Elə bu qoşmanın möhürbəndində də “Adım Həsən, Koroğlunun oğluyam” misrası “Kürdəogluyam, Koroğlunun oğluyam” kimi deyilmişdir.

Variantdakı sonrakı hadisələr korpusa daxil olan qoldakılardan seçilmir.

Əlyazması. İnv. №726 (3)
“Koroğlu ilə Kürdəoğlu”

Pasport məlumatı yoxdur. 15 səhifədir.

Kiril əlifbasında makinada yazılmış bu variant əvvəlkindən fərqlənmir.

Əlyazması. İnv. №725.
“Koroğlu. Qulun qaçması”

Latin əlifbası ilə makina yazısı, 10 səhifə. Sondan qol yarımcıqdır. Pasport məlumatı yoxdur.

1. Koroğlunun paşalarla, ağalara divan tutub yoxsullara yardım etdiyini eşidən Ərəbistanlı bir qara qul Çənlibelə gəlir.

2. Koroğlu quldan dəlilərdən kimlərin adını bildiyini soruşduqda qul bu adları söyləyir: Halaypozan, Tüpdağıdan, Xaqanqıran, Dəli Mehtər, Dəli Tanrıtanıma, Yatardurmaz, Tutarqoymaz, Kosa Səfər, Gürcüoğlu Məhəmməd, İsabalı, Dəmirçioğlu, Dəli Həsən, Xan Eyvaz, Bəlli Əhməd.

3. Koroğlu Dəmirçioğluya deyir ki, qulun bir bileyindən yapış. Əgər mən oxyanda onun qolları polad kimi bərkisə, deməli nəslində iyidlik var. Koroğlu oxuyur:

Qoç quzudan quzu törər qoç olu,
Qoç iyiddən qoçaq olar, sultanım,

Mərd iyidlər dava günü şad olu,
Müxənnətlər qaçaq olu, sultanım.

Mərd iyidlər bir-birinə daldadı,
Heç çuğul yatmayıb sağı-soldadı,
Mərd meydannan qaçmaz, qənimin aldadı,
Qayıdanda boz qurd olu, sultanım.

Sərçə nədi qaranquşa don biçə,
İyid odu dolu badələr içə,
Namərddə qaydadı davadan qaça,
Daldada pəhlivan olu, sultanım.

4. Demirçioğlu deyir ki, Koroğlu, sənin bu sözlerinin dəyəri yoxdur. Di gəl ki, qulun heç tükü də tərpənmədi.

5. Koroğlu qula deyir ik, get ocağın dibində otur, qazanın qazmağından ye, dolan. Sən dəlilərə qoşula bilməzsən. Qara qul çox yalvarır axır ki, dəlilərə qoşulmağa Koroğlunu razı salır.

6. Bu zamanlar Şah Abbasın dövrü olur. Şah Abbas bütün torpaqları, vərdövləti xanların, bəylərin arasında böülüsdürmüştü. Koroğlu da bunların mal-mülkünü talayib kasib-kusubu dolandırır.

7. Koroğlu dəlilərlə, birlikdə Türkman tərəfə yollanır. Qara qul da onlarla gedir. Arada o, fürsət tapıb Koroğlunun atını, qılıncını, qalxanını oğurlayıb Ələmqulu bəyin yanına qaçır. Götirdiklərini bəyə satır, özü də onun sərkarı olur.

8. Koroğlu mülkədarlardan mal-dövlət alıb geri qayıdır və bir yerdə dincələndə Bəlli Əhmədə deyir ki, bax gör adamlarımız hamısı burdadı. Bəlli Əhmədin bir şakəri var idi ki, həmişə qoşuna üç dəfə göz gəzdirməklə kimin olub-olmadığını söylərdi. İndi də baxıb cavab verir ki, Ərəbistanlı quldan başqa hamı burdadı. Koroğlu bunu eşitcək qəzəbli-qəzəbli deyir:

Bir qulum qaçıbdı Ərəbistana,
Arayın, axtarın, tapın gətirin!
Qolların dalınnan çatın təngbətəng,
Ərəbat köksünə qatın, gətirin!

Axtarın dünyani vurun baş-başa,
Sözlərim eşidən tez görək coşa,
Əyər qaçıb girsə dəlikli daşa,
Aparın Fərhadı çapın gətirin!

Kəsin ətrafları həmlə eyləyin,
Arayın hər yeri bir-bir eyləyin,
Cəm Ərəbistanı əsir eyləyin,
Səğrin kəbirinə qatın gətirin!

Qaçan qara qulun adı Murtuza,
Bilin ki, bu da bir xəbərdi sizə,
Varı-əhvalını çəkin Təbrizə,
Deyər-dəyməzинə satın gətirin!

9. Dəmirçioğlu Dəli Həsən, Gürcüoğlu Məhəmməd, İsabali Ərəbistanlı qulu axtarmağa gedirlər və gəlib Ələmqulu bəyin sığırları olan yerdə tapırlar.

10. Qara qul deyir ki, Koroğlunun atını Ələmqulu bəyə satmışam. Əvəzində iki at verim, ancaq yerimi Koroğluya bildirməyin.

11. Gecə yatırlar. Səhər Gürcüoğlu Məhəmməd qara qulun başını kəsib torbaya salır, Ələmqulunun sığirlarını da qabaqlarına qatıb Koroğlunun yanına qayıtmaga hazırlaşırlar.

12. Əhvalatı eşidən Ələmqulu dəlilərin üstünə qoşun çəkir.
Bunu görən Dəmiçrioğlu deyir:

Dağlara alaca düşüb,
Baharmı, payızmı ola?
Deyəsən bəşər hərlənir,
Qarğamı, qazdımı ola?

Üstümüzə gəlir qənim,
Gəldiyini siz də bilin,
Yarı sizin, yarı mənim,
Söhbətdimi, sazımı ola?

Düşmən qoşununun yarısını Dəmirçioğlu özünə götürüb, yarısını Gürcüoğlu Məhəmmədlə İsabaliya verdiyi üçün Gürcüoğlu Məhəmməd inciyir. Odur ki, Dəmirçioğlu deyir:

Üstümüzə qoşun gəldi,
Gizli döyül, aşkar oldu.
Hər nə ki, var sənə verdi,
Yoxsa payın azmı ola.

13. Ələmqulu xanın qoşunu ilə dəlilər vuruşub onları möglüb edirlər. Ələmqulu xan bu üç nəfərin Koroğlu dəlisi olduğunu bilib bərk qorxuya

düşür. Xanın qızı Ruqiyə xanım tədbirə əl atır. Atasını Koroğlu dəliləri ilə dostluq etməyə çağırır, özü də barışq kağızı ilə onların yanına gedir.

14. Koroğlu dəliləri xeyli gözləyir. Qayıtmadıqlarını görüb onların arxasında gedir və gəlib Ələmqulu xanın şəhərini mühəsirəyə alıb deyir:

Eşidin sözlərim, xəbərdar olun,
Dəmirçioğlu bu şəhərə gəlibdi.
Bir az dözüb sizə möhlət verirəm,
Dəmirçioğlu bu şəhərə gəlibdi.

Şəhərin yerində bostan əkəcəm,
Zər-zibasın Çənlibelə çəkəcəm,
Misri qılinc çəkib qanın tökəcəm,
Dəmirçioğlu bu şəhərə gəlibdi.

Koroğlu fərmandı mərdi-mərdanə,
Dəli dəllər yerikləyir al qana,
Bir azdan baxarsan toza-dumana,
Dəmirçioğlu bu şəhərə gəlibdi.

15. Koroğlunun dəlilərlə birlikdə şəhəri mühəsirəyə aldığıni görəndə Ələmqulu xan qorxuya düşür və qızı Ruqiyəni çağırıb deyir ki, dəlilər əvvəl üç idi, indi 7777 olublar.

16. Ruqiyə xanım qaydırıb əhvalatı Dəmirçioğluya deyir. Üç dəli qara qulun başını Koroğlunuñ hüzuruna götürürler və Ələm qulu xanın onlarla dostluq etmək istədiyini bildirirlər.

17. Koroğlu dəliləri ilə üç gün Ələmqulu xana qonaq olurlar. Dördüncü gün Koroğlu Çənlibelə qayıtmaq istəyəndə Gürcüoğlu Məhəmmədin Ruqiyəni sevdiyini Ələmqulu xana bildirmək istəyir.

Variantda bundan sonrakı səhifələr yoxdur.

Əlyazması. İnv. №725 (q)
“Koroğlu”

Söyləyəni *Aşıq Cahandar*, toplayanı *Əliheydər Tahirov*. İyun 1930-cu il. Toplama yeri göstərilməyib (Ə.Tahirov digər qolları aşiq Cahandardan Zabrat kəndində topladığından bu qolu da yəqin ki, elə orada toplayıb). Cəmi üç səhifədən ibarət olan bu qol latin əlifbasında makinada yazılib. İki nüsxədir. Nüsxənin birində qəhvəyi mürəkkəblə qolun yarımcıq olması qeyd edilib.

1. Xotkar Koroğluya Murtuza paşanı tutmağı tapşırır.

2. Koroğlu qoşunla Murtuza paşanın üstünə gəlir. O, aşiq paltarında qalaya girir. Onu Murtuza paşanın hüzuruna aparırlar. Paşa ona oxumağa icazə verir. Koroğlu:

İgid xotkar bize qulluq buyurmuş,
Murtuza paşanı tutun götirin.
Var-dövlətdə nə ki malı var isə
Hamisini çalın, çapın götirin.

Minin ərəb atın yeyinlərini,
Al-əlvan eyləyin çiyinlərini,
Üstünü, başını əyinlərini,
Özün at dösünə qatın götirin.

Mən sevmişəm bir tərsanın xaçını,
Ağ üzündən almamışam maçını,
Qazını, tulasın, bəhri laçını,
Koldan, kosdan tamam tapın götirin.

3. Koroğlu əmr edir, qoşun tökülüb Murtuza paşanın əl-qolunu bağlayır, aparıb xotkara verir.

4. Murtuza paşanın başına gələn əhvalatı dostu Giziroğlu Mustafa bəy eşidir. Durub Koroğlunun üstünə gəlir. Koroğlu Mustafa bəyin gəldiyini görüb arvadına sazını görtürdirib belə oxuyur:

Hay deyəndə haya gəli,
Huy deyəndə huya gəli,
Giziroğlu Mustafa bəy,
Murtuz paşanı isteyir.

5. Mustafa bəy içəri girib Koroğluya deyir ki, Murtuza paşa mənim dostumdu. Sabah gedib onu azad etdirərsən.

6. Koroğlu xotkarın yanına gəlib Murtuza paşanı buraxdırır. Qol burada kəsilir.

Əlyazması. İnv. №725 (2a)
“Tona xanım”

Pasport məlumatı yoxdur. Qol iki nüsxədir. Biri yarımcıqdır. Əvvəldən ilk səhifəsi düşmüşdür. Hər iki nüsxə latin əlifbası ilə makinada yazılıb. Üç

intervalla yazılmış bütöv nüsxə 10, iki intervalla yazılmış yarımcıq nüsxə 5 vərəqdir.

1. Gülbəngi bəyimin dünyada misli-bərabəri olmayan Tona adlı qızına Tərlan xanım adlı bir gəlin deyir ki, gözəllikdə elə mən də sənə bərabərəm.

Bunlar mübahisəni kəsmək üçün qazının yanına gəlirlər. Qazının gözü gəlinə düşür və deyir:

Qafiyəsin düz düzmişəm,
İndi gözəldən danış.
Hərcayıdan öyrənmişəm,
Şiri gözəldən danış,
Gözəli gözəl eyləyən
Ağ üzdə xaldan danış.

2. Bu vaxt Koroğlunun Bəlli Əhməd adlı dəlisi gəlib buraya çıxır. Qazının qızı qoyub gəlini tərifləməsinə dözə bilməyib qaziya üz tutaraq deyir:

Dəli könül, gir meydana,
Eyləmə nazdan danış.
Cahillər könlün almağa,
Məzəli sözdən danış.
Bülbül qonmuş gülsənə,
Baharla, yazdan danış.

Qazi:

Bülbül odu gedər qonar budağa,
Əyləşəsən söhbətinən otağa,
Canım qurban olsun, başım sadağa,
Bu gözəlin naziylə sazdan danış.

Bəlli Əhməd:

Dəli könül, nə gəzir sən nazınan,
Laçın olan gəzər ördək-qazınan,
Danış, söylə sən də xoş avazınan,
Səfa üçün incə bir beldən danış.

Qazi:

Molla deyir lal ol, balam, yat indi,
Qızı alıb, bil öyrotmək çətindi,
Həm yorğandı, həm döşəkdi yat indi,
Gen sarğılı, iştahlı daldan danış.

Bəlli Əhməd:

Bəlli Əhmədəm bil, ey molla həvəs,
Allah kərim, indilikdə bu da bəs,
Sirri vermə arvada, sən əbəs,
Dərdə dərman qılmağa qızdan daniş.

3. Bəlli Əhməd tək olduğu üçün bir iş görə bilməyəcəyini başa düşür və Çənlibelə üz qoyur. Gəlib Koroğluya deyir ki, Trabzon şəhərində bir qızla gəlinin gözəllik üstə mübahisəsi başlayıb. Onları seçən yoxdur. Koroğlu Trabzona gəlib bunlarla rastlaşır. Tərlan xanım ki, gölindi, Tona xanıma deyir ki, gəl bir bundan da soruşaq.

Gəlin:

Bu dünyada biz doymuşuq,
Bumu gözəl, mənmi gözəl?
Səni yolunnan qoymuşuq,
Bumu gözəl, mənmi gözəl?

Koroğlu:

Heyranam mən camalına,
O da gözəl, sən də gözəl!
Qurbanam qoşa xalına,
O da gözəl, sən də gözəl!

Gəlin başa düşə bilmir ki, qarşılardakı müsəlmandı, yoxsa xristian.

Gəlin:

Başındakı o tac oğlan,
Kerbala, Məkkə, hac oğlan,
Sən kəlisa, bu xaç oğlan,
Bumu gözəl, mənmi gözəl?

Koroğlu:

Başimdakı tac haqqıycün,
Kerbəla, Məkkə haqqıycün,
Bu kilsəynən, xaç haqqıycün,
O da gözəl, sən də gözəl!

Gəlin:

Bizi görənnər doyufdu,
Əlimdə naməm soyufdu,
Tərlan yolunnan qoyufdu,
Bumu gözəl, mənmi gözəl?

Koroğlu:

Koroğluyam dağa sarı,
O bülbülli bağa sarı,
Sizin kimi yara sarı,
O da gözəl, sən də gözəl!

4. Koroğlu yaxınlıqdakı ilxidən iki at tutub Tona xanımı birinə, Tərlanı da o birinə mindirib Çənlibelə gətirir. Tərlan xanımı Bəlli Əhmədə verib, Tonanı da özü alır.

Burada qola başqa bir epizod da əlavə olunur.

1. Koroğlu Çənlibelin üstündə oturub karvan yolu gözləyir. Bir də görür ki, böyük bir karvan gəlir. Bəlli Əhmədi, Mehdini, Kosa Nəsiri, Halaypozanı çağırıb karvanın üstünə göndərmək istəyir. Ərəboğlu Karvan deyir ki, Koroğlu, bu səfər karvanı qarət etməyə özün get. Koroğluya bu söz çox ağır gəlir. Özü gedib karvanı qarət edir. Qayıdanda arvadlar Koroğludan karvandan necə bac almasını soruşurlar. Koroğlu deyir:

Yol getdikdə çıxdı bir dənə karvan,
Gəldi göy çəmənə qondu bəzirgan.
Dedim qoçaxlarım, bacını göndər,
Qah-qah çəkdi mənə güldü bəzirgan.

Əynində geyməsi cılxa poladdan,
Cismimə saldı o yaloydan, oddan,
Yoldaşını vurub salanda atdan,
Quş kimi şığıyb gəldi bəzirgan.

Mən qurbanam yaradanın pirinə,
Yaradıb dağları yerri-yerinə,
Üç kərə çırpındıq biri-birinə,
Məni atdan yerə saldı bəzirgan.

Başına qoyubdu qələmi böركü,
Çiyinə salıbdı qızıldan kürkü,

Koroğlu çağırıcı beş dənə türkü,
Beş tümən qızılı saydı bəzirgan.

Hamı Koroğlunun hünərinə əhsən deyir. Koroğlu Ərəboğlu Karvani
oxuya-oxuya məzəmmət edir.

Əlyazması. İnv. №725
“Koroğluynan Ədil paşa”

Söyləyəni *Əli Yoldas oğlu* (60 yaşında), Toplayanı *Əliheydər Tahirov*,
Bakı, Corat kəndi, 1936-cı il. Qol sondan yarımcıqdır. Latin əlifbasında
makinada yazılmış bu qolun qalan səhifələri yeddiidir.

1. Ədil paşa çox zalim bir şəxs olur. Hətta ətrafdakı paşalar, xanlar onun
adını eşidəndə tir-tir osırlar.

2. Koroğlunun şan-şöhrətli olması, paşaları, xanları qırıb çatması sorağı
gəlib Ədil paşaya da çatır. Ədil paşa məclis düzəldir, camaat yeyib içəndən
sonra o, bir piyalə qaldırıb deyir ki, kim bu piyaləni alıb içər və gedib
Koroğludan mənə bir xəbor gətirər. Məclisdəki aşiq bu səfərə getməyə
razılıq verir.

3. Səfərdən yenicə qayıtmış Koroğlu Çənlibeldə şənlik məclisi qurdur-
muşdu. Məclisin şirin yerində Koroğlu deyir ki, bir igid istəyirom, belə bir
məclisdən əl çəkib qılınca-qalxan qurşansın getsin, rastına çıxanı götürüb
gəlsin. Dəmirçioğlu bu təklifi qəbul edir.

4. Ədil paşanın aşağı Çənlibelə Koroğlunu görməyə gəlir.

5. Dəmirçioğlu aşıqla qarşılaşır və götürüb Koroğlunun hüzuruna gətirir.
Koroğlu aşağı yedirdib doyuzdurandan sonra kimliyini, haradan gəldiyini
soruşur. Aşiq cavab verir ki, Kürdüstandan gəlirəm. Özüm də Ədil paşanın
aşığıyam. Həm də bildirir ki, Ədil paşa çox zalim, zülmkar adamdı. İndi də
məni göndərib ki, gəlib öyrənəm görək Koroğlu necə adamdı.

6. Koroğlu sazi aşıqdan alıb çala-çala belə deyir:

Məni binadan bəslədi,
Dağlar qoynunda, qoynunda.
Tülək torlanlar səslədi,
Dağlar qoynunda, qoynunda.

Dolanda iyit yaşına,
Yağı çıxdı savaşına,
Dəlilər gəldi başına,
Dağlar qoynunda, qoynunda.

Kəsdim yollar, vurdum karvan,
Çəkib soydum çox bəzirgan.
Uddurdum paşalara qan,
Dağlar qoynunda, qoynunda.

Əsir çəkdir Çənlibelə,
Qoç Koroğlu düşdü dilə,
Yeddi min dəli mənimlə,
Dağlar qoynunda, qoynunda.

7. Koroğlu aşığa yaxşı xalat, üstəlik ərəb atlarından da birini bağışlayır.
8. Aşıq dönəndə Koroğluya deyir ki, Ədil paşanın qızı Nərgiz xanım
Çənlibelə layiq qızdı və onun gözəlliyyinə tərif deyir:

Bir gözəldi sədasına,
Qoş əfəndim, qos əfəndim.
Səs ver maral sədasına,
Qoş əfəndim, qos əfəndim.

Kiçik deyildir nəsili,
Ağır elli xan əsilli,
Cahanda bəlli nəsilli,
Qoş əfəndim, qos əfəndim.

Adı Nərgiz, özü pəri,
Verim sənə bu xəbəri,
Görübən dönməzsən geri,
Var əfəndim, qos əfəndim.

Tirmə salıbdı başına,
Bənzeyir cənnət quşuna,
Çatıbdı on beş yaşına,
Qoş əfəndim, qos əfəndim.

Ey mənim soltanım, xanım,
Sənə qurban mənim canım,
Görən deyir: Nərgiz yarımlı,
Olsun, durma, qos əfəndim.

Aşıq deyir keçmək olmaz,
Bu sularдан içmək olmaz,
Bir baxmaqdən doymaq olmaz,
Durma aman, qos əfəndim.

9. Koroğlu istəyir Eyvazı Nərgiz xanımın arxasında göndərsin. Amma Murtuz çox inad etdiyindən onun getməsinə razılıq verir.

10. Aşıq Kürdüstana çatinca Ədil paşa onu yanına çağırıb Koroğlunu necə olmasını soruşur. Məclis qurulur. Ədil paşanın qızı Nərgiz xanım da libasını dəyişib qarabaş geyimində gəlib arvadların sırasında oturur. Aşıq sazi götürüb Koroğlunu belə təqdim edir:

Əyləşmişdi Çənlibelin elində,
Deyil işlərində naşı Koroğlu.
Misri qılinc həməyildi belində,
Geyər hər vaxt al qumaşı Koroğlu.

Bir hay desə ağır tüplər basılır,
Qənarədən qanlı başlar asılır,
Hər məclisdə min-min quzu kəsılır,
Verir aşı, o bozbaşı Koroğlu.

Bir qılınçı vardı ucu qosapır,
Meydana girəndə əsrəmiş bir nər,
Nərəsinnən paşa, soltan tük tökər,
Yeddi min dəlilər başı Koroğlu.

Cavan aşiq bu məclisdə ta qalmaz,
Şirin canın yanan odlara salmaz,
Yüz il gəzsə Koroğlu tək mərd tapmaz,
Çənlibelin iyid başı Koroğlu.

Qolun səhifələri bundan sonra olmadığından hadisələrin sonrakı davamı bəlli olmur.

Əlyazması. İnv. №1286 (1)
“Koroğlunun divlərlə döyüşü”

Qol 5 səhifədir. 3 səhifəsi qəhvəyi, iki səhifəsi göy mürəkkəblə yazılıb. Qovluğun iç üzündə və qolun son səhifəsində “Aşıq Əkbərin rəvayətiindən” qeydi var. Toplayanı Əli Saləddin. Gəncə, 29.VI.1965.

1. Koroğlu Eyvazı sağında, Dəmirçioğlunu solunda, Nigarı qarşısında oturdub şadlıq məclisi qurdurur. Aşıq Cünun da ortada çalıb oxuyur. Koroğlu üzünü Aşıq Cünuna tutub soruşur ki, biz bu qədər çalışırıq, vuruşuruq, adamlara kömək edirik, görəsən, gələcəkdə heç olmasa bir nəfərin yadına düşəcəyikmi?

2. Aşiq Cünun Koroğlunun sorğusuna belə cavab verir:

Gəl sənə söyləyim, gəl sənə deyim,
Yağılardan xərac alar Koroğlu.
Minib Qıratına alov qlinci,
Düşmənin başına çalar Koroğlu.

Önündə qoşunlar özün itirər,
Nə mətləbi olsa başa yetirər,
Gedər gəzdiyini tapıb gətirər,
Aləmi heyrətə salar Koroğlu.

Cünun desin, bunu sən də eşit, bil,
Dolanır min fəsil, dolanır min il.
Səndən dastan söylər bu oba, bu el,
Tarix yaşadıqca qalar Koroğlu.

3. Keşikçilər bir oğlanı məclisə gətirib Koroğluya deyirlər ki, bunu Ağqayanın altında tutmuşuq. Mütləq səni görmək istoyir.

4. Koroğlu 18-20 yaşılı bu cavanı çağırıb nə mətləbə gəldiyini soruşur.

5. Gələn adam papağını başından çıxaranda saçları çiyinlərinə töküür. Yalnız indi onun qız olması bəlli olur. Qız sağ hörüyünün arasından bir kağız çıxarıb Nigara verir. Nigar oxuyur:

Çənlibel elində igid Koroğlu,
Allahın adına gəl qurtar bizi.
Yolunu gözlərik hər səhər, axşam,
Məhəmməd adına gəl qurtar bizi.

Bunu yazanların qolları bağlı,
Qapıları bağlı, yolları bağlı.
Ürəyi sitəmli, sinəsi dağlı,
Əlinin adına gəl qurtar bizi.

Günümüz gecədir, gecəmiz zülmət,
Cavan yaşımızda çökirik zillət,
Ataya, anaya qalmışq həsrət,
Sən Quran adına gəl qurtar bizi.

Öz adım Sonadır, yoldaşım Tərlan,
Birisı Dünyadır, birisi Cahan,
Birisı Nərgizdir, birisi Heyran,
Göy imam adına gəl qurtar bizi.

Giriftar olmuşuq divin əlində,
Çürüyür ömrümüz düşmən əlində,
Zavallı qızların adı dilində,
Peyğəmbər adına gəl qurtar bizi.

6. Məktub oxunulub qurtarandan sonra gələn qızın dediklərindən bəlli olur ki, adları çəkilənlər bəy-paşa qızlarıdır. Göy div onları özünə arvad etmək üçün ata-analarından oğurlayıb Qafin arxasındaki Axarçida öz məskənində dustaq eləyib. Qızlar ona könül vermedikləri üçün hamisini saçından asıb. Div bir gün sərxoş olduğundan qızın birini asmaq yadından çıxır. O da qızların yazdırdığı naməni götürüb Koroğlunun üstüne gəlib ki, xilas olmaq üçün onlara yardım etsin.

7. Əhvalatla tanış olan Koroğlu deyir:

Bilin, dəlilərim, bir səfərim var,
Göy divin məskəni dağılsın gərək!
Dustaq edilibdi bizim bacılar,
Göy divin məskəni dağılsın gərək!

Çəkərəm qılınçı, minərəm atı,
Gederəm taparam mən o zülməti,
Azaddır adamın əzəl həyatı,
Göy divin məskəni dağılsın gərək!

Koroğluyam, öz sözümdən dönmərəm,
Səməndərəm, alışmışam, sönərəm,
Mən qartalam, uçub-uçub enmərəm,
Göy divin məskəni dağılsın gərək!

8. Koroğlu Dəli Mehtərə atı yəhərlətdirib Axarçiya gedir. Göy divi tapıb öldürür. Qızları azad edib Çənlibelə gətirir. Toy eləyib hərəsini bir dəliyə alır.

Əlyazması. İnv. №1286 (2)
“Koroğlunun Tehran səfəri”

Qol qəhvəyi mürəkkəblə yazılıb. 10 səhifədir. Söyləyici haqqında məlumat yoxdur. Toplayanı Əli Saləddin. Gəncə, 29.VI.1965.

Qol dastan nümunəsindən daha çox astral səciyyəli nağıla oxşayır.

1. İranın padşahı Əhməd şah zülmkarlığı ilə ad çıxarıb.
2. Yoxsullar məhəlləsində yaşayan Buludun Ulduz adlı sevgilisi olur. Əhməd şah Ulduzun atası Ayı, anası Qəməri yanına çağırıb qızları Ulduzla evlənmək istədiyini bildirir. Onlar razı olmur. Əhməd şah, Ayla Qəməri zindana salır, fərraşlara tapşırır ki, Ulduzu axşam onun Firuzə sarayına götirsinlər.
3. Məsələdən xəbər tutan Buludla Ulduz Zöhrə dağına qaçırlar.
4. Zöhrə dağı hökmədarlardan, ağalardan narazı olan igidlərin məskənidir. Bu el igidlərinə Şirixurşud başçılıq edir.
5. Şirixurşud əvvəl muzdur olur. Ağası muzdunu vermədiyinə görə onu öldürüb özü tək bir neçə dəqliqənlini başına yiğib Zöhrə dağına çəkilmişdir. Harada ədalətsizlik, haqsızlıq olur, Şirixurşud dəstəsini ora yeridib işləri öz yoluna qoyur. Kasıbları müdafiə edir.
6. Koroğlu Şirixurşudun tərifini, şücaətlərini eşidib necə olursa-olsun Zöhrə dağına gedib onunla görüşmək istəyir. Amma başı səfərlərə qarışlığı üçün buna imkan tapa bilmir. Nəhayət, Koroğlu Balıca səfərindən qayıdanan sonra şənlik məclisində üzünü dəlilərə tutub deyir:

Eşidin sözümü, mərd dəlilərim,
O Zöhrə dağına kim gedə bilər?
Yeyir ürəyimi dərd, dəlilərim,
O Zöhrə dağına kim gedə bilər?

Bu gün çərşənbədir, sabah cümədi,
Ümidim, pənahım deyim kimədi?
Hər yan sakitlikdi, matəmdi, nədi,
O Zöhrə dağına kim gedə bilər?

Koroğlu sözünü söyləyər sağa,
İnsanlar qovuşar, çatmaz dağ-dağa,
Göylərdən üstünə od-alov yağa,
O Zöhrə dağına kim gedə bilər?

7. Dəlilər yerbəyerdən hər biri Zöhrə dağına getməyə hazır olduqlarını bildirirlər. Koroğlu deyir ki, yox, bu çox ağır səfərdir, Şirinxurşud təki pəhləvanın qabağına çıxan ondan qoçaq, hünərli olmalıdır. Odur ki, Koroğlu bu səfərə özünün gedcəyini söyləyir və Qirata minib deyir:

Mən gedirəm, qalın hələ salamat,
Bu səfərim heç səfərə oxşamır.
Üz tuturam şahlar yurdunu Tehrana,
Tehran şəhri heç şəhərə oxşamır.

İgid gərək igidlərlə dost olsun,
Meydan açsın, at oynatsın, ad alsın,
El obada söhbət salsın, saz çalsın,
Nəfər var ki, heç nəfərə oxşamır.

...Koroğlunun göydən enən vaxtı,
Qocalıqda deyib dinən vaxtı,
Mən Günəşdim, ömrün sönən vaxtı,
Bu səfərim heç səfərə oxşamır.

8. Koroğlu Çənlibeldən yola düşüb neçə-neçə kənddən, şəhərdən keçib Zöhrə dağına çatır. Deyilənə görə, dünyada heç şey Koroğluya dağ qədər təsir etməzmiş. Odur ki, Zöhrə dağını görən tək ürəyi qubarlanır və dağa belə müraciət edir:

Səni gördüm fikrə düşdüm,
Zöhrə dağı, Zöhrə dağı!
Ürəyimi kimə açım,
Zöhrə dağı, Zöhrə dağı!

İgid odu qalsın cavan,
Dəyişməsin onu zaman,
Qocalıqdan gələn aman,
Zöhrə dağı, Zöhrə dağı!

Mən nə günlər keçirmişəm,
Yada zəhər içirmişəm,
Düşünməkdə indi peşəm,
Zöhrə dağı, Zöhrə dağı!

Şirixurşud namım çəkə,
Düşmənimin qanın tökə,
Koroğludu o da bəlkə
Zöhrə dağı, Zöhrə dağı!

İgidlərlə dostluq edən,
Qoç Koroğlu, düşməz əldən,
Yanıq könlü olmaz zədən,
Zöhrə dağı, Zöhrə dağı!

9. Koroğlu yoluna davam edir. Bu vaxt arxadan səs eşidir. Geri baxdıqda at üstündə cavan bir oğlanın onu haqladığını görür. Burada Koroğlunun öz cavanlığı yadına düşür. Sanki cavan Rövşən qoca Rövşənlə üz-üzə gəlib. Onlar bir-birlərindən kimliklərini soruşur və aralarında belə bir sorğu-sual olur:

Koroğlu:

İgidsənsə sən kiçiksən, sən danış,
Bu yerlərdə Şirixurşud hardadı?
Ürəyimdə bardaş qurub qarlı qış,
Bu yerlərdə Şirixurşud hardadı?

Oğlan:

Heç demədin haralısan, sən kimsən?
Şirixurşud bu yerlərdə yaşayır.
Tayı yoxdu Arasbarda, İranda,
Şirixurşud bu yerlərdə yaşayır.

Koroğlu:

Danış oğul, danış görüm o cavan,
Halaldımı daşındığı bu ad, san,
Zərbəsindən giriftardı paşa, xan,
Şirixurşud bu yerlərdə hardadı?

Oğlan:

Bir igiddi öz elində o cavan,
Halal olub daşındığı o ad, san,
Zərbəsindən giriftardı, paşa, xan,
Şirixurşud bu yerlərdə yaşayır.

Koroğlu:

Koroğlunun çoxdu ona minnəti,
Bir dostluqdu ancaq onla niyyəti,
Tutub bütün bu dünyani şöhrəti,
Bu yerlərdə Şirixurşud hardadı?

Oğlan:

Şirixurşud Koroğlunun quludu,
Olsa-olsaancaq onun oğludu,
Qoç Koroğlu igidlilikdə uludu,
Şirixurşud bu yerlərlədə yaşayır.

10. Koroğlu ilə Şirixurşud bir-birlərini tanıyırlar. Şirixurşud Koroğlu ilə görüşdüyünlədən çox sevinir. Onunla dostluq etmək arzusunda olduğunu bildirir. Koroğluya qoşulub Çənlibelə gəlir. Koroğlu bu şərəfə böyük şənlik məclisi qurdurur. Şirixurşud dəlilərə qoşulub xanlara, paşalara qarşı mübarizəyə başlayır.

Əlyazması. İnv. №726 (8)
“Koroğluynan Xonxar”

Qolu *Əliheydər Tahirov* 17 iyun 1936-cı ildə Zabrat qəsəbəsində Bəşir Əsəd oğlundan toplamışdır. Latin əlifbasında makinada yazılmış bu qol on səhifədir. İkinci nüsxəsinin 1, 6, 9, 10 səhifələri qorunub. Bu səhifələr üstə qəhvəyi mürəkkəblə düzəlişlər aparılmışdır. Vaxtilə M.H.Təhmasib bu qolu nəşr etdirdiyi “Koroğlu”nın “Qeydlər”inə daxil etmişdir.

1. Koroğlu Çardaqlı Çənlibeldə kef məclisi qurdurub Eyvaza və digər dəlilərinə deyir ki, aşiq paltarımı gotırın, gəzməyə çıxacağam. Dəlilər Koroğlunun getməsinə razı olmurlar. Koroğlu bunlara qulaq asmır. Eyvazı öz yerinə Çənlibelə başçı qoyur, Qıratı da ona tapşırır.

2. Koroğlu aşiq paltarında gəlib bir neçə çadır qurulmuş yerə çıxır. Görür ki, burada böyük qoşun var, özləri də məclis qurub yeyir-içirlər. Bu qoşun Xonxarın qardaşı oğlu Qulu bəyindir. Onlar Koroğlunu tutmaq üçün buraya gəliblər. Koroğlu məclisə gedir. Adamlar onu dövrəyə alıb çalıb-oxumasını istəyirlər. Koroğlu ac olduğunu bəhanə edib oxumaq istəmir. Onu aşpaz-xanaya aparırlar.

3. Koroğlunun qaçmış bir dəlisi Qulu bəyin qoşunu içərisində olur. O, aşığın Koroğlu olduğunu Qulu bəyə xəbər verir. Qulu bəy əvvəlcə buna inanmır. Xəbərçi deyir ki, Koroğluda bir adət var: Oturduğu yerdə qarşısına zəncir atsan boynunu əyir. Qulu bəy xəbərçinin dediyini edir. Koroğlu boynun əyir. O saat onu tutub qollarını bağlayır və geri qayıdırılar.

4. Qulu bəyin əmisi qızı Dünya xanım bir cavanın qolu bağlı gətirildiyini görüb heyifsilənir və yanındakı qızlara bildirir ki, yəqin bunu namərdiliklə tutublar.

5. Koroğlu Dünya xanımı görünce oxumağa başlayır:

Qarşı yatan qarlı dağlar,
Mənim səndə nəyim qaldı?
Əlim çatmaz, ünüm yetməz,
Bir ah ilə zarım qaldı.

Məni tutdu Qulu bəylər,
Ağır zəncir boynum əylər,
Hanı o gülüstan ellər?
Orda mənim dəlim qaldı.

Bizi tutdu qəm əcəli,
Öldürər, verməz macalı,
Səkkiz dirək, dörd bacalı,
Qəsri eyvanlarım qaldı.

Dünya, mən səni alaydım,
Qolum boynuna salaydım,
Çənlibelə aparaydım
Nigar kimi yarım qaldı.

6. Qulu bəy xəbərçi dəliyə Koroğlunu öldürməyi tapşırır. O isə Koroğlunu öldürməyib gətirib qırx arşın dörinliyi olan bir quyuya salır.

7. Eyvaz Koroğlunun gec qayıtmamasından nigaran qalib dəlilərə onun arxasında getməyin lazımlığını bildirir. Bu işi İsabalı öz boynuna götürür.

8. Xonxarın qızı Dünya xanıma yuxuda eşq camı içirdilib İsabalı buta verilir. Səhər o, yuxudan oyananda İsabalını öz başında görür. Deyir ki, bu gecə səni mənə buta veriblər. Gərək məni alasan.

9. İsabalı da Dünya xanımı xoşlayır və başlayır onunla eşq sevdasına. Koroğlu yaddan çıxır.

Qulu bəy əmisi qızı Dünya xanımı istəyirdi. Xonxar da ona söz veribmiş ki, əgər Koroğlunu öldürsən qızımı sənə verəcəyəm.

11. Xonxara xəbər verilir ki, qızın Dünya xanım Koroğlunun dəlisi İsabalı ilə eyş-işrətdədir. Xonxar İsabalını tutmaq üçün üç yüz atlı göndərir. Dünya xanım atlıları görünce İsabalıya çıxıb getməsini şeirlə deyir, İsabalı da şeirlə cavab verir. Şeir belədir:

Dünya xanım:

Başına döndüyüm, qurban olduğum,
Yeri, İsabalı, durma bu yerdə.
Ala gözlərinə heyran olduğum,
Yeri, İsabalı, durma bu yerdə.

İsabalı:

Qadasın aldığım, qurban olduğum,
Ölər İsabalı, getməz bu yerdən.
Ala gözlərinə heyran olduğum,
Ölər İsabalı, getməz bu yerdən.

Dünya xanım:

Dolu-dolu badələrdən içildi,
Qəm xələti bu boynuma biçildi,
Üç yüz atlı bu meydana seçildi,
Yeri, İsabalı, durma bu yerdə.

İsabalı:

Ac qurd kimi dərələrdən boylasın,
Xəncər alıb bağrim başın teyləsin,
Üç yüz tülkü mən aslana neyləsin,
Ölər İsabalı, getməz bu yerdən.

Dünya xanım:

Ac qurd kimi dərələrdən pusubdu,
Qulac qolun dal gərdənə bükübdü,
Ağanı da qolu bağlı tutubdu,
Yeri, İsabalı, durma bu yerdə.

İsabalı:

Ac qurd kimi dərələrdən pusubdu,
Hansı qoldu dal gərdənə çatıbdı,
Ağam özü gəlib, məgər tutubdu,
Ölər İsabalı, getməz bu yerdən.

12. İsabalı qılinc-qalxanını götürüb elə bayırə çıxanda Eyvaz dəlilərlə
Çənlibeldən gəlib yetişir. Hüküm edib Xonxarın qoşunuń qırmaǵa
başlayırlar. İsabalı Koroǵlunun salındığı quyunu Eyvaza nişan verir. Kəmənd
atıb onu quyudan çıxarırlar.

13. Koroǵlu Qırata minib qoşunu qırı-qırı düz Xonxarın hüzuruna gəlir
və ona deyir:

Gidi Xonxar, qıl başının çarəsin,
Koroğlu üstünə dəllərnən gəlib.
Alişlar qalanı, yixıblar bürcü,
Koroğlu üstünə dəllərnən gəlib.

Qırx min gürcü, ləzgi, Rüstəm övladı,
Çəkər qılinc, kəsər dəmir poladı,
Salar cana qorxu Koroğlu adı,
Koroğlu üstünə dəllərnən gəlib.

14. Koroğlunun işaretisi ilə dəlilər Xonxarı tutub şəhər qapısında dardan asırlar. Koroğlu Çənlivelə çatınca Dünya xanımıla İsabalı üçün toy başlayır. Məclisin qızığın çağında Koroğlu Reyhan dayəni çağırıb soruşur ki, bu toyda nə çatışdır. Dayə də cavab verir ki, qaz əti.

15. Eyvaz Sərdək atı minib Dəmirçioğlu, Telli Həsənlə qaz əti götirmək üçün Həsən paşa gölünə gəlirlər. Burada nə qədər qaz, ördək var hamisini ovlayır, kabab bişirir, başlayırlar yeyib içməyə. Qarovalcu gəlib bunu Həsən paşaya xəbər verir. Həsən paşanın adamları bunları tutub salırlar dama.

16. Koroğlunun Yumruq Əhməd adlı dostu əhvalatı eşidən kimi, özünü zindana çatdırır. Qarovalçuları razı salıb Eyvazla görüşür. Eyvaz tutulmaları barədə Yumruq Əhmədlə Koroğluya bu məzmunda namə göndərir:

Uca dağların başından,
Yolum hey mədət, hey mədət!
Düşübüdü ardımca gəlir
Ölüm hey mədət, hey mədət!

Bizi tutdu Həsən paşa,
Adımız yazıldı daşa,
Ömür gəlib yetdi başa,
Mədət, hey, mədət, hey mədət!

Çəkin gəlsin Sərdək atı,
Mərd ığidin olar zati,
Gəl dağıt bu məmləkəti,
Mədət, hey mədət, hey mədət!

Xan Eyvazzan, vurma lafi,
Simurq kimi gözlə Qafi,
Öldürər, yoxdu insafı,
Qardaş, hey mədət, hey mədət!

17. Yumruq Əhməd kağızı gətirib Çənlibeldə Koroğluya verir. Koroğlu hay verib dəliləri Eyyazgili qurtarmağa tələsdirir. Özü qabaqda Qırata minib yel tək gedir.

18. Qırat özlüyündə fikirləşir ki, bir belə Koroğlunu gəzdirirəm, görək o, mənim qədrimi bilir, ya yox. Odur ki, Koroğlunu sinamaq üçün başlayır yavaş-yavaş yeriməyə. Koroğlu bunu görüb deyir:

Qırat, mən səni alanda,
Baharınan yaz olaydı.
Kəkilin müşki ənbəri,
Boyun səlminaz olaydı,

Qarğıdandı qulaqların,
Poladdandı, dırnaqların,
Qırat, sənin oynaqların
Tüsürkatın düz olaydı.

Qırat, ipəkdəndi saçın,
Sancayılda dəli laçın,
Tutulubdu bala laçın,
Yetməyimiz tez olaydı.

Mirəssə yəhər belində,
Tayın yoxdu Rum elində,
Hər vaxt Koroğlu dilində,
Sənə tərif, naz olaydı.

Qırat bu tərifdən xoşal olub yenə yelə dönür.

19. Onlar gəlib bir zəminin qırığına çatırlar. Görürər bir qoca kişi taxıl biçir, amma çox qəmgindi. Koroğlu bunun səbəbini soruşduqda o deyir ki, Koroğlunun dəlilərini tutublar, ona görə qəmginəm. Koroğlu dəlilərə əmr edib qocanın zəmisini biçib taxılını yiğirlər. Sonra Koroğlu gəlib Paşagəldi kəndinin varlılarını qarət edib oradan da Sancayıl kəndinə gəlir. Dəlilərə deyir ki, mən aşiq paltarında meydana gedirəm, sağ əlimi sağ bığımı çəkəndə hücum edərsiniz paşanın qoşununa.

20. Həsən paşanın adamları Koroğlunu aşiq bilib oxudurlar. Koroğlu deyir:

Dava günü qızıb girsəm meydana,
Düşmənlər üzsünlər qanında görək.
Kəsilsin kəllələr, qalansın leşlər,
Qılınc paslanmasın qınında görək.

Dolu piyalələr içək sağıdan,
Qorxmam haramidən, qanlı yağıdan,
Dəstələr sindirən, tüplər dağıdan,
Xan Eyvazım mənim yanımıda gərək.

Hay deyəndə özün mənə yetirən,
Koroğluya yüz min qulluq bitirən,
Dava günü əmud, qalxan götürən,
Dəmirçioğlu mənim yanımıda gərək.

Söz tamam olunca Koroğlu əlini atır sağ biğina. Dəlilər işarəni görünce hücum edib qoşunu qırıb qurtarırlar. Həsən xanı da öldürüb dəliləri azad edir və şad-xürrom geri dönürlər. İsabalının toyunu təzədən başlayıb şadlıq edirlər.

Əlyazması. İnv. №726 (5)
“Ağcaquzu”

Arxivdə saxlanılan bu qol latin əlifbası ilə makinada yazılmış 9 səhifədən ibarət yeganə nüsxədir. Qolun nə vaxt, harada, kimdən toplanıldığı və top-layıcının kim olduğu əlyazmada göstərilməyib. M.H.Təhmasibin özünün nəşr etdirdiyi “Koroğlu”ya yazdığı “Qeydlər”dən bu qolun 1935-ci ildə Qobu kəndində Cəlil Murad oğlundan toplanıldığı bəlli olur.

1. İstanbulda Həsən paşanın oğlu Ağcaquzu öz əmisi Cəfər paşanın qızı Pərizad xanımıla göbəkkəsmə nişanlı olur. Pərizad xanım çox oxumuş, ismi-əzəm duasını bilən, həm də çox göyçək bir qız olur. O, əmisi oğlu Ağcaquzunu bəyənmir.

2. Bir gün Pərizad xanım məktəbdə əmisi oğlu ilə razılışib gəzməyə çıxırlar. Onlar gəzə-gəzə gəlib bir səhrayı-biyabana çatırlar. Bir dərənin ortasında Pərizad xanım çevrə çəkib əmisi oğluna deyir ki, biliyini göstər görək bu çevrəyə nə gətirə bilərsən. Ağcaquzu bu işdə aciz olur. Pərizad xanım ismi-əzəm duası oxuyub bütün yırtıcı, vəhşi heyvanları toplayır çevrənin içərisinə. Ağcaquzuya deyir ki, sənə yar olunca bu vəhşi heyvanlara qoşulub dünyani gəzəcəyəm. İldə bir kərə gəlib İstanbula baş çəkəcəyəm. Sonra o, bir aslan dərisini boynuna keçirir, özü də aslana çevirilib vəhşi heyvanlara qoşularaq çıxıb gedir.

3. Ağcaquzu özündən gedib üç gün beləcə qalır. Ayılanda görür ki, ağalar ağası, Duldülün sahibi başının üstündə durub əlində də mey piyaləsi. O, piyaləni Ağcaquzuya verib deyir ki, al bunu iç, Pərizad xanım sənində. Ağcaquzu alıb abi-kövsəri nuş edir və bir də baxıb görür ki, ona piyalə verən şəxs artıq yoxdur.

Ağcaquzu kor-peşman şəhərə qayıdib əhvalatı atasına və əmisinə danışır, həm də Pərizad xanımın arxasında gedəcəyini bildirir. Çox çalışırlarsa da, Ağcaquzunu saxlaya bilmirlər. Deyir ki, gedib yapışacağam Koroğlunun ətəyindən; o, Pərizad xanımı mənim üçün tapar.

4. Cümə günü Koroğlu Çənlibelin Daşqalasında tek oturubmuş. Bu vaxt görür ki, İstanbuldan bir karvan gəlir. Koroğlu irəli yeriyb görür ki, dəvənin üstündə bir cavan oğlan oyləşib. Öz-özünə fikirləşir ki, bundan sarı qılinc çıxarmağa dəyməz. Elə bir dəli nərə çəkərəm, huşu başından gedər, mən də dəvələri çəkib apararam. Belə deyib Koroğlu heyrotlı bir nərə çəkir. Amma dəvənin üstündə oturan oğlanın heç tükü də tərpənmir. Koroğlu elə düşünür ki, o, kardır. Oğlan isə bildirir ki, yox kar deyiləm, səni saya almırıam. Onlar bir-birinə hərbə-zorba deyirlər:

Koroğlu:

İstanbuldan bir şikara düşdü əlim,
Ver malını, qurtar canın çəkil get!
İndi boyanarsan qızıl qanına,
Ver malını, qurtar canın çəkil get!

Ağcaquzu:

Mərd igidlər bir-birilə üzdəşər,
Müxənnətlər kol dibində gizdəşər,
Qılinc vurram yaraların sızdaşar,
Baş getməmiş malim sənə vermərəm!

Koroğlu:

İndi gələr dəlilər ac qurd kimi,
Gözün olar birdən-birə dörd kimi,
Başın gedər, leşin qalar yurd kimi,
Ver malını, qurtar canın çəkil get!

Ağcaquzu:

Gəlməmişəm bu yerlərdə yastanam,
Qılincımla meydan dönər bostana,
Min tülkü neyləsin bir ac astana,
Baş getməmiş malim sənə vermərəm!

Koroğlu:

Koroğluyam Çənlibeldə gəzərəm,
Uzaqdan, yaxından şikar süzərəm,
Dartib boğazını dibdən üzərəm,
Ver malını, qurtar canın çəkil get!

Ağcaquzu:

Süsən mənəm, sünbüл mənəm, gül mənəm,
Hər yetənnən danişmanam, gülmənəm,
Koroğlunu ayaq tozu bilmənəm,
Baş getməmiş malim sənə vermərəm!

5. Hərbə-zorbadan sonra onlar meydana girirlər. Koroğlunun hünəri Qıratladır. İndi o, Qıratsız olduğu üçün Ağcaquzuya qalib gələ bilmir. Ağcaquzu hansı mətləbə onun yanına gəldiyini bildirir. Koroğlu Ağcaquzunu götürüb Çənlibelə gəlir və məssələni dəlilərə agah edir.

6. Koroğlu, Eyvaz, Dəmircioğlu, Dəli Həsən, Halaypozan dördü Pərizad xanımın arxasında gedirlər və gəlib qız olan qayalıqlara çatırlar.

7. Pərizad xanım özünün olduğu yero onların gəlib yetişdiyini görəndə təəccüb edir ki, insan çıxa bilməyən yerlərə onlar necə gəliblər?! Tez ismi-əzəm oxuyub gələnlərin qarşısında bağ-bostan əkir ki, əgər insandılarsa tamah salacaqlar, yox məlaikələrdisə onda nəzər etməzlər. Dağın qabırğasında bostan göyerir. Bunu görün Koroğlu təəccübənir ki, bu cür dağ-daşda da qovun-qarpız bitərmə? Amma hansını kəsirlərsə, görürələr ki, apacı zəhərdir. Başa düşürlər ki, bu Pərizad xanımın sehri-cadusunun nəticəsidir.

8. Gələnlər dağın bir yerində nazik tüstünün çıxdığını görürələr. Koroğlu tüstüyə müraciətlə Pərizad xanımı səsləyir. Pərizad xanım bir balaca deşikdən ilan cildində sürüşüb çıxır, amma Koroğluya insan şəklində görünür. O, Koroğluya təklif edir ki, atdan düşsün. Koroğlu cavab verir ki, sənin çıxdığın yero mənim heç bir qolum sığışmaz. Evin yox, otağın yox, bu çöllü-biyabanda mən düşüb harada qalıb?

Pərizad xanım ismi-əzəm oxuyub dağın arxa tərəfində yeddi mərtəbəli bir ev ucaldır. Koroğlunu yoldaşları ilə buraya getirir. Hal-əhvəldən sonra Pərizad xanım Koroğludan tərif istəyir. Koroğlu deyir:

Uca dağların başında,
Mən bir aslana uğradım.
Yedim, içdim, dövran sürdüm,
Bağı-bostana uğradım.

Bəridən gəl, sən bəridən,
Ürəyim yağın əridən,
Silkənib çıxdn dəridən,
Məməli məstana uğradım.

Pərizad xanım Koroğlunun bu oxumasından narazı olub mərdanə sözlər oxumasını istoyır. Koroğlu:

Uca dağların başında,
Lopa-lopa qar görünür.
Mənim bu xəcıl gözümə,
Ala gözlü yar görünür.

Pərizad xanım açıqlanıb deyir:

Dağların üstə pəncərəm,
Sinənin üstə xəncərəm,
Tərpənmə, səni sancaram,
Ağulu Şahmar görünür.

Koroğlu:

Bilmədim yarın fəndini,
Əməydim ləbin qəndini,
Açgilən köksün bəndini,
Köksündəki nar görünür.

Pərizad xanım:

Pərizadam tanı məni,
Tərk edərəm xani-mani,
Şahmar kimi çallam səni,
Dünya gözə dar görünür.

Bu sözdən sonra Pərizad xanım ismi-əzəm duası oxuyur və evin divarları yiğilüb Koroğlugili sixmağa başlayır. Koroğlu oxuyur:

Qarşı bəri duran dağlar,
Ellər səni bəzər bir gün.
Güllü-bənövşəli bağlar,
Yarım səndə gəzər bir gün.

Hər igiddə olmaz hünər,
Qılinc qəbzəsindən enər,
Dövlətlidən dövlət dönər,
Ağıl başdan dönər bir gün.

Koroğlu Çənlibellərdə,
Qalmışam fitnə fellərdə,
Mən ölsəm qərib yerlərdə,
Kimi lər qəbrim qazar bir gün.

Dəmirçioğlu görür ki, Pərizad xanım Koroğlunun sözlərindən daha da açıqlanıb və onların başına bəla açacaq. Odur ki, Pərizad xanımı deyir ki, qoy bir tərif də mən söyləyim. Pərizad xanım icazə verir və Dəmirçioğlunun sözləri ona xoş gəlir.

9. Koroğlu Pərizad xanıma bildirir ki, buraya gəlməkdə səbəb onu Çənlibelə aparıb Ağcaquzuya yetirməkdir. Pərizad xanım onlara qoşulub Çənlibelə gəlir. Koroğlu yeddi gün, yeddi gecə toy edib Pərizad xanımı verir Ağcaquzuya. Ağcaquzu da Koroğlunun dəlisi olub qalır Çənlibeldə.

Əlyazması. İnv. №726 (4j)
“Koroğlunun qocalıq günləri”

Söyləyəni *Aşıq Məhəmməd Sarıoğlu*, toplayanı Hümmət Əlizadə, Tovuz rayonu. Düzqırıxlı kəndi, 22 aprel 1938-ci il.

Latin əlifbasında makinada yazılmış 5 sohifo.

1. Qocalan Koroğlu bütün dəliləri başından dağıdır. Yanında təkcə Eyvazı, bir də Qıratla Ərəbatı saxlayır. O, davadan, vuruşdan əl çəkdiyi üçün bu atların da nalını söküb çölə buraxır, Eyvazla birgə dəyirmançılıq edir.

2. Koroğlunun düşməni paşa xəbər tutanda ki dəlilər Çənlibeldən dağılıb gedib, qisas almaq üçün qoca Koroğlunun üstünə qoşunla gəlir.

3. Paşanın hücum xəbərini dəyirmando eşidən Koroğlu Eyvazı çağırıb deyir:

Qarı düşmən güc gətirdi,
Qocaldım, Eyvaz, qocaldım.
Mənzili başa yetirdim,
Qocaldım, Eyvaz, qocaldım.

Müxənnətin olmaz zati,
Mərdin polad olar qati,
Tap Qıratı, Ərəbatı,
Qocaldım, Eyvaz, qocaldım.

Koroğlu qorxmaz yağıdan,
Badə içibdi sağıdan,
Hanı Əhməd, Tüpdağıdan,
Qocaldım, Eyvaz, qocaldım.

4. Koroğlu üstlərinə düşmən gəldiyini Eyvaza bildirir və deyir ki, get Qıratla Ərəbatı tap, nallatdır gətir. Düşmənə təslim olmaqdansa, at üstündə mərdanə dəlmək yaxşıdı.

5. Eyvaz atları tapıb nallatdırır. Koroğlu Eyvazı, atları görəndə könlü qalxıb deyir:

Budu gəldi havadarım,
Dur başına dolan, könlüm.
Bahar ilə dövr elərdim,
Zimistana dalan könlüm.

Qıratıma nal düzdürdüm,
Neçə düşman var əzdirdim,
Türfə gözəllər gəzdirdim,
İndi olub yalan könlüm.

Koroğluyam mərd-mərdanə,
Çığırib gırrom meydana,
Qılinc basanda düşmana,
Paşa taxtdan salan könlüm.

6. Koroğlu Misri qılıncı belinə bağlayıb, polad qalxanı belinə keçirir və Qıratı minir. Eyvaz da qılınc-qalxan qurşanıb Ərəbata minir, düşmənin yolunu gözləyirlər. O tərəfdən də paşa öz qoşunu ilə gəlib yetişir. Bunu görən Koroğlu üzünü Eyvaza tutub deyir:

Qoşun ilə gəldi paşa,
Düşmənləri seç, Eyvazım!
Yağı gərək çəksin haşa,
Tez hücumu keç, Eyvazım!

Dəli könül almir öyüüt,
Qoca bədən, olma meyit,
Misri qılınc, həm tər iyit,
Al düşməni biç, Eyvazım!

Qıratın nalı sökülməz,
Koroğlu beli bükülməz,
İyit ölümdən çökilməz,
Yağı qanı iç, Eyvazım!

7. Koroğlu Eyvazla paşanın qoşununa hücum edir. Qoşundan qırılan qırılır, qırılmayan da baş alıb qaçıır. Qoca Koroğlu ilə Eyvaz atlarını qamçılıyib Çənlibelə yollanırlar.

Əlyazması. İnv. №726 (4v)
“Koroğlunun qocalıq zamani”

Söyləyəni *Aşıq Qəmbər*. Toplayanı qeyd edilməyib. Amma üstündəki əl yazısından xəttin H.Əlizadəyə məxsus olduğu görünür. Qol 21 aprel 1938-ci ildə Şəmkir rayonunun Zəyəm kəndindən toplanmışdır. Latin əlifbasında makinada yazılmış bu qol üstündə qəhvəyi mürəkkəbələ əsashı dəyişikliklər aparılmışdır. Cəmi 15 səhifədir.

1. Bu variantə görə, dəliləri başından dağışmış Koroğlu, bir gün Qıratın üstündə yol gedir. O, qabağına yüklü bir öküz qatıb aparan kişiyyə rast gəlir.

Başqa variantlarda olduğu tək burada da, çox çək-çevirdən sonra kişi tüsənglə öküzü güllələyib öldürür. Koroğlu öküzün haqqını verir, Qıratın nallarını çıxarıb atı çöle buraxır və bir daha Koroğluluq etməyəcəyini bildirir.

2. Bu variantə görə, paşaların qoşun çəkib Koroğlunun üstünə gəlməsi xəberini Çənlibelə tacir Xoca Əhməd getirir. Burada və bundan sonra hər yerde “Xoca Əhməd” qəhvəyi mürəkkəbələ pozulub yerinə “Aşıq Cünün” yazılmışdır.

Bu variantda da süjet digərlərində olduğu tək inkişaf etdirilir.

Bəhlul Abdulla

SÖYLƏYİCİLƏR VƏ TOPLAYICILAR HAQQINDA

(Bütün qollar Azərbaycan MEA Folklor
İnstitutunun elmi arxivində qorunur.
Onların ancaq arxivdəki inventar
nömrələri göstərilir)

1. “Alı kişi”. Söyləyəni Aşıq Əli, toplayanı H.Əlizadə, Qazax r-nu, 1937, qovluq №717.
2. “Koroğluynan Dəli Həsən”. Söyləyəni Aşıq Həsənbala, toplayanı Ə.H.Tahirov, Dəvəçi r-nu (1935-1939-cu illərdə toplanıb), qovluq №716.
3. “Koroğlunun İstanbul səfəri”. Söyləyəni Aşıq Abbas, toplayanı H.Əlizadə, Şəmkir r-nu, 1935, qovluq №717.
4. “Aşıq Cünur”. Söyləyəni Aşıq Əli, toplayanı H.Əlizadə, Qazax r-nu, 1938, qovluq №725 (3).
5. “Koroğlunun Türkman səfəri”. Söyləyəni Aşıq Əli, toplayanı H.Əlizadə, Qazax r-nu, 1934, qovluq №720.
6. “Dəmirçioğlunun Çənlibelə gəlməyi”. Söyləyəni Aşıq Mirzə, toplayanı H.Əlizadə, Tovuz r-nu, 5 aprel 1938, qovluq №718.
7. “Koroğlunun Ərzurum səfəri”. Söyləyəni Aşıq İbrahim Qaracaoğlu, toplayanı H.Əlizadə, Gəncə şəhəri, 21 aprel 1938, qovluq №719.
8. “Durna teli”. Söyləyəni Aşıq İsrafil, toplayanı H.Əlizadə, Gəncə şəhəri, 2 mart 1938, qovluq №721.
9. “Koroğlunun Rum səfəri”. Söyləyəni Aşıq Məhəmməd, toplayanı H.Əlizadə, Qazax r-nu, Canalı kəndi, 1934, qovlunq №723.
10. “Koroğluynan Bolu bəy”. Söyləyəni Aşıq Sadıq, toplayanı H.Əlizadə, Qazax r-nu, 25 aprel 1938, qovluq №726 (2).
11. “Həmzənin Qirati aparması”, söyləyəni Aşıq Qoca, toplayanı H.Əlizadə, Tovuz r-nu, Bozalqanlı kəndi, 10 yanvar 1937, qovluq №722.
12. “Koroğluynan Ərəb Reyhan”. Qolun arxiv nüsxələrində ifaçı və toplayıcı haqqında məlumat verilməmişdir.
13. “Koroğluynan Aypara”. Söyləyəni Aşıq Cahandar, toplayanı Ə.H.Tahirov, Bakı şəhəri, Saray kəndi, 20 iyun 1936, qovluq №726 (7).
14. “Koroğlunun Bayazid səfəri”, söyləyəni Aşıq Əli, toplayanı H.Əlizadə, Qazax r-nu, 1934, qovluq №724.
15. “Qulun qaçması”. Söyləyəni Aşıq Mehdi Nəsib oğlu (toplacı göstərilməyib), Tovuz r-nu, 1935, qovluq №725.
16. “Ağcaquzu”. Söyləyəni Aşıq Aslan Kosalı, toplayanı E.Məmmədli, Gürcüstan Respublikası, Qardabani r-nu, Kosalı kəndi, dekabr 1989 (xüsusi qovluq).

17. “Pərizad xanımın Çənlibelə gəlməyi”. Söyləyəni Aşıq Aslan Kosalı, toplayanı E.Məmmədli, Qardabani r-nu, Kosalı kəndi, 1989, (xüsusi qovluq).
18. “Mahru xanımın Çənlibelə gəlməyi”. Söyləyəni Aşıq Hüseyn Cavan, toplayanı M.Həkimov, Goranboy r-nu, Əzizbəyov kəndi, 1984, (xüsusi qovluq).
19. “Koroğluynan Bəylər”. Söyləyəni Əliş Səməd, toplayanı Ə.H.Tahirov, Bakı şəhəri, 1936, qovluq №726 (6).
20. “Koroğlunun Ballıca səfəri”. Söyləyəni Aşıq Muxtar, toplayanı H.Əlizadə, Ordubad r-nu, 1930, qovluq №726 (1).
21. “Koroğlunun Dərbənd səfəri”. Söyləyəni Şair Vəli, toplayanı H.Əlizadə, Tovuz r-nu, Bozalqanlı kəndi, 10 fevral 1932, qovluq №726 (3).
22. “Zərnisan xanımın Çənlibelə gəlməyi”. Söyləyəni Aşıq Hüseyn Saraklı, toplayanı M.Həkimov, Gürcüstan Respublikası, Bolinisi r-nu, Saraklı kəndi, 20-31 mart 1976 (xüsusi qovluq).
23. “Hasan paşanın Çənlibelə gəlməyi” (qolun arxiv nüsxələrində pasport məlumatı yoxdur), qovluq №1991 (2-ci qovluq).
24. “Mərcan xanımın Çənlibelə gəlməyi”. Söyləyəni Abbas İman oğlu Vəliyev, toplayanı Əli Qurbanov, Kəlbəcər r-nu, 1974 (xüsusi qovluq).
25. “Koroğlunun qocalığı”. Söyləyəni Aşıq Məhəmməd, toplayanı H.Əlizadə, Tovuz r-nu, 1938, qovluq №726 (4).

L Ü Ğ Ö T

A x ç a – pul vahidi

A x t a r m a – qənimət

A l – hiylə; qırmızı; küpəgirən qarı, ifritə

A r ə s t ə – bəzənmiş, süslənmiş, hazır

A r x a l ı q – geyim, paltar növü

A r z u m a n – arzu, istək, həsrət

B a c – vergi, rüsum, təzminat

B a d ə – şərab, çaxır. Eposda qədəh mənasında işlənir

B a q q a l – ərzaq, yeyinti malları satıcısı

B a r – meyvə

B a r x a n a – malların bir dəstəsi, tayı

B a r i g a h – saray, iqamətgah

B a t m a n – çəki vahidi

B a z – şahin, tərlan. Quş ovu üçün öyrədilən ovçu quşu

B a z b u r u t – boy-buxun, görkəm

B a z u – qol; qüdrət, əzəmet

B a z u b ə n d (b a z m ə n d) – qolbağ; içərisinə nəzir duası qoyulmuş
meşin və ya parça

B ə d h e s a b – namərd, haqsız

B ə d k u y – bədxasiyyət, pis təbiətli

B ə d o y – cins at

B ə l ə n – dağ aşırımı

B ə n d ə r g a h – gırəcək, keçid (liman)

B ə r ə – keçid

B ə y m ə n d – sinəbəndin qolları

B ə z i r g a n – tacir

B i h u ş d a r ı – bihuş edən dərman, yuxu dərmanı

B i n ə – məskən, yaşayış yeri

B r o y – yeri, get

B u l q a – yaşmaq

B u t a – nişan, nişanə. Dastanlarda məşuqənin aşiqə məhəbbəti buta şəklində verilir

B ü l e n d – uca, yüksək

B ü r ü ş t e – kövrək, quru, yaxşı bişmiş

B ü r y a n – yanana, yanmış

C a n s a t a n – can alan

C ē r t d ē k – qara, arıq, quru

C ē s i r – körpü

C i d a – nizə, süngü

C ı l x a – xalis, təmiz

C o m ē r d – igid

C o ş e n – polad geyim, zireh

C ü d a – uzaq düşmüş, ayrılmış

C ü r e – balaca, zərif

Ç a m x a m a – çəm-xəm, naz-qəmzə

Ç a r ş o v – qadınların büründüyü xüsusi örtük, çadra

Ç a r v a d a r – malqara alverçisi, minik heyvanlarını kirayə verən adam

Ç a v u ş (ç o v u ş) – xəbər aparıb-götirən şəxs

Ç e ş t e – nahar

Ç ē r (ç ē r e n) – at xəstəliyi

Ç i n i - M a c i n – şifahi ədəbiyyat örneklerində Çin və Mancuriyanın işlənmə forması

Ç o d a r – heyvan (əsasən qoyun-quzu) alverçisi

Ç o v k a n – atla oynanılan top oyununda topu vurmaq üçün başı əyri uzun ağaç

Ç ö p ü k l ü – qılılı, tüklü

Ç u x a – geyim, paltar növü

D a m a n (d a m ē n) – ətək

D a ş t a n m a q – hücum etmək

D a ş t ü l e k – təcrübəli at

D ə h n e – cilovun atın ağızına keçirilən hissəsi

Dəli – epos qəhrəmanlarının daşlığı ad, daha çox igid, cəngavər mənasında işlənir

Dəlil – dəlayil – nəsihət

Dəm – zaman

Didar – üz, camal; görmə, ziyarət etmə

Didə – göz

Dilara – ürəkaçan, könülaçan, sevgili

Dinar – ərəb xəlifəliyində qızıl pul, sonralar qəpiyə bərabər pul vahidinin ən kiçik hissəsi

Donluq – əmək haqqı, pul

Əba – geyim, paltar növü

Əbrisim – ipək

Ələm – bayraq; kədər, qəm, savadlı, bilikli

Ələngə – arıq, əldən düşmüş

Əlif qədd – uca boy, qamətli

Əmməmə – din xadiminin başına bağladığı sarğı, papaq

Əmud – soyuq silah növü

Ənam – hədiyyə, bəxşiş

Ərest – meydan

Ərgən – ərlik qız, evlənməmiş oğlan

Əsəmək – qızmaq, coşmaq

Əşəfi – qızıl pul vahidi, həm də qadın ziynəti kimi istifadə olunub

Fərraş – xidmətçi, qulluqçu

Fərş – döşənəcək, ayaq altına salınacaq şey, palaz

Fəttan – fitnəkar, araqlarısdıran, cazibəli

Gərdiş – dolanmaq; gəzinti, zəmanət

Girvənkə – çəki vahidi

Göhrəkan – daş-qas mədəni

Gövtar – danışçı, söz-söhbət

Gürz (toppuz) – soyuq silah növü

Həma – qızdırma

Hərcayı – hər yerde olan, sərsəri, dərbədər

H e r e m x a n a – hökmdarların saraylarında başqalarının girməsi qadağan edilmiş, qadınlara məxsus olan hissə

H i l a l – ay

H o q q a – çəki vahidi

H o y (h o v) – kömək, dada çatmaq

H u ş - g u ş l a – diqqətlə

H ü v e y z a – bəlli, aşkar, zahir

K a m a n – soyuq silah növü

K a r – iş

K a r v a n s a r a – karvanın dayanması üçün müəyyən tikililəri olan yer

K ə b i r – böyük, ulu, yaşlı, ciddi

K ö h l e n – at növü

K ö l t e g ə l – kiçik boylu, güclü-qüvvətli kəl

K ö ş k – ev, daldanacaq

K ü ş t ü – güləş

Q a n ç i r q a (q a n ç a r h a) – yəhərin arxa tərəfində şey bağlamaq üçün olan nazik qayışlar

Q a n ı – qane

Q a n m a q – doymaq

Q a r ı – bazu, qol

Q a s i d – məktub aparıb-götürən adam, elçi

Q ə f l ə – dəvə karvanı

Q ə l ə n d ə r a n a – özbaşına, qayda-qanuna tabe olmayan

Q ə n i – dövlətli, varlı, zəngin

Q ə n i m – düşmən

Q ə n ş ə r – ön, qabaq

Q ə s ə m – and, and içmə

Q ə v v a z – dalğıcı

Q ı l a f – qızın

Q ı r m a n c – qamçı

Q o l ç a q – qalın parçadan, dəridən hazırlanmış xüsusi qol geyimi, sarğı. Qədim zamanlarda döyüşdə qola taxılan dəmir örtük

Q u b a r – toz, qəm-qüssə

L a f – boş, mənasız söz
L e y – quş növü
L ə h d – qəbr
L ə k a t ə – əxlaqsız qadın
L ə k ə – alçaq, düşkün
L ə p ə - l ə p ə – tala-tala
L ə ş g ə r – ordu, qoşun

M e y d a n g ə r d – meydan qızışdırان, meydanda cövlən edən
M ə r ə n d i – kərənti, dəryaz
M ə s – vəsmə, qaşa yaxılan boyaq
M ə s a f – döyüş, vuruş, dava meydanı
M ə ş r i q – Şərq, Günəşin doğduğu tərəf
M o j – ləpə, dalğa
M ü r d ə ş i r – ölü, cənəzə yuyan adam
M ü r ə – quş

N a i b – canışın
N a m – ad
N a m d a r – adlı, şöhrətli, igid, qəhrəman
N a r – od, atəş
N e ş t ə r – cərrah bıçağı
N ə f i r – şeypur, xəbər yayan
N ə m ə k b ə h r a m – çörək itirən, haqq-say bilməyən
N ə r – erkək dəvə, erkək; igid – qəhrəman
N i z ə – soyuq silah növü
N u z l a (m u z l a) – xəstəlik növü

Ö h d ə l ə m ə k – öhdəsindən gəlmək
Ö y ə c – buruq qoç

P a s – bir qədər, bir müddət
P a y ə n d a z – ayaq altına salınan şey
P e y m a n ə – əhd, söz vermə
P i r – qoca

Rəncidə – incikli
Rikab – üzəngi
Rizə - rizə – tikə-tikə
Rübənd – müsəlman qadınının üz örtüyü

Sabığın – sorağın
Saqı – su verən, içki məclisində şərab paylayan
Sarban – dəvəçi, dəvə süren
Seylab – sel suyu, sel halında sıddətlə axan su
Seyrəğib – it düşmən
Seyvan – çadır, günlük
Səd – yüz
Səf – dəstə, cərgə
Səğır – kiçik, həddi-buluğ'a çatmamış
Səmənbər – yasəmən sinəli at
Səmənd – cins at
Sər – baş
Sərdar – canışın, baş komandan
Sərkər – başçı, böyük
Son – övlad
Sovlaməq – itiləmək
Sövdəyər – alverçi
Süksün – peysər
Sürbə – dəstə, qatar, cərgə

Şahad – dəyirman haqqı olaraq verilən dən, un
Şalğam eləmək – dağıtmak, tarmar eləmək
Şəşpər – altı dilli toppuz
Şuriş – qarışılıq, çaxnaşma

Tanab – ip
Tərsə – xristian, xaçpərəst
Tir – ox
Tuncu – qoşulmamış, doğmamış iribuynuzlu heyvan
Tunmaq – süzmək
Tüp – dəstə, yiğin, bölük

Ü ft a n – yıxılmış, düşmüş

V e c – şey, mal

V e s v e s e – şübhə, tərəddüd

Y a z ı – düz, çöl

Z e r d – sarı, əti yeyilən quş

Z i b a – bəzəkli, yaraşıqlı, gözəl

Z i m i s t a n – qış

Z ü r ü y y e t – nəsil, soy

MÜNDƏRİCAT

Azərbaycan qəhrəmanlıq eposu (<i>İ.Abbaslı</i>)	4
Ali kişi	49
Koroğluynan Dəli Həsən	59
Koroğlunun İstanbul səfəri	65
Aşıq Cünun	82
Koroğlunun Türkman səfəri	85
Dəmirçioğlunun Çənlibelə gəlməyi	105
Koroğlunun Ərzurum səfəri	110
Durna teli	127
Koroğlunun Rum səfəri	141
Koroğluynan Bolu bəy	150
Həmzənin Qıratı aparması	165
Koroğluynan Ərəb Reyhan	189
Koroğluynan Aypara	212
Koroğlunun Bayazid səfəri	220
Qulun qaçması	233
Ağcaquzu	249
Pərizad xanımın Çənlibelə gəlməyi	255
Mahru xanımın Çənlibelə gəlməyi	278
Koroğluynan Bəylər	303
Koroğlunun Balıca səfəri	310
Koroğlunun Dərbənd səfəri	316
Zərnisan xanımın Çənlibelə gəlməyi	328
Hasan paşanın Çənlibelə gəlməyi	352
Mərcan xanımın Çənlibelə gəlməyi	364
Koroğlunun qocalığı	446
“Koroğlu” arxivinin təsviri (<i>B.Abdulla</i>)	459
Söyləyicilər və toplayıcılar haqqında	540
Lügət	542

KOROĞLU

“LİDER NƏŞRİYYAT”

BAKİ-2005

Buraxılışa məsul: *Əziz Güləliyev*

Texniki redaktor: *Rövşən Ağayev*

Tərtibatçı-rəssam: *Nərgiz Əliyeva*

Kompyuter səhifələyicisi: *Rəşad Həmidov*

Korrektor: *Pərvanə Məmmədova*

Yığılmağa verilmiştir 24.09.2004. Çapa imzalanmıştır 22.03.2005.
Formatı 60x90 $\frac{1}{16}$. Fiziki çap vərəqi 34,5. Offset çap üsulu.
Tirajı 25000. Sifariş 54.

Kitab “PROMAT” mətbəəsində çap olunmuşdur.